

Пачазабазул тІехъ



Институт языка, литературы и искусства им. Г. Цадасы
Дагестанского федерального исследовательского центра РАН

Россиялгъул гелмабазул академиялгъул Дагъистаналгъул федералияб
цех-рехалгулаб централгъул Цадаса Хамзатил
цIаралда бугеб МацIалгъул, адабияталгъул ва искусствоялгъул институт

Пачазабазул тIехь



Аллагъасул Калима таржама гъабиялгъул институт
Москва, 2021

ПАЧАЗАБАЗУЛ ТІЕХЪ

Электронияб форматалда гъаб тІехъ
нужеда батила Аллагъасул Калима таржама
гъабиялгъул институталгъул сайталда:
<https://ibt.org.ru/ru/media?id=AVR>



ISBN 978-5-93943-298-6

© Институт перевода Библии, 2021

Цебераґи

Хіурматияв цІалдолев!

Дуца цІализехъин буго маґІарул мацІалде бусси-
набураб ва ункъо цадахъ къватІибе биччараб «Па-
чабабазул тІахъал» абураб тІехъ. Гьелда жанибе уна
Пачабабазул ТІоцебесеб, КІиабилеб, Лъабабилеб ва
Ункъабилеб тІехъ.

«Пачабабазул тІахъал» ккола Аллаґъасул Калимая-
лъул НекІсияб КъотІиялъул тарихиял тІахъазул цо
бутІа. НекІсияб КъотІи гІуцІун буго 39 тІехъалдасан.
Гьелда гьоркъобе уна «Таврат» (Мусал шуго тІехъ),
аварагзабазул тІахъал, гІакъиллъиялъул тІахъал,
тарихиял ва шигІриял тІахъал.

Пачабабазул ТІоцебесеб ва КІиабилеб тІехъалда
бицунеб буго ГІизраилалъул ахирисев къади ва Ал-
лаґъасул авараг Шамуилил заманалдаса бахъараб,
ГІизраилалъул пача Давудил заманалде щвезегІан
ккарал тарихиял лъугъа-бахъиназул хІакъалъулъ.
Пачабабазул Лъабабилеб ва Ункъабилеб тІехъалда
къун буго Сулейман пачалъун вахъараб заманалдаса
бахъараб гІизраилал Вавилоналде асирлъуде рачун
араб заманалде щвезегІан ккарал лъугъа-бахъиназул
тарихияб баян.

Гьал тІахъазе къучІалъе росун руго некІсиял пача-
базул кІалгІабазда къойилал лъугъа-бахъинал хъван
гІуцІарал цересел тІахъал. Пачабабазул Лъабабилеб ва
Ункъабилеб тІехъалда рехсолел руго нилъер къо-
язде щвезегІан нахъе цІунун хутІичІел некІсиял
адабияталъул памятникал: «Сулейманил ишазул

хІакъалъулъ бицен», «ГІизраилалъул пачабазул тарих», «Ягъудиялъул пачабазул тарих» ва гъ. ц.

Пачабазул тІахъзда хъварал ГІемерисел лъугъабахъинал ритІухъ гъарула гъебго заманалъул, Аллагъасул халкъалда гъоркъоса гурел, къватІисахун батІи-батІиял тарихчагІазул хъвай-хъвагІаяздалъун. ТІахъал хъвараб заманлъун рикІкІуна цебесеб эра-ялъул анлъабилеб ГІасру (ГІага-шагарго ц. э. 550-леб сон) — ГІизраилал Вавилоналъул пачалихъалда асирлъуда ругеб заман.

Нилъеца бицен гъабулел ГІолалго тІахъзда бихьи-забулеб буго БетІергъан Аллагъасулги халкъалъулги гъоркъоблъиялъе БетІергъанасул КъотІиялъул кигІанги цІикІІараб кІвар букІин; гъединго, дуниялалъул тарихалда жаниб билтълъанхъараб кІиги аслияб къуват — цо рахъалъ, пачабазгун рагъул бутІруз цебе бачунеб дунялалъул къуват, цогитаб рахъалъ, Аллагъасул аварагзабаз цІунулеб ва гъез халкъалъе загъир гъабулел БетІергъанасул амру ва Гъесул шартІал.

Пачазабазул ГІоцебесеб ва КІиабилеб тІехъалда бицунеб буго ГІизраилалъул тарихалда жаниб ккараб кІудияб хиса-басиялъул хІакъалъулъ: рикъ-рикъарал къавмазул халкъ гъункараб, къуватаб ва пачаясул бетІерлъиялда гъоркъ цолъараб пачалихъалде свери-ялъул хІакъалъулъ. Пачазабазул КІиабилеб тІехъалда бицунеб буго Давудил пачалъиялъул, гъесул ирсилаб Сулейман гъавиялъул ва ГІизраилалъул пачалъиялъул тахида абадиялъего Давудил наслу чІезе букІин БетІергъанас загъир гъабиялъул хІакъалъулъ.

Пачазабазул Лъабабилеб тІехъалда жанибе бачун буго Давудил пачалъиялъул ахир, Сулейманил кІикъого соналъул пачалъи — ГІизраилалъул пачазабазул заманалъул «меседил ГІасру», хадуб ГІизраилалда жаниб ккараб бикъи, ГІизраилазул кІиги пачалихъалъул цоцада дандечІей ва гъелдалъун ГІизраилалъул гуч

дагълъизе байбихъи. Ғаб тІехъалда жидер хІакъалъулъ бицен ғабулел лъугъа-бахъиназда гьоркъоб бишун кІвар цІикІкІараблъун ккола Мукъадасаб Рукъ бай ва гьеб Рукъ БетІергъанасе бацІцІад ғаби (5-8 бетІ.). Ғединго гъениб бицунеб буго Сулейманихъе Шеваялъул бика ячІиналъул хІакъалъулъ, ва гьелдалъун жеги якъинго бихъизабулеб буго Сулейманил гІакъиллъиялъул кІодолъи.

Пачазабазул Ункъабилеб тІехъалда нилъеда ра-туларо Давудги Сулейманги гІадал цІар раҒарал пачаби. Гьелъул гІаксалда, гъениб нилъеда бихъула ГІизраилалъул ва Ягъудиялъул пачазабаз тІокІаль чІечІого гІодоре тІолел биял, цоцазда данде ғабулеб рагъ-къал, хІила-макру ва гьеб киналъулго хІасилалда гучдакълъиялде ва инжитлъиялде ГІизраил ккей. Амма гъениб хасаб бакІ ккун буго Ягъудиялъул пача Ёшиягъица (цебесеб эрялъул 640—609 сс.). Гьес кІудиял диниял хиса-басиял гъарула ва жиндирго халкъ цо Аллагъасде ва Гьесул бацІцІадаб нухде буссинабизе къркъола.

Жакъасев цІалдолес, ғайгъай, кІудияб пайда босизе бегъула ғаб тарихияб кысаялдаса: гьересиаллагъазабазул цІураб дунялалда, тІоцебе баккула цохІо Аллагъасда божараб халкъ ва гІуцІула цохІо Аллагъасда божаразул улка.

Пачазабазул тІахъазул цоги кІвар цІикІкІараб жолъун ккола гІемерисел Аллагъасул аварагзаби БетІергъанасукъа хІинкъулел ва Гьесие мутІигІал чагІилъун рихъизаруниги, амма пачаби, гьезул гІагарлъи ва рагъул церехъаби, хІакъикъаталдаги рукІараб хІалалда рихъизарун руго, гьезул цо гъалатІ бахчи-чІого. Ғединлъидал гьел унго-унгоял гІадатиял чагІилъун чІола нилъеда цере. Ғединазул цоявлъун ккола Давуд пача. Давуд халкъазул тарихалда жанив машгъурлъана абадияб пачабазул гІаркъелалъул бетІер хІисабалда гуревги, Забуралъул автор

хІисабалдаги. Амма, цин гьес гІемер кьо хІехъезе ккана. Гьаб гІехъ цІалулелъул нилъеда цебе чІола Давудил гІумруялъул байбихьи: гьесда дандчІварал гІемерал захІмалъаби ва гьесие рукІарал хІинкъаби.

Пачабазда цадахъ гьал тарихиял гІахъазда аслияб бакІ ккун буго Аллагъасул амру жидеца халкълъе загьир гьабулел аварагзабаз. Аварагзабаз диниял рацІадал нухазде халкъ буссиабизе хІаракат бахъула: гьединавлъул ккола, жив чІаго зобалазде хъамун арав Иляс авараг (3 Пач. 17-19 ва 21 бетІ.; 4 Пач. 1-2 бетІ.), гьединго, Илясил иш кодобе босарав ЭлишагІ авараг (4 Пач. 2-9 ва 13 бетІ.). Пачабазул Ункъабилеб гІехълъул 19-20 бутІрузда бицуна цоги кІудияв аварагасул – Ишаягъ аварагасул хІакълъулъ. ЭлишагІица, гьесдаса цере Илясица гьарурал гІадин, кІудиял мугІжизатал гьарула: цо нухалда, гьесул рукъбузда хъвараб жаназацин чІаголъула (4 Пач. 13:20-21 бетІ.). Гьединго Ишаягъ аварагасул рагІуда-лъунги кІудияб мугІжизат бихьизабула БетІергъанас Хизкиягъ пачаясул кІалгІаялда (4 Пач. 20:11).

ГІемерал гІасрабаз цере хъварал гьал гІахъазда ратула гьанжесиб гІелалъул гІадамазда ричІІуларел бакІал, жеги рагІичІел рагІаби. Гьединлъидал гІехълъул ахиралда кьун буго ричІІизе захІматал рагІабазе баян. Гьединго гІехълъул ахиралда кьун руго гІехълалда бицарал аслиял лъугъа-бахъинал ккарал бакІазул картаби ва суратал.

ГІехъ басмаялде бахъаразул хьул буго гьаб таржамаялъ магІарул халкълъул рухІияб гІумруялда жаниб цо бегъулеб бакІ кквелин.

Пачабазул ТЮцебесеб тІехь

ЦеберагІи

ЖугьутІазул ГІадаталда рекъон, Пачабазул ТЮцебесеб ва КІиабилеб тІехьалда Шамуилил тІахъалилан абула, щайгурелъул гъезда бицунеб буго Шамуил авараг гъавиялъул ва доб заманалда ГІизраилалъул халкъалъул тарихалда жаниб гъес кІвар бугеб бакІ кквеялъул хІакъалъулъ. Шамуил вукІана БетІергъанасул аварагІъун ва ГІизраилалъул ахирисев къадилъун.

Гъаб тІехьалъул тЮцересел бутІрузда (1-7 бетІ.) бицунеб буго Шамуил аварагасул гІумруялъул ва ГІизраилазда тІад гъес нухмалъи гъабиялъул хІакъалъулъ. Гъев я пачалъун, я кашишлъун вукІинчІо, амма гъес БетІергъанасул амраби пачаясдасаги кашишзабаздасаги камилго ва мухІканго тІуразарулел рукІана. Кашишлъун вукІарав Элидайин абун, жиндирго хъизан-къайгицин битІараб нухда бачун бажаричІо ва жиндирго васаз БетІергъанасул къанун хІатІикъ мерхъаниги, гъезие ГІадлу гъабизе кІвечІо.

Амма гъаб тІехьалда аслияб къагІидаялда Шамуил аварагасул гуреб, гъес зайтуналъул нах жидеда бахарал ГІизраилалъул тЮцересел пачабазул хІакъалъулъ бицунеб буго. (ХІакъикъаталда, тЮцебе Шамуилица бачана ГІизраил пачабазул нухмалъиялда гъоркъе, ва ГІизраилалда тІад пачабиги тЮцере гъес

тана.) Хадусел бутІрузда (8-15 бетІ.) бицунеб буго Гизраилалда пачабазул нухмалџи чІезабиялџул ва гъезулгун тушманлџиялда рукІарал халкъазулгун ккарал рагъазул хІакъалџулъ.

БетІергъанасул халкъалџе нухмалџи гъабизе тарав Гизраилалџул тіоцевесев пача Шаулица, Шамуил аварагги гьоркъов ккун, БетІергъанас загьир гъарурал Гьесул амруялги гІадахъ росичІого, жиндехунго божилџи хвезабуна. Цинги БетІергъанас Шамуил авараг витІана гІолохъанав гІиял вехъ Давудида зайтуналџул нах бахейн абун, гъев пачалџун тезе вукІине. Гьелдаса хадуб Давудица кІвар цІикІІараб бакІ ккуна гІизраилазул тарихалда жаниб.

Амма циндаго гуро Давудица пачаясул тах ккураб. Цин гъев Шаулил кІалгІаялда гьесие хъулухъалџе чІана. Хадуб гъев, жиндирго гІумру хвасар гъабун, Шаулидаса гІемерав лъутанхъизе ва мерІер-гІалахалда вахчаризе ккана (16-30 бетІ.). БетІергъанас тіаса вищарав пачалџун вукІаниги, Давуд хІал-зулму гъабун пачаясул тахиде вахинчІо, Шаул хун хадуб гурони.

Пачазабазул тіоцебесеб тіехъалџул ахиралда бицунеб буго Шаулица БетІергъанасде мугъ рехун хадуб БетІергъанас гъевги рехун тедал, Аллагъас гъукъараб иш бугониги, хваразул рухІазда кІалџалей гІадамалџухъе Шаул иналџул ва, гъеб кинабго сабаблџун, гъевги гьесул васалги рагъда чІиваялџул хІакъалџулъ (31 бетІ.).

Тіехъалда буго

Пачазабазул тіоцебесеб тіехъ

Пачаби телалде цебесеб заман (1 Пач. 1:1—7:17)

Шамуил гъави ва гьесул лъимерлџи; гъев авараглџун вахъин ва кашиш Элие хІукму къотІи (1 Пач. 1:1—3:21)

Пилистимаз КъотІиялџул гъамас кверде бо-си ва гъеб тіадбусинаби (1 Пач. 4:1—7:17)

Шаул пачалъун вищи (1 Пач. 8:1–12:25)

Шаул пачалъиялдаса рехи ва гъев Аллагъас
нахъ чІвай (1 Пач. 13:1–15:35)

Давудги Шаулги (1 Пач. 16:1–30:31)

Давудида пачалъун тезе зайтуналъул нах
бахин (1 Пач. 16:1–23)

Давудги Голиафги (1 Пач. 17:1–58)

Давуд чІвазелъун Шаулил кьеркъей; Ио-
натанилги Давудилги гъудуллъи; Давуд
лъутизе ккей (1 Пач. 18:1–30:31)

Шаул ва гъесул васал хвей (1 Пач. 31:1–13)

Элканагъил хъизан

1 ¹Ефраимил тІалъиялда бугеб Цуфимазул Рамата-
ималдаса* цо чи вукІана Элканагъилан цІар бугев.
Гъесул инсуда цІар Ерохам, Ерохамил инсуда цІар Эли-
гъу, Элигъул инсуда цІар Тоху, Тохул инсуда цІар Цуф
букІана, гъевги — Ефраимил къавмалъул чи. ²Элканагъил
кІиги лъади йикІана. Цоялда цІар Ханна, цогидалда
цІар Фенанна букІана. Фенаннае лъимал гъаруна, Хан-
нае гъаричІю.

³Шибаб соналъ жиндирго шагъаралдаса вахъун унаан
гъев чи Шилоялде Гучал Аскаразул БЕТІЕРГЪАНАСЕ**
къурбан хъвезе ва Гъесие тІагІат-гІибадат гъабизе. Элил
васал Хофниги Пинхасги рукІана гъенир БЕТІЕРГЪАНА-
СУЛ*** кашишзабилъун. ⁴Къурбан хъунщинахъе Элкана-
гъица Фенаннаеги гъелъул васал-ясазеги бутІа къолаан.

* 1:1 *Цуфимазул Раматаим* — къокъ гъабун гъелда *Рама* абула
(бал. 1 Пач. 1:19).

** 1:3 *Гучал Аскаразул БЕТІЕРГЪАН* — жугъутІазул мацІалда
ЙГЪВГЪ Цеваот.

*** 1:3 *БЕТІЕРГЪАН* — жугъутІазул мацІалда *ЙГЪВГЪ*. Гъеб ккола
Аллагъасул цІаразда гъоркъоб бишун хирияб.

⁵Амма Ханнае гьес кІи-кІи бутІа кьолаан, щайгурелъул гьелъие БЕТІЕРГЪАНАС лъимал кьолеел рукІинчІониги, гьесие гьей хирияй йикІиндал. ⁶БЕТІЕРГЪАНАС гьелъие лъимал кьолеел рукІинчІелъул, Фенаннаца квешго инжит-хІакъир гьяюлаан гьей. ⁷ЛъагІалидаса лъагІалиде гьедин кколаан. Щибаб нухалъ, БЕТІЕРГЪАНАСУЛ Рокъое* шванщинахъе, Фенаннаца хІакъир гьяюн чараги хвезабун, гІодулаан гьей ва кванда кІалцин хъвалароан.

⁸Элканагъица гьелда абулаан: «Ханна, щай мун гІодулей? Щай дуца квен кваналареб? Мун ракІ бакъван щай йикІуней? АнцІго васасдасаги лъикІав гьечІищ дун дует?» — ян. ⁹Цо кьоалъ Шилоялда гьел квана-гьекъон хадуб Ханна тІаде яхъана. Кашиш Элиги вукІана БЕТІЕРГЪАНАСУЛ Рукъалъул кІалтІа гІодов чІун. ¹⁰РакІ бакъван, гІек-гІекиялда гІодилаго, БЕТІЕРГЪАНАСЕ дугІа гъабизе лъугъана Ханна. ¹¹БЕТІЕРГЪАНАСЕ назру гъабун Ханнаца абуна:

«Вай, Гучал Аскаразул БЕТІЕРГЪАН, гъай дур лагъалъул бугеб — дир къварилъиги бихъун, гьелде Дуца бер балагъани ва дур лагъ гъай дунги кІочон течІого Дуца гьелъие лъимерлъун вас кьуни, дица гьев гІумруялъего БЕТІЕРГЪАНАСЕ хьулухъалъе вукІине кьела ва гьесул ботІрода кидаго нусги хъваларо»**.

¹²Гьедин гьоркъоса къотІичІого БЕТІЕРГЪАНАСДА цее дугІа гъабудей гьей йикІаго, Эли вукІана гьелъул кІутІбузда хадуб хал ккун чІун. ¹³Ханнаца рекІелъ жаниб

* 1:7 Сулейманица жеги БетІергъанасул Рукъ бан букІинчІелъул, мухІанго абизе кІоларо щиб гьеб букІараб — заманаялъе бараб мукъадасаб БакІищ, ялъуни БетІергъанасул гъамас жаниб лъураб мукъадасаб Чадирищ.

** 1:11 Ханнаца гьев вас БетІергъанасе хьулухъалъе вукІине кьелилан назру гъабудеб буго ва гьев гІумруялъго назорейлъун тезе рагІи кьолеб буго БетІергъанасе. *Назорей* абураб рагІул магІна ккола БетІергъанасе «тІокІ гъави (гъайи)», ялъуни «вацІцІад (яцІцІад) гъави (гъайи)» (бал. РикІкІ. 6:1-21).

щурулеб букІана дугІа. Гьелъул кІутІби рагъа-рачарулел рукІана, амма къватІибе рагІи рагІулеб букІинчІо. Гьединлъидал, гьей мехтарай гІадан йигин ккана Элида.
¹⁴ Элица гьелда абунa: «Мун кие швезегІан гьедин мехталилъ йикІине йигей? Гьеб мехтел те дуца».

¹⁵ Гьелда данде жаваб гьабун, Ханнаца абунa: «Гуро дир хІалчІахъаяв эмен, чара бухІун БЕТІЕРГЪАНАСДА цебе дирго рекІел унти гьуршулей гІадан йиги дун. Чагъиралда яги, цоги гьекъолеб жояллда дица кІал хъвачІо.
¹⁶ Дун, дур лагъ, пасикъай гІаданлъун рикІкІунге дуца. КІудияб пашманлъиялъ ракІ унтун дугІа гьабудей йикІарай гІадан йиги дун гьабгощинаб мехаль».

¹⁷ Цинги Элица абунa: «Парахатго рокъое а дурго. ГІизраилалъул Аллагъас дур гъари къабул гьабеге».

¹⁸ «Мун дида, дур лагъалда, гурхІана», — янги абун, гьей гІадан жиндирго нухда ана; кванана-гьекъана ва тІокІаб гьелъул гьурмада пашманлъи загъирлъичІо.

¹⁹ Нахъисеб къоялъ радалго рахъун, БЕТІЕРГЪАНАСЕ тІагІат-гІибадатги гьабун, гьел къватІире рахъана ва Рамаялде* жидерго рокъоре тІадруссана.

Элканагъ жиндирго лъади Ханнада аскІов вегана; БЕТІЕРГЪАНАС гьелда цІоб лъуна, ва ²⁰ Ханнал ургъибе лъимер ккана — хадусеб сональ гьелъие вас гъавуна. «БЕТІЕРГЪАНАСДАСА гъарун щвана дие гъав», — иланги абун, гьелъ гьесда Шамуил (БЕТІЕРГЪАНАСДА рагІарав) абураб цІар лъуна.

Ханнаца БетІергъанасе хъулухъалъе вукІине Шамуил къей

²¹ Элканагъ ва кинабго гьесул хъизан-къай БЕТІЕРГЪАНАСЕ къурбан хъвезе ва жиндирго назраби тІуразаризе хадусеб сональги къватІире рахъунелъул, ²² Ханна гьезда цадахъ йилълъинчІо.

* 1:19 *Рамаялде* — ялъуни *Раматаималде*.

Гьелъ росада абунa: «БЕТИЕРГЪАНАСДА цеве вахъун чѳезе ва миркалъго дова вукІинелъун, карандаса тѳезавуравго, Шамуил дица Шилоялде швезавила».

²³ Цинги Элканагыица абунa: «Дуда берцин бихъараб гъабе. Гъедин батани, гъев карандаса тѳезавизегІан, рокъой чІа. БЕТИЕРГЪАНАС Жиндирго* рагІи тасдикъ гъабеги», — ян.

Гъедин рокъой чІун хъихъана гьелъ вас, карандаса тѳезавизегІан. ²⁴ Жеги гъитІинав лъимер вукІаниги, каранда-са тѳезавуравго, БЕТИЕРГЪАНАСУЛ Рокъове Шилоялде гъев швезавизе ячІана Ханна; падахъ къурбаналъе хъвезе лъабго сон бараб басиги, цо ефа** рольги, цо рахълъен чІагІдалги босана гьелъ.

²⁵ Баси къурбаналъе хъун хадуб, гъез вас Элихъе вача-на. ²⁶ Ханнаца Элида абунa: «Я дир хІалчІахъаяв эмен, дуда ракІалда йигищ дун? Дур беразда цее гъаб бакІалда БЕТИЕРГЪАНАСЕ дугІа гъабулей йикІарай гІадан йиги дун. ²⁷ Гъале гъав васасе гІоло гъардана дун доб къоялъ. БЕТИЕРГЪАНАС къабул гъабунa дир гъари ва дир рекІел мурад тІубазабуна. ²⁸ Гъанже дицаги БЕТИЕРГЪАНАСЕ вукІине тІокІ гъавун къолев вуго гъав миркалъго».

Цинги гъез БЕТИЕРГЪАНАСЕ сужда гъабунa.

Ханнал дугІа

2 ¹ Хадуб Ханнаца гъадианаб дугІа гъабунa:

«Я дир БЕТИЕРГЪАН, Дуца дир ракІ бохизабуна.

Дуца дие къуватги къуна.

Тушбабазда цее кІодо гъаюна,

Дуца тархъан гъаюн аваданлъана.

² БЕТИЕРГЪАН гІадин вацІадава шивго гъечІо;
гъечІо тІокІав Мун гІадава;

* 1:23 Цо-цо цересел таржамабазда ва кагътазда хъван буго дур абун.

** 1:24 Цо ефа — гІага-шагарго 22 л.

Нижер Аллагъ — борхатаб кьуру, Дуда баша-
даб жо щибниги гьечЮ.

- 3 Нуж тЮкІалъ чІухІадго кІалъаге,
 хъачІаб калам кІалдиса къватІибе ине биччаге.
 БЕТИЕРГЪАН Аллагъ вуго кинабго лъалев —
 Іадамазул ишал цІадирабазда тІад лъунин
 ругел.
- 4 Гучал рагъухъаби гІодор речІІула,
 гучдакъал абуні къуваталъ цІола.
- 5 ГорцІун рукІарал кванихъ хІалтІула,
 ракъуца холел рукІаразда ракъи кІючона.
 Лъимал гьарулей йикІинчІелъе анкъго лъимер
 гъабула,
 амма гІемерал васазул эбел янгъизлзула.
- 6 БЕТИЕРГЪАНАС рухІ бахъула, ва Гьесго гІумруги
 кьола;
 Гьес жагъандаманалъул кІкІалахъе рехула, ва
 гъениса рорчІизеги гьарула.
- 7 БЕТИЕРГЪАНАС мискинлъизеги гьарула, ва
 Гьесго бечедги гьарула;
 гІодорегІан ккезарула ва тІадегІанлъизеги
 гьарула.
- 8 ХІурулъа рахъун рорхизе гьарула мискинал
 ва рахъулъа — пакъирал;
 хІурматиял тахбакІазде рахинарула ва
 къадру-къиматги насиблъизабула гъезие.

Гъаб ракъалъе къучІги БЕТИЕРГЪАНАС лъедал
ва гъеб къучІалда тІад гъаб дунялги Гьес
рекъезабидал.

- 9 Жиндие ритІухъазул нухал Гьес цІунула,
 амма квешал чагІи бецІлъиялзул тІинда
 кІалал рукъун ккезарула,
 щайгурелзул, инсан жиндирго къуваталдалъун
 бергъунарелзул.

¹⁰ БЕТІЕРГЪАНАСДА данде чІарал шушахъ
 разарила;
 Гъев зобалаздаса гъугъадила гъезде.
 Цояб рагІалдаса цогигаб рагІалде щвезегІан,
 тІолабго дунял диваналде ахІизе буго
 БЕТІЕРГЪАНАС.

Жиндирго пачаясе къуват Гъес кьола,
 Жиндирго тІаса вищарасе гучги Гъесго
 кьола».

¹¹ Цинги Элканагъ Раматалде рокъове тІадвуссана, васги
 кашиш Элида аскІов БЕТІЕРГЪАНАСЕ хъулухъалъе тана.

Элил васазул къабихІлы

¹² Элил васал хІалихъатал жал рукІана; гъез я БЕТІЕР-
 ГЪАНАСУЛ милат гъабулароан, ¹³ я халкъалда хурхун
 кашишзабазда тІадал ишал тІуразарулароан. Цо пула-
 нав чияс кърбан хъолеб мехалъ, гъан белъине барабго,
 кашишзабазул цвететел вачІунаан лъабгІусилаб кІудияб
 гІучІги кодоб ккун, ¹⁴ ва бегъулаан гъеб хъагинибе, ялтъу-
 ни кьоноялде, ялтъуни болхъагинибе, ялтъуни хъабинибе
 жанибе ва гІочІода къазе щвараб жо жиндиего босула-
 ан. Гъедин гъабулаан гъез киналго Шилоялде рагІарал
 гІизраилазе. ¹⁵ Гъебги гІечІого, жеги тІатІи бухІилалда
 цебе, кашишасул цвететел вачІунаан ва кърбаналтъл
 хважаинасда абулаан: «Кашишасе бежизе гъан къе. Бе-
 лъараб гъан босизе гъечІо гъес, гІатІгояб гурони», — ян.
¹⁶ Гъев чияс, цин тІатІи бухІизегІан чІа, хадуб босе дуго
 бокъараб жоян абуні, чІеларин, гъабсагІатго къе, къе-
 чІони, хІал гъабун бахъилилан абулаан.

¹⁷ Гъедин БЕТІЕРГЪАНАСУЛ кърбанал хІакър гъа-
 руралтълхъ кІудияб хІакъ букІана гъел гІолохъанал ка-
 шишзабазе.

¹⁸ Шамуил абуні, БЕТІЕРГЪАНАСЕ хъулухъалъе эхе-
 тун вукІана. Гъев вукІана мукъадасаб эфод ретІунев вас.

¹⁹ Щибаб сональ эбелаль гьитІнаб ꝑаба букъулаан гьесие ва, росгун цадахъ лъагІалил къурбан хъвезе ячІарайго, цадахъ гьебги босун бачІунаан. ²⁰ Элица Элканагил ва гьесул лъадул рахъалдасан дугІа гьабулаан:

«БЕТИЕРГЪАНАС баракат лъеги ва дуе гъай ꝑаданалдаса лъимал къеги, гьелъ гъарун щварав ва БЕТИЕРГЪАНАСЕ ꝑокІ гъавун къурав васасул бакІалда», – ян.

Хадур гьел рокъоре ꝑадруссунаан. ²¹ БЕТИЕРГЪАНАСУЛ рахІму рештІана Ханнаде, ва гьелъул ургъибе лъимер ккана. Жеги лъабго васги кІиги ясги гъаруна гьелъие. Шамуилин абуні, БЕТИЕРГЪАНАСЕ хъулухъги гьабулаго кІудияв ꝑолев вукІана.

²² Эли ꝑуван херлъана. Гьесда рагІулеб букІана гьесул васаз ꝑизраилазе гъарулелщинал ꝑекълъабазул хІакъалъулъ, ва мажлисалъул Чодрода цере хъулухъ гьабулел руччабазда аскІор гьел регулеблъиги.

²³ Гъев васазда кІалтъана: «Щай нужеца гъединал жал гъарулел?! ꝑолабго халкъаль бицунеб буго нужер къабихІал ишазул. ²⁴ Йохъ, дир лъимал, лъикІаб хабар гъечІо гъаб дида рагІулеб ва БЕТИЕРГЪАНАСУЛ халкъалдаго гъоркъоб ꝑобитІулеб бугеб хабар. ²⁵ Цо чияс цоги чиясе квешлъи гъабуні, гьесие дугІа гъабила, ва Аллагъ ꝑаса лъугъина, амма инсанас БЕТИЕРГЪАНАСДА данде чІараб квешлъи гъабулеб бугони, лъица гьесул рахъ кквезе бугеб?»

Амма гьесул васаз инсул рагІухъ ꝑин бачІо, БЕТИЕРГЪАНАС хвалил хІукму къотІун букІиндал гъезие.

²⁶ Шамуилин абуні, кІудияв ꝑолев вукІана, ва БЕТИЕРГЪАНАСЕГИ ꝑадамазеги хирияв вукІана гъев.

Аварасгас кашиш Элие Аллагъасул калима загъир гъаби

²⁷ Цо къоялъ Аллагъасул аварасг вачІана кашиш Элихъе гъадианаб калимагун:

«Гъадин абудеб буго БЕТИЕРГЪАНАС: „Дун вачІинчІищ дур анкъумумузухъе, гьел жеги Мисриялда пиргІавнасул лагъзаллъун ругеб мехалдаго? ²⁸ Киналго ꝑизраилалъул къавмазда гъоркъоса ꝑаса рищана Дица гьел, Диего

кашишзабилъун руkИне: кърбан хъолеб бакІалде тІаде рахине, кърккенал рухІизе, ва Дида цебе эфод босизе. Дур умумузул ихтияралде кьуна Дица тІолалго ГІизраилазул рухІулел кърбаналги. ²⁹ Аб щай Дир Рокър тІуразареян Дица тІад лърал кърбаналги сайгъаталги хІатІикъ мерхълел дуца? Дир ГІизраил халкълъ босун бачІарабщинаб сайгъаталъл бишун лъикІаб бутІаги кванан, гарбалги рицат гъарун, Дидасаги цере дурго васал щай гъарулел?“

³⁰ Гъединлгьидал, БЕТІЕРГЪАНАС абулеб буго: „Дур хъизан-агълу ва дур инсул тІолабго тІагарлги абадиялъего Дие хълухълъе руkИне ругилан гъедун вукІана Дун“. Амма БЕТІЕРГЪАНАС гъанже гъадин лъазабулеб буго: „Гъедин букІинаро! Дун кІодо гъарурал Дицаги кІодо гъарила, амма Дир цІар инжит гъабурал Дицаги басра гъарила. ³¹ Дица дур наслу ва дур тІагарлги рухІдакълъизабураб заман бачІунеб буго; Дур наслуялъл цониги чи херлъизегІан хутІизе гъечІо. ³² Дуда тІаде балагъ бачІина, ва цогидал ГІизраилазул рикъзи-гъарзалги бихъарабго, бахиллълун хутІила мун — дур наслуялда жанив тІокІалъ киданиги вукІине гъечІелъл гІумру халатав чи. ³³ Нагагълълун Дир кърбан хъолеб бакІалдаса нахъе къртІичІого дур наслуялъл чи хутІани, гъевги дур берал магІил цІезаризе ва раkІ унтизабизе таравълун вукІина, ва дур наслуялъл щивав чи битІун гІумру тІегъараб завалалда холевълун вукІина.

³⁴ Дур кІиявго вас Хофниги Пинхасги цо къроялда жанир хвезе руго — гъеле гъеб дуге тІаламатлълун букІина. ³⁵ Цинги Дица Диего вахъинавила Дие бокълухъе хъвадулев кашиш. Дица гъесул агълу шулалгъизабила, ва Дица тІаса вишарав пачаясда цадахъ кидаго гъесул наслу букІина. ³⁶ Гъебмехалъ дур агълу-хъизамалъл чІаго хутІаравщинав чи тІарцул гералъе* ва чадил мочІуялъе тІоло, хІалтІи

* 2:36 *Гера* — ГІизраилазул некІсияб цІайидул къадар, тІагашагарго 1 гр.

гъарун, гъесда цеве бетІер кјулизе вачІина ва гъардела: ‘Рес кье дие, диго чед-хинкІалъухъ цо кинаб букІаниги кашишзабазул хІалтІи гъабизе’, — ян“».

Шамуилихъе БетІергъанасул калима рещтІин

3 ¹Элил нухмалгъиялда гъоркъ Шамуил БЕТІЕРГЪАНАСЕ хъулухъалгъе чІун вукІана. БЕТІЕРГЪАНАСУЛ калима ва Гъесул илгъам къанагІатлгъун букІана гъел къояз.

²Цо сордоэль Эли жиндирго бусада вегун вукІана. Гъесул беразда канлгъи хутІун букІинчІо — шибго бихъулароан гъесда. ³Жеги Аллагъасул Чирахъ свинчІеб гІуж букІана, ва Шамуил Аллагъасул гъамас жаниб лъураб БЕТІЕРГЪАНАСУЛ рокъов вегун вукІана. ⁴БЕТІЕРГЪАНАС Шамуилин абун ахІана, ва гъес гъале вачІунев вугин жаваб кјуна.

⁵Цинги Элихъе векерана Шамуил: «Дуца ахІун вачІана дун», — инги абун.

Амма гъес абунa: «Дица ахІичІо мун, тІадвуссун вегизе а», — ян. Шамуил тІадвуссун вегизе ана.

⁶БЕТІЕРГЪАНАС цоги нухалъ ахІана: «Шамуил! Шамуил!» — ин. Нахъеги Элихъе векерана гъев. «Дуца ахІун вачІана дун», — ин абунa гъес. Амма Элица абунa: «Дица ахІичІо мун, дир вас, тІадвуссун вегизе а», — ян.

⁷Шамуилида жеги БЕТІЕРГЪАНАСУЛ гъаракъ рагІун букІинчІо, ва жеги БЕТІЕРГЪАНАСУЛ калима гъесухъе рещтІун букІинчІо.

⁸БЕТІЕРГЪАНАС лъабабилеб нухалгъи ахІана Шамуилиде. ТІаде вахъун нахъеги Элихъе вильлъана гъев. «Дуца ахІун вачІана дун», — ин абунa гъес.

Гъеб мехалъ бичІІана Элида БЕТІЕРГЪАНАС ахІулеб букІин васасде. ⁹Цинги Элица Шамуилида абунa: «Мун тІадвуссун вега. Нахъеги дуде доб гъаракъалъ ахІани, дуца абе: „КІалъай БЕТІЕРГЪАН, Дур лагъ гІенеккун вуго“, — ян». Цинги Шамуил тІадвуссун жиндирго бакІалда вегана.

¹⁰ БЕТІЕРГЪАН илгъам гъабун вачІун эхетана, ва цебего гІадин нахъеги ахІана: «Шамуил! Шамуил!», — ин. Шамуилица жаваб кьуна: «КІалъай, БетІергъан, Дур лагъ Духъ гІенеккун вуго», — ян.

¹¹ Цинги БЕТІЕРГЪАН Шамуилида кІалъана: «Дица ГІизраилалда гъабизе буго бицун жиб рагІарабшинасул гІундузулъ багъулеб иш. ¹² Дица Элил хъизан-къаялда тІаде битІун букІараб калима рагІа-ракъанде шун тІу-базабила гъеб къоялъ. ¹³ Дица гъесда лъазабун букІана, жиндир васазул пасатаб хъвада-чІвади букІин лъаниги, гъезие гІадлу гъабичІелъухъ, Дица тамихІ гъабизе бугин гъесул хъизан-агълуялъегоян. ¹⁴ Гъединлъидал, Дун гъедулев вуго, Элил хъизан-къаялъул хІакъ, я кърбаназ, я цогидал ролъул сайгъатаз абадиялъго чуризе гъечІеб».

¹⁵ РогъинегІан парахатго кьижана цинги Шамуил ва, радалго тІадеги вахъун, БЕТІЕРГЪАНАСУЛ Рукъалъул нуцІби ричІана. Шамуил хІинкъун вукІана къаси лъугъараб жо Элида бицине.

¹⁶ «Шамуил, дир вас!» — ин ахІана Элица Шамуилиде. «Гъале дун», — ин данде жаваб гъабуна гъес.

¹⁷ «Щиб дуда БетІергъанас абураб? Щибго бахчуге дидаса. Дуда бицаралъул цо рагІигицин дуца дидаса бахчани, БетІергъанас балагъалъукъе ккезавила мун».

¹⁸ Гъебмехалъ Шамуилица кинабго загъир гъабуна гъесие, цо рагІи гъоркъоб биччачІого. Цинги Элица абуна: «Гъев БЕТІЕРГЪАН вугелъул, Гъес Жиндаго лъикІ би-хъараб гъабеге», — ян.

Шамуил БетІергъанасул аварагІлун вахъин

¹⁹ Шамуил санаде вахана, ва БЕТІЕРГЪАНАС гъесие сундулъго кумек гъабулеб букІана; гъес бицухъе кколеб букІана кинабгоги. ²⁰ Гъедин, Даналдаса бахъараб Беэр-Шевалде швезегІан тІолабго ГІизраилалда лъана Шамуил БЕТІЕРГЪАНАСУЛ авараг вукІин. ²¹ Нахъе-нахъеги илгъам гъабун Шамуилихъе вачІунаан БЕТІЕРГЪАН

Шилоялда, ва гъенив Жиндирго Калимаялдалъун гъесие Живго загъирги гъавулаан.

4 ¹Шамуилил рагӀухъ гӀенеккулаан тӀолабго ГӀизраил. Пилистимаз КъотӀиялъул гъамас бахъун ин

Пилистималгун рагъизе къватӀире рахъана ГӀизраилал ва Эвен-Эзералда аскӀоб къайи чӀван чӀана. Пилистимал Апекалда рукӀана. ²Пилистимал ГӀизраилазда данде рагъизе рахъана, ва гъеб рагъулъ гъез ГӀизраилал гъурана — ГӀизраилазул ункъазарго чи чӀвана гъенив. ³Рагъухъаби къайи чӀвараб бакӀалде тӀадруссиндал, ГӀизраилалъул церехъабаз абуна:

«Кинан БЕТІЕРГЪАНАС нилъ жакъа пилистимазул кверде къурал? РачӀа нилъеца БЕТІЕРГЪАНАСУЛ КъотӀиялъул гъамас Шилоялдаса гъанибе босизе, гъеб нилъеда цадахъ бугони, нилъ тушбабаздаса хвасарлъизе руго».

⁴Халкъалъ Шилоялде чагӀи ритӀана, ва хъерувимазул* куркъбазда тӀад тах лъурав Гучал Аскаразул БЕТІЕРГЪАНАСУЛ КъотӀиялъул гъамас босун бачӀана гъениса. Элил кӀиявго вас Хофниги Пинхасги рачӀана Аллагъасул КъотӀиялъул гъамас босун. ⁵Гъеб БЕТІЕРГЪАНАСУЛ КъотӀиялъул гъамас гъенибе щварабго, ГӀизраилаз риччарал кӀудиял гъаркъаз ракъ сородизабуна. ⁶Гъеб гъаракъ рагӀун пилистимаз абуна:

«ГӀизраилазда гъоркъоб бахъараб доб кӀудияб ахӀи-хӀуралъул магӀна щиб?»

Цинги гъезда лъана БЕТІЕРГЪАНАСУЛ гъамас гъенибе бачӀун букӀин, ⁷ва гъел кутакалда хӀинкъана.

«Дозухъе Аллагъ вачӀун вуго, — ян кӀалъана гъел цо-пада. — Вай, балагъ бачӀана гъанже нилъеде! Гъеб жеги ккараб жо букӀинчӀо! ⁸Вай щибдай гъанже нилъеца гъабилеб?! Дозул гучал аллагъзабаздаса нилъ лъица хвасар

* ^{4:4} *Хъерувим* — куркъбал ругеб малаик ва малаикзабазда гъоркъоб бишун тӀадегӀаназул цо тайпа.

гъарилел?! Т!аде к!удиял балагъалги риччан, авлахъалда дол мисриял гъурарал аллагъзабилъидал дол! ⁹Ях! гъабе, пилистимал! Къвак!ун ч!а, дол нужер лагъзаллъун рук!арал г!адин, нужго ккезе гурин гъанже дозул лагъзаллъун!»

¹⁰Гъебмехалъ пилистимаз гъезда т!аде гъалагаб гъужум гъабунa вa г!израилал къезаруна. Г!израилал жидерго чадразухъе лъутана. Ц!акъ г!асияб рагъ ккана гъениб, вa г!израилазул лъеберазарго чи ч!вана. ¹¹Бет!ергъанасул гъамасги бахъана пилистимаз вa Элил к!иявго вaс Хофниги Пинхасги ч!вана.

Кашиш Элил хвел

¹²Гъебго къоялъ рагъ ккараб бак!алдаса вежерун Ши-лоялде вач!ана цо буняминияв. Бот!роде х!ат!ги бан, рет!елги бихъун* бук!ана гъесул. ¹³Гъев гъениве щваравго, Эли жиндирго бак!ида нухлул ракъанда г!одов ч!ун вук!ана. Аллагъасул гъансил ургъалида нухде валагъун ч!ун вук!ана гъев. Вач!ун гъев чияс ккараб жо бициндал, т!олабго шагъаралда к!удияб маг!ил гъаракъ бахъана. ¹⁴Гъеб раг!ун Элица ц!ехана: «Гъаб щиб ах!и-х!ур?» — ин.

Буняминияв хехго Элида аск!ове вильлъана. ¹⁵Элица ункъоялда анц!ила микъго сон бан бук!ана, вa гъесул берал т!уран беццлъун рук!ана.

¹⁶Буняминияс Элида абунa: «Дун вуго рагъ ккараб бак!алдаса гъабсаг!ат щварав чи, жакъa вахъана дун доваса». Цинги Элица ц!ехана: «Щиб доба ккараб, дир вaс?» — ин.

¹⁷Гъев хабар босун вач!арав чияс абунa: «Г!израилал пилистимазухъa къуна вa гъезул боялъе к!удияб ками ккана. Дур к!иявго вaс, Хофниги Пинхасги ч!вана; Аллагъасул гъамасги бахъун ана».

¹⁸Гъес Аллагъасул гъансил ц!ар бахъарабго, шагъаралъул кавабахъ жиндирго тахида г!одов ч!ун вук!арав

* 4:12 *Бот!роде х!ат! бай вa рет!ел бихъи* — к!удияб балагъ, яги къварилъи бач!ун бугин абурaб маг!на кколаан гъелъул.

Эли, нахъехун рехун гюдов речІчІана. Гъев вукІана жаниб цІураб къаркъалаялгъул херав чи, гъединлгъидал, гъеб бакІалдаго габурги бекун, гъев хвана. КІикъого сональ ГІизраилалгъе нухмалгъи* гъабуна гъес.

¹⁹ Гъесул нус, Пинхасил лгъади, лгъимаде йикІана гъеб-мехалда, ва лгъимер гъабизе мех гІагарлгъулеб букІана. Аллагъасул гъамас бахъун ун бугин ва вакъадги росги хун ругин рагІидал, гъей унтиялгъ гюдой лгъуна. Гъеб бакІалдаго хІараги чІван лгъимерги гъабуна. ²⁰ Хвалиль йигей гъелда аскІор ругел руччабаз абулеб букІана: «Ургъел ккоге, две вас гъавуна», — ян.

Амма гъель гъеб рагІуда данде щибго жаваб гъабичІо. ²¹ Васасда Ихавод (къадру-къуваталгъ тарав) абун цІарги лгъун, «Къадру-къуваталгъ тана ГІизраил», — ин абуна гъель, щайгурелгъул БетІергъанасул гъамас бахъун ун букІиндал, ва гъельгъул вакъадги росги хун рукІиндал. ²² Гъель абуна: «Аллагъасул гъамас бахъун ун бугелгъул, ГІизраил къадру-къуваталгъ тана», — ян.

Аллагъасул гъамас асирлгъуде босаралгъухъ пилистимазе БетІергъанас тамихІ гъаби

5 ¹ Пилистимаз Аллагъасул гъамас Эвен-Эзералдаса босун Ашдодалде щвезабуна. ² Цинги гъез гъеб Дагонил** рокъобеги босун, ганчІил гъабураб Дагонил статуялда аскІоб лгъуна. ³ Нахъисеб къоялгъ радалго тІаде рахъарал Ашдодалгъул гІадамазда БЕТІЕРГЪАНАСУЛ гъансида цебе кІалагъоркъе гюдоб речІчІун батана Дагонил статуя. Гъез гъеб Дагонил статуя тІадбуссун жиндирго бакІалда эхетизабуна. ⁴ Хадусеб къоялгъ радалго тІаде рахъун ралагъидал, Дагонил статуя додинго кІалагъоркъе ккун БЕТІЕРГЪАНАСУЛ гъансида цебе гюдоб

* 4:18 Ялгъуни *къади́лги* — пачабазул заман щвелалде цебе къадизабаз гъабулаан ГІизраилалда тІад нухмалгъи.

** 5:2 *Дагон* — пилистимазул аслияв аллагъ. Гъугъадиялгъул ва хур-хералгъул аллагъ вукІун ватизеги бегъула гъев.

речІчІун батана. Гьелъул бетІерги квералги рек-рекун рагъумахІуялде рехун ратана; Дагонил нахъе хутІараб жо цохІо къаркъала бугоан. ⁵Гъединлъидал, жакъа къоялде щвезеГІанги Дагонил кашишзабаз ва Ашдодалда бугеб гъесул рокъоре рачІунел гІадамаз гъеб рагъумахІуялда тІад хІетІе чІоларо.

⁶БЕТІЕРГЪАНАСУЛ ццин рещтІана Ашдодалъул жамагІаталде ва гъезул сверухълъиялдого; Ашдодги тІолабго сверухълъиги чІунтизабуна Гъес ва рецІцІ ккарал ругънал рахъана гІадамазул черхалда. ⁷Гъеб кинабго бихъидал, Ашдодалъул гІадамаз абуна:

«ГІизраилалъул Аллагъасул гъамас нилъер гъаниб тезе бегъуларо, шайгурелъул Гъесул гІасияб ццин буго нилъедаги нилъер аллагъ Дагонидаги».

⁸Цинги тІолалго пилистимазул церехъаби данде ахІа-на гъез ва гъезда цІехана: «ГІизраилалъул Аллагъасул гъансида щибдай гъабун лъикІ?» — ин. Гъез жаваб къуна: «ГІизраилалъул Аллагъасул гъамас Гаталде щвезабе», — ян.

Цинги гъез ГІизраилалъул Аллагъасул гъамас Гаталде щвезабуна. ⁹Амма гъеб гъенибе щварабго, гъеб шагъаралда тІадеги БЕТІЕРГЪАНАСУЛ ццин рещтІана, ва тІолабго шагъар хІинкъун бихха-хочана. КІуди-ял-гъитІинал батІалъи гъечІого, киназдаго рецІцІулел ругънал рахъана. ¹⁰Цинги гъез гъеб Аллагъасул гъамас Экроналде битІана.

Гъебмехалъ Экроналъул жамагІат чІчІи-чІчІидана: «Нилъ киналго хвезаризе ГІизраилалъул Аллагъасул гъамас бачІун буго нилъехъе!» — янги абун.

¹¹Цинги пилистимазул церехъаби данделъана ва гъез лъазабуна: «ГІизраилалъул Аллагъасул гъамас нахъе битІе! Жиндирго бакІалде тІадбуссинабе гъеб, нилъ киналго хвезаричІого рукІине».

ХІинкъараб хІинкъиялъ, тІолабго шагъаралъул рухІ тІун букІана, — Аллагъасул гъалагаб ццин рещтІун букІиндал гъезда тІаде. ¹²ЧІаго хутІарал гІадамалги, рецІцІулел ругънал тІад рахъун, гІазаб-гІакъубаялда

рукІана, ва кІуди-кІудиял гьаркьаздалгун зобалаздаса кумек гьарулел, гьуя-гьараялда гІода-чІвадиялда рукІана.

Гьамас ГІизраилалде тІадбусинаби

Б¹ Пилистимазул ракъалде БЕТІЕРГЪАНАСУЛ гьамас бачІун анкъго моцІ бан букІана, ²цинги пилистимаз данде ахІана жидерго кашишзаби, палихъаби ва гьезда цІехана: «Гьанже щиб гьабилеб гьаб БЕТІЕРГЪАНАСУЛ гьансида? Бице нижеда, кин гьаб тІадбусинабилеб?»

³ Гьез жаваб къуна: «ГІизраилазул Аллагъасул гьамас нахъбусинабизе бокьун батани, гьеб чІобого биччазе бегьуларо. Гьелда цадахъ гІайиб тІаса ккезабулеб налги-хІакъ кьезе ккола. Гьебмехалъ нуж сахлъизе руго, ва БетІергъанасул ццин бахъиналгье гІиллаги тІатине буго».

⁴ Пилистимаз цІехана: «Гьеб налги-хІакъалгье щиб-дайха нижеца къун лъикІ?» — ин.

Гьезул кашишзабаз ва палихъабаз абунa: «Месед тІун, рецІцІулел ругъназул сураталда гьабураб шуго тІагІелги ва гьединго месед биун тІураб шуго кІудияб гІункІкІги лгье, Пилистималгун шагъаразул церехъабазул къадаралда рекъон. Нужееги нужер церехъабазеги цого тамихІ-гІазаб рещтІун бугелгьул. ⁵ Нужер ракъал чІунтизарулел ругел рецІцІулел ругъназулги кІудиял гІункІкІазулги сураталда гьаре гьел тІагІелал ва суждаги гьабун, ГІизраилазул БетІергъанасе сайгъаталгье кье. Нужеда, нужер аллагъабазда ва нужер ракъалда бахъараб Гьесул гьалагаб ццин, щиб лгьалеб, гІодобе буссинеге бегьула гьебмехалъ. ⁶ Мис-риялгун пиргІавн гІадин гІасилгун рукІун щай нужее? БетІергъанас къварараб тамихІ гьабун хадубги риччазе кканагури гьез ГІизраилал.

⁷ Гьединлгьидал, цІияб гьоко хІадур гьабе ва, тІоцебе кьинлгъараб, жинда жеги гьокоги бачІеб кІиги гІака баче. Гьезул бачал батІа тІезарун, бокьор тІаме ва гІачиязда гьеб гьоко бай. ⁸ Цинги гьеб гьакида тІад лгье БЕТІЕР-ГЪАНАСУЛ гьамас. ГІайиб тІаса ккеялгье Гьесие сайгъат гьарурал дол меседил тІагІелалин абуни, цо кІуниялда

жанирги лъун, гъеб гъансида аскЮр лъе. Цинги гьоко нухда битЕ, 9амма гъелда хадуб хал ккве. Гъеб жиндир-го ракъалде Бет-Шемешалде балагъун ани, БетПергъанас биччан бачІараб буго гъаб кІудияб балагъ нилъеда тІаде. ИнчІони, нилъедаго лъан букІина гъаб кинабго Гъесдасан бачІараб гуреб, гъадинго ккараб жо букІин».

10 Гъез кинабго гъедин гъабуна. КІиги гІакаги бачана ва гъезул бачалги жанир тІамун, гъезда гьоко бана. 11 Гъакида тІад лъуна БЕТІЕРГЪАНАСУЛ гъамас ва меседил гІункІІалги рецІцІулел ругъназул сураталда гъарурал меседил тІагІелалги жанир лъураб кІуниги лъуна гъениб. 12 Хадур гъел гІачи цІан битІун Бет-Шемешалдехун ралагъун ана. Я квеГІаб, я кваранаб рахъалде ралагъичІого, пергІелаго гъеб нухккун унел рукІана гъел. Бет-Шемешалъул гІорхъоде швезегІан гъезда хаду-хадур рилълъана пилистимазул церехъаби.

13 Бет-Шемешалъул гІадамал расалъиялда роль бакІарулел рукІана гъеб мехалъ. БетПер тІаде борхидал, гъезда бихъана БетПергъанасул гъамас ва гъезул ракІал рохана. 14 Гъеб гьоко Бет-Шемешалдаса Егъошуал хурибе балагъун ана ва гъениб цо кІудияб ганчІида аскЮб эхетана. Цинги халкъалъ гъеб гьокоги къотІ-къотІана, кІиябго гІакаги БЕТІЕРГЪАНАСЕ тІубан бухІулеб къурбаналъе хъуна. 15 Левитаз БЕТІЕРГЪАНАСУЛ гъамасги меседил тІагІелал жанир лъураб кІуниги, гъакида тІаса росун, кІудияб ганчІида тІад лъун рукІана. Гъебго къоялъ Бет-Шемешалъул жамагІаталъ БЕТІЕРГЪАНАСЕ тІубан рухІулел къурбаналги цогидал къурбаналги тІоритІана. 16 Пилистималъул шуявго цевехъанасда бихъана гъеб кинабго ва добго къоялъ Экроналде тІадруссана.

17 РецІцІулел ругъназул суратазда гъарурал меседил тІагІелал шибаб шагъаралъул цевехъанасул цІаралдасан цо-цо битІана пилистимаз — Ашдодалъул, Газаялъул, Ашкелоналъул, Гаталъул ва Экроналъул церехъабазул цІаралдасан; гІайиб тІаса ккезабулеб сайгъат хІисабалда

ритІана гьел, гІицІго БЕТІЕРГЪАНАСЕ цІар чІван. ¹⁸ Меседил кІудиял гІункІкІалин абуні, пилистимазул щуго цевехъанас жидеда тІад нухмалгІи гъабулел сверун кърал шагъаразул къадаралда ва гъединго кІудияб ганчІихъе щвезегІан ругел росабазул цІаралдасанги ритІана. Доб БЕТІЕРГЪАНАСУЛ гъамас тІад лъун букІараб кІудияб гамачІ жакъа къроялгІи Бет-Шемешалдаса Егъошуал хуриб эхетун буго.

¹⁹ Бет-Шемешалзул жамагІаталда гъркъоса цо-цо чагІаздеги Аллагъасул ццин рещІІана, шайгурелзул гьел БЕТІЕРГЪАНАСУЛ гъансинире жанире раkkун рукІун; гъезда гъркъоса лъабкъоялда анцІго чиясе* гІажал щвана гъеб бакІалда. Гъебмехалъ, БЕТІЕРГЪАНАС гъезие гъабураб кърарараб тамихІ бихъун, кІудияб магІу бахъана халкъалзул. ²⁰ Бет-Шемешалзул жамагІаталъ абун:

«Лъихъа бажарулел жо гъадигІан вацІцІадав БЕТІЕРГЪАН Аллагъасда цеве эхетизе? Нилъер берда цебесаги босун, лъихъедай гъаб гъамас щвезабилеб?»

²¹ Цинги Кириат-Еарималзул жамагІаталъухъе вакІлзаби ритІана гъез: «Пилистимаз БЕТІЕРГЪАНАСУЛ гъамас нахъе бачІун буго. Гъеб нужехъего босизе гъанире рачІа», — ян.

7 ¹ Кириат-Еарималдаса чагІи рачІана ва гъез босун ана БЕТІЕРГЪАНАСУЛ гъамас. Гъез гъеб гохІдаса Авинадавил рокъобе щвезабуна, ва гъесул вас Элеазар тІаса вищана БЕТІЕРГЪАНАСУЛ гъамас цІунулев чилъун тезе.

ГІизраилал БетІергъанасде руссин ва Мищпаялда гъез пилистимал кързари

² ГІемераб заманаялъ, ай, кърого соналъ, гъеб гъамас Кириат-Еарималда букІана. Цинги ГІизраилалзул халкъ

* 6:19 Цо-цо цересел тІахъазда хъван буго *лъабкъоялда анцІго... кІикъоялда анцІазарго*.

тІун магІугун БЕТІЕРГЪАНАСДЕ гьардана. ³Хадуб Шамуил кІалъана тІолабго ГІизраилалъул жамагІаталда:

«Нуж ракІ-ракІалъго БЕТІЕРГЪАНАСДЕ руссунел ратани, тІагІинаре чияр аллагъзаби ва Ашторатил* хІубал, БЕТІЕРГЪАНАСЕ гІоло гІумру биче ва цохІо гьесие гъабе как-дин. Цинги пилистимазул зулмауялдаса Гьес нужги хвасар гъарила», — абун.

⁴ Гьебмехалъ гІизраилаз нахъе рана БагІалил** ва Ашторатил цІул-ганчІил гьарурал статуяби ва цохІо БЕТІЕРГЪАНАСЕ как-диналде руссана.

⁵ Шамуилица абунa: «ТІолабго ГІизраил Мицпаялде бакІаре. Гьениб дица БЕТІЕРГЪАНАСДА гъаризе буго нужер рахъалъ».

⁶ Гьел Мицпаялде ракІарана. Лъадалги цІун, гьеб лъим БЕТІЕРГЪАНАСДА цебе гІодобе тІолеб букІана гьез***. «Ниж мунагъалъукъе ккана БЕТІЕРГЪАНАСДА цере», — янги абун, гьеб къоялъ кІалккуна гьез. (ГІизраилалъе нухмалъи гъабулаан Шамуилица Мицпаялда.)

⁷ Пилистимазда лъана гІизраилал Мицпаялде ракІарун рукІин, ва жидерго аскаралгун ГІизраилалда данде рагъизе рахъана пилистимазул церехъаби. Гьеб хабар рагІидал, гІизраилал цІакъ хІинкъана. ⁸ Гьез Шамуилида гъарана: «Пилистимаздаса ниж хвасар гъарейн чІечІого ахІи бай нижер рахъалъ нилъер БЕТІЕРГЪАН Аллагъасде!» — ян.

⁹ Цинги Шамуилица бачана цо хахулеб къегІер, ва БЕТІЕРГЪАНАСЕ тІубан бухІулеб къурбаналъе гьебги хъун, ГІизраилалъул рахъалъ БЕТІЕРГЪАНАСДЕ гъари бана. БЕТІЕРГЪАНАС къабул гъабуна гьесул гъари.

* ^{7:3} *Ашторат (Астартa)* — ханааниязул аллагъ, рокъул ва гьарзаяб бачІиналъул аллагъ ва аллагъ-рагъухъан.

** ^{7:4} *БагІал* — ханааниязул бетІерав аллагъ.

*** ^{7:6} Лъадал кидого кІудияб къимат букІана ГІизраилалда, ва гІумруялъул чІаголъиги гьелда бараб букІана. РекІекълъи ва БетІергъанасе мутІигІлъи загьир гъабураб ва жибго гІумруялдасаги Мун хІажат вугин абураб магІна буго гьелъул.

¹⁰Шамуил кърбан хъолев вукІаго, пилистимал гІагар-дегІан шун, гІизраилазда гІаде гъжум гъабизе къачІан рукІана. Амма гъаб нухаль БЕТІЕРГЪАНАС гІасияб гъугъадиялзул гъаракъ бахъинабуна пилистимазда гІад, ва гъел кутакалда хІинкъана. Цинги гІизраилаз гъел гъурун рана. ¹¹Мицпаялдаса бахъараб Бет-Караялзул ракъазде щвезегІан гІуризаруна пилистимал гІизраила-лзул рагъухъабаз ва нухда гъезул гІемерав чиги чІвана. ¹²Шамуилица босун цо гамачІ эхетана Мицпаялдаги Шеналдаги гъоркъоб, ва гъаб бакІалде щвезегІан гъабунин БЕТІЕРГЪАНАС нилъее кумекиланги абун, гъелда цІар Эвен-Эзер лъуна.

¹³Гъедин пилистимал къезаруна ва гъез тІокІаб гІизраилазул ракъазул гІорхъи бахинчІо. Шамуил чІаго вугеб-гІан мехаль БЕТІЕРГЪАНАС пилистимаздаса цІунана гІизраилал. ¹⁴Экроналадаса Гаталде щвезегІан тІюлалго пилистимаз цереккун гІизраилалъухъа рахъарал шагъарал гІадруссинаруна гІизраилаз. Гъел шагъаразда сверун ругел ракъалги нахъе рахъана гъез. гІизраилалда ва амориязда гъоркъоб рекъел букІана.

¹⁵ГІумруялгІо гІизраилалъе нухмалъи гъабун Шамуилица. ¹⁶ЛъагІалидаса лъагІалиде Бет-Элалде, Гилгалалде, Мицпаялде унаан гъев ва киса-кибего гІизраилазе гІакъилаб нухмалъи гъабулаан. ¹⁷Амма киве щваниги, кидаго Рамаялде жиндирго рокъове гІадвуссунаан гъев ва гъенирги гІизраилал нухда рачунаан. Гъениб гъес БЕТІЕРГЪАНАСЕ кърбан хъолеб бакІги бана.

Халкъаль жиндиего пача гІалаб гъави

8 ¹Шамуил херлъун вукІун гъес жиндирго васал тана гІизраилалда гІад къадизабилъун. ²Гъесул тІоцеве гъавурав васасда цІар Йоил, кІиабилесда цІар Авия букІана. Гъел Беэр-Шеваялда рукІана къадизабилъун. ³Гъесул васаз инсул нух кквечІо. Гъел хІарамаб бетІербахъиялда хадур лъугъана, ришваталъухъ хІукмути къотІун, зулму-пасалъи гъабун.

⁴Гъединлъидал, ГИзраилалъул кІудиял чагІи данде раКІарана, ва гъел Рамаялде Шамуилихъе рачІана. ⁵Цинги гъез абунa: «Гъале мунги херлъун вуго, дур васалги дур нухда хъвадулел гъечІо. Цогидал халкъазулго Іадин, нижее нухмалъи гъабизе вукІине пача те нижеда тІад», – ин.

⁶Жидеда тІад пача теян гъез абураб рагІи цІакъ рекее гІечІо Шамуилие. Цинги БЕТІЕРГЪАНАСДЕ дугІа гъабунa Шамуилица ⁷ва БЕТІЕРГЪАНАС гъесда абунa:

«Гъез бицарабщиналхъхъ гІенекке мун, шайгурелъул гъезул рокъукълъи дудехун бугеб гуро бугеб, Дун жидерго пачалъун вукІиналдаса инкар гъаби ккола гъезул гъеб. ⁸Дица гъел Мисриялдаса къватІире рачаралдаса жакъа къоялде швезегІан, чияр аллагъзабазе бетІерги чІван, Дие бокъуларебщинаб гъабунa гъез. Гъебго гъабулеб буго гъез дуеги. ⁹Гъединлъидал, гъезухъ гІенекке, амма пачаяс гъезие гъабизе бугебщиналъул хІакъалъуль лъазабе гъезда».

¹⁰Цинги, жиндие пача къеян абун чІараб халкъалда Шамуилица бицана кинабго БЕТІЕРГЪАНАСУЛ калима. ¹¹Гъес гъезда абунa:

«Гъале нугер вукІине вугев пачаясул ихтиярал: гъес рачун нугер васал жиндирго чолгъакал рачунел чагІилъун цере хІалтІизе тІамила, чотІахъабилъун ва чолгъаказда цере-хадур рекерулел рагъухъабилъунги тела. ¹²Гъезул цо-цоял азарилбутІруллъун тела, цо-цоял кІикъоялда анцІго рагъухъанасул бутІруллъун тела, цогидал жиндирго ракъ бекъизе ва тІорщел бакІаризе тІамила, цогидал ярагъ ва чолгъаказул тІагІелал гъаризе тІамила. ¹³Нугер ясалги рачун ина гъес, гъуинал махІал гъарулел чагІилъун, богогъабилъун ва чед бежулел Іадамаллъун жиндаго цере хІалтІизаризе. ¹⁴Нугер лъикІал рищун ракъалги, цІолбол ахалги, зайтуналъул гъутІбузул ахалги нахъе росун, жиндирго чукъбузе къела. ¹⁵Нугер хуриса бачІарабщинаб хІалухъеналъул ва цІолбол анцІабилеб бутІаги босун, жиндирго церехъабазе ва чукъбузе къела.

¹⁶Нужер лагъзал-гъаравашалги, гІолохъабиги, хІамулги гъес жиндиего рачина ва жиндаго цере хІалтІизарила.

¹⁷Нужер гІиязул анцІго бутІаги ина гъес ва нужгоги гъесул лагъзаллъун ккела. ¹⁸Гъебмехалъ гъардела нуж нужеца-го тІаса вищарав пачаясул зулмуялдаса хвасар гъарейн, амма БЕТІЕРГЪАНАС къабул гъабиларо нужер гъари».

¹⁹Амма Шамуилица бицарабщиналхъхъ гъез гІин тІамичІо. «Нижее нижеда тІад пача вукІине бохъун буго! ²⁰Цинги нильги цоги халкъазда релъльина. Пачаяс нухмалъи гъабила нильее ва рагъда аскаразе бетІерлъиги гъабила», — ян чІана гъел.

²¹Шамуил халкъалъ абуралхъхъ гІенеккана, ва гъелъул хІакъалъулъ БЕТІЕРГЪАНАСДЕ дугІа гъабуна. ²²БЕТІЕРГЪАНАС Шамуилица абун: «Гъезул гъариялда рекъон пача те гъезда тІад», — ин.

Цинги Шамуилица гІизраилазда абун: «Гъанже нуже-нужер рокъоре тІадрусса».

Шаулилги Шамуилилги дандчІвай

9 ¹Буняминил къавмалдаса Киш абун цІар бугев цо къадру-къимат цІикІІарав чи вукІана. Гъесул эмен Авиил, Авиилил эмен Церор, Церорил эмен Бехорат, Бехоратил эмен буняминияв Афиях вукІана. ²Кишил вукІана Шаул абун цІар бугев берцинав гІолохъанав вас. ГІизраилазда гъоркъов вукІинчІо гъесдаса берцинав чи — киналго ракъцояздаса бетІералъ ворхатавги вукІана гъев.

³Шаулил эмен Кишил цІухІамул рилана цо къоялъ, ва гъес Шаулида абун: «Вахъа, цо рагътІателги цадахъ вачун, цІухІамул ралагъизе а», — ян.

⁴Ефраимил мугІрузул тІалъи сверана, Шалишил ракъ сверана, амма ратичІо гъел. Цинги Шаалимил ракъ сверана, амма гъенирги ратичІо цІухІамул. Хадуб Буняминил ракъги сверана, амма гъенирги ратичІо гъел. ⁵Цуфил ракъалде шведал, Шаулица абун рагътІателасда: «РачІа тІадруссине, гурони нильер ургъалица цІухІамул кІочон тела дир инсуда».

⁶ РагътІателас абуна: «Генекке, доб шагъаралда вуго цо Аллагъасул авараг. РагІи билълъарав чиги вуго гъев, ва гъес абухъе ккола кинабго. РачІа гъесухъе рилълъине. Гъес бицине бегъула нилъеда нилъ ине кколеб нух».

⁷ Шаулица абуна: «Щибги босун нилъ гъесухъе рилълъинел? Кодоб букІараб чедги лъугІанин. Гъесие къезе кодоб сайгъат-саламго гъечІогури. ЩибгІаги нилъеда кодоб хутІараб жо бугищ?»

⁸ РагътІателас абуна: «Гъале гІарцул шекеаллъул ункъил бутІа* буго дихъ. Гъеб къела дица Аллагъасул аварагасе сайгъаталъе, ва гъес бицина нилъ ине кколеб нух».

⁹ (Аллагъасул амру лъазе унеб мехалъ цебе ГІизраилалда абулаан: «Рилълъа Аллагъасул амру лъалев чиясухъе», — ян. Гъанже Аллагъасул аварагилан абулеб жо, цебе Аллагъасул амру лъалев чиян букІана.)

¹⁰ Цинги Шаулица абуна: «ЛъикІ буго, дуца абухъе гъабила. Рилълъа».

Гъедин Аллагъасул авараг вугеб шагъаралде рилълъана гъел. ¹¹ ГохІдаса тІаде рахун гъеб шагъаралде унел рукІаго, гъезда данде ккана лъадал цІезе унел ясал. Гъезда цІехана гъез: «Дова Аллагъасул амру лъалев чи вугищ?» — ин.

¹² «Вуго, — ян абуна гъез. — БитІун цере ралагъун а, амма гІедегІил гъабе. Гъев жакъа вачІана шагъаралде, как-диналъул гохІда БетІергъанасе къурбан хъолеб бугеллъул. ¹³ Шагъаралде щварабго ватила нужеда дов. Хехлги гъабе, дов борхалгьялде къаде кваназе иналде доре щвезе рукІине; халкъ дов вачІинчІого кваназе гІодоб чІоларо, щайгуреллъул цин гъес дугІа гъабизе ккола гъеб къурбаналлъул рахъалдасан, цинги гъалбал кваназе гІодор чІола. Гъединлъидал нуж а, гъев жеги гъенивго ватула нужеда».

¹⁴ Гъел шагъаралде жанире рилълъана, ва шагъар бакъулъе щведал, борхалгуде унев Шамуил авараг данде ккана.

¹⁵ Шаул вачІиналде цебесеб къоялъ БЕТІЕРГЪАНАС Шамуилида абун букІана: ¹⁶ «Буняминил ракъалдаса

* 9:8 *Шекеаллъул ункъил бутІа* — гІага-шагарго 3 гр.

цо чи витІун вачІине вуго Дица духъе метер. Дуца гъесда зайтуналъул нах бахе; гъес ГІизраилалда Дир халкъалда тІад пачалъи гъабизе буго. Гъес пилистима-зул зулмуялдаса хвасар гъабизе буго Дир халкъ. Дида рагІана Дир халкъалъул ахІи ва гъезул гъари къабул гъабуна Дица».

¹⁷ Шаулида бер чІварабго, БЕТІЕРГЪАНАС Шамуилида абунa: «Гъале дов Дица духъе витІун вукІарав чи. Гъес Дир халкъалда тІад нухмалъи гъабизе буго».

¹⁸ Шагъаралъул кавабахъ вугев Шамуилида аскІове вильлъана Шаул ва гъесда цІехана: «Бице, киб бугеб дов Аллагъасул балъголъи лъалев чиясул рукъ?» — ин.

¹⁹ Шамуилица жаваб къуна: «Гъале дун вуго гъев чи, дида цадахъ борхалъуде вильлъине къачІай. Жакъа нуж дида цадахъ кваназе руго; метер радал нухда тІовитІила дица мун, дур ракІалда бугебщинабги бицун. ²⁰ Лъабго къоялъ церехун риларал дур цІухІамузулги ургъел гъабуге; гъел ратун руго. Дудасаги дур инсул хъизан-къаялдасаги хириял цоги шал ругел ГІизраилалда?»

²¹ Шаулица абунa: «ГІизраилазда гъоркъоб бищун гъитІинаб къавмалъул — Буняминил къавмалъул — чи гуревищ дун? Дир инсул хъизан-агълуги бищун гъитІинаб гъечІищ Буняминил къавмалда жаниб? Щай дуца дида гъеб хабар бицунеб?»

²² Шаулги гъесул рагъІателги рокъоре жаниреги рачун, гъалбадерида гъоркъор бищунго хІурматияб бакІалда гІодор чІезаруна Шамуилица. ЛъебергогІанасев чи гІодов чІун вукІана гъенив. ²³ Шамуилица квен гъабулев чиясда абунa: «Доб дица нахъе лъеян абун букІараб бутІа къе».

²⁴ Гъес тІубараб ратІал босун лъуна Шаулида цебе. Шамуилица абунa:

«Гъале две нахъе лъун букІараб. Гъалбадерида цадахъ гІодов чІун дуца гъаниб кваназе нахъе цІунун букІанин гъеб, кванай».

Гъеб къоялъ Шамуилгун цадахъ квен гІахъал гъабуна Шаулица.

²⁵ Цинги гьел борхалъудаса Гюдоре шагъаралде риль-лъана, ва Шамуилица жиндирго рукъалъул ТЮхде* ахІана Шаул кІалъазе, хадуб гъенибго бусенги тІамуна гьесие.

²⁶ Гьел радалго тІаде рахъана, ва Шамуилица ТЮхда вугев Шаулиде ахІана: «КъачІай, дица нухда регІила мун гъанже», — ян.

Шаул тІаде вахъун нухда ине къачІана ва Шамуилица цадахъ къватІиве вильтъана. ²⁷ Шагъаралъул рагІалде щолел мехаль Шамуилица Шаулида абунa: «Дурго рагъІател цеве витІе», — ян. Гъев цеве ана. «Мун лъалхъе гъанже, дица дуда бицина БетІергъанасул амру», — ян абунa гьес.

Шамуилица Шаулида зайтуналъул нах бахин

10 ¹ Зайтуналъул нахул цІураб хъабаги босун, Шамуилица Шаулил ботІроде тІуна гьесб** ва гьесда убачги гъабун, абунa:

«БЕТИЕРГЪАНАС Жиндирго халкъалда тІад пачалъун толев вуго мун. ² Гъаб бакІги тун Буняминил ракъалде, Целцахалда бугеб Рахилил хабаде аскІове мун шваравго, дуда дандчІвазе вуго кІиги чи ва гъез дуда абизе буго: „Дуца ралагъулел рукІарал цІухІамул ратана. Гъанже гьелги КЮчон, щибдай дир васасе кканаян нужер ургъалида вуго дур эмен“, — ин.

³ Гъениса довахун ина мун Таворалда бугеб миккигъотЮхъе щвезегІан, ва гъенир Бет-Элалде Аллагъасе тІагІат-гІибадаталъе унев лъабго чи вачІина дуда данде; гъезул цоясухъ лъабго бурутІ, цогидасухъ лъабго чед ва лъабабилесухъ цо рахълъен чІагІдал букІина. ⁴ Гъез саламги къун кІиги чед къела духъе; дуца гъезухъа гьесб босе.

* ^{9:25} ПІагардасеб Бакъбаккул рахълалда некІо рукъазул чІепарал тІохал рукІунаан ва рагъи хІисабалда хІалтІизарулаан гьел.

** ^{10:1} Пуланав чиясул пачалъи, ялъуни аварагІъи тасдикъ гъаби-зе букІине, гьесда зайтуналъул нах бахунаан, хІакъикъаталда, гьесул ботІроде зайтуналъул нахул цІураб хъаба чІехъолаан.

⁵ Хадув мун ина Гивеат-Элохималде*. Пилистима-зул рагъухъабазул бо буго гъениб гIагарда. Шагъаралде швараб мехалда дуда дандчIвала как-диналъул гохIдаса гIодоре Аллагъасул амруялги загъир гъарулаго рачIунел кашпу-карамалгIи бугезул къокъа; лира, жергъен, швантIих ва арфа бачунел чагIиги рукIина гъезда цере-цере рачIунел. ⁶ БЕТIЕРГЪАНАСУЛ РухI рещтIина гъениб дуда гIаде, ва мунги лъугъина Аллагъасул амраби къватIире загъир гъаризе ва Иллагъияб РухIалъ мун гъенив тIуван хисизавила. ⁷ Гъел киналго ишал тIурааралго, дуца дудаго бажарарабщинаб гъабе, щайгурелъул Аллагъас квербакIи гъабизе буго дуге сундулъго.

⁸ Мун дидаса цеве Гилгалалде а. Дун вачIине вуго гъениве тIуран рухIулел ва ракълил къурбанал хъвезе; дун вачIинегIан чIа анкыго къоялъ, цинги дица бицина дуда дуца гъабизе кколеб жо».

⁹ Гъениса инеян гъес мугъ рехарабго, Аллагъас Шаулил ракъ хисизабунa — батIияб бихьи къуна, ва кинабгоги Шамуилица абухъе ккана. ¹⁰ Гивеаялде шваралго, кашпу-карамалгIи бугезул къокъа бачIана гъезда данде, ва Шаулида гIаде БетIергъанасул РухI рещтIана. Цинги гъезда цадахъ Аллагъасул амраби къватIире загъир гъаризе лъугъана гъевги. ¹¹ Гъеб бихьидал, гъев лъалез цоцада абулеб букIана:

«Гъав Кишил васасе ккараб жогIаги щиб? Шаулгийиш аварагзабазда гъоркъове ккарав?» — ин.

¹² Цо гъеб бакIалдаса чияс абунa: «Гъалцоял лъил васалдай кколел?» Гъелдаса хадуб гъаб аби тIибитIана: «Вай, Шаулгийиш аварагзабазда гъоркъов вугев?»

¹³ Аллагъасул амраби загъир гъарун лъугIидал, гъев как-диналъул гохIде вилълъана.

¹⁴ Шаулил инсул вацас цIехана гъесда ва гъесул рагъ-тIателасда: «Нуж кир рукIарал?» — абун.

* 10:5 *Гивеат-Элохим — Аллагъасул гохI* абураб магIна ккола гъелъул.

Шаулица жаваб кьуна: «ЦІухІамул ралагъизе рахъун рукІана, амма гьелги ратичІого, Шамуилихъе щвана».

¹⁵ Цинги Шаулил инсул вацас абуна: «Бицея дида, шиб абураб нужеда Шамуилица», — ян.

¹⁶ Шаулица абуна: «Дос хІамул ратанин бицана».

Амма пачалъиялъул хІакъалъулъ Шамуилица абураб жоялъул цІар бахъичІо гьес.

Шаул пачалъун вахъин

¹⁷ Шамуилица Мицпаялде БЕТІЕРГЪАНАСДА цебе данде ахІана халкъ, ¹⁸ ва гьес гІизраилазда абуна:

«Гъадин абулеб буго БЕТІЕРГЪАНАС: „Дица Мисриялдаса къватІире рачана нуж. Дица Мисриялъулги цоги батІиял тІолалго пачабазул зулмуялдасаги хвасар гъаруна нуж“. ¹⁹ Нужецайин абун, квешлъи-къварилъиялдасаги тІолалго балагъаздасаги нуж цІунулев Аллагъги нахъчІван, гъанже нижее пача кьеян абуна. Гъединлъидал, БЕТІЕРГЪАНАСДА цере эхете къавмккун ва хъизан-агълуккун».

²⁰ Шамуилица къавмккун аскІорегІан рачІинаруна гІизраилал ва Буняминил къавм тІаса бищана. ²¹ Цинги Буняминил къавм бачІинабуна аскІобегІан хъизан-агълуккун, ва Матрил агълу тІаса бищана. Матрил хъизан-агълуялда гьоркъов Кишил вас Шаул тІаса вищана, амма гъев валагъизе лъугъиндал, араб бакІ лъачІого тІагІун ватана. ²² Цинги БЕТІЕРГЪАНАСДА гъарун дугІа гъабуна:

«ТІадвуссун вачІинадай дов тІокІалъ?» — ин цІехана. Гъаказул къайи-къоноялда гьоркъов вахчун вугилан БЕТІЕРГЪАНАС гъев вугеб бакІ загъир гъабуна. ²³ Рекерун ун, цояз вачун вачІана гъев гъениса ва халкъалда гьоркъов чІезавуна. Лага-черхалъул борхалъиялъ халкъ гьесул кІигъажабахухъе гурони бахунароан.

²⁴ Шамуилица халкъалда абуна: «Вихъулев вугищ БЕТІЕРГЪАНАС тІаса вищарав чи? Халкъалда гьоркъов гъасда ващадав щивго гъечІо», — ян.

«БетІерчІахъаяв пача!» — ян ахІдана гъебмехалъ тІолабго халкъ.

²⁵ Шамуилица халкъалда рагІун киналго пачаясул ихтиярал цІалана, ва гьел тІехъалда хъвана; тІехъ БЕТІЕР-ГЪАНАСУЛ КъотІиялзул гъансида аскІоб лъуна. Хадуб тІолабго халкъ рокъобе биччана Шамуилица.

²⁶ Шаулги вильлъана Гивеаялде жиндирго рокъове. Аллагъас рагІ гьесизабурав чанги бахІарчиги вильлъана гьесда цадахъ. ²⁷ ХІалихъатал-къадарал чагІацани абунa: «ГьесгІаги гурищ ниль хвасар гъаризе ругел?» — ин.

Гьез малъикъ гъавун щибго сайгъат-саламги къечІю гьесие. Амма Шаулица гьеб бихъулареб ххвел гъабунa.

Шаулица Иавеш шагъар хвасар гъаби

11 ¹ КватІичІого Аммоналзул пача Нахаш вачІа-на жиндирго аскаргун ва ГилгІадалзул Иавеш шагъар сверун ккуна. Иавешалзул жамагІаталъ гьесда абунa: «Нижергун къотІи-къай гъабе, цинги ниж дуда цере хІалтІила», — ян.

² Амма аммонияв Нахашица абунa: «Дица къотІи-къай гъабила нужергун тІолго ГІизраил хІакъир гъабиялъе тІоло нужер жив-живасул кваранаб берги бахъун».

³ Гьебмехалъ Иавешалзул чІахІиял чагІаз абунa: «Цо анкьгІанасеб заман къе нижее, нижеца киса-кирего ГІизраилалде чапарзаби ритІизе рукІине. Гьебмехалъ-ги нижее кумекалъе чи щвечІони, ниж духъе кверде рачІина», — ян.

⁴ Чапарзаби Шаулил шагъар Гивеаялде рачІана ва гъениб халкъалда кинабго бицана. Гьебмехалъ тІолабго халкъалъ кІудиял гъаркъал гъарун магІу бахъана. ⁵ Гьебго заманалда, цере тІамун оцалгун Шаул вачІунев вукІана хуриса, ва гьес цІехана: «Халкъалде бачІараб гъаб балагъ щиб? Гьел тІудиялъе тІилла щиб?» — ин.

Цинги Иавешалзул жамагІаталъ битІун бачІараб хабар гьесда бицана.

⁶ Гьеб хабар рагІарабго, БетІергъанасул РухІ рещтІана Шаулиде, ва гьесул кутакалда ццин бахъана. ⁷ КІиябго оцги хъун, бутІаби гъаруна гьес ва гъадин гъабизе бугин

Шаулидаги Шамуилидаги хадур рилълъинчІел чагІазул оцазеянги абун, гьел бутІаби чапарзабазда цадахъ ГІизраилалълул ракъалде киса-кирего ритІана.

Гьебмехалъ халкъалълул рекІелъе БЕТІЕРГЪАНАС-ДАСА кІудияб хІинкъи лъугъана ва, цо хутІичІого, гьел къватІире рахъана. ⁸Шаулица гьел Везекалде рақІарана. ГІизраилалдаса лъабнусазарго, Ягъудиялдаса лъебер-азарго бихъинчи вукІана кинавниги.

⁹Гьез чапарзабазда абунa: «Гъадин абе ГилгІадалълул Иавеш шагъаралълул жамагІаталда: „Метер къалълул гІу-жалда нуж хвасарлъизе руго“».

Чапарзаби тІадруссана ва Иавешалълул халкъалда гьеб хабар бицана; гьелги кутакалда рохана. ¹⁰Гьебмехалъ Иавешалълул жамагІаталъ Нахашида абунa: «Метер ниж нуже-хъе кверде рачІина, хадуб нужеего боқъараб гъабе», — ян.

¹¹Гьеб сордоалъ Шаулица халкъ лъабиде бикъана, ва нахъисеб къоялъ радал хъахІлъи балелде гьел тІаде кІанцІана; къалъуде щвезегІан гъурана аммониял; гьезул чІаго хутІарал щущахъ рана — щивав жиндирго рухІ хвасар гъабизе гІедегІахъдана.

Шаулил пачалъи тасдикъ гъаби

¹²Цинги халкъалъ Шамуилида абунa: «Лъица абун букІараб „гъав Шаулицайищ нилъеда тІад пачалъи гъабизе бугеб“, — ин? Нижеда рихъизаре гьел чагІи, нижеца чІвазе рукІине».

¹³Амма Шаулица абунa: «Жакъа гІадаб къоялъ чи чІвазе бегъуларо, щайгурелълул БЕТІЕРГЪАНАС ГІизраил хвасар гъабураб къолъидал гъаб».

¹⁴Цинги Шамуилица халкъалда абунa: «Рилълъа Гилгалалде Шаулил пачалъи тасдикъ гъабизе», — ян.

¹⁵Кинабго халкъ Гилгалалде билълъана. Гъениб, БЕТІЕРГЪАНАСДА цебе*, Шаулил пачалъи тасдикъ

* 11:15 *БетІергъанасда цебе* — гьеб ккола БетІергъанасул КъотІиялълул гъамас лъураб бакІалда цебе.

гѣбуна ва БЕТІЕРГЪАНАСЕ ракълил кѣурбанал хѣуна; Шаулги тІоалго гІизраилалги гѣелдаса кутакалда разилъана.

Шамуилица гІизраилаздехун ахирисеб вагІза-насихІат гѣаби

12 ¹ТІолабго ГІизраилалѣул халкъалда Шамуилица абуна:

«Нужеца абурабщиналѣухѣги гІенеккун, гѣале дица кинабго нуже бокѣухѣ гѣбуна ва нужеда тІад пачаги тана. ²Гѣанже нугер цевехѣанлѣун пача вукІина; дун бетІерги хѣахІлѣун херлѣун вуго, амма дир васал хутІила нуггун. ГІолохѣанлѣудаса жакѣа кѣоялде шцевезегІан нуг нухда рачана дица. ³Гѣале дун гѣанив нужеда цеве эхетун вуго. БЕТІЕРГЪАНАСДА ва Гѣес нужеда тІад лѣурав пачаясда рагІун бице гѣанже: лѣилниги оц, лѣилниги хІама чІобого бачанищ дица, лѣилниги ракІ бакѣвазабунищ, лѣиданиги зулму гѣабунисщ, жиндир тІекѣлѣи бахчизе ГІоло лѣихѣаниги ришват босанищ? Гѣедин гѣабун батани, дица гѣеб кинабго бецІила».

⁴Цинги гѣез жаваб кѣуна: «Дуца нигер ракІ бакѣвазабичІо, нигеда тІад зулмуги гѣабичІо ва чІобого лѣихѣаниги щибниги дуего босичІо», — ян.

⁵Шамуилица абуна: «Жакѣа дир кверда хІарам батичІолѣиялѣе нугІлѣун вуго БЕТІЕРГЪАН ва Гѣес нужеда тІад тарав пача», — ян.

«Гѣеб битІараб буго», — ян жаваб кѣуна гѣез.

⁶Гѣебмехалъ Шамуил гѣадин кІалъана халкъалда: «БЕТІЕРГЪАНАС Мусаги Гѣарунги тІаса рищана, ва нугер умумул Мисриялдаса нахѣе рачана. ⁷Гѣанже дида цере эхета гѣанир, нуже ва нугер умумузе БЕТІЕРГЪАНАС гѣабурабщинаб лѣикІлѣи хІикматалги нужеда бадир чІвазе руго дица.

⁸Якъуб Мисриялде вахѣун заман индал, гѣенир зулмулѣ тату хварал нугер умумул ГІода-чІован БЕТІЕРГЪАНАСДА гѣардедал, БЕТІЕРГЪАНАС Мусаги Гѣарунги

ритІун гьел Мисриялдаса хвасар гъаруна ва гъаб ракъалде рачана.

⁹ Амма гъез жидерго БЕТІЕРГЪАН Аллагъасде мугъ рехана. Гъединлъидал, Гъесги гъезда тІаде Хацоралъул аскаразул бетІер Сисараги, пилистималги, Моѓавалъул пачаги тІамуна, ва гъез нугер умумузулгун рагъ гъабунa.

¹⁰ „БЕТІЕРГЪАНГИ рехун тун, Баѓаїалазегі Ашторатазегі бетІергі чІван, нижеца мунагъал гъаруна. Хвасар гъаре ниж нугер тушбабаздаса, цингі нижеца цо Дуге гъабила тІаѓлат-ѓибадат“, — илангі абун, гъел тІода-чІвадун БЕ-ТІЕРГЪАНАСДЕ гъардедал, ¹¹ БЕТІЕРГЪАНАС Ерубаѓаѓал, Бедан, Іефай ва Шамуилгі ритІун, нуг нугер тушбабаздаса хвасар гъаруна, ва хІинкъи гъечІеб парaхатаб тІумру кьуна нугеe.

¹² Амма Аммоналъул пача Нахаш нугеда данде рагъ-де вахъиндал, нугер пачалъун Живго БЕТІЕРГЪАН Аллагъ вукІанигі, нугеца дида абунa: „Хан вукІа абе нугеда тІадгі“, — ян. ¹³ Гъединлъидал, гъале нугеeго бoкъун нугеца тІалаб гъабурaв пача. БЕТІЕРГЪАНАС кьуна нугеe гъев. ¹⁴ БЕТІЕРГЪАНАСУКЪА хІинкъун, цохІо Гъесіе как-дингі гъабуні, Гъесухъгі тІенеккани, БЕТІЕРГЪАНАСЕ рихарабгі гъабичІоні ва нуггі нугеда тІад вугев пачагі нугер БЕТІЕРГЪАН Аллагъгун хъвадани — цІакъ тІикІ буго! ¹⁵ Амма нуг БЕТІЕРГЪАНАСЕГІ мутІигІлъичІоні ва Гъесіе рихарабгі гъабуні, цингі БЕТІЕРГЪАНГІ нугеда данде чІела ва нугер умумузул хабалцин инжит гъарила.

¹⁶ Гъанже тІаде рахъа ва ралагъе БЕТІЕРГЪАНАС нугер беразда цебе гъабизе бугеб кІудияб тІаламаталъухъ.

¹⁷ Ролъ бакІарулеб заман* гурищ гъанже бугеб? Амма дица БЕТІЕРГЪАНАСДЕ дугІа гъабила ва Гъес, зoбгі гъугъазабун, пиригі пирхизабун цІад базабила; нугеe пача вокъун вугингі абун, БЕТІЕРГЪАНАСДА данде

* 12:17 *Ролъ бакІарулеб заман* — маялъул ахир, июналъул байби-хъи. ГІизраилалда гъеб ккола цІад балареб тІуж.

кигІан кІудияб мунагъ нужеца гѣбураблѣи нужеда би-хъун ва лѣан букІине».

¹⁸ Цинги Шамуилица БЕТІЕРГЪАНАСДЕ дугІа гѣбуна ва БЕТІЕРГЪАНАС, зобги гъугъзабун, пириги пирхизабун, цІад базабуна гѣб кѣоялѣ. БЕТІЕРГЪАНАСУКЪА ва Шамуиликѣа кутакаб хІинкѣи рещІана тІолабго халкѣалде. ¹⁹ Цинги халкѣалѣ Шамуилица абун: «Нижер рахѣалѣ дурго БЕТІЕРГЪАН Аллагъасда гѣаре ниж хвечІого хутІизе рукІине; нижее пача кѣеянги абун, нижеца нижерго мунагѣал жеги цІикІкІинарун ругелѣул».

²⁰ Шамуилица жаваб кѣуна:

«ХІинкѣуге. Нужеца гѣбуна гѣб мунагъ, амма букІаниги БЕТІЕРГЪАН рехун тоге ва БЕТІЕРГЪАНАСЕ ракІ-ракІалѣ тІагІат-гІибадатги гѣабе. ²¹ Гѣесде мугъги рехун, пайда гѣечІел аллагъзабазде руссунге. Гѣезда кІо-ларо нужее, я щибниги лѣикІлѣи гѣабизе, я нуж цІунизе, щайгурелѣул гѣел руго щибго гурел жал. ²² Жиндирго Иллагъияб цІаралѣе гІоло рехун теларо БЕТІЕРГЪАНАС Жиндирго халкѣ; щайгурелѣул БЕТІЕРГЪАНАСЕ бокѣа-на нуж Жиндирго халкѣлѣун тІокІ гѣаризе. ²³ Нужедаса дугІа гѣабичІого чІеялѣул мунагѣалдаса дунго цІунила дицаги БЕТІЕРГЪАНАСДА цеве. Гѣанжеялдаса нахѣеги нужеда лѣикІаб ва битІараб нух малѣулев вукІина дунгоги. ²⁴ Нужги, вореги БЕТІЕРГЪАНАСУКЪА хІинкѣа ва ракІ-ракІалѣго бацІадаб как-диналда рукІа Гѣесда цере. Гѣесдасан рацІарал кІуди-кІудиял гІаламаталги рихъун ругелѣул нужеда. ²⁵ Амма квешлѣи гѣабун гурони нуж чІечІони, ракѣалдасаго тІагІинарун хІур лѣугѣинабила нужерги нужер пачаясулги».

Пилистималгун цІидасан рагъ байбихъи

13 ¹ Лѣеберго сон барав чи вукІана Шаул пачалѣун вахѣараб мехалда ва кІикѣоялда кІиги соналѣ пачалѣи гѣабун гѣес ГІизраилалда. ² Шаулица гІизраилазда гѣоркѣоса лѣабазарго рагъухъан тІаса вищана. Гѣезда гѣоркѣоса кІиазарго чи Михмашалда ва Бет-Элалѣул

тІалъиялда Шаулида цадахъ, азарго Буняминил ракъалда бугеб Гивеаялда Ионатанида цадахъ тана. ХутІарал чагІи рокъо-рокъоре ритІана.

³ Ионатаница Геваялда рукІарал пилистимазул гІорхъи цІунулел рагъухъабазул къокъа гъурана; гъеб хабар пилистимазухъе щвана.

«Пенекке, жугъутІал!» — инги ахІулаго, киса-кибега раІуледухъ суралъубе пуян лъазабуна гъебмехалда Шаулица.

⁴ Гъедин кинабго ГІизраилалда рагІана Шаулица пилистимазул гІорхъи цІунулел къокъа гъурун букІин ва гъеб сабаблъун пилистимазда ГІизраил хутІарабги суризабун букІин. Гъединлъидал, халкъ Гилгалалде Шаулида аскІобе бакІареян лъазабуна.

⁵ Пилистимал данде раКІарана ГІизраилалгун рагъизе. Гъезул букІана лъабазарго чолгъоко, анлъазарго чотІахъан ва ралъдал рагІалда салигІан ГІемер, рикІкІун хІал кІолареб халкъ. Михмашалде раЧІун Бет-Авеналъул бакъбаккул рахъалда къайи чІван чІана гъел. ⁶ ГІизраилалда бихъана жал хІинкъи-балагъалъукъе ккун рукІин, ва нохъал-хъитІазда, хъархъазда гъоркъор, къурабалъ, гвендал-гъуязулъ рахчана гъел. ⁷ ЖугъутІазул цо-цоял Иордан бахун дорехун Гадил ракъалде ва ГилгІадалде щвезегІанцин лъутана.

Шаул Гилгалалда вукІана, ва гъесда сверухъ раКІарарал рагъухъабиги хІинкъиялъ сородулел рукІана.

Шамуилил амру Шаулица тІубазабичІолъи

⁸ Шаул анкъго къоялъ валагъун чІана Шамуил вачІиналъухъ — гъедин абун букІиндал Шамуилица. Амма гъев вачІунев вукІинчІо, Шаулил чагІиги дагъ-дагъккун рикъа-риххизе лъугъана. ⁹ Цинги Шаулица абун:

«Раче дихъе тІуран рухІулел ва ракълил къурбаназе къачІарал хІайванал», — ин. Цинги гъес жинцаго тІо-битІана тІубан бухІулел къурбан.

¹⁰ Гъеб рагІалде бахъиндал, ваккун вачІана Шамуил ва салам къезе гъесда данде вильлъана Шаул.

¹¹Амма Шамуилица абуна: «Дуца гябураб жо шиб?» – ин. Шаулица жаваб кьуна:

«Халкъ бикъа-биххун унеб букІана, бихъизабураб заманалъ мунги вачІинчІю, Михмашалде рақІарун пилистималги руго. ¹²Гъединлъидал дица пикру гябуна: „Гъанже Гилгалалдеги рақІун, пилистимал дида тІаде кІанцІила, дунин абуні, БЕТІЕРГЪАНАСУЛ рахІмат-цІюб гьарун Гьесда цеве вахъинчІю жеги“, – ян, ва дицаго таваккал тІамуна тІубан бухІулеб кърбан тІобитІизе».

¹³ «ГІадалаб жо гябун буго дуца, – ян абуна Шамуилица. Дур БЕТІЕРГЪАН Аллагъасул буюрухъазда мал бана дуца. БЕТІЕРГЪАНАС абадиялъего шула гябизе букІана дур* пачалъи ГІизраилалда тІад. ¹⁴Амма гъанже дур пачалъи тарана. БЕТІЕРГЪАНАС жиндирго рақІ рекъарав чи валагъила ва гъев тела Жиндирго халкъалда тІад пачалъун, шайгурелъул дуца БЕТІЕРГЪАНАСУЛ амраби тІуразаричІелъул».

¹⁵ Цинги Гилгалалдаса вахъун ана Шамуил Буняминил рақІалда бугеб Гивеаялде. Шаулица жиндаго цадахъ хутІарал чагІи рикІкІиндал, анлънусгогІанасев чи ватана.

Михмашалда рагъ байбихьи

¹⁶ Шаулги, гьесул вас Ионатанги, гьезда цадахъ хутІарал рагъухъабиги Буняминил Гева абураб шагъаралда чІун рукІана; пилистимал Михмашалда рукІана. ¹⁷Пилистимазул рахъалдасан лъабго къокъа рагъухъабазул бачІана къватІибе: цо къокъа Шуалалъул рақІалда бугеб Офраялде унеб нухде балагъун, ¹⁸кІиабилеб – Бет-Хороналде унеб нухде, ва лъабабилеб – Цевоим расалъиялда тІаде балагъун бугеб ГІизраилалъул гІорхъоде унеб нухде, бакъвараб авлахъалъул рахъалдехун балагъун.

* 13:13 *Дур* абураб рагІул магІна гІатІидаб буго гяб бакІалда. Цо Шаул гурев, гьесул тІолабго наслу-зуриятги жанибе бачуна гяб рагІиялъ.

¹⁹ ГИзраилалдаго цониги маххукъебед вукІинчІо гъеб-мехалда, шайгурелъул жидеого хучдулги хвалчабиги гъаризе жугъутІал риччазе къасд букІинчІо пилистимазул.

²⁰ Гъединлгъидал, жиндирго пуруц, газа-раххан, гІаштІи ва харицел рекІинабизе пилистимазухъе хъвадизе ккола-ан ГИзраилал. ²¹ Пуруц ва газа-раххан рекІинабуралъухъ шекеалъул лъабго бутІа гъабун кІиги бутІа босулаан; лъундул, гІаштІи, ва боцІи ахІулел тІилал* къачІаралъухъ шекеалъул лъабил бутІа босулаан.

²² Гъединлгъидал, Шаулихъ ва гъесул вас Ионатанихъ хутІизегІан, гъезда цадахъ рукІаразул цонигиясда кодоб гъеб рагъ ккараб къоялъ, я хвалчен, я хеч букІинчІо.

²³ Гъебго заманаялъ пилистимазул цо бо Михмашалъул кІкІалахъан унеб нухдаги чІана.

Ионатанил бахІарчилги

14 ¹ Цо къоялъ Шаулил вас Ионатаница абуна жиндирго ярагъ баччулев чукъаясда: «ВачІа дида цадахъ, доб рахъалде пилистимазухъе рилългъинин». Амма инсуда цІар бахъичІо гъес гъелъул хІакъалъулъ.

² Шаулин абун, Гивеаялъул рагІалда Мигроналда бугеб соногІечул гъотІода гъоркъ вукІана. АнлънустогІанасев рагъухъанги вукІана гъесда цадахъ ³ ва Шилоялда БЕТІЕР-ГЪАНАСУЛ эфод босулев кашишлгъун вукІарав АхІияги вукІана гъенив. Элил вас — Пинхас, Пинхасил вас — Ихавод, Ихаводил вац — АхІитув, АхІитувил вас вукІана АхІия. Ионатан ун вукІин лъалеб букІинчІо халкъалда.

⁴ Пилистимал ругеб бакІалде рахине рукІине Ионатаница кІиги къурул гІосода гъоркъосан харизе рес бугеб бакІ балагъана. Гъезул цоялда цІар букІана Бозез, цогидалда — Сене. ⁵ Цояб къурул гІус — шималияб рахъалде Михмашалде, цогидаб — къилбаялъул рахъалде Геваялде балагъун букІана.

* 13:21 *БоцІи ахІулеб тІил* — халатаб, рагІалда маххул кесекги бараб тІил.

⁶Цинги Ионатаница жиндирго ярагъ баччулев чукъаясда абунa: «Рилъгъа, дол суннат гъабичІезул гІорхъи цІунулел рагъухъабазул къокъа бугеб бакІалде рахинин. БЕТІЕРГЪАНАС нилъее кумек гъабизе батила. БЕТІЕРГЪАНАСЕ захІматаб жо гурелъул нилъее бергъенлгъи къезе, нилъ дагъал рукІа, гІемерал рукІа, батІалгъи гъечІого».

⁷«Дуда лгъикІ бихъараб гъабе; дуца щиб гъабуниги, дун гъелда разияв вуго», — ян жаваб къуна ярагъ баччулев чукъаяс.

⁸Ионатаница абунa: «Нилъ гъанже дозухъе рилъгъина ва дозда рихъулеб бакІалда чІела. ⁹„Ниж аскІоре рачІинегІан нуж гъеб бакІалда чІа“, — ян доз абуни, нилъ ругелъурго чІела ва гъезухъе гІаде рахиначо. ¹⁰Амма гъез рачІа гъанире гІадеян абуни, гъеб букІина БЕТІЕРГЪАНАС гъел нилъер кверде къеялгъул гІаламатлгъун, ва нилъ гІаде рахина».

¹¹Гъел кІиялго къватІиреги рахъун пилистимазда рихъулеб бакІалда чІана.

Пилистимаз абунa: «Балагъе, жугъутІал жалго рахчун рукІарал бакІаздаса къватІире лгъугъун рачІунел руго», — ян.

¹²Цинги гІорхъи цІунулезул къокъаялгъ Ионатаниде ва гъесул ярагъ баччулев чукъаясде ахІана: «Гъанире гІаде рачІа, нужеда бицине жо бугин нижер», — ин.

Гъебмехалда Ионатаница жиндирго чукъаясда абунa: «Дида хадув вилъгъа. Дол БЕТІЕРГЪАНАС гІизраилазул кверде къолел руго», — ян.

¹³Цеве-цеве Ионатанги хадув гъесул чукъаги, кІиялго къурулгъа гІаде харана. Ионатаница пилистимал гъурун гІодор лгъолел рукІана, ва хадув вугев гъесул чукъаяс чІаго хутІаралщиналги чІвалел рукІана. ¹⁴Гъеб тІоцебесеб рагъул свериялда, кІиго оцалгъ къойида жаниб бекулеб хурул башалгъи тун бахъиналде, Ионатаница ва гъесул ярагъ баччулев чукъаяс къогогІанасев чи чІвана.

¹⁵Цинги киса-кибего пилистимазда гъоркъоб кІудияб рихха-хочи багъарана, — къайи чІвараб бакІалда, авлахъалда, гІорхъабазда ругежда гъоркъоб. Шагъаразда

тIаде кIанцIизе къачIан рукIарал киналго къокъабазда-
ги хIинкъиялзул кутакалъ гъаргъар базабуна. Аллагъас
ракъ гъаргъадизабуна ва тIасияб хIинкъи рещтIана гье-
зул ракIазулъе.

¹⁶Буняминил Гивеаялда ругел Шаулил рорчIухъабазда
бихъана аскар шуцахъ бан унеб букIин ва рагъухъаби
нахъе-цере лъутахъдулел рукIин. ¹⁷Гъебмехалъ Шаулица
абуна халкъалда: «Нилъеда гъоркъоса камурав чи вуги-
щали хал-шал гъабе», — ян.

Хал-шал гъабидал, Ионатанги гьесул ярагъ баччулев
чукъаги камун ратана.

¹⁸Цинги Шаулица АхIияда абуна: «КъотIиялзул гъа-
мас босе гъанибе», — ян.

КъотIиялзул гъамас тIизраилазухъ букIана гъеб за-
манаялъ.

¹⁹Шаул кашишасда кIалгъалев вукIаго, пилистимазда
гъоркъоб рихха-хочи тIадеялдаса тIаде цикIкIунеб бу-
кIана. Гъебмехалъ Шаулица абуна: «Те гъанже», — ян.

²⁰Шаулица ва тIолабго гьесда цадахъ букIараб хал-
къалъ ахIи бана ва гьел рагъ бугеб бакIалде рортана;
гъенир кIудияб бихха-хочиялда цоцада данде рагъулел
ратана пилистимал. ²¹Пилистимазул рахъ ккун, гьезул
рагъухъабазда цадахъ рукIарал жугъутIалги, Шаулихъе
ва Ионатанихъе лъутана гъебмехалъ ва гьезда цадахъ
рукIарал тIизраилалгун цолъана. ²²ТIолабго Ефраимил
тIалбьялда рахчарал тIизраилалги, пилистимал лъу-
тун унел ругин рагIидал, жидерго халкъалда цадахъ
рагъизе рекерана. ²³БЕТИЕРГЪАНАС хвасар гъабуна
гъеб къоялъ тIизраил, ва рагъул кор Бет-Авен тун до-
бехунги боркъана.

Шаулил къучI гъечIеб нагIана ва гьелзул хIасил

²⁴Гъеб къоялъ свакалъ тату хун рукIана тIизраилал.
Шаулица халкъалда лъазабун букIана: «Жакъа, дица
тушбабаздаса рецIел босун бахъиналде цебе, кIалдиб
квен лъурав чиясе нагIана буго», — ян.

Гьединлгыдал, кванда цо чи хъвачю. ²⁵ Аскар рохьобе швана. Гьениб цо рохыл рацІцІалгуда найил гьоцю букІана. ²⁶ Рохьоре жанире шведал, гьезда бихъана чвахун унеб гьоцю, амма, нагІанадукъа хІинкъун, лъицаниги гьелда кІал хъвачю. ²⁷ Ионатанида рагІун букІинчю инсуца нагІана батагян абураблги. Гьес кодоб букІараб тІилил рагІал гьацІул чадилъ ччуна ва цодагъаб гьоцю квана, цинги гьесул беразде канлги бачІана. ²⁸ Гьебмехалъ рагъухъабазул цояс абуна:

«Дур инсуца, „нагІана батаги жакъа кІалдиб тІагІам лъурав чиясе“, — янги абун, нагІана къун букІана нижее. Гьелгын халкъ свакан тату хун бугеб».

²⁹ «ХІажат гьечІеб гьир баччизе тІамун бугоха жакъа халкъ дир инсуца. Балагье дихъ, дагъабго гьоцю кІалдиб лъедал, бадиб канлги рехараб куц. ³⁰ Жакъа тушманасухъа бахъараб давляялдаса швараб жо халкъалъ кванан букІарабани, кигІан гІемер тушмандай чІвазе вукІарав?» — ин абуна Ионатаница.

³¹ Михмашалдаса Айалоналде швезегІан гъурана доб къоялъ гІизраилаз пилистимал, кутакалда сваканги ракъунги рукІана гьел. ³² Ахирги гьел давляялда тІад речІІІана ва гІиял, бусби, бачал ккун гьел хъуна ва бигун цадахъ гьезул гъан кваназе журана. ³³ Гьебмехалъ Шаулихъе хабар швезабуна:

«Балагье, халкъалъ БЕТІЕРГЪАНАСДА цебе мунагъ гьабулеб бугеб. Гьез бигун цадахъ гъан кваналлеб буго», — ян.

«Нужеца къадараб-сурараб жо гьабун буго. Хехго цо кІудияб гамачІ гиризабе гъанибе дида цебе», — ян абуна Шаулица.

³⁴ Хадуб гьес гьезда абуна: «Халкъалда лъазабе жиндирго гІи ва боцІи бачун гъаниб хъвеян ва кванаян. Бигун цадахъ гъанги кванан гьеб мунагъ бугеб жо гьабуге БЕТІЕРГЪАНАСДА цебе», — ян.

Гьеб сордоялъ жив-жив чи вачІана жиндирго боцІиги бачун ва гьениб хъуна гьеб.

³⁵ Гьѣбмехалда Шаулица тЮѣбѣсеб нухалъ БЕТІЕРГЪА-НАСЕ кърбан хъолеб бакІги бана. ³⁶ Цинги Шаулица абуна: «РачІа къаси пилистимазда хадур рильлъине ва рогъинегІан гьелги гърун, гьезул буголъи хъамал гъабизе. Гьезул цо чи чІаго теларо нильѣца», — ян.

«Дуда лъикІ бихъараб гъабила», — ян абуна халкъалъ.

Амма кашишас абуна: «РачІа цин Аллагъасул амру лъазабизе гьесда цѣре чІезе», — ян.

³⁷ Цинги Шаулица Аллагъасде дугІа гъабуна: «Вахъун лъикІдай дун пилистимазда хадув? ГІизраилалъул кверде къеладай Дуца дол?» — инги абун. Амма Аллагъасул рахъалъ жаваб щвечІо гьѣсие доб къоялъ. ³⁸ Гьѣбмехалъ Шаулица абуна:

«Гъанире рачІа киналго рагъул цѣрехъаби! Жакъа кинаб мунагъ ккун бугебали лъазабе. ³⁹ ГІизраил хвасар гъабурав ХІакъав БЕТІЕРГЪАНАЛХІА, гъѣб мунагъ дир вас Ионатанида тІад батаниги, гьѣсиеги гІумру букІине гьѣчІо», — ян.

Амма халкъалъ цо рагІи абичІо. ⁴⁰ Нахъѣги абуна Шаулица тЮлалго ГІизраилазда: «Нуж цо рахъалда чІа, дунги дир вас Ионатанги цогідаб рахъалда чІѣла», — ян. «Дудаго лъикІ бихъараб гъабе», — ян абуна халкъалъ.

⁴¹ Цинги дугІа гъабуна Шаулица: «ГІизраилалъул БЕ-ТІЕРГЪАН Аллагъ! Дуца хІакъаб бихъизабѣха нижеда».

Можоро Шаулидеги ва Ионатанидеги тІаде ккана, халкъ гІайибалдаса борчІана. ⁴² Цинги Шаулица абуна: «Дидаги дир вас Ионатанидаги гъркъоб можоро рѣхе», — ян.

Можоро Ионатанида тІаде ккана. ⁴³ Цинги Шаулица Ионатанида цІѣхана: «Бице дида, щиб дуца гъабураб жо?» — ян.

«Дица тІилил рагІалда хъвараб гьѣцІо кванан букІана. Гъанже гьѣлхухъ хвел босизе къачІарав вуго дун», — ин абуна Ионатаница.

⁴⁴ Цинги Шаулица абуна: «Ионатан, жакъа мун хвѣчІони, Аллагъас балагъалъукъѣ ккезавѣги дун!»

⁴⁵Амма халкъ кІалъана Шаулида: «ГІизраилалъе кІудияб Бергъенлѣи босарав Ионатанищ хвезе кколев? ХІакъав БЕТІЕРГЪАНАСУЛ цІаралхІа, гьесул ботІродаса цо рас бортизе гьечІо. Жакъа бахІарчиго вагъизе Аллагъасин гьесие кумек гъабураб», — ин.

Гьедин хвасар гъавуна Ионатан халкъалъ ва гьев чІаго тана.

⁴⁶Шаул тІокІав пилистимазда хадув лъугъинчІо, гьелги жиндирго ракъалде тІадруссун ана.

Шаул бахІарчиго вагъи

⁴⁷ГІизраилалда тІад пачалъун вахъун хадуб Шаулица тІолалго сверухъ ругел тушбабазулгун рагъ гъабунa. Гьел рукІана: МоѓІав, аммониял, Эдом, Цовагъалъул пачаби ва пилистимал. Лъида тІаде кІанцІаниги, гьес гьел къезеги гъарулаан. ⁴⁸Гьев бахІарчиго вагъана, ва, амалекиалги гъурун, ГІизраил хъачагъаздаса эркен гъабунa.

Шаулил хъизан-лъимал

⁴⁹Шаулил васазда цІар Ионатан, Ишви ва Малхи-Шуа букІана. Гьесул кІудияй ясалда цІар Мерав букІана, гьитІиналда — Михала. ⁵⁰Гьесул лъадуда цІар АхІиноам букІана. Гьей АхІимаацил яс кколаан. Шаулил инсул вац Нерил вас Авнер вукІана гьесул аскаразул бетІерлъун. ⁵¹Шаулил эмен Киш ва Авнерил эмен Нер рукІана Авиилил васал.

⁵²ЧІаго вугебгІан заманалда рахІму тун пилистималгун вагъана Шаул. Лебалав ва къуватав чи кив вукІарав ватаниги, гьес гьев жиндирго аскаралъул рагъухъабазда гьоркъове вачунаан.

Шаулил аскаралъ амалекиал гъури

15 ¹Цо къоялъ Шамуилица Шаулида абунa: «Мун ГІизраилалъул пачалъунги гъавун, БЕТІЕРГЪАНАС витІун, дуда зайтуналъул нах бахарав чи вуго дун.

Гъанже БЕТІЕРГЪАНАСУЛ рагІухъ гІенекке. ² Гъале Гучал Аскаразул БЕТІЕРГЪАНАСУЛ калима:

„Дида ракІалда буго Амалекалъ ГІизраилалъе гъабураб квешлѣи, — Мисриялдаса рачІунаго гъел гъезда данде чІараб куц. ³ Вахъа, амалекиязда тІаде кІанцІе; тІуран тІагІинаре гъел ва гъезул буголѣи. ГурхІел-рахІму тун чІвай киналго: бихъиналгун руччаби, гъезул рижиго — хахулел лѣималгицин нахъе течІого — боцІигун гІиял, варанабигун хІамул“».

⁴ Шаулица Телаималде аскар данде бакІарана ва гъезул къадар батана кІинусазарго лъелав рагъухъан; анцІазарго рагъухъан Ягъудиялдаса вукІана. ⁵ Амалекиязул шагъаралда гІагарда бугеб гІурумухъда вахчана Шаул жиндирго аскаргун. ⁶ Цинги гъес кениязухъе хабар битІана:

«Дица амалекиязда цадахъ гъуричІого рукІине, нуж гъениса нахъе а, Мисриялдаса гІизраилал рачІунелъул нужеца лѣикІлѣи гъабун букІиндал гъезие», — ян.

Цинги кениял гъениса нахъе ана. ⁷ Гъебмехалъ Шаулил рагъухъабаз, Хавилаялдаса бахъараб Мисриялъул гІорхъода бугеб Шуралде щвезегІан, амалекиал гъурана. ⁸ Амалекиязул пача Агагги чІаго асир гъавуна гъес, гъесул кинабго халкъги цо течІого хвалчаца гъурана. ⁹ БукІаниги, Шаулица ва гъесул рагъухъабаз Агаг чІаго тана. Гъединго, тІаса бищараб гІи-боцІи, къариял къагІрал ва къиматабщинаб къайи-къоно хвезабизе бокъичІо гъезие, — загІипаб-къадарабщинаб гурони хвезабичІо.

БетІергъанас Шаул нахъчІвай

¹⁰ Цинги гъадианаб БЕТІЕРГЪАНАСУЛ калима бачІана Шамуилихъе: ¹¹ «Дун рекІекълъун вуго Шаул пачалъун теялдаса, гъес Диде мугъ рехулеб буго ва Дир рагІиги гІадахъ босулеб гъечІо».

ЦІакъ ццин бахъана Шамуилил гъебмехалда, ва тІубараб сордоалъ магІу тІун, БЕТІЕРГЪАНАСДЕ дугІа гъавуна гъес. ¹² Радал Шаулгун дандчІавазеян цудунго тІаде вахъана Шамуил.

«Шаул Кармил шагъаралде ун вукІана. Гъениб жиндигео памятникги бан, гъанже Гилгалалде щун вуго», — ян бицана гъесда.

¹³ Шамуил гъесда тІаде щведал, Шаулица абунa: «БЕТИЕРГЪАНАС баракат лъеги дуда! Гъале дица БЕТІЕРГЪАНАСУЛ амру тІубазабуна», — ян.

¹⁴ Шамуилица абунa: «Гъаб кинха цинги дир гІундузда рагІулеб бугеб гІиязул багІади ва боцІул гІергІеди?» — ян.

¹⁵ Шаулица жаваб къуна: «Амалекиязухъа бахъун бачІа-на гъеб боцІи рагъухъабаз; дур БЕТІЕРГЪАН Аллагъасе кърбаналъе хъвезе букІине, лъикІаб гІи-боцІи тІаса бицана, хутІарабщинаб нижеца тІагІинабуна».

¹⁶ Цинги Шамуилица абунa: «ГІинтІаме, дица бицин-нин дуда ноль къаси БЕТІЕРГЪАНАС дие рагъараб жо».

«Бице», — ян абунa Шаулица.

¹⁷ «ГІизраилазул къавмазда гъркъръов дуцаго мунго бищун гъитІинавлъун рикІкІаниги, гъезул бетІерлъун вахъинавичІищ мун? БЕТІЕРГЪАНАС ГІизраилалда тІад пачалъунги тарав мун! ¹⁸ Цинги БЕТІЕРГЪАНАС амру гъабун калима битІана духъе: „Вахъа, гърун тІагІинабе доб мунапикъзабазул агълу — амалекиал. ТІубан гъел гърун лъугІизегІан гъезулгун рагъ гъабе“, — янги абун. ¹⁹ Щайха дуца БЕТІЕРГЪАНАСУЛ амру тІубазабичІеб ва хъантІун давлаялда хадувги вортун, БЕТІЕРГЪАНАСУЛ ццин бахъараб жо гъабураб?» — ин абун гъесда кІал гъи-къана Шамуилица.

²⁰ «БЕТІЕРГЪАНАСУЛ буюрухъ тІубазабунагури ди-ца! БЕТІЕРГЪАНАС абураб гъабун къватІиве вахъана, тІуран амалекиалги гърана ва гъезул пачаги асир гъавуна. ²¹ Халкъалъин абуни лъикІа-лъикІал тІаса рищун гІиялги, боцІиги нахъе тана дур БЕТІЕРГЪАН Аллагъасе Гилгалалда кърбаналъе къезе», — ян жаваб къуна Шаулица.

²² Цинги Шамуилица абунa: «Кърбаналги сайгъаталги БЕТІЕРГЪАНАСУЛ РагІуе мутІигІлъиялдасаги хириял ру-гинцин гурищ дуда ккараб? МутІигІлъи кърбаналдасаги

тІадегІанаб, рагІухъ гІенекки — куязул тІатІи бухІун кьеккен гьабиялдасаги кьиматаблъидал бугеб.

²³ МутІигІлъунгутІи буго сихІручилъиялда башадаб мунагъ, гІамалкІодолъиги гьересиаллагъзабазе тІагІат-гІибадат гьабиялда релълуна. Дуца БЕТІЕРГЪАНАСУЛ буюрухъ нахъ чІваралъухъ, Гьес мунги нахъе рехила пачалъиялдаса».

²⁴ Цинги Шаулица абуна Шамуилида:

«Дица дунго мунагъалъукъе ккезавун вуго, — БЕТІЕР-ГЪАНАСУЛ буюрухъги тІубазабичІого, дур рагІиги гІадахъ босичІого. ГІадамазукъа хІинкълун, гьезухъ гІенеккана дун. ²⁵ Бегъулеблълун батани, тІаса лъугъа гъанже дида-са, ва дица БЕТІЕРГЪАНАСЕ гІибадат гьабизе букІине, дида цадахъ халкълълухъе тІадвусса», — ян.

²⁶ «Вилълъинаро дун дуда цадахъ. Дуца БЕТІЕРГЪАНА-СУЛ рагІи нахъчІвана, гьединлъидал БЕТІЕРГЪАНАС мун ГІизраилалълун пачалъиялдасаги рехана», — ян абуна Шамуилица.

²⁷ Вахълун Шамуил нахъе ине лъугъаравго, Шаулица вортун гьесул гІабаялълун квенчІел къан ккуна ва гьеб бихълун ана. ²⁸ Гьебмехалъ Шамуилица абуна:

«ГІизраилалълун пачалъи духъа нахъе бахълулеб буго жакъа БЕТІЕРГЪАНАС ва цогидасухъе, дудаса лъикІа-сухъе, кьезе буго. ²⁹ ГІизраилалълун ТІадегІанас я гьереси бицунаро, я Жиндирго рагІи хисуларо, Гьев инсан гу-релълун бицаралда ракІ бухІизе», — ян.

³⁰ «Дица мунагъ гьабуна, амма гьарула дуда, гъанже дида цадахъ вилъълун халкълълул чІахІиял чагІазда цеве тІадегІан гъаве дун, дица дур БЕТІЕРГЪАНАСЕ гІибадат гьабизе букІине», — ян гъарана Шаулица.

³¹ Цинги Шамуил гьевгун цадахъ тІадвуссана, ва Шау-лица БЕТІЕРГЪАНАСЕ сужда гьабуна. ³² Цинги Шамуи-лица абуна: «Амалекиязул пача Агаг ваче гъаниве», — ян.

Агаг парахатго гьесда аскІове вачІана, хвалил кьогІ-лъи тІаса анин ракІги чІун. ³³ Гьебмехалъ Шамуилица абуна: «Дур хвалчаца руччаби лъималаздаса махІрум

гъарурал Гиадин, дур эбелалъулги вукІунге абе тІокІалъ вас», — ин.

Гъединги абун, чІвана Агаг Шамуилица БЕТІЕРГЪА-НАСДА цева Гилгалалда. ³⁴Хадув Шамуил Рамаялде ана, Шаул Гивеаялде рокъове ана. ³⁵Гъелдаса нахъе Шамуилги Шаулги тІокІалъ цоцада дандчІвачІю. Амма Шамуил цІакъ раКІбакъван вукІана Шаул сабаблъун. БЕТІЕРГЪАНГИ рекІекълъана Шаул ГІизраилалда тІад пачалъун теялдаса.

Шамуилица Давудида зайтуналъул нах бахин

16 ¹БЕТІЕРГЪАН кІалъана Шамуилица:

«Мун кидаллъизегІан Шаулида хадув ГІодизе вугев? Дица нахъчІвана гъев; ГІизраилалда тІад пачалъун толаро Дица гъев. Зайтуналъул нахул лълъарги цІезабун нухде вахъа. Дица Бет-Лехемалдаса Йишайихъе витІул-лев вуго мун; гъесул васазда гъоркъоса пача тІаса вищун вуго Дица Диего».

²Шамуилица абун: «Кин дун гъениве инев? Шаулида раГІани, гъес дун чІвалагури?»

БЕТІЕРГЪАНАС гъесда гъадин малъана: «Дуца дурго рехъалъа гІачІарги цадахъ баче, ва дун БЕТІЕРГЪАНАСЕ кърбан хъвезе вачІун вугилан абе. ³Йишайги ахІе кърбан хъолеб мехалъ, цинги Дица малъила дуда гъабизе кколеб жо, ва дуца зайтуналъул нах тІаде тІезе кколеб чи вихъизавила».

⁴БЕТІЕРГЪАНАСУЛ буюрухъалда рекъон гъабун Шамуилица кинабо. Бет-Лехемалде гъев щваравго, шагъаралъул церехъаби раЧІана гъесда данде ургъаликъе ккун.

«Мун лъикІалъе вачІарав чийиш?» — ин цІехана гъез.

⁵«У, лъикІалъе вачІарав вуго. Дун БЕТІЕРГЪАНАСЕ кърбан хъвезе вачІун вуго. Нужго рацІцІад гъаре ва, ниятги гъабун, дида хадур кърбан хъолеб бакІалде рилълъа», — ян жаваб къуна гъес.

Цинги гъес Йишайги гъесул васалги ратІа гъаруна, ва, гъел рацІцІад гъариялъе дугІаги гъабун, кърбаналъулъ

гІахьаллџизе ахІана. ⁶Гьел гьенире щведал, Элиавида бер чІвана Шамуилил ва гьесда ккана:

«Гьале ракІчІун БЕТІЕРГЪАНАС тІаса вишарав пача вуго цеде эхетун!» — ин. ⁷Амма БЕТІЕРГЪАНАС Шамуилида абунa:

«Мун гьесул гьурмахъ яги лага-саналџухъ валагьуге, Дица гьев гуро тІаса вишарав. Инсанасул гІадаб балагьги гуро Дир букІунеб. Инсан гьурмахъ валагьула, БЕТІЕРГЪАНИН абуни рекІехъ валагьула».

⁸Цинги Йишайица Авинадав ахІана ва Шамуилида цеде вачана. Амма Шамуилица абунa: «Гьевги тІаса вишичІо БЕТІЕРГЪАНАС», — ин.

⁹Цинги Йишайица Шамма вачун вачІана Шамуилида цеде. Амма Шамуилица абунa: «Гьевги тІаса вишичІо БЕТІЕРГЪАНАС», — ин.

¹⁰Цо-цоккун анкъавго вас Шамуилида цеде вачана Йишайица, амма Шамуилица абунa: «БЕТІЕРГЪАНАС гьезул цонигияв тІаса вишичІо», — ян.

¹¹Шамуилица Йишайида цІехана: «Дур киналго васал ругищ гьанир?» — ин.

«Цо бишун гьитІинавги вуго дир, амма гьев гІияда вуго», — ян абунa Йишайица.

Шамуилица абунa: «Гьесда хадув чи витІе. Гьев вачІинчІого нилъ кваназе гІодор чІезе гьечІо», — ян.

¹²Хадув чиги витІун, гьев вачун вачІана. ТІадвитІарав, берцинал бералги ругев, гьайбатаб куц-мухъалџул вас вукІана гьев.

«Вахъа, гьесда зайтуналџул нах бахе — гьев вуго дов», — ин вихъизавуна БЕТІЕРГЪАНАС.

¹³Шамуилица гьесул вацазда себе нахул цІураб лџлџар босун Давудил ботІроде чІехъана. Гьебмехалъ БЕТІЕРГЪАНАСУЛ РухІ рещтІана Давудида тІаде ва гьеб кьоялдаса нахъе гьесдаса батІалъичІо. Цинги Шамуил Рамаялде тІадвуссун ана.

Шаулие хьулухьалъе пачаясул кІалгІаялде Давуд вачин

¹⁴ Шаулин абуні, БЕТІЕРГЪАНАСУЛ РухІалъ тана, гьелъул бакІалда гьесие гІазабалъе квешаб рухІ лъуна БЕТІЕРГЪАНАС. ¹⁵ Цинги Шаулил чукъбуз гьесда абун:

«БетІергъанас лъураб квешаб рухІалъ гІазаб кьолеб буго дуге. ¹⁶ Нижер бетІерчІахъадица жиндирго чукъбузе буюрухъ кье абе арфаялда бакънал рачине гъунар бугев чи валагъеян. БетІергъанас дуге квешаб рухІ рещтІинабулеб мехалъ, гьес бакънал рачина ва дуге мадар лъугъина», — ян.

¹⁷ «Валагъе щив вукІаниги бакънал рачине гъунар бугев чи ва дихъе щезаве гъев», — ин абун Шаулица.

¹⁸ Гьесул цо чукъаяс абун: «Дида лъала Бет-Лехе-малдаса Йишайил вуго бакънал рачине гъунар бугев вас. Лебалав, рагъе махщелги бугев, цІодораб каламги бугев, сипатги берцинав, БЕТІЕРГЪАНАСУЛ баракатги щварав чи вуго гъев».

¹⁹ Цинги Шаулица жиндирго чагІигун хабар битІун ана Йишайихъе: «ГІияда вугев дур вас Давуд витІе дихъе», — ян.

²⁰ Йишайица хІамаги кьолон, сайгъаталъе чедгун, чІагІдал рахълъенгун цадахъ цо бурутІгун жиндирго вас витІана Шаулихъе. ²¹ Давуд Шаулихъе вачІана ва гьесда цеве эхетана. Шаулие гъев кутакалда рекІее гІуна ва жиндирго ярагъ баччулев чилъун тана. ²² Цинги Шаулица Йишайихъе хабар битІана:

«Давудида дир ракІ рекъана, гьединлъидал гъев дие хьулухьалъе вукІине те», — ян.

²³ Щибаб нухалъ Шаулида тІаде БетІергъанас гъеб рухІ рещтІинабурабго, Давудица жиндирго арфаялда бакънал рачунаан. Гьелъ Шаулие бигъалъи лъугъунаан ва квешаб рухІ нахъе къалаан.

Голиафил хІинкъалаби

17 ¹Пилистимал рагъде къачІана ва Ягъудиялда бугеб Сохоялде бакІарана гъезул аскар; Сохоялдаги Азекаялдаги гьоркъоб бакІалда Эфес-Дамималда къайи чІван чІана гьел.

²Шаулгун гІизраилазул аскар бакІарана Эла абураб расалгъиялде ва пилистимазда данде рагъизе къачІана.

³Пилистимал цо гохІда чІана, гІизраилалги — гъезда дандбитІун бугеб гохІда. Гъезда гьоркъоб расалги букІана.

⁴Пилистимазул рахъалдасан анлъго натІгун башалги* черхалда бугев Голиафин цІарги бугев цо речІІухъан вачІана цеvegІан. Гъев кколаан Гаталдаса чи. ⁵Гъесул ботІрода мазгарул такъия лъун букІана ва черхалдаги мазгарул къолден ретІун букІана. Гъеб къолденалъул цІайи шуазарго шекел** букІана. ⁶Бохдуздаги мазгарул гъарурал накабазул шурмал ретІун рукІана ва мугъзада нахъа бан мазгарул хъалхъанги букІана. ⁷Гъесул хочол гІоркъ букІана рессарухъабазул гІурул чарх гІадаб кІудияб; хочол мацІалъул цІайи анлънусго шекел*** букІана. Гъесда цеve-цеve вачІунев гъесул хъалхъан баччулев чиги вукІана.

⁸Голиаф вахъун чІана ва мухъиль эхетарал гІизраилазул рагъухъабазде ахІана:

«Шай нуж рагъизе къачІарал? Гъав дун гурищ пилистимав, нуж гурищ Шаулил лагъзал? Нужер бокъарав тІаса вищун дида данде вагъизе вачІаян абе гъаниве. ⁹Дунгун вагъизеги вагъун, дун чІван гъесда бажарани, ниж нужер лагъзаллъун лъугъина ва нужеда цере хІалтІулел рукІина. Амма дун бергъани ва дица гъевги чІвани, нуж лъугъина нижер лагъзаллъун ва нуж нижеда цере хІалтІулел рукІина».

* 17:4 *6,5 натІ* — гІага-шагарго 3 метр.

** 17:5 *5000 шекел* — гІага-шагарго 57 кило.

*** 17:7 *600 шекел* — гІага-шагарго 7 кило.

¹⁰ «Жакъа дица инжит гъабила ГИзраилалъул аскар! ВитІе дида данде вагъизе чи!» — ян ахІун тІадеги жуба-на гьес.

¹¹ Пилистимасул гъеб хабар рагІидал, Шаулги тІоалалго ГИзраилалги кІудияб ургъаликъе ккана ва кутакалда хІинкъана.

Давуд ГИзраилазул аскаралъул къайи чІвараб бакІалде вачІин

¹² Давуд вукІана Ягъудиялда бугеб Бет-Лехемалдаса ефратилазул чи — Йишайил вас. Микъго вас вукІана гьесул. Ригъ арав, бихъиназда гъоркъов бищун кІудияв чи вукІана гьев. ¹³ Йишайил лъабго кІудияв вас Шаулил рагъухъабазда цадахъ рагъде ун рукІана: тІоцевесев васасда цІар — Элиав, кІиабилесда — Авинадав, лъабабилесда — Шамма букІана.

¹⁴ Давуд бищун гъитІинав вукІана. Бищун кІудиязул лъабгояв Шаулида цадахъ ана. ¹⁵ Давуд, цин Шаулихъе ун, цинги жиндирго инсул гІи хъихъизе рокъове тІад-вуссун вукІунаан.

¹⁶ Пилистимав кІикъого къоялъ щибаб рогъалида ва бакъанида вачІун ГИзраилазда дандвитІун эхетана.

¹⁷ Цо къоялъ Йишайица жиндирго вас Давудида абун: «Вацазе чІералъул таргъаги, анцІго чедги босун, хехго дозухъе а. ¹⁸ Гъаб анцІго хІанги босе азарилбетІерасе сайгъаталъе. Вацазул ахІвал-хІал цІехе ва къваригІараб-тараб бугищалиги лъазабе», — ян. ¹⁹ Гъел Шаулида ва гьесул рагъухъабазда цадахъ пилистималгун рагъизе ун Эла расалъиялда рукІана.

²⁰ Давуд радалго тІаде вахъун, гІиялги цоги вехъасда тІад къан тун, босун таргъа-къайигун, нухде къокъана Йишайица абураб гъабизе. БитІун гьев гъезул къайи чІвараб бакІалде швараб мехалъ, къватІире рахъиналъул ахІи бан рагъде хІадурлълулел ратана аскариял. ²¹ ГИзраилалги пилистималги кьер-кьер гъабун цоцада дандритІун чІана.

²² Кодоб букІараб къайиги цо ворчІухъанасда аскІюб тун, Давуд вацазул ахІвал-хІал цІехезе рагъухъаби чІараб бакІалде вортана. ²³ Вацазда кІалъалев вукІаго, пилистимазул рахъалдасан Голиафин цІар бугев Гаталдаса речІчІухъан вачІана цевегІан ва долго рагІабиги абун ахІдана. Гъеб Давудида рагІана. ²⁴ Голиаф вихъанщинахъе киналго гІизраилал кутакалда гъесухъа хІинкъун тІурулаан.

²⁵ ГІизраилаз цоцада абубеб букІана:

«Балагъе цо дов чиясухъ! ГІизраил инжит гъабизе къваригІарав чийин дов. Гъев чІварав чиясе кІудияб бечелъи къезе рагІула нилъер пачаяс. Гъединго гъесие жиндирго ясги къезе йигейила, гъесул инсул хъизан-къаялдаса тІокІаб магъалоги тІалаб гъабизе гъечІебила», — ян.

²⁶ Цинги аскІор рукІарал чагІазда цІехана Давудица:

«Дов пилистимагги чІван, гъаб инжитлъи ГІизраилалда тІаса босарав чиясе щибилая доб букІине бугеб? Гъавго щив, суннат гъабичІев* пилистимав, чІагояв Аллагъасул аскаразде гъадин рогъал разе ккани?»

²⁷ Гъадинги додинги гъабизе бугин дов чІварав чиясеян гъез добго хабар такрар гъабуна.

²⁸ Гъедин Давуд рагъухъабазда гаргадилев вихъидал, гъесул кІудияв вац Элиавил цІакъ ццин бахъана ва гъес абун:

«Мун гъанив щиб гъабулев вугев? Лъида тІаде рехун тараб авлахъалда гъадинги гъитІинаб доб гІиял рехъен? Дида лъала дур хІалихъалъи ва дур рекІел квешлъи. Рагъухъ балагъизе бокъун вачІарав чи вуго мун гъаниве», — ян.

²⁹ Давудица абун: «Щиб дица гъабураб квешлъи? Дица кІал рагъизегойищ бегъулареб?» — ин.

* 17:26 Бал. Байб. 17:10-11. *Суннат гъаби* — Аллагъас жиндиргун КъотІи гъабураб халкъалъул чи жив вукІиналъул гІаламатлъун кколаан гъеб.

³⁰ Гьесда аскІоса нахъе вильлъун, цоги чиясда кІалъана Давуд добго жоги бицун, халкъалъги цебехунго бицараб такрар гъабуна. ³¹ Давудил кІалъай рагІидал, гъез гъеб Шаулихъе щвезабуна, ва Шаулица гьесда хадур чагІи ритІана.

³² Давудица Шаулида абуна: «Щивниги хІинкъуге абе дов пилистимасукъа. Гъале дун, дур лагъ, ина гьесда данде ва чІван рехила гъев».

³³ «Бажаруларо духъа дов пилистимасда данде вагъизе. Мун гъитІинав ГІолохъанчи вуго, довин абунѳ гъитІинаб къоялдасаго хІалбихъѳ щварав рагъухъан вуго», – ян абуна Шаулица.

³⁴ Цинги Давудица абуна:

«Инсул гІияда вехълъѳ гъабурав чи вуго дун, дур лагъ. БачІун гъалбацІалъ, ялъуни циялъ рехълъа чахъу хъамун араб мехалъ, ³⁵ гьелда хадув вортулаан дун, ва гьелда тІадги речІчІун, кІалдиса бахъулаан гъеб. Гъеб дида тІад речІчІани, дица, щекъерги ккун ГІодоб къабун чІван рехулаан гъеб. ³⁶ ГъалбацІ букІа, ци букІа батІалъѳ гъечІого, гъедин чІвалаан. Дов суннат гъабичІев пилистимасеги гъебго жо букІине буго, щайгурелъул чІагояв Аллагъасул аскаразде рогъо балеб бугелъул дос. ³⁷ ГъалбацІалъул ва циялъул квачІикъа дун чанги хвасар гъавурав БЕТИЕР-ГЪАНАС дов пилистимасул квердасаги хвасар гъавила».

Цинги Шаулица абуна: «Вахъа, гъедин батани. БЕТИЕРГЪАНАС кумек гъабеги дуге!» – ян.

³⁸ Шаулица жиндирго рагъде ретІунеб ретІел ретІана Давудида. Мазгарул такъѳяги лъуна гъес Давудил ботІрода ва черхалда къолденги ретІана. ³⁹ Къолденалда тІасан хвалченги борчана Давудица ва, себе киданиги ретІараб жо букІинчІелъул гъеб, дове-гъаниве хъвадизе хІалбихъана.

«Дие санагІат гъечІо гъадин. Дун ругъунав гъечІо гъал къолдабазде», – ян абуна гъес Шаулида ва тІаса рахъун рехана гъел. ⁴⁰ Кодобе вехъасул тІилги босана, лъарахъа тІаса бищун щуго цІвакараб гамачІги лъуна вехъасул

къвачІиниб ва ганчІал речІІулеб алатги босун, пилистимасда данде вильлъана.

Давудица Голиаф чІвай

⁴¹Хъалхъан баччулев чигун цадахъ пилистимавги лъугъана Давудида данде вачІине. ⁴²ТІадвитІарав, берцинаб куц-мухъалъул Давудида бер чІвайдал, пилистимас гъев малъие гъавичІо, щайгурелъул гъев гъитІинав чи вукІиндал.

⁴³Пилистимас Давудида абуна: «Дун дугъойищ вугев, тІилги кодоб ккун, мун дида данде вачІине ккани?» — ян. Ва, жиндирго алагъзабазул цІарги бахъун, нагІана къуна гъес Давудие.

⁴⁴Пилистимас Давудида абуна: «АскІовегІан вачІа, дица зобалазул хІанчІазе ва гІалхул жанаваразе, гъез тІутІун базе рехизе букІине дурго къаркъала!» — ян.

⁴⁵Давудица пилистимасе жаваб къун абуна:

«Мун хвалченгун, хечгун ва хъалхъангун вачІунев вуго дида данде, дунин абуні вачІунев вуго дуца рогъо бан жинда тІад кІал кІалъарав ГІизраилалъул аскаразул Аллагъасул — Гучал Аскаразул БЕТІЕРГЪАНАСУЛ кумекгун.

⁴⁶Жакъа БЕТІЕРГЪАНАС дир кверде къезе вуго мун, ва, мунги чІван, дур бетІер нахъе къотІизе буго. Гъале гъаб жакъа къоялъго пилистимазул жаназабі зобалазул хІанчІазе ва гІалхул жанаваразе гъез тІутІун разе рехизе руго, ва тІолабго дунялалда лъазе буго ГІизраилгун Аллагъ вукІин.

⁴⁷Гъанире ракІарун ругелщиназда лъазе буго гъебмехалъ БЕТІЕРГЪАНАСУЛ хвасарлъи я хвалчабазда, я хучдузда бараб букІунареблъи. Гъаб рагъги БЕТІЕРГЪАНАСУЛ бугелъул, Гъес нуж киналго нижехъе кверде къезе руго».

⁴⁸Давудида тІад речІІизе пилистимав гІагарлъулаго, Давуд гъесда данде векерана. ⁴⁹КъвачІинибе кверги бегъун, гамачІ босана Давудица, ва, гамачІ речІІулеб алаталдаги бан, хъвагІун биччан тана битІун пилистимасул нодо бакъулъе. Гъеб гамачІ пилистимасул нодоялда къана, ва гъев кІалагъоркъе речІІана. ⁵⁰Гъедин пилистимасда тІад

бергъенлѣи босана Давудица. Хвалчаца вагъун гуреб, гамачІги речІчІун чІвана пилистимав. ⁵¹Давуд гьесда аскІове векерана, ва тІадеги кълун, пилистимасул хвалчен лъалинисан бахъана. ЧІван пилистимавгун, Давудица гьѣб хвалчаца гьесул бетІер тІаса кълотІана.

Жидер бахІарчи хун вукІин бихъидал, кълун нахъ-ги руссун, тІуризе лъугъана пилистимал. ⁵²Гьѣбмехалъ ГІизраилалълул ва Ягъудиялълул рагъухъабазда гьоркъоб ахІи-хІур бахъана, ва Гайалдеги Экроналълул кавабахъеги щвезегІан тІуризаруна пилистимал. Гаталде ва Экроналде щвезегІан чІван гІодор лълурал пилистимазул къларкъа-лабазул цІун букІана Шаарималде унеб нух. ⁵³Гьѣниса тІадрусиндал, пилистимазул кълйи чІвараб бакІ хъламал гълбуна гІизраилаз. ⁵⁴Давудица пилистимав Голиафил бетІер Иерусалималде босана ва гьесул ярагъги жиндирго чадриниб жаниб лълуна.

Шаулица Давуд рагъухъабазул цевехъланлълун тей

⁵⁵Пилистимасда данде унев Давуд вихъидал, Шаулица абуна жиндирго аскаразул бетІер Авнерида: «Авнер, дов гІолохъланчи лълил вас кколев?» — ин.

Авнерица абуна: «Дур гІумруялхІа, бетІерчІахълад, дида лълаларо», — ян.

⁵⁶«Лълил вас дов кколєвали лълазабє», — ян абуна пачаяс.

⁵⁷Пилистимавги чІван Давуд тІадвуссиндал, Авнерица гьѣв Шаулихъѣ вачана. Давудихъ кодоб пилистимасул бетІерги букІана.

⁵⁸«Мун лълил вас кколєв, гІолохъланчи?» — ян цІѣхана гьѣсда Шаулица.

«Бет-Лехемалдаса Йишайил — дур лагъласул — вас вуго дун», — ин жаваб кълуна Давудица.

Давудидаги Ионатанидаги гьоркъоб гълудуллѣи ккей

18 ¹Шаулилги Давудилги ккараб гьѣб кІалъа-басаял-даса хадуб, Давуд цІакъ рекІѣлъ восана Ионатанил, ва жиндирго рухІгІанги хиралълана гьѣсие гьѣв. ²Гьѣлдаса

нахъе Шаулица Давуд жиндаго аскЮв чІезавуна, — тЮкІав инсул рокъове тІадвуссине виччачЮ гьес гьев. ³Ионатаница Давудилгун гьудуллъиялгун къотІи-къай гьабун, шайгурелгун гьесие гьев жиндирго тІумругІанги хиралъидал. ⁴Ионатаница тІаса бахъун жиндирго тІаба, къолденгун, хвалченгун, хечгун ва рачелгун цадахъ, Давудие къуна.

⁵Шаулица шиб иш тІад къаниги, киве витІаниги, Давудица кинабго мухІканго ва цЮдорго гьабулаан. Гьединлъидал, Шаулица гьев рагъухъабазул цевехъанлъун гъавуна; халкъалгунги Шаулил рагъухъабазул церехъабазулги ракІ рекъана гьеб ишалда.

Шаулил Давудидехун жакІда ккей

⁶Давудица пилистимавги чІван гьел тІадруссун рачІунаго, Гизраилалгун тЮлалго шагъараздаса руччаби рачІунел рукІана Шаул пачаясда данде сухІмат-кечІгун, кодор жергъабигун ва гьитІинал арфабигун. ⁷Цадахъ кьурдиги гьабулаго, руччабаз ахІулеб букІана:

«Азаргоясда тІад бергъенлъи босарав — Шаул,
анцІазаргоясда тІад бергъенлъи босарав —
Давуд!» — ин.

⁸Гьебмехалъ кутакалда ццин бахъана Шаулил. Гьел рагІаби цІакъ рекІелъ хІунсана гьесда.

«Давудица анцІазарго чІваравила, дица азарго гурони чІвачІевила! Пачалъи хутІун батІияб тЮкІаб тЮлареб жо хутІичЮ гъанже гъасие?!» — ян ццидалаб пикру гьабун Шаулица. ⁹Гьеб къоялдаса нахъе Давудидехун ракІхъублъун, гьесда шакдаризе лъугъана Шаул.

¹⁰Нахъисеб къоялъ жиндирго рокъов вукІаго, БетІергъанас квешаб рухІ рещтІинабуна Шаулиде, ва тІури бачІун, хІалалдаса ун лъугъана гьев. Цинги Давудица арфаялда бакънал рачана, — гьедин гьабулаан гьес къоялдаса къоялде. Шаулихъ хеч букІана кодоб ккун.

¹¹«Дица къеда рекІинавила гъав», — ин пикруги гьабун,

гъес хеч Давудида речІІана. Амма Давуд нахъе кІанцІун ворчІана; кІиго нухалъ ккана гъедин.

¹² Шаул Давудихъа хІинкѳулаан, щайгурелѳул Давудие БЕТІЕРГЪАНАСУЛ рахъалдаса квербакъи букІана, Шаулин абуні Гъес тун вукІана. ¹³ Цингі Шаулица гъев жиндасаго рикІІад гъавун, азарилбетІерлѳун тана, ва гъес рагъда аскариязе цевехъанлѳи гъабуна. ¹⁴ Давудица гъабулебщиналѳулъ кІудияб цебетІей букІана, щайгурелѳул БЕТІЕРГЪАНАС квербакъи гъабулеб букІиндал гъесие. ¹⁵ Давудица гъабулебщинаб цебетІолеб бихѳун, Шаул гъесдаса хІинкѳулев вукІана. ¹⁶ Амма тІолалго тІизраилазеги ягъудиязеги Давуд хиралъана, щайгурелѳул гъев бажари бугев цевехъан вукІиндал.

Давуд Шаулил дурцлѳун вахъин

¹⁷ Цо къоялѳ Шаулица Давудида абунa: «Гъале дир кІудияй яс Мерав. Дица дуг лъадилѳун къела гъей; ритІухъго хѳулухъ гъабе дие, ва БЕТІЕРГЪАНАСЕ тІоло рагѳулъ цебехъанлѳи гъабе», — ян.

«Дица квер хъваларо гъасда. Пилистимаз гъабе абе гъеб иш», — ин жанисанго пикруги гъабуна Шаулица.

¹⁸ Амма Давудица Шаулида абунa: «Дунги дир инсул хъизан-къайги, гъесул тІагарлѳиגי щал кколел тІизраилалда, дун пачаясул дурцлѳун вахъине ккани?» — ян.

¹⁹ БукІаниги, Шаулил яс Мерав Давудие рукъалде къезе заман щвараб мехалѳ, гъей Мехолаялдаса Адриэлие кѳун ятана.

²⁰ Амма Шаулил цогидай яс Михалал рокъи ккана Давудихъ. Гъелѳул хІакъалѳулъ Шаулида бициндал, гъесул гъелда ракІ рекъана. ²¹ «Дица гъесие къела гъей — гъей гъесие къорлѳун йикІа абе. Биччанте пилистимазул квердасан босизе гъес тІажал», — ин пикру гъабуна Шаулица. Давудида гъес абунa: «Дица цогидай яс къела дуге», — ян.

²² Хадуб Шаулица жиндирго чукъбузда абунa: «Давудида балъго кІалъай, ва гъесда абе: „Нижехъ тІенекке, пачаясул ракІ рекъон буго дуда, ва гъесул тІолабго

чукъа-рахъаналъеги хирияв вуго мун. Гьесул дурцлъун вахъине разилъе“, — ян».

²³ Гьез гьел рагIаби Давудида цере такрар гъаруна. Амма Давудица абунa: «Пачаясул дурцлъун вахъин бигъаяб жойиланищ нужеда ккараб? Дун вуго гIадатияв мискинчи», — ян.

²⁴ Гьез Давудица гъадин абунин Шаулида бициндал, ²⁵ гьес абунa: «Давудида абе: „Гъей бахIаралъухъ, гьесул тушбабаздаса рецIелалъе къотIараб, нусго пилистимасул бихъинлъиялъул рагIал тун тIокIаб щибго хIажат гьечIо пачаясе дудасан“, — ин».

Шаулил пикру букIана пилистимазул квердасан Давудида тIаде хвалил кваркъи бачине.

²⁶ Гъеб хабар Давудида бициндал, гъев разилъана пачаясул дурцлъун вахъине. Гъелъие цIараб заман щвелалдего, ²⁷ рачун жиндирго чагIигун, кIинусго пилистимава чIвана Давудица ва гъезул киназулго бихъинлъиялъул рагIалал къотIун пачаясда цере лъуна, гьесул дурцлъун вахъине вукIине. Гъебмехалъ Шаулица жиндирго яс Михала Давудие рукъалде къуна.

²⁸ Амма БЕТIЕРГЪАНАС Давудие кумек гъабулеб букIин ва гьесул яс Михалае гъев вокъулев вукIин бихъидал, ²⁹ Шаул жеги цIикIкIун хIинкъана гьесукъа, ва даимго тушманлъи ккуна гьесдехун.

³⁰ Пилистимазул рагъул церехъабаз рагъ къотIизе тола-роан, ва щибаб нухалда Шаулил рагъухъабазда гъоркъоб Давудил тIокIлъи бихъулаан. Гъединлъидал, киса-кибего гьесул цIар рагIана.

Давуд чIвазе Шаул къеркъей

19 ¹ Шаулица жиндирго вас Ионатанида ва киналго чукъбузда лъазабуна Давуд чIвазе кколин. Амма Ионатание цIакъ хирияв вукIана Давуд. ² Ионатаница Давудида бицана гъелъул хIакъалъулъ, ва гьес абунa:

«Дир эмен Шаулица мун чIвазе сабаб балагъулеб буго. Мун метер радал, цIодорлъи гъабун, цо бакIалда вахчун

чІа. ³ мун вахчараб бакІалда гІагарлгъухъе дун эменгун цадахъ вачІина, ва гъениб дур хІакъалгъулъ инсуда кІалгъай гъабила. Хадуб кинабго дудаги бицина».

⁴ Давудил хІакъалгъулъ лъикІабщинаб бицана гъениб Ионатаница жиндирго эмен Шаулида, ва гъес инсуда абуна:

«Дир эмен, дур лагъ Давудие щибго квешлгъи гъабу-ге, щайгурелгъул гъес дуеги щибго зарал гъабичІелгъул. Гъелгъул гІаксалда, гъес две гІемераб лъикІлгъи гъабунa. ⁵ Жиндирго гІумруялда хІинкгъи букІаниги, пилистимавги чІвана; доб мехалда БЕТІЕРГЪАНАС гІолабго ГІизраилалгъе кІудияб бергъенлгъиги кьуна, ва гъелдаса вохун вукІана мунги. Щибго гІилла гъечІого Давудги чІван, гІайибго гъечІев чиясда данде мунагъ гъабун шай две?»

⁶ Шаул Ионатанихъ гІенеккана ва гъев гъесие гъедана: «БЕТІЕРГЪАНАСУЛ цІаралхІаги Давуд чІвазе гъечІо», — ян.

⁷ Цинги Ионатаница Давудиде ахІана ва гъесда кинабго ккара-тараб бицана. Гъес Давуд Шаулихъе вачана, ва цевего гІадин, Шаулил рокъов гъесие хъулухъалгъе чІана гъев.

Давуд Шаулихъа лгъути

⁸ Нахъеги рагъ ккана, ва Давуд пилистимазда данде вагъизе вахъана. Гъеб рагъулгъи гъес тушбабазул хІур гъабунa, ва хутІарал пилистимал лгъутун ана.

⁹ Цо къоялгъ кодоб ккун хечгун рокъов жанив гІодов чІун вукІаго, БЕТІЕРГЪАНАС квешаб рухІ рещІинабуна Шаулиде. Давудица бакънал рачана. ¹⁰ Цинги Шаул хантІан Давудида хеч къазабизе вортана, гъев къель рекІинавизе хиялгун, амма Давуд нахъе кІанцІун гъеб хеч къадалгъ къана. Гъеб сордоялгъ Давуд лгъутун хвалдаса ворчІана. ¹¹ Гъебмехалгъ Шаулица Давудил рокъоре чагІи ритІана сордо борчІун гъенир хал ккун чІаян ва радакъе гъев чІваян буюрухъгун. Амма Давудил лгъади Михалаца гъеб кинабго гъесда бицана.

«Гъаб сардиль дурго гѳумру хвасар гъабун лѳутичѳони, метер мун чѳивазе вуго», — ян абуна гъель гъесда.

¹² Цинги Михалаца гордухъа гѳодове лѳугъине кумек гъабуна Давудие, ва гъев лѳутун ворчѳана. ¹³ Хадуб Михалаца босун терафим лѳуна гъесул бакѳалда бусада; гъелѳул ботѳрода цѳцѳел квасул гѳертелги бана, ва Давудил ретѳелги тѳаде рехун тѳупана гъеб.

¹⁴ Шаулица Давудида хадур чагѳи ритѳун рачѳиндал, Михалаца гъев унтун вугин абуна.

¹⁵ Гъебмехаль Шаулица гъесде раккизеян чагѳи ритѳана ва гъезда лѳазабуна: «Бусенгун цадахъ восе дов гъаниве дида цеве, дица чѳивазе вукѳине!» — ян.

¹⁶ Амма гъел гъенире щведал, ботѳрода цѳцѳел квасул гѳертелги бараб терафим гурони батичѳю бусада.

¹⁷ Шаулица Михалада гъикъана: «Щай дунги махсароде ккун, дир тушман лѳутизе виччарав дуца?» — ян.

«Дун виччан течѳони, дица мун чѳивала», — ян абуна дос жиндаян жаваб къуна Михалаца.

Давуд Рамаялде Шамуилихъе лѳути

¹⁸ Давуд лѳутун Рамаялде Шамуилихъе ана, ва Шаулица гъабурабщинаб гъесда бицана. Цинги гъел Найоталде рильлъана ва гъенир чѳана.

¹⁹ «Давуд Рамаялда бугеб Найоталда вуго», — ян абураб хабар Шаулихъе щвана. ²⁰ Шаулица гъенире гъев кквезе чагѳи ритѳана. Амма Шамуилил нухмалъиялда гъоркъ Аллагъасе рецц гъабулел аварагзабазул къокъа бихъидал, Шаулил чагѳазда тѳадеги Аллагъасул Рухѳи рещтѳана, ва гъелги Аллагъасе рецц гъабизе лѳугъана. ²¹ Шаулида гъеб рагѳидал, гъес тѳадеги чагѳи ритѳана, амма гъелги лѳугъана Аллагъасе рецц гъабизе. Лѳабабилеб нухалъги ритѳана Шаулица чагѳи, амма гъелги лѳугъана Аллагъасе рецц гъабизе. ²² Ахирги гъев живго нухде вахъана, Рамаялде ине къасдгун, ва Секуялда бугеб кѳудияб лѳадал гъуялда аскѳове щвана. Шамуилги Давудги кир ругелан цѳех-рех гъабуна гъес; гъел Рамаялѳул Найоталда ругилан бицана гъесда.

²³ Шаулица Найоталде нух босана. Амма гьесда тІаде-
ги рещтІана БетІергъанасул РухІ ва, Аллагъасе рецци
гъабулаго, унев вукІана гъев Найоталде швезегІан. ²⁴ Ава-
рагзабазда релтълун, тІаса бахъун тІабагун, Шамуили-
да цевеги Аллагъасе рецц гъабизе лъугъана Шаул; гъеб
хІалалъ, тІубараб къоялъ ва сордоаялъ, чІарбида кІала-
гъоркъе ккун вукІана гъев. Гъединлъидалин гІадамазда
гъоркъоб аби ккараб: «Вай, Шаулгийищха авараглъун
вахъарав?!» — абун.

Давудги Ионатанги

20 ¹ Гъебмехалъ Найоталдаса лъутун Ионатанихъе
щвана Давуд. Гъес Ионатанида абун:

«ЩибгІаги дица гъабун бугеб? Дида бугеб гІайиб щиб?
Дица дур инсуе гъабураб квешлъи щиб бугеб, дун чІва-
зеян гъев дида хадув лъугъине ккани?» — ян.

² «ЦІунаги гъелдаса! — ян жаваб гъабун Ионатани-
ца. — Мун хвезе гъечІо! Дир инсуца я кІудияб, я гъитІи-
наб щибго иш гъабуларо дида дандбачІого. Гъеб дидаса
бахчилаандай гъес? Гъеб гъедин батизе кколоро!»

³ Амма Давудица гъедун абун:

«Дур инсуда лъалелълуха дур дидехун божилъи букІин.
Гъединлъидал, гъес пикру гъабун батила: „Ионатанида
лъан лъикІ гуро гъаб иш, гъесул ракІ бакъвачІого бу-
кІине“, — ян. Амма БЕТІЕРГЪАНАСУЛ цІаралхІа ва
дур гІумруялхІа, — дидаги хвалдаги гъоркъоб цо гали
гурони гъечІо».

⁴ Ионатаница Давудида абун: «Дуе бокъараб щиб ба-
таниги, гъеб гъабизе хІадурав вуго дун», — ин.

⁵ Давудица абун: «Метер цІияб моцІ баккиалълул бай-
рам* байбихъула; гъеб байрамалълул хІурматалда гъабулеб
гІодорчІеялда дур инсуда аскІов вукІине ккола дун. Амма

* 20:5 *ЦІияб моцІ баккиалълул байрам* — моцІрол байбихъиги,
цІияб моцІ баккиги данде ккани, гъеб къоялъ байрам тІоби-
тІулаан жугъутІаз.

сезе маркІачІумех швезегІан мегІер-гІалахалда вахчун чІезе рес кье дие. ⁶Дур инсуда дун гьечІевлїи бихъани, дуца гьесда абе: „Давудица цІакъ гьарана дида жив Бет-Лехемалде рокъове швезе виччаян, щайгурелъул гьесул тІолабго гІагарлїиялъ лъагІалил къурбанал хъолеб кьо бугелъул“, — ин. ⁷Гьес лъикІ бугоян абун, дие хІинкїи гьечІо. Амма гьев кутакалда ццидахани, квешлїиялъе ургъун вукІин лъай дуда. ⁸Дуца БЕТІЕРГЪАНАСУЛ цІарги бахъун, диргун — дур лагъасулгун, къотІи-къай гъабун бугелъул, гъаб дир гъари нахъ чІваге. Дица гъабураб квешлїи батани, дуцаго чІван рехе дун. Инсукъе дун вачун щай дует?»

⁹«ЦІунаги гьелдаса! Дир инсуца дует квешлїи ургъун бугеблїи дида лъан букІарабани, дица гьеб дуда бицин-чІого телаандай?» — ян абун Ионатаница.

¹⁰Давудица Ионатанида цІехана: «Дур инсуца хъачІаб жаваб кьун, гьеб дида кин лъазе бугеб?» — ин.

¹¹Ионатаница абун: «Рилълъа гІалахалде», — ян.

Гьел кІиялго гьенире рилълъана. ¹²Цинги Ионатаница абун:

«ГІизраилалъул БЕТІЕРГЪАН Аллагъасул цІаралхІа, сезе гъаб гІуж швелалде дица инсуда киналъулго цІех-рех гъабила! Гьесул дудехун ракІ битІун батани, дица духъе хабар босун чи витІила. ¹³Амма БЕТІЕРГЪАНАС балагъалъукъе ккезавеги дун, дир эменги дует квешлїиялъе ургъун ватун, дица гьеб дуда лъазабичІони ва мун сах-саламат нахъе ине виччачІони. Цинги, дир инсуе гъабулеб букІараб гІадин, БЕТІЕРГЪАНАС дуеги кумек гъабеги! ¹⁴Амма дуцаги, БЕТІЕРГЪАНАСЕ гІоло, дун чІаго вугебгІан мехалъ дидехун ритІухълїи цІуне. ¹⁵Нагагъ дун хвани, дуца дир хъизан-къаялдаги даимго кверчІвай — БЕТІЕРГЪАНАС цо течІого Давудил тушбаби ракъалдаса тІагІинарураб кьо бачІиндалгицин».

¹⁶Гьедин Ионатаница Давудилгун къотІи-къай шула гъабун: «БЕТІЕРГЪАНАС жавабалде ахІаги тІолалго Давудил тушбаби!» — янги абун.

¹⁷ Ионатаница Давудги цІидасан гьедизе тІамуна гьезул гьудуллѳи шулияб букІиналѳе, шайгурелѳул Ионатание гьев жиндирго рухІІанги хирияв вукІиндал. ¹⁸ Хадуб Ионатаница Давудида абунa:

«Метер цІияб моцІ баккиалѳул байрам буго. Мун гІодов чІолеб бакІ чІобого букІин бихьидал, мун камун вукІин тІатина. ¹⁹ Сезе къаси мун доб цеве вахчун вукІараб бакІалде гІодове вачІа ва ганчІил гьонода аскІов чІа. ²⁰ Дица лъабго чІор речІчІила доб рахъалде, ишан босулев чияс гІадин. ²¹ Хадуб, векере, чІорал ралагъеянги абун, цо вас витІила. „ЧІорал дуда нахъехун руго, гъанире росе гьел“, — ян дица абуни, БЕТІЕРГЪАНАСУЛ цІаралхІаги, дуге хІинкъи-къай гьечІин абураб жо ккола гьеб. Мун къватІиве вачІа. ²² Амма дица гьев васасда, дуда цере руго чІоралин абуни, мун лъутизе ккола, шайгурелѳул „БЕТІЕРГЪАНАСУЛ амру буго мун гъаниса нахъе аян“ абураб магІна букІина гьелѳул. ²³ Нилъеца гъабураб къотІи-къаялѳул хІакъалѳулъ абуни, гьелъие абадияв нугІлѳун БЕТІЕРГЪАН вукІина нилъеда гьоркъов».

²⁴ Давуд мегІер-гІалахалда вахчана. ЦІияб моцІ баккиалѳул байрам байбихьидал, пача квана-гьекъезе гІодов чІана. ²⁵ Пача жиндирго гІадатияб бакІалда, Ионатан гьесда дандвитІун, Авнер гьесда хьолбохъ гІодор чІана, амма Давудил бакІ чІобого хутІана. ²⁶ Гьеб къоялѳ Шаулица шибго абичІю, шайгурелѳул гьес пикру гъабунa:

«Тохлѳукъего шиб-шибниги ккун хъублѳун* ватила Давуд. Гъайгъай, цо хъублѳи ккун батила гьесие», — ян. ²⁷ Амма нахъисеб къоялѳги, моцІрол кІиабилеб къоялѳги, Давуд вачІинчІеб мехалѳ, Шаулица Ионатанида цІехана:

* 20:26 Мусал къануналда рекъон, цо хъублѳи ккарав чи диниял байрамазде вачІине бегьулароан ва къурбаналѳул гъанги кваназе бегьулароан. Хъублѳиялѳе батІи-батІиял гІиллаби рукІана. Масала, хварав чиясул жаназаялда квер хъварав чи анкъго къоялѳ хъублѳаравлѳун рикІкІунаан.

«Йишайил вас щай вачІинчІев кваназе сонги жакъа-
ги?» — ян. ²⁸ Ионатаница абуна:

«Давудица цІакъ гъарана дида жив Бет-Лехемалде
ине виччаян. ²⁹ Дос абуна: „Виччай дун, дир инсул гІа-
гарлѣиялъ кѣурбанал хѣолел ругелѣул шагъаралда; дир
вацас лѣзабуна дун дова вукІине кколин. Дидехун дур
божилѣи батани, виччай дун вацазухѣе щевезе“, — ян.
Гъединлѣидалин гъев пачаясда цадахъ квана-гъекъезеги
вачІинчІев».

³⁰ Гъебмехалъ тІури бачІана Шаулиде:

«Гай, нажасалѣул тІинчІ! Дида лѣаларогойищ бугеб
дуца Йишайил васасулгун хурхен гъабулеб букІин, — ду-
дего ва мун гъавурай эбелалда тІаде рогъоги цІан?! ³¹ Йи-
шайил вас чІаго вугебгІан мехалъ я хІалхѣи, я пачалѣи
букІине гъечІо дуге. Инеги ун, дов гъаниве вачун вачІа!
Дов хвезе кколев чи вуго!»

³² Ионатаница абуна: «Щай дов хвезе кколев? Щиб дос
гъабун бугеб?» — ин.

³³ Амма Шаулица бахѣун хеч хъваргІун балагъизабуна
гъесул рахѣалдехун, гъев чІвазе хІал бергѣун. Гъебмехалъ
бичІчІана Ионатанида инсуца Давуд чІвазе хІукму кѣо-
тІун букІин. ³⁴ Ццидаца гъанкѣулаго вахѣана Ионатан
кваналеб бакІалдаса тІаде. ЦІияб моцІрол кІиабилеб
кѣоялъ гъес кванда кІалцин хъвачІо, щайгурелѣул ин-
суца Давудида хурхун гъабулеб букІараб кѣабихІлѣи
кутакалда рекІель кѣан букІана гъесда.

Давудица Ионатанилгун кѣо-лѣикІ гъаби

³⁵ Давудгун дандчІвазе гъабураб кѣотІи-кѣаялда ре-
кѣон, Ионатан радал вахѣун гІалахалде вильѣлана. Цо
гІолохѣанав васги вукІана гъесда цадахъ. ³⁶ Гъес гъев
васасда абуна:

«Векере, дица речІчІарал чІорал ралагъизе а», — ян.

Гъев векерун индал, Ионатаница гъев унеб рахѣалдехун
дагъаб добегІан балагъизабун чІор речІчІана. ³⁷ Гъеб чІор

речІчІараб бакІалде вас векерараб мехаль, Ионатаница гьесда хадуб ахІана:

«БитІун дуда цебе цодагъаб добеГІан буго чІор!» — ин.

³⁸ Гьес хадубги ахІана: «Хехлѝи гъабе! Векере! Воре, кивниги лъалхъуге!» — ян.

Васас чІор босун жиндирго хважаин Ионатанихъе шве-забуна. ³⁹ Гъев васасда бичІчІулеб жо шибго букІинчІю; цохІо Ионатанидаги Давудидаги гурони гъеб киналгълго маГІна лъалеб букІинчІю. ⁴⁰ Цинги Ионатаница гъев васасухъе жиндирги ярагъги кьун, абунa: «Шагъаралде швезабе гъаб», — ин.

⁴¹ Гъев вас нахъе аравго, Давуд, ганчІил гъуниязлъл къллбазлъл рахълдасан вахълун вачІана ва, гъев лъабго нухаль кІалагъоркъе ккун, ракъда гъумерги цузабун, Ионатание кьулана. Хадуб, цоцазда къвалалги ран, гъл кІиялго цадахъ гІудана, Давуд цІакъго-цІакъ гІодулев вукІана.

⁴² Цинги Ионатаница Давудида абунa: «Мун паракатго нухда а. „БЕТИЕРГЪАН вукІа абе нилъеда ва нилъер наслабазда гъоркъов нугІлълун“, — инги абун, БЕТИЕРГЪАНАСУЛ цІарги бахълун, гъудуллъялъл кьотІи-къай гъабун бугелъл нилъеца».

⁴³ Давуд нухде вахълана, Ионатан шагъаралде тІадвус-сана.

Давуд Нов шагъаралде кашишасухъе вачІин

21 ¹ Давуд швана Нов абураб шагъаралде кашиш Ахимелехихъе. Давуд вихъидал гъев квешго хІинкъана, ва гьес цІехана: «Шай мун мунго цохІо вугев? Цадахъ цогІаги чи гъечІого кин мун хутІарав?» — ин.

² Давудица кашиш Ахимелехида абунa: «Пачаяс дида тІад къараб жо буго ва гьес лъазабун буго: „Гъаб дица дуда тІад къараб иш лъидаго лъазе бегъларо“, — ян. Дирго чаГІазда дица цо пуланаб бакІалда чІайилан абунa.

³ ШибГІаги бугищ дур гъаниб? Шуго чед къе дие, ялълуни цоги шиб батаниги дур гъаниб батараб жо къе».

⁴ Кашишас абуна Давудида: «Гадатияб чед гьечЮхадир гъаниб, мукъадасаб чед* буго; дица гьєб кьєла дуде, руччабазда дур чагІи хъван ратичІони», — ян.

⁵ Давудица жаваб кьуна: «Гъайгъай, ниж руччабазда хъвачЮ! Дир чагІаз гадатияб сапаралде унагоцин черх бацІцІад цІунула. Гъадианаб кьояль кигІанги цІикІкІун цІунизе ккеларищ гьєз рацІцІалъи!» — ян.

⁶ Цинги кашишас мукъадасал чадал кьуна гьєсие, гьєб кьояль тЮкІаб батІияб чед букІинчІєлъул гьєсда кодоб. Гьєс БЕТІЕРГЪАНАСУЛ мукъадасаб бакІалда жаниса, чед лъолеб бакІалдаса, нахъе росун рукІана гьєл гьєб кьояль, гьєзул бакІалда хинал чадалги лъун.

⁷ Гьєбго кьояль БЕТІЕРГЪАНАСДА цеве, диниял хІажалъаби тІуразаризе вачІарав, жеги нахъе инчЮго хутІарав цо Шаулил чиги вукІана гьєнив. Гьєв вукІана Шаулил гІухъбузул бетІєр, єдомияв Дозк.

⁸ Давудица Ахимєлєхиди цІєхана: «Цо хєч, ялъуни хвалчен гьєчІищ дур гъаниб? Пачаясул къваригІєл хєхаб букІун я дирго хєч, я хвалчен босичЮго вахъана дун къватІивє», — ян.

⁹ Кашишас абуна: «Дуца Эла расалъиялда чІварав пилистимав Голиафил хвалчен буго гъаниб, ратІилилги жемун єфодалда нахъа лъун, бокъани гьєб босє. Гьєб тун батІияб хвалчен гъаниб гьєчЮ», — ян.

Давудица абуна: «Гьєлда башадаб щибниги батулари, босє гъанибє», — ян.

Давуд Гаталде пилистимазул пача Ахишихъє лъути

¹⁰ Гьєб кьояль Шауликъа хІинкъун, Давуд гьєниса лъутана ва Гаталъул пача Ахишихъє щвана. ¹¹ Амма Ахишил чагІаз гьєсда абуна:

* 21:4 *Мукъадасаб чед* — щибаб шамат кьояль БетІєргъанасул Рокъоб лъолеб анцІила кІиги чед букІунаан. Гьєл хисун нахъє росарал чадал кашишзабаз кваналаан.

«ГІизраилалъул пача Давудцин гурищ гъав? „Азарда тІад бергъенлѝи босарав — Шаул, анцІазаразда тІад бергъенлѝи босарав — Давуд!“ — инги абун, гъасие гурелдай доз къурди-кІанцІиялда кучІдул ахІулел рукІарал?»

¹²Гьел рагІаби рагІидал, Давуд Гаталъул пача Ахиши-къа кутакалда хІинкъана. ¹³Цинги гъев бетІер сверарав чилъун хІазе лъугъана ва, гъезул гъенив вугебгІан мехалъ, Давуд гІабдаллъун хІана. Магжиде чвахизе хІа-цІуги биччан, нуцІбузда викІардизе, накъишал рахъизе лъугъана гъев.

¹⁴Ахишица жиндирго чукъбузда абун:

«Балагъун рихъе гъав чиясухъ! БетІер сверарав гІабдал вугогури гъав! Ав дихъе щай вачарав чи? ¹⁵Дир гъанир гІабдалзаби дагъал рукІунищ, тохалщинал жал рихъиза-ризе гъавги вачун вачІун вугев? Дир къавулъ къваригІарав чи гуру гъав!» — ин.

Давудица жиндиго рагъухъабазул къокъа гІуцІи

22 ¹Гаталдаса нахъеги вилълъун Давуд Адулламалъул нохъода вахчана. Гъесул вацазда ва тІолабго ин-сул гІагарлъиялда гъеб рагІидал, гьел гъесухъе рачІана. ²Киналниги балагъалъукъе ккарал, налъулал, пашман-лъи-къварилъиялда ругелщинал гІадамал ракІарана гъе-сухъе ва гъезул цевехъанлъун вахъана Давуд. Киналниги ункънусго чи вукІана гъесда цадахъ.

³Гъениса МоГІавалъул Мицпаялде вилълъана Давуд ва МоГІавалъул пачаясда кІалъана:

«Бегъулеблъун батани, БетІергъанасул хІукму лъазе-гІан дир эбел-инсуе нужер гъанир чІезе изну къе», — ян.

⁴Гъеб бакІалда вахчун вугебгІан заманалда МоГІавалъул пачаясда аскІор тана Давудица гьел. ⁵Амма цо нухалъ Гад авараг вачІана Давудихъе ва гъес абун:

«Мун тІокІалъ гъанив чІоге. Ягъудал ракъалде а», — ян.
Давуд гъениса нахъе ун Хереталъул рохъазда вахчана.

Шаулица Новалда рукІарал кашишзаби чІвай

⁶Давуд ва гьесул чагІи рихъанилан хабар бачІана Шаулихъе. Кодоб ккун хечгун, Гивеаялда цо гохІда, тамарискалъул гъотІода гъоркъ гІодов чІун вукІана гьев. Гьесул цересел чагІиги рукІана гьесда сверухъ эхетун.

⁷Шаулица жиндаго сверун чІарал чукъбузда абунa:

«Буняминиял, нуж гІенекке дихъ! Йишайил васасиш нуже киназего цІолбол ахалги хурзалги кьезе ругел? Гьесиш нуж азарилбутІруллъун ва нусилбутІруллъун тезе ругел? ⁸Гьединишха нуж киналго дида данде рахъарал ва Йишайил васгун дир вас гъудуллгьялда вукІинги дидаса бахчараб? Лъицаниги бицинчІо дида дирго васас, дидаго данде вахъун, дир лагъ макраби ургъизе тІамулев вукІин. Жакъа къоялде швезегІанги гьел макраби ургъулел ругеб мехалъ лъилниги ракІ бухІичІо дида!»

⁹Гьебмехалда Шаулил чукъбигун цадахъ гьенив вуІарав эдомияв Доэкица абунa:

«Дида вихъана Йишайил вас Новалда АхІитувил вас Ахимелехихъе вачІун. ¹⁰Ахимелехица БЕТІЕРГЪА-НАСУЛ амру цІехон дугІа гъабунa гьесул цІаралдасан. Гьес Давудие квен-тІехги кьуна, Голиафил хвалченги кьуна», — ян.

¹¹Цинги Шаул пачаяс кашиш Ахимелехги Новалда кашишзабилъун ругел гьесул инсул гІагарлгьялгъул тІолалго бихъиналги ахІизе чагІи ритІана, ва гьел киналго рачІун пачаясда цере эхетана. ¹²Шаулица абунa: «ГІенеккея дихъ, АхІитувил вас».

«ГІенеккун вуго, бетІерчІахъад», — ин жаваб кьуна гьес.

¹³Шаулица абунa: «Щай мунги Йишайил васги дида данде рахъине ургъарал?! Дида дандеги вахъун жакъа къоялъ дие гъаб гъоркъчІел дос гъабизе букІинелъун, дуца досие квенги хвалченги кьун ва БетІергъанасда це-ве вахъун досие гІоло дугІаги гъабун рагІулагури!» — ян.

¹⁴Ахимелехица жаваб кьуна:

«Давуд ꝑадав ритꝑухъав цоги лагъ шив вугев дур? Гъев дур дурцꝑунги вуго, дур рорчꝑухъабазул бетꝑерги ва кинацаго къадру-къимат гъабулев чиги ккола гъев. ¹⁵Тꝑоцебесеб нухалдайищ дица Давудил рахъаль Бетꝑергъанасул амру цꝑехон дугꝑа гъабураб? Гъайгъай гуро! Я дида, я дир инсул агꝑлуялгъул цонигиясда ꝑꝑайиб чꝑваге абе пачаяс. Дида, дур лагъасда, лъалеб жо щибниги гъечꝑо дуца бицунеб жоялгъул», — ин.

¹⁶Амма пачаяс абуна: «Гъайгъай, Ахимелех, мунги дур инсул агꝑлуги цо течꝑого чꝑвазе ккола», — ян.

¹⁷Шаулица жиндаго аскꝑор рахъун чꝑарал рорчꝑухъабазе буюрухъ къуна: «Давудил рахъ ккуралгъухъ БЕТꝑЕРГЪАНАСУЛ кашишзаби чꝑвай! Гъезда лъалеб букꝑана Давуд лъутаравлѝ, амма дида щибго бицинчꝑо», — ян.

Амма Шаулил чаꝑазе бокъичꝑо БЕТꝑЕРГЪАНАСУЛ кашишзабазде квер борхизе ва гъел чꝑвазе. ¹⁸Гъебмехаль Доэкие буюрухъ къуна пачаяс: «Вилъла, дуца чꝑвай кашишзаби», — ян.

Вахъун эдомияв Доэкица чꝑвана гъел. Ункъоялда шуго эфод босулев кашиш чꝑвана гъес гъеб къоялѝ. ¹⁹Цинги гъез кашишзабазул шагъар Новги щуцахъ биххизабуна. Шагъаралда букꝑарабщинабги — бихъиналгун руччаби, ꝑисинал-чꝑахꝑиял киналго лъимал, ꝑи-боцꝑигун хꝑамул — киналго хвалчаца чꝑвана гъес.

²⁰Амма Ахꝑитувил вас Ахимелехил Авиатарин чꝑар бугев цо вас хвасарлъана ва гъев Давудихъе лъутана. ²¹Гъес Давудида бицана Шаулица БЕТꝑЕРГЪАНАСУЛ кашишзаби чꝑванилан. ²²Цинги Давудица Авиатарида абуна:

«Дида доб къоялгъо, дова эдомияв Доэк вукꝑин бихъидал, лъалеб букꝑана дос ракꝑчꝑун Шаулида бицунеблѝ. Дур инсул агꝑлуялда цеве, гъезул щибаб рухꝑалда цеве дун вуго ꝑꝑайибияв. ²³Дида цадахъ вукꝑа ва сункъаго хꝑинкъуге мун. Дуда хадув чꝑарав дида хадув чꝑаравлгъун вукꝑина. Дида цадахъ вугони, мун цꝑунаравлгъунги вукꝑина».

Давудица Кеила шагъар хвасар гъаби

23 ¹ «Кеила абураб шагъаралде тIаде кIанцIун руго пилистимал ва гъезул гъоцIиб бугебщинаб хIа-
лухъенги хъамал гъабулеб буго», — ян хабар бачIана Давудихъе. ² «Дун пилистимазда тIаде кIанцIизе ун лъикI гуриш, дир БЕТIЕРГЪАН?» — инги абун, БЕТIЕРГЪА-
НАСУЛ амру цIехон дугIа гъабуна цинги гъес.

БетIергъанас Давудие жаваб гъабуна: «Вахъа, пилистимазда тIадеги кIанцIун, Кеила шагъар хвасар гъабе», — ян.

³ Амма Давудил чагIаз абун: «Гъаниб Ягъудиялдацин хIинкIи бугеб нилъее, Кеилаялде пилистимазул аска-
разда данде рахъани щибдай ккела?» — ян.

⁴ Давудица БЕТIЕРГЪАНАСДА нахъеги цIехана щибдай гъабун лъикI букIинаян ва БЕТIЕРГЪАНАС гъесие жаваб кьуна: «Кеилаялде а, щайгурелтIул Дица духъе кверде кьолел ругелтIул пилистимал», — ин.

⁵ Гъебмехалъ Давудги гъесул рагъухъабиги Кеилаялде ана ва пилистимазда данде рагъана. Гъенир гъез пилистимал гъурун рана, гъезул гIи-боцIиги хъамал гъабуна, КеилаялтIул жамагIатги хвасар гъабуна. ⁶ Давудихъе лъутарав Ахимелехил вас Авиатарица эфодги цадахъ босун букIана Кеилаялде.

Шаул Давудида хадув лъугьин

⁷ Давуд Кеилаялда вугилан Шаулида бициндал, гъес абун: «Гъанже Аллагъас дихъе кверде кьун ватула гъев. Сверун къараб, кавуги тIаде рахалеп шагъаралдеги лъугьун, гъес жинцаго живго жанив тIамун вуго», — ян.

⁸ Шаулица рагъде рахъине рагъухъаби данде ахIана ва Кеилаялда вугев Давудги гъесул чагIиги сверун кквезе хIадурлъана.

⁹ Жинда данде Шаулица квешлIи ургъулеб букIин лъайдал, Давудица Авиатарида абун: «Эфод босе гъанибе», — ян.

¹⁰ Давудица дугIа гъабуна цинги:

«Вай дир БЕТІЕРГЪАН! ГІзраилалъул Аллагъ! Дида, дур лагъасда, рагІана дун сабаблъун Кеила шагъар шуцахъ биххизабизе Шаул вачІинехъин вугилан. ¹¹ Кеилаялъул жамагІаталъ кверде къеладай дун? Дида, дур лагъасда, рагІараб харбида рекъон, унго-унголъунги вачІинадай гъаниве Шаул? Вай дир БЕТІЕРГЪАН! ГІзраилалъул Аллагъ! Гъарула Дуда, Дур лагъасе гъеб загъир гъабейн!»

БЕТІЕРГЪАНАС Давудие жаваб къуна: «Дов вачІине вуго», — ян.

¹² «Дунги дир чагІиги гъесухъе кверде къеладай Кеилаялъул жамагІаталъ?» — ин цІехана Давудица нахъеги.

БЕТІЕРГЪАНАС жаваб къуна: «Кверде къезе руго», — ян.

¹³ Гъебмехалъ, цадахъ жиндирго анлънусгоГІанасев рагъухъангун, Давудица Кеила тана; цинги цо чІараб бакІ кквечІо гъез. Давуд Кеилаялдаса нахъе ун вугилан рагІидал, Шаулги чабхъад вахъинчІо.

¹⁴ ГІалах-авлахъазда, гІадан гІаде шоларел хъитІазда чІун, мугІрузда, Зифалъул бакъвараб гІалахалда чІун вукІунаан Давуд. Щибаб къоялъ валагъулаан Шаулица гъев, амма Аллагъас гъесул кверде ккезе толароан.

¹⁵ Цо нухалъ Зифалъул ракъалда бугеб Хорешалда вукІаго, Давудида бихъана Шаулица жив валагъулев вукІин.

¹⁶ Шаулил вас Ионатан вачІана Хорешалде Давудихъе ва Аллагъасде мугъчІвай гъабун вукІаян ракІбатизабуна гъесул.

¹⁷ «ХІинкъуге, дир эмен Шаулихъе мун кодове швезе гъечІо. ГІизраилалда гІад пачалъун вахъина мун ва дудаса хадув кІудиявлъун дунги вукІина. Гъедин букІунеблъи дир эмен Шаулидаги лъала», — ян абуна Ионатаница.

¹⁸ Цинги БЕТІЕРГЪАНАСДА цебе кІиязго жидерго къотІи такрар гъабуна. Ионатан рокъове гІадвуссана, ва Давуд Хорешалда чІана.

¹⁹ Зифиял рачІана Гивеаялде Шаулихъе ва гъез абуна:

«Нижер гъанив Хорешалъул кІкІал-хъитІазда вахчун гуревищ Давуд вугев — Ешимоналъул бакъбаккул рахъалда бугеб Хахилаялъул гохІа? ²⁰ Пача, мун дуего

бокъараб мехалъ вачІа. Гъев духъе кверде къеялгул иш нижеца нижедаго тІаде босула», — ян.

²¹ Шаулица жаваб гъабуна:

«БЕТИЕРГЪАНАС баракат лъеги нужеда дие гъабураб лъикІлъиялгъухъ. ²² Цоги нухалъ инеги ун хал-шал гъабе Давуд вукІуневщинаб бакІалгул ва лъида гъев гъенив ви-хъанищали раКІчІун лъазабе, щайгурелгул дов кутакалда сихІирав чи вугилан раГІун буго дида. ²³ Дов вахчулеб-щинаб нохъо-къед цІехон, къучІаб хабарги босун, дихъе тІадрусса. Цинги дунги вильлъина нужгун цадахъ. Дов гъаб ракъалдаса гІебеде ватани, тІолабго Ягъудия хъир-щун валагъизе кканиги, дица валагъичІого толаро дов».

²⁴ Гъел нухде рахъана ва Шаулидаса цере Зифалде ра-чІана. Давуд, жиндирго чаГІигун цадахъ, Иорданалгул расалгъиялда бугеб Маон авлахъалда вукІана. Гъеб кко-лаан Ешимоналгул къилбаялгул рахъ. ²⁵ Шаулги жин-дирго чаГІигун цадахъ Давуд валагъизе лъугъана. Гъеб хабар лъайдал, Маон авлахъалда бугеб къурулъ вахчана Давуд. Шаулида гъеб лъана, ва гъев Давудида хадув Маон авлахъалде гІедеГІана.

²⁶ Шаул жиндирго рагъухъабигун меГІералгул цояб ра-хъалда ва Давуд жиндирго къокъагун цогидаб рахъалда рукІана. Давуд жиндиралгун цадахъ Шаулихъе кверде щолареб бакІалде ворчІизе къеркъолев вукІана. Шаул-ги гъесул рагъухъабиги, меГІер сверун рахъ-рахъалдасан ун, гъел сверун кквезе ва кверде росизе къасдалда тІаде къалел рукІана. ²⁷ Гъебмехалъ цо чапар вачІана Шаули-хъе хабарги босун:

«Хехлъи гъабун тІадрусса! Пилистимал тІаде кІанцІун руго нилъер ракъалде!» — ян.

²⁸ Цинги, вугелгъув Давудги тун, пилистимазда данде вагъизе тІадвуссине гІедеГІана Шаул. Гъединлъидал, гъеб бакІалда цІарги Села Гъамахлекот* абун лъураб.

* 23:28 *Села Гъамахлекот* — *РатІа гъариялгул Къуру* абураб маГІ-на ккола гъелгул.

Давудица Шаулил глұмру цлұни

24 ¹Гъениса ун Эн-Гедиялълу кьурабалъ чІей гъабу-на Давудица.

²Пилистималгунги вагъун тІадвуссун вачІунелълу, Шаулида бицана Давуд Эн-Гедиялълу кьурабалъ чІун вугилан.

³Лъабазарго тІаса вищарав рагъухъанги вачун, ГІал-хул Жайраназул кьурабалъ вугев Давудги гьесул чагІиги ралагъизе къватІиве вахъана Шаул. ⁴Нухда унаго, гъев гІиязул ручнал ругеб бакІалде щвана. Гъениб цо нохъо букІана; Шаул къваригІел гІубазе гъениве жаниве вильлъана. Давудин абуні, жиндирго чагІигун цадахъ гъеб нохъодул гъварилълуда вахчун вукІана.

⁵Давудил чагІаз абун: «Гъале доб БЕТІЕРГЪАНАС дуе цебеккунго загъир гъабун букІараб кьо: „Дица духъе кверде къела дур тушман, дуца гъесие дуего бокъараб гъабизе букІине“, — янги абун».

Гъавугъин аскІовегІан ун, Давудица Шаулил гІаба-ялълу квенчІел кьотІана. ⁶Амма, хадуб Давудил цІакъ раКІ бухІана Шаулил гІабаялълу квенчІел кьотІиялдаса.

⁷Цинги гъес жиндирго чагІазда абун: «БЕТІЕРГЪА-НАС цІунаги дун БЕТІЕРГЪАНАС тІаса вищарав дир пачаясде кверги борхун, гъединаб иш гъабиялдаса, — БЕТІЕРГЪАНАС тІаса вищарав пачалъидал гъев!»

⁸Гъедин бадибчІвай гъабун Давудица жиндирго ча-гІазе ва Шаулие зарал гъабизе биччачІю. Нохъодаса къватІивеги лъугъун, Шаул жиндирго нухда ана. ⁹Цинги нохъодаса къватІивеги вильълун, гъес Шаулида хадуб ахІана: «Я дир пача!» — ин.

Шаул нахъехун валагъидал, Давуд гъесие нодо чІван къулана. ¹⁰Цинги Давудица Шаулида абун:

«Шай мун гІенеккулев Давуд дуе квешлгъиялгъе хІалтІу-лев вугилан абун гІадамаз рицунел харбазухъ? ¹¹Жакъа дудаго бихъанагури нохъода жанив БЕТІЕРГЪАНАС мун дихъе кьураб куц. Мун чІван рехейилан цогидаз

абуниги, дун дуда гурхІана. „Дир пачаясде дица квер борхиларо, гъев БЕТІЕРГЪАНАС тІаса вишарав вуге-
лъл“, — ин абуна дица. ¹² Я дир эмен, гъаниве валагье дир хъатикъ ккун бугеб дур гІабаялъл квенчІелалълхъ! Дица дур гІабаялъл квенчІел къотІана, амма дуде квер борхичІо. ГъанжегІаги бичІчІа дуда дида тІад шибго такъсир гъечІеблѝи ва дуде дица шибго квешлѝи гъаби-
чІеблѝи. Мунилан абуниги, дун чІвазе къваригІун дида хадув лългълун вуго. ¹³ БЕТІЕРГЪАНАС къотІаги нилъее хІукму! Дир рахълъ БЕТІЕРГЪАНАС босила дудаса рецІел, амма дица дуда квер хъваларебха. ¹⁴ „Квешал чагІаздаса квешлѝи гурони букІунареб“, — ин аби бу-
го некІсиял умумузул. Гъединлѝидал, дица дуда квер хъвазе гъечІо.

¹⁵ Лѝида данде вахъларав чи ГІизраилалъл пача; лѝиде чан гъабулев чи мун кколев? Хвараб гъойда, ялълуниги цо чІетІалда дандейиш? ¹⁶ Нилъеда гъоркъов диваналъе БЕ-
ТІЕРГЪАН вукІа абе, ва Гъес къотІе абе хІукмуги. Гъев валагълѝе те гъаб ишалълхъ; Гъес дун ритІухълвълун тасдикъ гъавеги ва дур квердаса хвасар гъавеги».

¹⁷ Давуд гъедин кІалъларавго, «Давуд, дир вас, дур гъа-
ракълѝи гъаб дида рагІулеб бугеб?» — инги абун, биччан гъаракългун, гІодана Шаул.

¹⁸ «Мун дидасаги цІикІкІун иман бугевлълун вихълу-
ла. Дица дуде квешлѝи гъабуниги, дуца дие лълкІлѝи гъабуна. ¹⁹ Дуца бицунеб буго дуца дие гъабураб лълкІ-
лѝиялъл, — БЕТІЕРГЪАНАС духъе кверде къурав дун дуца чІвачІого теялъл. ²⁰ Кодов шварав тушман паракхат нухда ине виччан толев чи кив ватулев? Жакъа дуца дие гъабураб лълкІлѝи БЕТІЕРГЪАНАС дуде азариде бахи-
набегиги. ²¹ Дида ракІчІун лълала мун ГІизраилалъл пача-
лълун вукІине вугеблѝи ва гъеб пачалѝи БетІергъланас дур хъатикъ шула гъабѝе бугеблѝи. ²² Дир наслулъллъл чагІи тІагІинариларин ва дир инсул агълуллда гъоркъоса дир хълѝан-къайги нахъе хъвагІаларин гъеде гъанже мун дие БЕТІЕРГЪАНАСУЛ цІарги бахълун».

²³ Давуд Шаулие гьедана. Хадув Шаул рокъове тIад-
вуссана, Давудги гьесул чагIиги жидерго кьурабазде
рахана.

25 ¹ Цодагъаб заманалдасан Шамуил хвана. ТIолалго
гIизраилал рагIарун, гьез магIу бахъана гьесда
хадуб, ва гьесул шагъар Рамаялда хабаль лъуна гьев.

Гьебго заманалда Давуд Паран авлахъалде гочана.

Давудги Навалги Авигайлги

² Маон шагъаралдаса кутакалда бечедав, Кармил ма-
гIарда жиндирго гIемераб боцIи-рикъзиги бугев цо чи
вукIана; гьесул букIана лъабазарго гIи ва азарго цIцIе.
Кармил магIарда гьесул гIи кьунцIулеб заман букIана.
³ Гьесда цIар — Навал, гьесул лъадуда цIар Авигайл бу-
кIана. Гьей йикIана гIакълуги камилай куцги берцинай
гIадан, амма гьелъул рос вукIана гIамал мекъав чи.

⁴ Авлахъалда вугев Давудида рагIана Навалил гIи
кьунцIулеб бугилан. ⁵ Гьес анцIго чи витIана гьесухъе
хадусеб тIадкъайгун:

«Кармил магIарде Навалихъе а, ва гьесда дир салам
бице. ⁶ Гьесда абе: „Мунги дур хъизан-къайги сах-саламат
хутIаги! Дур кинабго буголъялда баракат лъеги! ⁷ Дида
рагIана дур гIи кьунцIулеб бугин. Нижеда аскIоса гIе-
беде дур гIухъби ругебгIан мехаль, нижеца гьезие зарал
ккезе биччачIо ва Кармилалда гьел ругебгIан заманаль
гьезие щибго камиги ккечIо. ⁸ Дурго хIалтIухъабазда
цIехе, гьезги бицина дуда. Гьединлъидал, гьал гIолохъаби
берцинго къабул гьаре, байрамалъул кьоялълъидал ниж
дур къавулъе рачIун ругел. Дур вас Давудиеги гьесул ча-
гIазеги букIине, щиб букIаниги цебе батараб тIагIамги
битIе гьелгун“, — ян».

⁹ Давудица ритIарал чагIи Навалихъе рачIана ва Даву-
дица малъухъе салам-калам бицана гьесда. Цинги гье-
сул жавабалъухъ балагун чIана. ¹⁰ Амма Навал гьадин
кIалъана гьезда:

«ДавудгІаги щив чи? Йишайил вас кутакав чи лъугъу-ниш? Жиндирго бетІергъабазухъа лъутарал лагъзал пемеерлъун руго гъанже. ¹¹ Дир гІи къунцІулел чагІазе хІадурараб чедги, лъимги, гъанги дица киса щалали лъаларел чагІазедай къолеб?»

¹² Давудил чагІи тІадруссун нахъе ана, ва гъез рачІун Давудида бицана кинабго Навалица абураб. ¹³ Цинги Давудица жиндирго рагъухъабазе буюрухъ къуна: «Хвалчаби рорче!» — ян.

Давудицаги ярагъ борчана, ва рорчун хвалчабигун, гъесул ункънусго чиги къачІана цадахъ. КІинусго чи къайи-къоногун тана. ¹⁴ Ккараб жо цояс Навалил лъади Авигайлида бицана:

«Давудица жиндирго чагІи ритІун рачІун рукІана авла-хъалдаса нильер хважаинасухъе салам-каламгун, амма гъев, гъелги къабихІ гъарун, кІалъана гъезда. ¹⁵ Дол чагІийин абун-ни, нижедехун кутакалда лъикІ рукІана. Ниж авлахъалда дозда аскІоса гІебеде ругебгІан мехаль, доз я инжит-хІакъир гъаричІю, я нижее ками ккезе биччачІю. ¹⁶ Дора гІиязул рехъада ругебгІан заманаль, къасиги къадги нижее хъаравул-забилъун эхетана дол. ¹⁷ Гъанже дуцаго хІисаб гъабе гъелъул ва гъабизе кІолеб жо бугищали ургъе, щайгурелъул нильер хважаинасде ва гъесул хъизан-къаялдего тІаде кІудияб балагъ бачІунеб бугелъул. Навалги хІалихъатав-къадарав чи вуго — гъесда кІалъан щибго пайда гъечІю».

¹⁸ Гъебмехаль Авигайлица хехлъиялда кІинусго чед хІадур гъабуна, гъединго — кІиги рахълъен чІагІдал, щуго бежа-белъараб гІиялъажо, цо гъитІинаб къандалъо чІералъул, кишмишалъул къараб нусго чед, кІинусго ин-жиралъул гъал, ва гъеб кинабго хІамида къана. ¹⁹ Гъель жиндирго рагъдателязда абуна:

«Дида цере-цере а нуж, дун нужеда хадуї ячІина», — ян.

Амма жиндирго росада гъель щибго бицинчІю. ²⁰ ХІа-мидаги рекІун уней гъелда, цо мугІрул кІкІалахъе жание лъугъарайго, жиндирго чагІигун вачІунев Давуд данде ккана. ²¹ Гъеб параялъ Давудица абубеб букІана:

«Гъале, гѡадада цѡунана дица дов чиясул рехъада бучѡараб гѡи-боцѡи, щибго тѡаса камизе биччачѡого. Гъанже лъѡикѡлъѡиялъухъ квешлъѡи гъабуна дос дие. ²² Аллагъас балагъалъукъе ккезавеги дун, гъаб сордо рогъѡинегѡан досул хъѡизан-агълуялъул цониги бихъѡнчи дица нахъе тани!» — ян.

²³ Давудида бер чѡвайдал, Авигайл хехлъѡи гъабун хѡамидаса гъоркъе рещтѡана ва, накабазде ккун, нодо ракъалда цузегѡан гъесие къулана. ²⁴ Гъесул хѡатѡазда цебе нодоги гѡодоб чѡван, гъель абуна:

«Вай, дир бетѡерчѡахъад, дида ккана кинабго гѡайиб. Бегъулеблъун батани, дие, дур лагъалъе, изну къе дуда кѡалъазе; дур лагъалъул рагѡабазухъ гѡенекке. ²⁵ Дов Навал абулев квешав чи сан гъавичѡого те абе дир бетѡерчѡахъадица. Жиндирго цѡаралда рельлъѡараб буго досул гѡамалги, — досда цѡар буго Гѡабдал* ва гѡантлъѡиялъул цѡурав вугизеги вуго дов. Дида, дур лагъалдайѡн абунѡи, рихъичѡо дир бетѡерчѡахъадица ритѡарал чагѡи.

²⁶ Гъанже, дир бетѡерчѡахъад, чѡяр би гѡодобе тѡеялъукъа ва дурго квераз гѡайибго гъечѡел чагѡиги чѡван рещѡел босиялъукъа мун цѡунарав БЕТѡЕРГЪАНАСУЛ цѡаралхѡа ва дур гѡумруялхѡа, Навалида рельлъѡина тѡолалго дур тушбаби ва дѡе квешлъѡи ургъулелщинал. ²⁷ Гъанже босе гъаб дур лагъалъ дѡе, дир бетѡерчѡахъадие, босун бачѡараб сайгъат ва дурго чагѡазе къе. ²⁸ Гъарула дуда, дур лагъалда тѡаса лъугъаян; БЕТѡЕРГЪАНАСУЛ амруялда рекъон рагъал гъарулев дур агълу БЕТѡЕРГЪАНАС ракѡчѡун шула гъабѡизе бугелъул. Гъаб дунялалда вугебгѡан мехалъ кинабгѡаги мекълъѡи дулъ батугеги. ²⁹ Мун чѡвазеяѡн абун дуда хадув чи лъугъаниги, дир бетѡерчѡахъад, дур БЕТѡЕРГЪАН Аллагъас Жиндирго тахида лъурав пача гѡадин цѡунила мун. Амма дур тушбаби, кварида ран ганчѡал речѡчѡулев чѡяс гѡадин,

* ^{25:25} Жугъутѡазул мацѡалда *навал* абураб рагѡул магѡна *гѡабдал* буго.

ганчІаллѳун хѳвагІун нахѳе рала Гѳес. ³⁰ Цинги, цебе-
ккунго БЕТІЕРГЪАНАС дур рахѳаль загѳир гѳабураб
лѳикІабщинабги тІубазабун, мун ГІизраилалѳулго це-
вехѳанлѳун гѳавураб кѳо бачІиндал, ³¹ кигІан лѳикІаб
хІалтІи ккана дица гІадада би гІодобе тІечІого тей ва
диго гІоло рецІелги босун, гІайибго гѳечІел чагІи
чІвачІел абун вохун вукІина мун, — ракІ бухІизе ва
рекІекѳлѳизе ккараб жо щибниги батиларо цинги. БЕ-
ТІЕРГЪАНАС дир бетІерчІахѳадие бергѳенлѳи кѳураб
кѳо тІаде щведал, дун, дур лагѳги, кІочон тоге дуда».

³² Гѳебмехалѳ Давудица абуна:

«Жакѳа мун дида данде йитІарав ГІизраилалѳул БЕ-
ТІЕРГЪАН Аллагѳасе рецІ! ³³ Гѳедин би гІодобе тІеялдаса
ва рецІел босиялдаса дун цІунарай дуда ва дур гІакѳ-
луялда баракат лѳеги! ³⁴ Амма две квешлѳи гѳабиялда-
са дун цІунарав хІакѳав ГІизраилалѳул БЕТІЕРГЪАН
Аллагѳасул цІаралхІа, мун дида данде гІедегІичІейани,
Навалил кѳавуль кѳаси сордо рогѳинегІан цо бихѳинчи
чІаго хутІизе вукІинчІебха.

³⁵ Парахат рокѳое тІадюсса. Дица дур гѳари-мурад тІу-
бала», — янги абун, гѳес гѳель босун бачІараб сайгѳат
кѳабул гѳабуна.

³⁶ Авигайл Навалихѳе тІадюссиндал, пачаясул гІадаб
гІодорчІейги гІуцІун, квана-гѳекѳеялда ватана гѳев. Ку-
такалда мехтун кепалда вукІана Навал, гѳединлѳидал
Авигайлица рогѳинегІан цо рагІи абичІо гѳесда. ³⁷ Радал,
Навал вигѳа-вичараб мехалѳ, лѳадуца гѳесда кинабго
бицана. Гѳеб лахІзаталѳго гѳесул ургѳимес цІоро-гѳо-
рона ва ганчІиде свєрарав чи гІадин лѳугѳана. ³⁸ АнцІго
кѳо ун хадуб БЕТІЕРГЪАНАС гІажал хѳвана Навалие
ва гѳев хвана.

³⁹ Навал хванилан рагІидал, Давудица абуна:

«Дун хІакѳир гѳавун кІалѳарав Навалидаса рецІел
босарав БЕТІЕРГЪАНАСЕ рецІ! БЕТІЕРГЪАНАС дун,
Жиндирго лагѳ, мекѳаб иш гѳабиялдаса цІунана ва На-
валил квешлѳи гѳесде жиндего тІаде ккезабуна», — ян.

Хадуб Давудица Авигайлида хадур чагИи ритІана жиндие лъадилъун ячІайин гъаригун. ⁴⁰Давудил чагИи рачІана Кармилалде ва гъез Авигайлида абунa:

«Давудица ритІун рачІана ниж мун гъесие лъадилъун ячине», — ян. ⁴¹Гъей, гІодоб нодо цун къулана ва данде жаваб гъабун абунa: «Гъале дун, дур лагъ. Дур лагъзадерил хІатІал чуризе хІадурай йиго дун», — ин.

⁴²Авигайл хехлгьи гъабун хІамида рекІана ва жиндирго щуго гъараващги цадахъ ячун, Давудил вакилзабазда хадуи гъесухъе ине нухде яхъана ва Давудил лъадилъун лъугъана. ⁴³Изреелалдаса АхІиноамги ячана гъес, ва гъел кІиялго рукІана гъесул лъудбилъун.

⁴⁴Давудил лъадилъун йикІарай Михала гъелъул эмен Шаулица нахъе ячун Галималдаса Лаишил вас Палтие рукъалде къуна.

Давудица нахъеги Шаулил гІумру цІуни

26 ¹Зифиял рачІана Гивеаялде Шаулихъе, ва гъез абунa: «Давуд Ешимоналде балагъараб Хахила-ялъул гохІда вахчун гуревиищ вугев?» — ин.

²Цадахъ лъабазарго тІаса ришарал рагъухъабиги рачун, Давуд валагъизе Зиф авлахъалде къокъана Шаул. ³Шаул Ешимоналде балагъун бугеб Хахила гохІда, нухда гІагарлъухъ къайи чІван чІана. Давудги гъенив мегІер-гІалахалдаса гІебеде вукІана. Жив валагъизе авлахъалде Шаул вачІун вугин рагІидал, ⁴гъоркъанго хал-шал гъабизе чагИи ритІана Давудица ва хІакъикъаталдаги Шаул вачІун вукІин баянлъана.

⁵Давуд нухде вахъана ва Шаулил рагъухъабазул къайи чІвараб бакІалде щвана. Шаул ва Нерил вас, аскаразул бетІер, Авнер къижараб бакІ лъазабуна гъес. Къайи чІвараб бакІалъул бакъулъ вегун вукІана Шаул ва хутІараб халкъ гъесда сверун бегун букІана.

⁶Хитияв Ахимелехида ва Церуягъил васлъун кколев Иоавил вац Авишайида цІехана Давудица: «Шаулил къавулъе дида цадахъ щив вилъльинев?» — абун.

«Дун вилълъина дуда цадахъ», — ин абуна Авишайица.

⁷ Давудги Авишайги рилълъана къаси сардилъ аскар бугеб бакІалде, ва, жиндирго хечги къаданиб къазабун, къижун вугев Шаул вихъана гьезда. Авнерги рагъухъабиги гьесда сверухъ къижун рукІана.

⁸ Авишайица абуна Давудида: «Жакъа Аллагъас дур кверщаликъе кьолев вуго дур тушман. Изну кье дие цо хъвагІараб хечалъ гъев ракъулъ къазавизе. КІицІул къабизе ккезе гъечІо дица», — ян.

⁹ Амма Давудица Авишайида абуна: «Гъев чІваге! БЕТІЕРГЪАНАС тІаса вищарасде квер борхарав чи тамихІалдаса ворчІулевищ? ¹⁰ ХІакъав БЕТІЕРГЪАНАЛХІА, БЕТІЕРГЪАНАС Жинцаго хъвала гьесие гІажал, — яги къоял лъугІун живго хвела, яги рагъде ун гъенив чІвала, ¹¹ амма БЕТІЕРГЪАНАС цІунаги дун БЕТІЕРГЪАНАС тІаса вищарасде квер борхиялдаса. Гъанже гьесул къаданиса хечги лъадал парччиги босилин ва гъаниса нахъе рилълъинин».

¹² Давудица Шаулил къаданиса хечги лъадал парччиги босана, ва гъел гъениса нахъе рилълъана; лъидаго щибго бихъичІо ва рагІичІо, цониги чи макъидасаги вигъинчІо. БЕТІЕРГЪАНАС гьезда тІаде гъваридаб макъу бачІинабун букІиндал, гъел киналго къижун ккун рукІана.

¹³ Давуд доб рахъалде вилълъана ва гохІалъул тІогъиве вахана. Гьезда гъоркъоб пезегІан манзил букІана. ¹⁴ Цинги Давудица Шаулил рагъухъабазде ва Нерил вас Авнериде ахІана: «Авнер! Дие жаваб къун кІалъаларищ цо?» — ян.

«Пачаясул рахІат хвезабун ахІдезе ккани мун щив кьолев?» — ин жаваб къуна Авнерица.

¹⁵ Давудица абуна: «Мун бихъинчи гуриш? Дуда ващадав чи щив вугев ГІизраилалда? Щайха цинги дурго пачаясул тІалаб гъабулареб дуца? ГъабсагІат цо чи вачІун вукІанагури гъениве пача чІвазе! ¹⁶ ЛъикІаб иш гъабулеб гъечІо дуца! ХІакъав БЕТІЕРГЪАНАСУЛ цІаралхІа, БЕТІЕРГЪАНАС тІаса вищарав нужерго пача цІунуларел нуж хвалие мустахІикъал руго! Гъанже берал ричІе

нужерго! Кибѣ араб пачаясул къаданиб букІараб хеч ва лѣадал парччи?»

¹⁷ Шаулида лѣана гѣѣб Давудил гѣаракъ букІин. «Давуд, дир вас, дур гѣаракъиш гѣаб?» — ин цІехана гѣес.

«У, дир гѣаракъ буго, дир бетІерчІахъаяв пача», — ян жаваб къуна Давудица. ¹⁸ Гѣес нахъго тІадеги жубана:

«Шай дир пача жиндирго лагъасда хадув лѣугъарав? Шиб дица гѣабун бугѣб, кинаб такъсиралѣе дун гІайибияв вугев? ¹⁹ БетІерчІахъаяв пача, гІенекке дир, дур лагъасул, рагІабазухъ. Мун дида тІаде БЕТІЕРГЪАНАС тІамурав чи ватани, махІ гъуинаб къеккенлѣун букІа аѣе гѣѣб дие. Амма гІадамаз тІамурав ватани, БЕТІЕРГЪАНАСДА цеѣе нагІана батаги гѣезие; „чийр аллагъзабаѣе как-дин гѣабизе а“*, — янги абун БЕТІЕРГЪАНАСУЛ ирсалдасаги тІезавун, дун нахъѣ къотІун вугелѣул гѣез. ²⁰ Амма гѣаб чийр ракъалда, БЕТІЕРГЪАНАСУЛ Рукъалдаса рикІ-кІада, дир би гІодобе унгеги. Дида хадув лѣугъун вугев ГІизраилалѣул пача чІетІалда хадув лѣугъарав чиясда релѣлѣуна; мугІрул-щобазда мокъокъалда хадув чанахъан гІадин веѣерахъдилев вуго гѣев дида хадув».

²¹ Цинги Шаулица абунa:

«Дида гІайиб ккана. Давуд, дир вас, тІадвусса рокъове. Жакъа дир гІумру дуѣ хирияб батана, гѣединлѣидал дица тІокІалъ киданиги дуѣ зарал гѣабиларо. Дун бетІер свѣрарав чи гІадин вукІана ва кутакалда мекъи ккана».

²² Давудица абунa:

«Гѣале пачаясул хеч. Дурго гІолохъаѣазул цояв витІе гѣаниѣе гѣаб босизе. ²³ БЕТІЕРГЪАНАС Жив-жив чиясе гѣесул иман-яхІалда ва ритІухълѣиялда рекъараб гѣабула ажру-жаза. Жакъа БЕТІЕРГЪАНАС мун дихъѣ кверде къуна, амма БЕТІЕРГЪАНАС тІаса вишарасде квер борхизе дида кІѣѣчІо. ²⁴ Жакъа дур гІумру дие хиралѣараб

* 26:19 ГІизраилаз жидерго Аллагъасѣе как-дин Гѣесул КъотІиялѣул гѣамас лѣураб Гѣесул мукъадасаб Рокъоб гурони гѣабизе бегъулароан.

гІадин, БЕТІЕРГЪАНАСЕ дир гІумруги хиралъаги, ва Гъес щібаб балагъалдаса цІунаги дун».

²⁵ Шаулица абуна:

«Давуд, дир вас, баракат лъеги дуда, гъабулебщинаб битІа-бишун ккаги ва кІудияб даражаялдеги вахаги мун», — ин.

Цинги Давуд жиндирго нухда ана Шаулги рокъове тІадвуссана.

Давудги гъесул чагІиги пилистимазул ракъалда рахчи

27 ¹ Давудица пикру гъабуна:

«Ахир-къадги дун дунялалдаса тІагІинавичІого теларо Шаулица. Пилистимазул ракъалде лъутиялдаса лъикІаб жо щибго букІинаро дие. Гъебмехалъ ГІизраилалъул ракъ-мухъалда дун ватиялдаса хъулги къотІун, Шаулица живго тела дун, цинги гъесул квердасаги хвасарлъила», — ян.

² Анлънусавго рагъухъангун цадахъ гъениса вильлъана Давуд Гаталъул пача Маохил вас Ахишихъе. ³ Цинги гъевги гъесул рагъухъабиги Ахишил ракъалда Гаталда чІана. Жив-живасда цадахъ гъесул хъизан-лъималги рукІана. Давудил кІиго лъади йикІана: Изреелалдаса АхІиноам ва Кармилалдаса Навалил йикІарай Авигайл. ⁴ Давуд Гаталде лъутанилан хабар щвана Шаулихъе ва гъев тІокІав гъесда хадув лъугъинчІо.

⁵ Давудица Ахишида абуна:

«Бегъулеблъун батани, дур дидехун божилъиги батани, дун жаниве вахъине дие цо гъитІинаб шагъар къе. Дуда аскІор пачаясул тахшагъаралда рукІун шайха ниге?» — ян.

⁶ Гъебмехалъ Ахишица Циклаг абураб шагъар къуна гъесие. Гъелдаса хадуб Ягъудиялъул пачабазул ихтияралда хутІана гъеб шагъар. ⁷ Кинабниги лъагІелгун ункъо моцІ бана Давудица пилистимазул ракъалда.

⁸ Давудги гъесул чагІиги, гъениса ун, гешуриязде, герзиязде ва амалекиязде тІаде чабхъад хъвадана. Гъел

рукІана Шуралъул ва Мисриялъул гІорхъабазде щевезе-гІан ругел ракъазда некІо заманалдасаго чІей гъабурал халкъал. ⁹ТІаде кІанцІарабщинаб бакІалда я бихьинал, я руччаби, цо чи чІаго толароан Давудица; гъезул гІи-боцІи, хІамул, варанаби ва ретІел-кун, щибго нахъе течІого, бахъулаан ва гъеб кІудияб давлагун Ахишихъе тІадвуссунаан.

¹⁰Кире чабхъад ун рукІарал жакъаян Ахишица цІехедал, Давудица абулаан «ягъудиязул Негевалде», ялъуни «ерахмезлиязул Негевалде», ялъуни «кениязул Негевалде», — ян. ¹¹«Гъабги добги гъабуна Давудицаянги абун, доз гІарз бахъизе бегъула», — ян пикруги гъабун, я бихьинав, я цІуяв, цониги чи чІаго толароан гъес ва Гаталде асирлъуде вачунароан. Пилистимазул ракъалда вугебгІан мехалъ гъедин гъабуна Давудица.

¹²Ахиш божулаан Давудида ва гъесда кколаан: «Гъанже ракІчІун рихана гъав ГІизраилалъул халкъалда, гъедин-лъидал гъав абадиялъего дир лагълъун вукІина», — ян.

28 ¹Гъеб заманалда ГІизраилалда данде рагъизе пилистимазул аскарал ракІарана. Ахишица Давудида абун: «Гъайгъай, дуда лъала мунги дур чагІиги дир аскаргун цадахъ рагъизе кколеблъи», — ян.

²«ЛъикІ буго! Гъанже лъала дуда дур лагъасул гъунар», — ин жаваб къуна Давудица.

«Гъедин батани, даимго дирго нукарлъун тела дица мун», — ин абун Ахишица.

Шаулие ахирияб хІукму къотІи

³Шамуил хун вукІана ва гІизраилаз хадуб магІуги бахъун, гъев гъесул гІагараб шагъар Рамаялда вукъун вукІана.

Хваразул рухІазда кІалъалел ва пал тІамулел чагІи гІизраилазул ракъ-мухъалдаса нахъе гъун рукІана Шаулица.

⁴Пилистимал ракІарун Шунемалде рачІана ва гъениб къайи чІван чІана. Шаулицаги тІолалго гІизраилал данде

ахІана ва Гилбоа меГІералзул борхалъиялда къайи чІвана. ⁵ Пилистимазул аскар бихьидал, гІемер хІинкъиялъ Шаулил чара къосана. ⁶ БЕТІЕРГЪАНАСДЕ ахІи бан дугІа гъабизе жувана Шаул, амма БЕТІЕРГЪАНАС гъесие жаваб гъабичІо — я макъиль бицун, я Урималдалъун, я цо авараг гъоркъов ккун.

⁷ Цинги Шаулица абунa: «Хваразул рухІазда кІалъалей гІадан ялагъе дие, гъелъ щибдай абулаян бихъизе дун гъелъухъе ине вукІине», — ян.

«Эн-Доралда йigo цо гъединая гІадан», — ин абунa гъесул чукъбуз.

⁸ Живго лъачІого вукІине гІад батІияб ретІелги ретІун, кІиги чиги цадахъ вачун нухде вахъана Шаул ва къаси сардилъ гъей гІаданалъухъе щвана.

«РухІазда кІалъай дир цІаралдасан, ва дица абурав чиясул рухІ бачІинабе гъанибе», — ян абунa Шаулица гъелда.

⁹ Амма гъей гІаданалъ абунa: «Вай, дуда лъалагури Шаулица гъабураб жо! Дос гъаб ракъ тун нахъе гІагІинаруна хваразул рухІазда кІалъалелги палихъабиги. Щайха цинги дунги хваликъе ккезайизе дие къор гъолеб дуца?» — ян.

¹⁰ Цинги Шаул БЕТІЕРГЪАНАСУЛ цІарги бахъун гъедана гъелъие: «ХІакъав БЕТІЕРГЪАНАСУЛ цІаралхІа, гъаб сабаблъун щибго тамихІ букІине гъечІо дие», — ян.

¹¹ Гъебмехалъ гъей гІаданалъ цІехана: «Щив духъе ахІилев?» — ин.

«Шамуил ахІе дихъе», — ян абунa гъес.

¹² Шамуил вихьидал, кІудияб гъаракъ бахъун ккана гъей гІаданалъул, ва гъелъ абунa: «Щай дуца дун махсароде ккурай? Мун Шаул вуго!» — ян.

¹³ Пачаяс гъелда абунa: «ХІинкъуге. Щиб дуда бихъулеб бугеб?»

Гъей гІадамалъ абунa: «Ракъулъа гІаде цо рухІ бахъун бачІунеб бихъулеб буго».

¹⁴ «Куц-мухъ кинаб бугеб гъелъул?» — ин цІехана гъес.

«Гѡабаги ретѡарав херав вахъун вачѡунев вуго», — ян абуна гьель.

Гьѡмехалъ Шаулида бичѡѡана гьѡв Шамуил вукѡин ва, гьѡв икрам гьѡбун гѡдоб гьумерги цун, гьѡсие кьѡлана.

¹⁵ Шамуил Шаулида кѡалъана: «Щай дуца дир рахѡат хвезабураб? Щиб гьѡбизе дуца дун ахѡарав?» — ин.

«Дун кѡудияб балагьалъукъе ккун вуго. Дида данде рагъизе рахъун руго пилистимал, амма Аллагъас диде мугъ рехун буго. Тѡукѡаб дие щибго жаваб гьѡбулеб гьѡѡѡ Гьѡс — я авараг гьѡркъѡв ккун, я макъиль бицун. Гьѡединлъидалин дица мун ахѡарав — щибдай гьѡбун лъикѡан дуца дида бицине букѡине», — ян абуна Шаулица.

¹⁶ Шамуилица жаваб гьѡбуна:

«БЕТѲЕРГЪАНАС дуде мугъги рехун дургун тушманлъи ккун батани, дие щай дуца суалал кьѡлел? ¹⁷ БЕТѲЕРГЪАНАС, дунги гьѡркъѡв ккун, ѡебеккунго бицун букѡараб рагѡи тѡубазабулеб буго. БЕТѲЕРГЪАНАС дур хъятикъа нахъе бахъана пачалъи ва дур халкъалъул ѡѡѡе, ай Давудихъе кьѡна. ¹⁸ Аллагъасул гьѡелегъараб ццин дуца амалекиязда тѡаде гьѡлчичѡлъиялъ ва гьѡедин БЕТѲЕРГЪАНАСУЛ амру дуца тѡубазабичѡлъиялъ гьѡбураб буго БЕТѲЕРГЪАНАС дѡе жакъа гьѡаб кинабго. ¹⁹ Цѡхѡѡ мун гуревги, Гѡизраилго цадахъ пилистимазухъе кьѡезе буго БЕТѲЕРГЪАНАС, ва мунги дур васалги метерго дида аскѡѡѡе, хваразул дунялалде кьѡезе руго. Гьѡединго гѡизраилазул аскарги пилистимазухъе кверде кьѡезе буго БЕТѲЕРГЪАНАС».

²⁰ Гьѡѡ параялъ, Шамуилил рагѡабаз кутакалда хѡинкъѡизавурав Шаулил кьѡркъѡала чвархъан гѡдоб речѡѡана. Тѡубараб сордо-къѡялъ кѡалдиб жоги лъун букѡинчѡѡѡул, черхалда рухѡ хутѡичѡ гьѡсул. ²¹ Гьѡей гѡадан Шаулида аскѡѡегѡан къана ва, гьѡсда чѡун бугеб кьѡ бихъидал, гьѡель абуна:

«Дун, дур лагъ, духъ гѡенеккана. Дирго гѡумру бичун дуца абураб гьѡбуна. ²² Гьѡанже, бегъулеб батани, мун дихъги гѡенекке, ва изну кьѡ дуда ѡеѡе чадил мѡѡѡу лъѡезе.

Нухде вахѣиналда цебе гѣаб чед кванай дудего рухІ ба-
чІине букІине», — ян.

²³Щибго кваназе гѣечІилан жаваб гѣабунa гѣес. Амма
гѣесул чагІазги гѣей гІаданалѣги гІемер гѣаридал, гѣев,
чІарбидаса гІаде вахѣун, бусада гІодов чІана.

²⁴Гѣей гІадамалѣул букІана цо кѣарияб, рокѣоб тун
хѣихѣараб бече ва, хехлѣи гѣабун гѣебги хѣун, хѣаги-
нибе ккезабуна гѣель. Гѣединго роль босана ва гѣебги
буцун реччеб гѣорлѣ гѣечІел чадал режана. ²⁵Хадуб гѣеб
кинабго Шаулида ва гѣесул чагІазда цебе лѣуна, ва гѣел
квана-гѣекѣана. Гѣебго сордоялѣ гѣел гѣеб бакІалдаса
нахѣ ана.

Давуд жидерго рагѣулѣ гІахѣаллѣи пилистимазе кѣабуллѣичІолѣи

29 ¹Апекалде данделѣана тІюлалго пилистимазул
аскарал; гІизраилал Изреелалда бугеб иццухѣе
данделѣана. ²Пилистимазул церехѣаби, нус-нус ва аза-
азар чиясдасан гІуцІарал рагѣухѣабазул кѣокѣабигун,
цере-цере унел рукІана; Давудги гѣесул чагІиги Ахишгун
цадахѣ гѣезда хадув унев вукІана.

³Пилистимазул аскаразул бутІруз цІехана: «Гѣал жу-
гѣутІал щиб гѣабулел гѣанир?» — ин.

Ахишица жаваб кѣуна: «ГІизраилалѣул пача Шаулил
хѣулухѣчилѣун вукІарав Давуд вуго гѣев! ЛѣагІалидасанги
цІикІкІун мех бана гѣес дида аскІоб ва Шаулги тун вачІа-
ралдаса нахѣ дида гѣесулѣ щибго кѣабихІлѣи бихѣичІю».

⁴Амма пилистимазул аскаразул бутІрузул ццин бахѣана
гѣесде ва гѣез гѣесда абуна:

«Нахѣ витІе гѣев чи. Гѣесие дуца бихѣизабураб ба-
кІалде гІадвуссине виччанте гѣев. Гѣев нилѣеда цадахѣ
рагѣде вахѣине бегѣуларо, гурони, рагѣул завалалда гѣев
нилѣеда данде вахѣине вуго. Жиндирго пачагун рекѣезе
вукІине нилѣер чагІазул бутІрулги росун вачІиналдаса
лѣикІаб жо щибдай гѣесие букІина? ⁵Гѣев Давудие гу-
рищ доз кѣурди-кІанцІиялда кучІдул ахІулел рукІарал:

„Азаразда тІад бергьенлѣи босарав — Шаул,
анцІазаразда тІад бергьенлѣи босарав — Да-
вуд!“ — абун?»

⁶Ахишица Давуд аскІове ахІана ва гьесда абунa: «ХІа-
къав БЕТІЕРГЪАНАЛХІА, мун ритІухъав чи вукІиналда
божула дун ва дир аскаразда цадахъ мун вукІиналдаса
разиявги вуго дун. Мун дихъе вачІараб къоялдаса нахъе
жакъа къоялде щвезегІан дида дулъ щибго къадараб жо
бихъичІо, амма гьал церехъабазул божилѣи гьечІо дуда.
⁷Гъанже, гьал пилистимазул церехъабазул ццин бахъи-
набичІого, мун парахат тІадвусса».

⁸Цинги Давудица абунa: «Щиб дица гъабун бугеб?
Дун духъе вачІараб къоялдаса нахъе гъанжелѣизегІанги
щибго тІекълѣи дилъ батаниш? Щай дир бетІерчІахъадил
тушбабигун вагъизе дун ине бегъуларев?» — ин.

⁹Ахишица жаваб кьуна: «Дида лъала мун Бичасул ма-
лаиктІанги вацІадава чи вукІин, амма пилистимазул
аскаразул бутІруз абулеб буго мун нижеда цадахъ рагъде
виччазе бегъуларин. ¹⁰Гъединлѣидал, мунги дуда цадахъ
рачІарал чагІиги радалго тІаде рахъа. ХъахІлѣи барабго
тІадеги рахъун, нахъе а», — ян.

¹¹Давудги гьесул чагІиги радалго тІаде рахъана пи-
листимазул ракъалде тІадрусине; пилистимал Изрее-
лалдехун ралагъун ана.

Давудица амалекияздаса рецІел боси

30 ¹Давудги гьесул рагъухъабиги лъабабилеб къоялъ
щвана Циклагалде.

Амалекият тІаде кІанцІун ратана Негевалде ва Цик-
лагалде. Амалекияз Циклагалда хвалил цІа бакана ²ва,
гьитІинал-кІудиял батІалѣи гьечІого, киналго руччабиги
лѣималги асирлѣуде рачана. Гъез цо чи чІвачІо гъезул,
амма жидедаго цадахъ асир гъарун рачун ана киналго.

³Давудги гьесул чагІиги Циклагалде щваралго, гъез-
да бихъана Циклаг цІадуца бухІун букІин ва гъезул

лѣудбиги лѣималги ккун рачун ун рукІин. ⁴Гѣбмехаль кІудияб магІил гѣаракъ бахъана гѣениб, ва сваказегІан гІодана Давудги гѣесул халкъги. ⁵Давудил кІияйго лѣадиги асир гѣаюн йикІана — Изреелалдаса АхІиноам ва Кармилалдаса Навалида йикІарай Авигайл. ⁶Къварилѣияль рачел къана гѣанже Давудида, шайгурелѣул жидерго лѣималазул рухІелалъ чара бухІараб халкъаль цадахъ рахъун гѣев ганчІица чІивазехъин вукІана. Амма жиндирго БЕТІЕРГЪАН Аллагъасде лѣураб хѣулаль къвакІизавуна гѣев.

⁷Гѣбмехаль Давудица Ахимелехил вас кашиш Авиатарида абунa: «Эфод босе дихъе», — ян.

Авиатарица гѣеб босун бачІана. ⁸Цинги Давудица БЕТІЕРГЪАНАСУЛ амру цІехон дугІа гѣабунa: «Вахъун лѣикІдай дун доб боялда хадув? Дозда хадув гІунтІизе бажариладай дида?» — янги абун.

«Дозда хадув а. Мун ракІчІун дозда хадув гІунтІизе вуго ва дозухъа кинабго нахъе бахъизе буго», — ян жаваб къуна БетІергъанас.

⁹Цинги, анлѣнусавго рагъухъанги цадахъ вачун, Бесор лѣарахъе къокъана Давуд; цо-цоял гѣенир чІана. ¹⁰Амма Давудги ункънусго чиги амалекиязда хадур ана; гІемер свакаяль кІинусго чиясда лѣар бахине кІивечІо.

¹¹Авлахъалда цо мисрияв ватана гѣезда, ва гѣез гѣев Давудихъе швезавуна. Гѣесие кваназе квенги гѣекъезе лѣимги, ¹²инжиралѣул къараб чадил рекелги, кІиги хъат кишмишалѣулги къуна. Квана-гѣекъон хадув гѣев вигъа-вичун вачІана; гѣес лѣабго сордо-къояль кІалдиб квен лѣун букІинчІо.

¹³Цинги Давудица гѣесда цІехана: «Мун лѣил ва киве унев чи кколев?» — абун.

Гѣес жаваб къуна: «Дун мисрияв вуго, цо амалекиясул лагъ ккола дун. Дун унтун лѣабгониги къо байдал, гѣес рехун тана. ¹⁴Ниж керетиязул Негевалде, ягъудиязул цо-цо ракъазде ва Халевил Негевалде чабхъаде ун рукІана. Циклагги гІубан бухІана нижеца».

¹⁵ Давудица гьесда абунa: «Дозул бо бугеб бакІалде ниж щвезаризе рази вугищ мун?» — ин.

Гьелъие жавабалъе мисрияс абунa: «Дун чІивачІого телилан ва дир хважаинасухъе тІадвуссинавиларилан Аллагъасул цІарги бахъун мун дие гьедани, дица мун дозул бо бугеб бакІалде вачина», — ян.

¹⁶ Гьедин гьесда цадахъ амалекиял ругеб бакІалде швед-дал, гьел ратана авлахъ цІун гІодор чІун сухІмат-кепалда квана-гьекъолел, щайгурелъул гьезие пилистимазул ва ягъудиязул ракъаздасан гІемер кІудияб давла щун букІиндал. ¹⁷ МаркІачІул гІужалда тохлъукъего гьезде тІаде кІанцІана Давуд ва нахъисеб къоялъул бакъанигІужалде щвезегІан вагъана цадахъ жиндирго рагъухъабигун. Варанабазда тІаде кІанцІун лъутун арав ункънусго гІолохъанчи гурони, гІокІалъ цониги инсан ворчІичІо амалекиязул.

¹⁸ Амалекияз хъамун ун букІарабщинаб жо нахъе бахъана Давудица ва кІияйго лъадиги хвасар гъаюна.

¹⁹ Амалекияз хъамун ун букІарабщинаб боцІи-рикъзи, я кІудияб, я гьитІинаб, щибго тІаса камичІого, кинабго тІадбуссиначуна Давудица: лъимал рукІа, къайи-къо-но букІа ва цогідаб букІа. ²⁰ Гьединго Давудица гьезул кинабго гІи-боцІиги бачана ва цогідаб боцІуда себе къотІана гьеб; гьесул чагІаз абулеб букІана гъаб Давудил давла бугилан.

Давла киназдаго гьоркъоб бикъа-къотІи

²¹ Свакараб свакаялъ Давудида цадахъ вильлътине бажаричІев ва Бесор лъарахъ тарав кІинусго чиясухъе тІадруссана Давудги гьесул гІадамалги. Гьал рацІунел рихъидал, гьел данде рахъун рацІана ва Давудица гьезие салам къуна. ²² Амма Давудида цадахъ ун рукІаразда гьоркъоса цо-цо ракІхъубал ва нахъегІанал чагІаз абунa:

«Нилъеда цадахъ рильлътинчІел гьезие гъаб давлаялда гьоркъоса щибго къезе гьечІо. Жив-живас жинди-жиндир лъадиги лъималги рачун нахъе а абе», — ян.

²³ Давудица абунa:

«Бегуларо дир вацал, БЕТІЕРГЪАНАС нилъер кверде кѳураб жоялда тІаде кверщел гѳабуге. БетІергъанас цІунана ниль, ва нилъеда тІаде кІанцІун букІараб аскарги нилъер кверде кѳуна. ²⁴Гѳадианаб кѳоялъ нужеца бицунеб хабар щиб? Къайи-кѳоногун таразулги рагъде аразулги бутІа цо букІине буго; киназего башад бикъизе ккола», — ян.

²⁵Гьелдаса нахъе гѳеб къанунлъун чІезабуна Давудица; жакъа кѳоялъги гѳеб гъедин буго.

²⁶Циклагалде щведал, Давудица жиндирго гѳудул-гѳал-магъзабазе ва Ягѳудиялъул церехъабазе давлаялъул цо-цо бутІа битІана: «Гъале БЕТІЕРГЪАНАСУЛ тушбабазухъа бахъараб давлаялдаса нужеги сайгъат», — инги абун.

²⁷Гьес церехъабазе сайгъатал ритІарал бакІал кколаан: Бет-Эл, Рамот-Негев, Ятир, ²⁸АрогІер, Сифмот, Эштемоеа, ²⁹Рахал, ерахмеэлиязул ва кениязул шагъарал, ³⁰Хормагъ, Бор-Ашан, Атах, ³¹Хеврон ва жиндирго чагІигун Давуд сверанщинал бакІал.

Шаул ва гьесул васал хвей

31 ¹Гѳеб заманалда пилистимаз ГІизраилалда тІаде гѳужум гѳабуна; ГІизраилал гѳезукъа лъутун унелъул Гилбоа гохІда гІемерал рагъухъаби хвана. ²Шаулидаги гьесул васаздаги тІаде лъугъана пилистимал, ва гѳез гьесул васал Ионатанги Авинадавги Малхи-Шуаги чІвана. ³Шаулида сверухъги ГІасияб рагъул кор боркъана. ЧІорбутІчагІаз гІужие восана Шаул, ва гѳез речІІарал чІораз кутакалда захІматго лъукъана гъев.

⁴Цинги Шаулица жиндирго ярагъ баччулев чиясда абун: «Дурго хвалченги бахъун, дун чІвай, рачІун гъал суннат гъабичІезул хвалчабаз дун инжит гъавиларедухъ».

Амма гьесул ярагъ баччулев чи кутакалда хІинкъана ва гъедин гъабизе кІвечІю гьесда. Гѳебмехалъ Шаул, бахъун жиндирго хвалченгун, гьелда тІаде шапана. ⁵Шаул хваравлъи бихъидал, гьесул ярагъ баччулев чиги шапана жиндирго хвалчада тІаде ва гьесда цадахъ хвана. ⁶Гъедин хвана Шаул, гьесул лъабго вас ва

ярагъ баччулев чи. Киналго гьесул рагъухъабиги хвана гьебго къоялъ.

⁷Гизраилазул аскарал щущахъ ран рукІин ва Шаулги гьесул васалги чІван рукІин бихъидал, Иорданалъул доб цояб рахъалда рукІарал гІизраилал, рехун тун жидерго шагъаралгун, лъутун ана. РачІун пилистимаз ккуна цинги гьел шагъарал.

⁸Нахъисеб къоялъ хваразул хутІа-тараб жо бакІаризе рачІарал пилистимазда Гилбоа гохІда щапарал Шаулги гьесул лъабавго васги ратана. ⁹Гьебмехалъ гьез Шаулил бетІер къотІана ва гьесда тІаса ярагъ бахъана. Цинги киса-кирего пилистимазул ракъазде, гьезул аллагъзабазул рокъоб ва тІолабго халкъалда гьоркъоб гьелъул хІакъалъулъ гІакІа ахІизе, гьеб хабарги босун чагІи ритІана. ¹⁰Гьесул ярагъ гьез Ашторатил рокъоб лъуна, гьесул къаркъалаги Бет-Шеаналъул къадада чІвана.

¹¹Пилистимаз Шаулие гъабураб жо рагІараб мехалъ, ГилгІадалда бугеб Иавеш шагъаралъул ¹²тІолалго бахІарзал нухде рахъана. ТІубараб сордоялъ лъалхъичІого рильлъун ана гьел, ва гьез Бет-Шеаналъул къададаса Шаулилги гьесул васазулги жаназабиги гІодоре рахъана. Цинги гьез гьел, Иавешалдеги росун, рухІана. ¹³Гьезул рукъбиги гьез Иавешалда тамарискалъул гьотІода гьоркърукъана ва анкьго къоялъ кІал ккуна*.

* 31:13 ГІизраилазул гІадаталда рекъон, чи хвараб мехалда, рухІел-пашманлъи загъир гъабун, кІал кколаан. Анкъго къоялъ кІал ккунин абураб жоялъул магІна ккола гьеб анкъабго къоялъ гьез, я къад, я къаси квен квана чІин абураб.

Пачабазул КІиабилеб тІехъ

ЦеберагІи

ЖугъутІазул гІадаталда рекъон, Пачабазул ТІо-цебесеб тІехъалдаго гІадин, гъаб тІехъалдаги «Шамуилил тІехъилан» абула, шайгурелъул Давудида, гъев пачалъун гъавун, зайтуналъул нах Шамуил аварагас бахиндал. Гъаб тІехъалда бицуна Давуд пачалъун вахъиналъул ва гъес ГІизраилалъе гъабураб нухмалъиялъул хІакъалъулъ. Цин гъев цохІо Ягъудал къавмалда тІад пачалъун вахъана (1-4 бетІ.), хадуб гъесул пачалъи ГІизраилалъул цогидал къавмазда тІадги тІибитІана (5-20 бетІ.). Гъаб тІехъалда жидер хІакъалъулъ бицен гъабулел ругел лъугъа-бахъинал ккана цебесеб эраялъул анцІила цоабилеб гІасруялъул ахиралда — анцІабилеб гІасруялъул авалалда.

ТІехъалда аслияб кІвар буссиначун буго Давудилги гъесул васазулги гъоркъоблѣабазде, шайгурелъул гъеб суал пачаясул ирсалда хурхараб букІиндал. 21-24 бутІрузда бицунеб буго Давудил пачалъиялда хурхарал батІи-батІиял лъугъа-бахъиназул хІакъалъулъ, амма гъаб тІехъалда гъел заманалъул тартібалда лъун гъечІо.

Давудил пачалъиялъул заманалда ккана ГІизраилалъул букІинеселъе кІудияб асар жинца гъабураб, кІвар цІикІІараб кІиги иш:

1. Давудица Иерусалим кверде боси. Гъелдаса хадуб гъеб ГІизраилалъул тахшагъарлъун ва мукъадасаб

шагъарлъун лъугъана. Жакъа къоялъги дунялалдаго цІар рагІараб шагъарлъун ккола Иерусалим.

2. ГІизраилалъул пачалъиялъул тахида цохІо Давудил наслу букІине бугин абун Аллагъас Давудие рагІи къей. Гъелдаса хадуб, ГІизраилалда тІад пачалъи гъаби цохІо Давудил наслуялъе гурони хІалалаб букІинчІо.

ТІехьалда буго

Пачабазул КІиабилеб тІехь

Давуд пачалъун тей (2 Пач. 1:1–5:5)

Давуд Ягъудиялъул пачалъун тасдикъ гъави
(2 Пач. 1:1–4:12)

Давуд тІолабго ГІизраилалъул пачалъун
тасдикъ гъави (2 Пач. 5:1–5)

Давудил бахІарчиял ишал ва гъесул бергъен-
лъаби (2 Пач. 5:6–10:19)

Иерусалим тахшагъарлъун гъаби; КъотІия-
лъул гъамас гъенибе боси (2 Пач. 5:6–6:23)

Аллагъас Давудие гъесул пачалъиялъул
гІаркъел абадул абадиялъего шула гъаби-
лин рагІи къей (2 Пач. 7:1–29)

Давудил гъунарал (2 Пач. 8:1–10:19)

Давудил такъсир ва гъелъул хІасилал
(2 Пач. 11:1–20:26)

Давудги Батшебаги (2 Пач. 11:1–12:31)

Давудил васазул такъсирал; Авессаломил
питна (2 Пач. 13:1–19:8)

Давудихъе пачалъи тІадбусинаби
(2 Пач. 19:8–20:26)

Давудил пачалъиялъул ахирал соназул лъу-
гъа-бахъинал; халкъалъул хъвай-хъвагІай
гъаби ва Давудие жаза (2 Пач. 21:1–24:25)

Шаул чІван вугин хабар бачІуна Давудихъе

1 ¹Шаул хун хадуб заманалде, амалекиязда тІад бер-гъенлЪиги босун, Давуд Циклагалде тІадвуссана, ва гъениве шун гъес кІиго кЪо бан букІана. ²ЛЪабабилеб кЪоялъ Шаулил аскаралЪул кЪайи чІвараб рахЪалдасан цояв вачІана бихЪун ретІелгун ва ботІроде хІатІги шван. Давудида аскІове шведал, гъев гъесда цеве гІодоб бетІер чІван кЪулана.

³«Мун киса вачІунев чи?» — ян цІехана Давудица.

«Дун гІизраилазул аскариязул цояв вуго, лЪутун хвасарлЪарав», — ин жаваб кЪуна гъес.

⁴«Щиб ккараб? Бице дида!» — ян абуна Давудица.

«РагЪулъ аскариял шуцахъ рана. ГІемераб халкъ гЪурана гъениб. Гъединго Шаулги гъесул вас Ионатанги чІвана», — ян бицана гъев чияс.

⁵Давудица гъеб хабар босун вачІарав чиясда цІехана: «Шаулги гъесул вас Ионатанги хун рукІин кин дуда лЪараб?» — ин.

⁶«Дун Гилбоа магІарде тІаде шведал, гъенив Шаул ви-хъана дида жиндирго хечалда тІаде ккун. ЧолгЪакалги чотІахЪабиги досда тІаде гІагарлЪулел рукІана. ⁷Нахъехун валагЪун дун вихЪидал, дос диде ахІана. „Щиб бокЪун бугеб?“ — ин цІехана дица. ⁸Дос мун шив кколевин цІехедал, амалекиав вугин жаваб кЪуна дица. ⁹Гъебмехалъ дос дида абуна: „АскІовеги вачІун дун чІвай! Дун хвалил гІазабалда вуго, амма рухІ бахЪизе кІюлеб гъечІю“, — ян. ¹⁰Цинги аскІовеги ун дица чІвана дов, шайгурелЪул додин квешго лЪукЪарав чи кингоги чІаго хутІуларевлЪи лЪалеб букІиндал дида. Досул ботІрода букІараб тажги рукЪалда букІараб рахасги гЪале дица духъе, дир бетІерчІахЪадихъе, босана».

¹¹Гъебмехалъ Давудица ва гъесда цадахъ рукІаралши-наз тІад букІараб ретІел бихъана. ¹²Шаулида, гъесул вас Ионатанида, БЕТІЕРГЪАНАСУЛ аскаралда ва ГІизраилалЪул халкъалда хадуб, кІалги ккун, кЪасилЪизегІан магІу бахъана гъез — гІемерал чагІи чІван рукІиндал

гъеб рагъулъ. ¹³ Цинги гъеб хабар босун вачІарав чиясда Давудица цІехана: «Мун киса кколев?» — ин.

«КъватІиракълдаса амалекиясул вас вуго дун», — ин жаваб къуна гъес.

¹⁴ «Кинха мун хІинкъичІев БЕТІЕРГЪАНАС тІаса вишарав пачаясде квер борхизе?» — ян абуна Давудица.

¹⁵ Жиндирго рагъухъабазул цоявги ахІун, Давудица абуна: «ЧІван рехе гъав чи!» — ян.

Рагъухъанас гъев чІвана. ¹⁶ Гъев амалекиясухъги валагъун, Давудица абуна: «Дуца гІодобе тІураб бидул хІакъ дурго ботІроде ккана. БЕТІЕРГЪАНАС тІаса вишарав пача чІваялъе нугІлъун мунго дудаго данде чІана».

Шаулидаги Ионатанидаги хадуб Давудица магІу бахъи

¹⁷ Шаулида ва Ионатанида хадуб магІу бахъун гІемерав гІодана Давуд. ¹⁸ Ягъудиялъул жамагІаталдаго малъе гъаб магІуйин лъазабуна Давудица («Муъмичиясул ТІехъалда» хъван буго гъеб):

¹⁹ «Вай, ГІизраил! Дур мугІрузул тІогъиб паналъана дур чІухІи!

Огъ, къанщанагури багъадурзаби!

²⁰ Бицунге Гаталда,

Лъазабуге Ашкелоналъул къватІахъ;

Пилистимазул ясал разилъуге абе,

Суннат гъабичІезул* руччаби релъанхъуге абе!

²¹ Гилбоаялъул мугІрул,

ТІокІалъ я щуб, я цІад бихъугеги нужеда,

Щибго бижугеги нужер хурзабахъ;

* 1:20 Бал. Байб. 17:10-11. *Суннат гъаби* — Аллагъас жиндиргун КъотІи гъабураб халкъалъул чи жив вукІиналъул гІаламатлъун кколаан гъеб.

- БахІарсазул хьалхьан гІодоб бортарал,
 ТІокІаб нах бахине гьечІеб Шаулил хьалхьан.
- 22 Къуватал тушбабазул би гьекъечІого, лебалазул
 гьан кванагІого Ионатанил хеч тІадбус-
 сунароан;
 Шаулицаги хвалчен гІадада хьвагІулароан.
- 23 Шаулги Ионатанги!
 Киназего хириял, жидер гІумру берцинал,
 Хвалильги ратІалъичІел!
 ХьергъугІанги тириял,
 ГьалбацІгІанги къуватал!
- 24 ГІизраилалъул ясал,
 Шаулида хадуб магІу гьабе гьанже гІодор
 ккезегІан,
 Дарай-гІатІласалъул чІухІараб ретІел чІезабун,
 Месед тІад бекъарал берцинал гурдал ретІун
 нуж къачІарав!
- 25 Огь, къанщана рагъулъ чанги бахІарчи!
 Дур мугІрузул тІогьив къанщана Ионатанги.
- 26 Вай дир вац Ионатан, къварилъиялъ къвалги бан
 хутІана гьанже дун!
 Мун дие цІакъ хирияв вукІана.
 Дур гьудуллъи дие букІараб гьуинаб, —
 Йокъулелъул балагъиялдасаги гьуинаб.
- 27 Огь, къанщанагури багъадурзаби!
 Бесдаллъана гьанже гьезул ярагъги!»

Давуд Ягъудиялъул пачалъун вахъин

2 ¹ Цодагъаб заман ун хадуб Давудица БЕТІЕРГЪА-
 НАСДЕ вуссун дугІа гьабун, Гьесда цІехана: «Я дир
 БЕТІЕРГЪАН, ягъудиязул кинаб букІаниги шагъаралде
 ине бегъиладай дун?»

«А», — ян абуна БетІергъанас.

Цинги Давудица цІехана: «Киве инев?»

Гъес жаваб кјуна: «Хевроналде», — ян.

²КІияйго лъадиги цадахъ ячун — Изреелалдаса АхІино-ам ва Кармилалдаса Навалида йикІарай Авигайл — Давуд гъениве гочана. ³Жив-живасул хъизан-лгымалгун цадахъ жиндирго чагІиги рачана Давудица ва Хевроналда чІел гъабуна. ⁴Ягъудал къавмалгул чагІи рачІана гъенире ва Давуд Ягъудал къавмалда тІад пачалгун тасдикъ гъавун, гъесда зайтуналгул нах бахана.

ГилгІадалда бугеб Иавеш шагъаралгул жамагІаталъ Шаулил жаназа хабалъ букъанин абун хабар Давудихъе щведал, ⁵гъес вакилзаби ритІана ГилгІадалгул Иавешалгул жамагІаталгухъе хадусеб каламгун:

«БЕТИЕРГЪАНАС баракат лъеги нужеда, нужер пача Шаулил гъедин адаб-хІурматги гъабун, гъесул жаназа хабалъ букъаралгухъ. ⁶Гъанже нужееги БЕТИЕРГЪАНАСУЛ гурхІел-цІоб гІатІилъаги! Дицаги нужее кІвараб лгьикІлгь гъабила гъеб иш нужеца гъабуралгухъ. ⁷Гъанже нуж шулалъе ва къвакІун чІа. Нужер пача Шаул хвана, амма Ягъудал къавмалъ жиндаго тІад пачалгун дун тасдикъ гъавун вуго».

Иш-Бошет ГІизраилалгул пачалгун вахъин

⁸Амма Нерил вас, Шаулил аскаралгул бетІер, Авнерица Шаулил вас Иш-Бошет вачун вачІана Маханаималде, ⁹ва гъес гъев ГилгІадалда, Ашуриялда, Ефраималда, Изреелалда, Буняминида ва тІолабго ГІизраилалда тІад пачалгун гъавуна.

¹⁰Шаулил вас Иш-Бошетица кІикъого сон бан букІана ГІизраилалгул пачалгун вахъараб мехалъ ва кІиги соналъ пачалгь гъабуна гъес. ГІицІго цохІо Ягъудал къавмалъ гурони Давудил рахъ кквечІо. ¹¹Кинабниги анкъого лгъагІелгун анлъго моцІалъ пачалгь гъабуна Давудица Ягъудал къавмалда тІад Хевроналда.

Давудида ва Шаулил гІагарл҃гиялда гьоркьоб къал байбихьи

¹² Цо къоял҃ь Нерил вас Авнер вачІана Маханаимал-даса Гаваоналде Шаулил вас Иш-Бошетил чукъбигун цадахъ. ¹³ Давудил чукъбигун цадахъ Церуягьил вас Иоавги вахъана гьезда данде ва гьел Гаваонал҃зул хІорихъ дандчІвана. Цоял хІорил гьаб рахъалда, цогидал хІорил добаб рахъалда чІана.

¹⁴ Цинги Авнер кІалъана Иоавида: «Риччанте нилъеда цере нилъер гІолохъаби цоцалъ рагъизе!» — ян.

Иоавица жаваб гьабуна: «ЛъикІ буго! Риччанте рагъизе».

¹⁵ Шаулил вас Иш-Бошетил рахъалъ анцІила кІиго буняминияв ва Давудил рахъалъги анцІила кІиго чи цоцада данде рахъана. ¹⁶ Гьел цоцалъ речІчІана ва жив-живас дандиясул бетІерги ккун хьолболъ ханжар къазабуна; къоло ункъавго чи цоцаца чІван цадахъ гІодор лъуна. Гьелдаса хадуб, Гаваоналда бугеб Хелкат Гьацурим* абун цІар тана гьеб бакІалда.

¹⁷ ГІасияб рагъ ккана гьениб доб къоял҃ь, ва Давудил чагІаз Авнерги гьесда цадахъ рукІарал гІизраилалги щу-щахъ риххизаруна.

¹⁸ Церуягьил лъабго вас вукІана гьенив: Иоав, Авишай ва Асаил. Асаил цІакъ хІетІ гІедерав чи вукІана. ГІалхул чан гІадин векерулаан гьев. ¹⁹ Авнерида хадув вортана Асаил ва, дове-гъове свERICІого, гьесул лъалкІккун веке-рана. ²⁰ Нахъехунги валагъун, мунищ Асаилилан цІехана Авнерица. Дун вугоян жаваб къуна гьес.

²¹ Цинги Авнерица абун: «Я кваранаб, я квегІаб рахъалде вуссун, цоги чи валагъе дуего ва гьесул ярагъ-къолденги босе давлаял҃ье», — ян.

Амма Асаилица гьеб рагІи къабул гьабичІо ва гьесда нахъаса вичІичІо. ²² Нахъеги абун Авнерица: «ГІаса

* 2:16 *Хелкат Гьацурим* — *Хунжрузул авлахъ* абураб магІна ккола гьелзул.

вичІа! Мунги чІван дур вац Иоавил бадиве кин дун ба-
лагъилев?» — ин.

²³ Амма Асаил гьесда нахъаса вичІичІю. Гьебмехалъ,
кьурун нахъехунги вуссун, Авнерица бахъун хеч къаза-
буна гьесул чохьолъ; хеч гьесул мугъалда нахъасан бак-
кана ва гъев, Годовги речІчІун, гьеб бакІалдаго хвана.
Асаил чІвараб бакІалдасан уневщинав рагъухъан гьесул
жаназаялда аскІов лъалхъулев вукІана.

²⁴ Иоавги Авишайги Авнерида хадур лъугъана. Бакъ-
тІерхъуда, Гаваоналъул гІалхуде унеб нухда, Гиахалда
дандбитІун бугеб Аммагъ гохІде щвана гьел. ²⁵ Бунями-
ниял данделъана Авнерида сверухъ; рагъулаб кьокъаги
гІуцІун гьел цо гохІил ГІогъиги ккун чІана.

²⁶ Цинги Авнерица Иоавиде ахІана: «Абадиялъго рагъ-
къалалдайищ ниль рукІинел? Дуда лъалагури гьелъул
хІасил кьогІаб гурони кколареблъи? Кида дуца дурго
чагІазда абизе бугеб нужерго вацал жалго теян?»

²⁷ Гьебмехалъ Иоавица абуна: «ХІакъав Аллагъасул цІа-
ралхІа! Дуца гьеб рагІи абичІебани, сордо рогъинегІан
ГІодоре руссине рукІинчІю дир рагъухъаби»*.

²⁸ Иоавица суралъубе пуна ва рагъ къотІизабуна. ГІю-
кІалъ гьел ГІизраилазда хадур лъугъинчІю ва гьелгун
рагъичІю.

²⁹ Авнерги гьесул рагъухъабиги ГІубараб сордоалъ
рилълъана Иорданахъул расалъи къотІун ва, Иордан
ГІорги бахун, къадемех ГІагарлъулеб заманалда ГІадруссун
Маханаималде щвана. ³⁰ Авнерилгун рагъ къотІизабун
хадуб, Иоавица ГІюлалго рагъухъаби ракІарана, ва, Асаил
рикІкІинчІого, гьезда гьоркъоса анЦила ичІго чи камун
ватана. ³¹ Давудил рагъухъабазин абун, буняминиязул
ва Авнерил чагІазул лъабнусиялда лъабкъого чи чІвана
гьеб къоялъ. ³² Гьез Асаилил жаназа Бет-Лехемалда бу-
геб гьесул умумузул хабалалъ букъана. Иоав жиндирго

* 2:27 Ялъуни, мун радалго гьедин кІалъаравани, рагъухъаби жи-
дерго вацазда хадур лъугъинароан.

чагІигун гъеб сордоялго нухде вахъана ва рогъалил гЅужалъ Хевроналда гІадвуссана.

3 ¹Давудилги Шаулилги гІагарлгъиялда гъоркъоб халат бахъараб тушманлгъи ккана. Давудил гІадеялдаса гІаде къуват цІикІкІунеб букІана, Шаулил гІагарлгъиялгъулин абуні — дагългъулеб букІана.

Давудил васал

²Давудие Хевроналда анлгъо вас гъавуна:

Изреелияй АхІиноамие гъавуна гъесул гІоцевесев вас, гъесда цІарги Амнон букІана;

³кІиабилев вас Килеав гъавуна Кармилалдаса Нава-лида йикІарай Авигайлие;

Давудил лъабабилев вас — Авессалом, гъесул эбелалда цІар букІана Мааха — Гешуралгъул пача Талмайил яс кколаан гъей;

⁴ункъабилев вас — Хагитица гъавурав Адонияв; шуабилев — Авиталица гъавурав Шефатиягъ;

⁵анлгъабилев — Давудил лъади Эглае гъавурав Итреам. Хевроналда вукІаго гъавуна Давудие гъев анлгъавго вас.

Авнерица Давудил рахъ кквей

⁶Шаулилги Давудилги гІагарлгъиялда гъоркъоб тушманлгъи букІарабгІан заманалъ Шаулилазда гъоркъоб Авнерил къуват цІикІкІана. ⁷Шаулил гъараваш-чІужу йикІана Рицпа абудей, гъейги — Аягъл яс. Цо къоялъ Авнерида кІал гъикъун кІалгъана Иш-Бошет:

«Дир инсуе йикІарай гъаравашалгъухъе щай мун хъвадулев?»

⁸Авнерил кутакалда ццин бахъана Иш-Бошетил рагЅуда ва гъес Иш-Бошетида абунa:

«КъватгЅул тарашиланищ дуда дун ккарав? Дица ягъудиязул рахъ ккун бугищ? Дур эмен Шаулил хъизан-къаялгъе, гъесул вацазе ва гъудул-гъалмагългъиялгъе ритІухългъи цІунун чІана дун, мунги Давудихъе кверде ккезе виччачІо

дица! Гъанже цо кинаялиго чІужугІадан сабаблъун диде гІайиб гъабун кІалъалев вугогури мун! ⁹ Аллагъас балагъалъукъе ккезавеги дун, БЕТІЕРГЪАНАС Давудие гьедараб гъаялда рекъон гъабичІони гъанже дица: ¹⁰ Шаулил наслуялъухъа пачалъиги нахъе бахъичІони ва Давудил тахги — Шималияб рахъалда Даналдаса бахъараб къилбаялъул рахъалда Беэр-Шеваялде швезегІан — ГІизраилалдаги Ягъудиялдаги тІад шула гъабичІони».

¹¹ ХІинкъиялъ Авнерида данде цо рагІи абизе кІвечІо Иш-Бошетида.

¹² Цинги Авнерица вакилзаби ритІана Давудихъе гъадианаб хабаргун: «Гъаб ракъалъул хважайн цо вукІине ккеларищ? Диргун къотІи-къай гъабе, цинги ГІизраилалъул тІолабго халкъ дудехун буссиабизе квербакъи гъабила дица».

¹³ Давудица гъадианаб жаваб битІана гьесухъе: «ЛъикІ буго, дица дургун къотІи-къай гъабила. Амма цо иш тІалаб гъабила дица дудасан: цин Шаулил яс Михала швезае дихъе — гьелдаса хадуб гурони мун дида цеве ваккуге».

¹⁴ Шаулил вас Иш-Бошети хъеги чапарзаби ритІана Давудица гъадианаб тІалабгун: «Нусго пилистимавги чІван дие шварай дир лъади Михала нахъе къе». ¹⁵ Гьебмехалда Иш-Бошетица чиги витІун гъей гьелъул рос, Лаишил вас, Палтиилидаса нахъе ячана. ¹⁶ Амма гьелъул рос тІолаго магІугун Бахурималде швезегІан гьелда хадув вильлъана.

Гъениб Авнерица: «Дурго рокъове тІадвусса», — янги абун, гъев нахъе иनावуна. Палтиил рокъове тІадвуссана.

¹⁷ Цинги Авнер ГІизраилалъул кІудиял чагІазда кІалъана:

«Цебе нужеого бокъун букІана Давуд нужеда тІад пачалъун вахъине. ¹⁸ Гъанже тІубазабе гьеб иш! БЕТІЕРГЪАНАС Давудие рагІи къун букІиндал: „Дир лагъ Давудидаса пайда босила Дица пилистимаздаса ва тІолго тушбабаздаса Дирго халкъ эркен гъабизе“, — янги абун».

¹⁹ Гъединго буняминиялгунги кІалъана Авнер. Хадуб ГІизраилги тІолабго Буняминил къавмги тІад рекъон

гѣбураб хІукму гѣс Хевроналдеги ун Давудида бицана. ²⁰ Авнерги гѣсул кѣого чиги Давудихѣ Хевроналде рачІиндал, Давудица гѣзие лѣикІаб гѣоболлѣи гѣбуна.

²¹ Авнерица Давудида абунa:

«Изну кѣ дие гѣабсагІатго ун тІолабго ГІизраил духѣ, дир пачаясухѣ, бакІаризе. Цинги гѣз дургун кѣотІикѣай гѣабила ва дуцаги дурго рекІее бокѣухѣ пачалѣи гѣабила гѣзда тІад».

Давудица Авнер виччан тана ва гѣв парaxатго нухда ана.

Авнер чІвай

²² Гѣебго заманалда Давудил рагѣухѣабиги Иоавги бечедаб давлагун чабѣадаса тІадруссана. Авнер, гѣел рачІиналде, Хевроналдаса нахѣ ун вукІана, щайгурелѣул Давудица берцинго нухда регІун вукІиндал гѣв. ²³ Рагѣухѣабигун цадахѣ Иоав тІадвуссиндал, гѣесда бицана Нерил вас Авнер вачІун вукІанин пачаясухѣ, пачаяс виччан танин ва гѣв сах-саламатго нухда анин.

²⁴ Пачаясухѣ вилѣлѣун, Иоавица гѣесда абунa:

«Дуца гѣбураб жо щиб? Духѣ Авнер вачІун вукІун рагІулагури! Щай дуца гѣв нахѣ виччарав? ²⁵ Дуда лѣа-лагури Нерил вас Авнер! Мун махсароде кквезе, дуца гѣабулебщиналѣул гѣоркѣанго хал-шал гѣабизе ва мун хѣвадулелщинал бакІал лѣазаризе вачІун вукІарав чийин дов».

²⁶ Пачаясда аскІоса кѣватІиве вилѣлѣаравго, Иоавица Давудидаса балѣго Авнерида хадур чагІи ритІана ва гѣз, СирагІил лѣадал гѣуялѣухѣ щун ватун, тІадвуссинавуна гѣв. Амма Давудида гѣеб лѣалеб букІинчІо. ²⁷ Нахѣвус-сун Хевроналде щваравго, Иоавица, цо балѣголѣи бицине кѣваригІараб ххвелги гѣабун, Авнер шагѣаралѣул кавабазда жанивехун вачана. Гѣенив гѣес, жиндирго вац Асаилил бидул кѣисас босун, чохѣолѣ ханжарги кѣзабун чІвана Авнер.

Авнерида хадуб Давудил магӀу

²⁸ Гьеб ккараб жоялгӀул хабар рагӀидал Давудица абуна:

«БЕТИЕРГЪАНАСДА лъала Нерил вас Авнер чӀваялгӀул
щибго гӀайиб я дида, я дир пачалгӀиялда тӀад гьечӀеблгӀи.

²⁹ Гьесул гӀодобе тӀураб биялгӀул хӀакъ Иоавил ботӀроде
ва гьесул хъизан-къаялда тӀаде ккаги. Иоавил хъизамал-
да жанив кидаго камугеги я талав бахъарав, я барасалъ
унтарав, я рекъав, я хвалчадалгӀун гӀажал насиблъарав,
я чед-хинкӀи камурав чи».

³⁰ Иоавицаги, гьесул вац Авишайицаги Авнер чӀвана,
Гаваоналда ккараб рагӀуль гьес гьезул вац Асаил чӀва-
ралгӀухъ.

³¹ Давудица Иоавида ва киналго гьесда цадахъ рукӀарал
рагӀухъабазда абуна: «БихгӀун тӀад бугеб ретӀелгӀун хӀеб-
тил гӀабаби ретӀе; Авнерил жаназаялда цере рилгӀгӀун
магӀу гьабе», — ян.

Живго Давуд пачаги вилгӀгӀана Авнерил жаназаялда
хадув. ³² Авнер хабалъ вукъидал, гьесул хабаде къулун
гӀек-гӀекиядла гӀодана Давуд; тӀолабго халкъалгӀи кӀудияб
магӀу бахъана гъениб. ³³ Пачаяс гъадианаб магӀу гьабуна
Авнерида хадуб:

«ХӀалихъатида рекъараб хвелалгӀищ Авнер хвезе
кколев вукӀарав?

³⁴ Я дур кверал рухгӀун рукӀинчӀо,

Я хӀатӀазда рахсал ран рукӀинчӀо.

Хъачагъазул квердасан хвана мун!»

Гьебмехалъ тӀолабго халкъ цӀи-цӀи гьабун гӀодана
Авнерида хадуб.

³⁵ Къадемех букӀана жеги; гӀемерав чи кӀалгӀана Да-
вудида кваназе вахъаян. Амма Давудица гьедун абуна:
«Аллагъас балагӀалгӀукъе ккезавеги дун, маркӀачӀумех
щвезегӀан тӀагӀамалгӀул цо лукъма дица кӀалдиб лгӀу-
ни!» — ян.

³⁶Тіолабго халкълъ пикру гѣбуна гьелъул ва киназулго раКІ рекъана пачаясда; гьес гѣбурабщиналда гьезул раКІ рекъолеб букІана. ³⁷Тіолабго ГІизраилалда ва кинабго халкълда бичІІІана гьеб къоялъ Нерил вас Авнер хвей Давудил гІайибалдалъун ккечІолъи. ³⁸Пачаяс жиндирго чагІазда абунa:

«Гучав цевехъан ва КІудияв инсан жакъа ГІизраилалда щапаравлъи бичІІІулеб гьечІищ нужеда? ³⁹Дирги, БЕ-ТІЕРГЪАНАС тіаса вищарав пачалъун вукІаниги, жеги гІураб къуват-гуч гьечІо. Церуягъил васазулин абуни къуват диралдасаги цІикІкІараб буго. Гьезул квешлъи-ялда рекъараб гѣбеги БетІергъанас гьезие!»

Иш-Бошет чІвай

4 ¹Хевроналда Авнер хун вугин рагІидал, Иш-Бошетил раКІ гІодобчІвана, ва тіолабго ГІизраил бихха-хочана. ²Шаулил васасул КІиго чабхъадулав вукІана. Цоясда цІар — Баанагъ, цогидасда цІар Рехав букІана. Буняминил къавмалъул, Беэроталдаса Риммонил васал кколаан гьел. Беэрот рикІкІунаан Буняминил милклъун. ³Цебе Беэроталда букІараб халкъ Гиттаималде лъутун ун гьениб апарaglъуда чІана — жакъа къоялъги гьениб буго гьеб.

⁴(Шаулил вас Ионатанил рекъаб лъимер букІана. Шаулги Ионатанги чІван ругин хабар бачІараб мехалъ щуго сон бан букІана гьес. Гьев хъихъулей гІадан, хантіан гьевги кодове вачун, хъата-масан лъутун ине яхъиндал, гьелъухъа гІодове вортана вас, ва гьесул КІиябго хІетІе гІажизлъана. Гьесда цІар Мефи-Бошет букІана.)

⁵Беэротияв Риммонил васал Рехавги Баанагъги цо къоялъ Иш-Бошетил рокъоре рилълъана. Кълъул гІуж букІана ва гьев бусаде вахун кѣжун ккун вукІана. ⁶Роль босизе унеб ххвелги гѣбун, гъавугъин рокъоре жанире лъугъана гьел, ва гьез гьесул чохъоль ханжар къзабуна, хадуб хех хІетІе босана гьениса.

⁷(Иш-Бошет кѣжун вукІаго, гьесда тіаде гьесул рокъореги кІанцІун чІвана гьез гьев ва гьесул бетІер къотІана.

Цинги, цадахъ босун гьесул бетІергун, сордо борчІун Иорданалъул авлахъ къотІун лъутун ана.) ⁸ Гьел, Иш-Бошетил бетІерги босун Хевроналде Давудихъе щвана, ва пачаясда кІалъана:

«Гьале мун чІвазе бокъун букІарав дур тушман Шаулил вас Иш-Бошетил бетІер. Дуге гІоло, бетІерчІахъаяв пача, жакъа БЕТІЕРГЪАНАС рецІел босана Шаулидаса ва гьесул наслуялдаса».

⁹ Беэротияв Риммонил васал Рехавиеги Баанагъиеги жаваб гьабун Давудица абуна:

«Щибаб балагъалдаса дун ворчІизавурав ХІакъав БЕТІЕРГЪАНАСУЛ цІаралхІа, ¹⁰ рохалил хабар босун вачІунев чи хІисабалда, Шаул чІван вугин абун хабарги босун дихъе Циклагалде вачІарав чи дица, кквезеги ккун, чІван рехана. Гьеле гьесул харбихъ гьесие щвараб шапакъат! ¹¹ Гьанже, рокъов жиндирго бусада вукІарав гІайибго гьечІев чи чІварал хъачагъаздасан, гьесул би тІалаб гьабичІого ва гьаб ракъалдаса нуж нахъе тІагІинаричІого теладай дица?!»

¹² Цинги Давудица жиндирго рагъухъабазе буюрухъ къуна ва гьез гьел чІвана. Гьез гьезул квералги хІатІалги къотІана, къаркъалабиги Хевроналъул хІорихъ гьотІода дализаруна. Хадуб Иш-Бошетил бетІерги Хевроналда Авнерида аскІоб хабаль букъана гьез.

Давуд тІолабго ГІизраилалъул пачалъун вахъин

5 ¹ ГІизраилалъул тІолабго агълаби рачІана Давудихъе Хевроналде ва гьез абуна:

«Гьале, дурги нижерги цо умумул руго. ² Цебе жеги Шаул чІаго вугеб мехалдаго дуца рагъда цебехъанлъи гьабуна ГІизраилалъе. БЕТІЕРГЪАНАС дудалъидал абун букІараб: „Дуца вехълъи гьабизе буго Дир ГІизраил халкъалъе* ва ГІизраилалда тІад пачалъун мун вукІине вуго“, — ян».

* ^{5:2} *Халкъалъе вехълъи гьаби* — гьелъул магІна ккола *халкъалъе цевехъанлъи гьаби* абураб.

³ ГИзраилалъул киналго чІахІиял чагІи Давудихъе Хевроналде рачІиндал, БЕТІЕРГЪАНАСДА цебе дугІаги гъабун, гІзраилазулгун къотІи-къай гъабун Давудица; ГИзраилалда тІад гъесул пачалги тасдикъ гъабун, зайтуналъул нахги бахана Давудида.

⁴ Лъеберго сон барав чи вахъана Давуд пачалъун ва гъес кІикъого сональ пачалги гъабун: ⁵Хевроналда чІун Ягъудиялда тІад — анкъого сонгун анлъго моцІаль, Иерусалималда чІун тІолабго ГИзраилалда ва Ягъудиялда тІад — лъебералда лъабго сональ.

Давудица Иерусалим кверде боси

⁶ Жиндирго рагъухъабигун Иерусалималде къокъана Давуд, гъениб чІел гъабурал евусиязде тІаде кІанцІизелъун. Гъез Давудида абун: «Дуца хІетІе чІеларо гъаниб, рекъал-беццазцин нахъе къотІула мун».

Гъезул ракІчІун букІана Давудида гъениве жаниве ворчІизе бажарунгутІиялда. ⁷Амма Давудица гъезухъа Сион хъала бахъана. Гъанже гъелда Давудил Шагъарилан абун.

⁸ Цинги Давудица рагъухъабазда абун: «Евусиял гъуризе бокъун батани, ракуль бугеб лъадал рахъккун ун нух бахъе дол Давуд рихарал* „рекъа-беццазухъе“, — ян. (Гъелгин аби бугеб: «Рекъавги беццавги БетІергъанасул Рокъове жаниве лъугинаро», — ян.)

⁹ Давуд хъалаялгъуе вахъана ва гъелда Давудил Шагъарилан цІар тана. Гъес гъенир, Миллоялда** сверухъ ва жанисеб рахъалда, цІиял бакІал рана. ¹⁰Давуд тІаде-ялдаса тІаде къуватлъулев вукІана, шайгурелъул Гучал Аскаразул БЕТІЕРГЪАН Аллагъас сундулъго кумек гъабунлек букІиндал гъесие.

* 5:8 Ялъуни, *Давудида рихарал*.

** 5:9 *Милло* — сверухъе къедги бан, жанисан ракъ мерхъун гъабураб борхалги, тІад бакІалги рараб.

¹¹Тиралгъул пача Хирамица чапарзаби ритІун рачІана Давудихъе. Давудие кІалгІа базе кедр* гъотІол цІулги цІулал ва ганчІил устарзабиги ритІун рачІана гъес. ¹²Давудида бичІчІана БЕТІЕРГЪАНАС жив ГІизраилалда тІад пачалгъун тасдикъ гъавун вукІин ва Жиндирго ГІизраил халкъалъе ГІоло гъесул пачалгъи кІодо гъабураблгъи.

Иерусалималда гъарурал Давудил васал

¹³Хеврон тун хадусала Иерусалималдаги жеги лгъудби-гъаравашал рачана Давудица ва гъез жеги лгъимал гъаруна гъесие. ¹⁴Гъале гъесие Иерусалималда гъарурал васазул цІарал: ШаммуагІ, Шовав, Натан, Сулейман, ¹⁵Ивхар, ЭлишуагІ, Нефег, ЯфиагІ, ¹⁶ЭлишамагІ, Эли-ядагІ ва Элипелет.

Пилистимал къезари

¹⁷Давуд ГІизраилалда тІад пачалгъун вахгъун вугин рагІидал, пилистимазул тІолабго аскар къватІибе бахъана гъев кверде восизе къасдгун. Гъеб хабар рагІидал, Давуд хъалаялгъуе вилгълана. ¹⁸Пилистимал рачІун Рефаим расалгъиялда къайи чІван чІана.

¹⁹БЕТІЕРГЪАНАСУЛ амру цІехон дугІа гъабуна Давудица: «Пилистимазда данде вагъун лгъикІдай дун? Къеладай Дуца гъел дир кверде?» — янги абун.

БЕТІЕРГЪАНАС гъесие жаваб гъабуна: «Гъезда данде вахгъа. Дица духъе кверде къечІого толаро гъел».

²⁰Давуд БагІал-Перацималде вилгълана ва гъенир пилистимал гъурана. «КъвачІа борлгъун къватІибе кІанцІараб лгъим гІадин шуцахъ разаруна БЕТІЕРГЪАНАС дир тушбаби», — ян абуна цинги Давудица. Гъединлгъидал гъеб бакІалда цІар БагІал-Перацим** абун тана.

* 5:11 *Кедр* — накІкигъутІбузул цо къимат цІикІкІараб тайпа.

** 5:20 *БагІал-Перацим* — *БетІергъанас борлгъана* абураб магІна ккола гъеб цІаралгъул.

²¹ Пилистимаз жидерго аллагъзабазул цІулал ва ган-чІил статуяби гьенир ругелъурго рехун тана; Давудицаги гьесул рагъухъабазги гьел нахъе рақІарана.

²² Пилистимал нахъеги рачІун Рефаим расалтъиялда къайи чІван чІана. ²³ Давуд БетІергъанасул амру цІехон Гьесда цеве эхетана. БЕТІЕРГЪАНАС гьесие жаваб гъабуна:

«Гъаб рахъалдасан кІанцІуге гьезда тІаде; гьезул хъибилсверун ун, бигъародул гъутІби ругеб рахъалдасан тІаде кІанце. ²⁴ Гьел гъутІбузул каралъан лъелго унеб бодул гІадаб хІатІил гъаракъ рагІидал, партІан рагъ байбихъе нужеца, шай абун, гьелъул магІна ккола БЕТІЕРГЪАН пилистимазул аскар гъуризе нужеда цеве-цеве унев вугин абураб».

²⁵ Давудица кинабго БЕТІЕРГЪАНАС малъухъе гъабуна ва Геваялдаса рахъарал Гезералде щвезегІан пилистимал гъурана.

КъотІиялълул гъамас Иерусалималде боси

6 ¹ Давудица гІизраил халкъалда гъоркъоса лъебер-азарго рагъухъан тІаса вищана. ² Цинги, рачун гьелгун, Давуд Ягъудиялълул БагІалаялде* вильлъана, гьениса хъерувимазул куркъбазда тІад тах лъурав Гучал Аскаразул БЕТІЕРГЪАНАСУЛ цІар чІвараб Аллагъасул КъотІиялълул гъамас босизе. ³ ЦІияб гъакидаги лъун, гъеб гохІдаса Авинадавил рокъоса нахъе босана. Авинадавил васал Пуззаги Ахиоги рилълъана гъеб гьоко бачун. ⁴ ТІад лъун Аллагъасул гъамасгун, гъеб гьоко гьез гохІдаса Авинадавил рокъоса къватІибе бачана. Ахио гъакида цевехун рахъалда унев вукІана. ⁵ Давудги тІолалго гІизраилалги кутакалда рохун БЕТІЕРГЪАНАСЕ рецц-бакъ гъабулел, арфаби лираби рачун, жергъаби систраби кІутІун, къали бачун, кучІдул ахІун сухІматалда рукІана.

* 6:2 Ягъудиялълул БагІала — гьелълул цогідаб цІар Кириат-Еарим.

⁶ Нахонил гъоцІире шведал, бусбузул хІетІе тункун, гъоко тарана; Аллагъасул гъамас кквезе квер бегъана ГІуззаца. ⁷ Гъебмехалда ГІуззадехун БЕТІЕРГЪАНАСУЛ ццин гъалагІъана ва гъеб бакІалдаго гъансида квер хъвазе хІинкъичІюлъялгъухъ Аллагъас гъесие гІажал гъабуна. Гъев гъенив Аллагъасул гъансида аскІов хвана.

⁸ БЕТІЕРГЪАНАС ГІуззае гІажал гъабидал Давудил кутакалда ракІбакъвана. Гъелдаса нахъе гъеб бакІалда Парец-ГІуззайилан* абула.

⁹ БЕТІЕРГЪАНАСУКЪА хІинкъун гъеб къоялъ Давудица абуна: «Гъанже БЕТІЕРГЪАНАСУЛ гъамас кин дица дирго къавулъе бачинеб?!» — ин.

¹⁰ Гъебмехалда Давудида кІвечІю Давудил Шагъаралде жиндирго кІалгІаялгъубе БЕТІЕРГЪАНАСУЛ гъамас бачине. Гъес гъеб цоги бакІалде, гатияв Овид-Эдомил рокъобе швезабуна. ¹¹ Лъабго моцІалъ гатияв Овид-Эдомил рокъоб букІана БЕТІЕРГЪАНАСУЛ гъамас, ва БЕТІЕРГЪАНАС баракат лъуна гъесдаги тІолабго гъесул хъизан-къаялдаги.

¹² БЕТІЕРГЪАНАС Овид-Эдомил хъизан-къаялда Аллагъасул гъамас гъениб букІиналгъухъ баракат лъун бугин рагІидал, Давудица Аллагъасул гъамас Овид-Эдомил рокъоса нахъе босана ва кІудияб рохелгун Давудил Шагъаралде бачана. ¹³ БЕТІЕРГЪАНАСУЛ гъамас баччулел чагІаз анлгъо гали бахъанщинахъе гъес цо къарияб бази къурбаналъе хъолеб букІана. ¹⁴ Давуд живгойин абуні хІебтил эфодги тІад ретІун, БЕТІЕРГЪАНАСЕ рецц-бакъалда кІвараб хІалалъ кІанцІи-къурди гъабулев вукІана. ¹⁵ Гъедин рецц-бакъалгъул рагІабиги ахІулаго, суралгъубеги пулаго бачана Давудица ва тІолабго гІизраил халкъалъ БЕТІЕРГЪАНАСУЛ гъамас.

¹⁶ БЕТІЕРГЪАНАСУЛ гъамас Давудил Шагъаралде босун бачІунеб мехалъ, Михала йикІана гордухъан къватІие ялагъун. БЕТІЕРГЪАНАСЕ рецц гъабун кІанцІи-къур-

* ^{6:8} *Парец-ГІузза — ГІузза ворлъараб* абураб магІна ккола гъелгъул.

диялда вугев Давуд вихьидал, рек'елъанго гъев х'акъир гъавуна гъелъ.

¹⁷ БЕТІЕРГЪАНАСУЛ гъамас жиндирго бак'алда, Давудица гъелъие ч'ивараб Чадрида жаниб лъуна. Цинги БЕТІЕРГЪАНАСЕ т'уран рух'улел ва ракълил къурбаналги гъаруна. ¹⁸ Гъел киналго къурбанал т'орит'ун лъуг'идал, Давудица, халкъалъе баракат гъарун, Гучал Аскаразул БЕТІЕРГЪАНАСДЕ дуг'а гъабуна. ¹⁹ Хадуб кинабго халкъалъе, Г'израилалъул т'олабго мух'ур-х'аталъе квен-т'ех бикъана гъес; цо гургинаб чед, лъик'аб кесек гъанал ва цо кишмишалъул къараб чед къуна жив-жив чиясе, би-хьинчи-ч'ужуг'адан бат'а гъарич'ого. Цинги г'адамал жиде-жидер рокъоре руссана.

²⁰ Жиндирго хъизан-къаялъеги баракат гъарун дуг'а гъабизе рокъове т'адвуссиндал, Шаулил яс Михала яч'ана гъесда данде ва гъадин к'алъана: «Г'израилалъул пача кутакаб гъунар гъабулев чи г'адин вук'ун ватила жакъа, г'адатиял чаг'азул гъаравашазда цевецин шивго гурев чи г'адин т'аса рет'елги рехун к'анц'езе ккани!»

²¹ Давудица Михалада абунa: «БЕТІЕРГЪАНАСЕ т'олойин дица гъеб гъабураб! Дур эменги гъесул хъизан-къайги нахъч'иван, дун т'аса вишарав ва БЕТІЕРГЪАНАСУЛ халкъ Г'израилалъул пачалъун дун гъавурав БЕТІЕРГЪАНАСДА цеве хаду-хадувги, бокъани васан-дила, бокъани эхе-эхедe к'анц'ела. ²² Жеги т'одовег'ан гъавила дица дунго, амма дол дуца бицунел гъаравашаз дун к'одо гъавилевха».

²³ Шаулил яс Михалае цониги лъимер гъабич'ю.

Давудихъе БетІергъанасул калима бач'ин

7 ¹ Пача жиндирго к'алг'аялде вахъиндал ва сверухъ рук'арал т'олалго тушбабаздаса БЕТІЕРГЪАНАС гъесие эркенлъиги къедал, ² гъес Натан аварaгасда абунa:

«Балагъе, дун хирияб кедралъул ц'улал бараб к'алг'аялда вуго. БЕТІЕРГЪАНАСУЛ гъамасин абуни чодрониб лъун тун буго», — ян.

³ Натаница абуна: «Дур рекІел мурад щиб батаниги, тІубазабе гьєб. БЕТІЕРГЪАНАСУЛ кумек буго дуге сундульго», – ян.

⁴ Амма гьєбго сордоялъ БЕТІЕРГЪАНАСУЛ калам рещтІана Натанихъе:

⁵ «Дир лагъ Давудихъе ун гьєсда абе: „Гьале БЕТІЕРГЪАНАСУЛ рагІи: ‘Дуцайиш балеб Дун жанив чІезе рукъ? ⁶ ГІизраилал Мисриялдаса нахъе рачараб кьоялдаса жакъа кьоялде швезегІан Дица Диего рукъ кквечІо, амма чодронив Бишунго Мукъадасаб бакІги ккун, сапаразда вукІана. ⁷ ГІизраилалъул халкъгун цадахъ Дун киве шваниги, гьезие вехълъи гьабизе гьезул къавмазда гьоркъоса рищаразул цониги цевехъанасда Дица абуниш: Щай нужеца Дие хирияб кедралъул цІулал рукъ балареб? – абун’“.

⁸ Гьединлъидал, гьадин абе дир лагъ Давудида: „Гьале Гучал Аскаразул БЕТІЕРГЪАНАСУЛ калима: ‘Дица мун, гІияда вукІарав чи, вачун Дирго халкъалда ГІизраилалда тІад пачалъун тана. ⁹ Киве мун аниги, гьенив дуге кумекалъе чІана Дун ва, дуда цеве-цеве ун, тІолалго дур тушбаби гьурана. Дица гьанже кІодо гьавила ва дунялалдаго цІар рагІаразул цоявлъун вахъинавила мун. ¹⁰⁻¹¹ Дица Дирго гІизраил халкъалъе ракъ кьела ва гьенир гьел шула гьарила. Гьез жидерго ракъалда парахатго яшав гьабила ва тІокІаб лъицаго рахІат хвезабиларо гьезул. Цебе Дирго халкъалъе нухмалъи гьабизе къадизаби тун рукІараб заманалда гьабураб гІадин, гІаси-пасикъаз тІокІалъ зулму гьабизе гьечІо гьезие. Дугеи тІолалго дур тушбабаздаса цІунараб хІалхъи кьела’.

БЕТІЕРГЪАНАС лъазабулеб буго БЕТІЕРГЪАНАС Жиндицаго шула гьабилин дур агьлуян. ¹² ‘Дур кьоял лъугІаралго, мун парахатго умумузда аскІов вукъила. Цинги Дица тахида дур вас лъела ва гьєсул пачалъи шула гьабила. ¹³ Гьєс базе буго Дие Мукъадасаб Рукъ ва Дица абадиялъего гьєсул наслуялъул хъатикъ шулалъизабизе буго пачалъиги. ¹⁴ Дун гьєсие эменлъун вукІина ва гьєв

Дие васлѣун вукІина; гьес мекѣаб иш гѣабуні, умумуз жиндирго лѣимал цѣалаца рухулел гІадин, гІадлу гѣабила Дица гьесіе. ¹⁵Амма Дирго рахІму-цІобалдаса гьев ватІа гѣавиларо, Шаул гѣавурав гІадин; Дица Шаул нахѣ кѣотІидал, мун пачалѣун тезе гІоло. ¹⁶Дур агьлу ва дур пачалѣи тарараб кѣо кидаго бачІинаро, гьєб пачалѣия-лѣул тахида абадиялѣго дур наслуги букІина“«.

¹⁷Натаница Давудида бицана жиндіе загьирлѣараб гІолабго БетІергѣанасул амру.

Давудил дугІа

¹⁸Цинги Давуд вилѣлѣана БЕТІЕРГѣАНАСУЛ чодрониве ва гѣадианаб дугІа гѣабуна:

«Вай дир Кѣудратав БЕТІЕРГѣАН, Дуца гьедигІан кІодо гѣавизе ккани дун щив чи кколев? ¹⁹Вай дир Кѣудратав БЕТІЕРГѣАН, гьєбги гІелин ккечІо Дуда! Гьелда тІадеги дир, дур лагѣасул, рачІунел наслабазул букІинесебги загьир гѣабуна. ГІадатияв инсанасдохун Дур бугеб бербалагѣи, огь дир Кѣудратав БЕТІЕРГѣАН! ²⁰Щиб бицун дун Дуда кІалѣалев? Огь, Кѣудратав БЕТІЕРГѣАН, Дуда лѣикІ лѣалелѣул дун, Дур лагь! ²¹Дуцаго бицараб рагІуе гІоло ва Дурго амруялда рекѣон гьаруна Дуца гьал хІикматал ишал ва гьел дие, Дурго лагѣасе, загьир гьаруна.

²²Вай Дур тІадегІанлѣи, Кѣудратав БЕТІЕРГѣАН! Дуда ващадав щивго гьечІо ва Мун тун батІияв Аллагѣи гьечІо — нижерго гІундузда рагІидал гьєб! ²³ГІизраил гІадаб цоги халкѣ бугищ гѣаб дунялалда? ЦохІо гьєб халкѣалѣухѣ вачІана Аллагь, Жиндирго халкѣлѣун букІинелѣун гьєб хвасар гѣабизе. Мисриялдаса Дуего халкѣ нахѣ бачунелѣул, кІудиял ва хІикматал ишалги гьарун, Дур цІар дунялалдаго машгьурлѣана. Дуца цогидал халкѣалги гьезул аллагѣзабиги гьезда цереса нахѣ рацахѣана. ²⁴Дуца Дурго кверщаликѣ чІезабун ГІизраил — Дур халкѣ; абадиялѣго Мунго бетІергѣанаб халкѣлѣун гѣабуна гьєб. Я БЕТІЕРГѣАН, ГІизраилалѣул Аллагьлѣун Мунгоги вахѣана.

²⁵ БЕТІЕРГЪАН Аллагъ! Гъанже дие, Дурго лагъасе ва гъесул наслуялгъе къураб рагъи цъуне абадиялгъо ва Дуца абухъе тлубазабе кинабо. ²⁶ Дур цар кЮдолгъаги абадул абадиялгъе! Падатаз абизе биччай: „Гучал Аскаразул БЕТІЕРГЪАН Аллагъ вуго Гизраилалгъул Аллагъ“, — ин. Дур лагъ Давудил агълу миркалгъо шулалгъаги Дуда цебе.

²⁷ Дир агълу Дуца шула гъабилин дие гъеб загъир гъабурав, Гизраилалгъул Аллагъ вугелгъул Мун — Гучал Аскаразул БЕТІЕРГЪАН, дица, дур лагъас, таваккал тІамуна Дуда цебе гъаб гъари-дугъа гъабизе. ²⁸ Огъ, Къудратав БЕТІЕРГЪАН, мун гурев Аллагъ гъечЮ! Дур рагъаби хІакъал руго ва Дурго лагъасе лъикІлгъиялгъе рагъи бицана Дуца. ²⁹ Дур лагъасул хъизан-агълуялда баракат лъезе къабуллгъаги Дуде, абадиялгъо Дур рахІму-баракаталдаса ратІалгъугеги гъел. Дуцаголгъидал гъеб абураб, Къудратав БЕТІЕРГЪАН, Дур баракаталдаса бахараб баракат букІине бугин миркалгъо Дур лагъасул хъизан-агълуялда тІад!» — ин.

Давудил бергъенлъаби

8 ¹ Гъелдаса хадуб Давудица, тІаде кІанцІун, пилистимал гъурана, гъел жиндирго кверщаликъе рачана ва пилистимазул тахшагъарги кверде босана. ² Гъединго Могавги кверде босана Давудица. Гъес гъезул рагъухъаби кьер гъабун ракъалда гЮдор регизаруна ва, кІигояв чІван лъабабилев чІаго тун гъаризе къотІана. Гъедин Давудие мутІигІлъана могавиял ва гъел гъесие ясахъ къезе тІамуна.

³ Ефраталгъул гІурумухъ кверде босизе унев вукІарав Цовагъалгъул пача Гъададезерил боги гъурана Давудица. Гъададезер Реховил вас кколаан. ⁴ Давудица гъесул азаралда анкънусго чотІахъанги къоазарго лъелав рагъухъанги кверде восана. Нусго чолгъакие гІурал чуял нахъе тун, хутІарал гъаказда ралел чуязул хІатІил шукІдул къотІана Давудица.

⁵ Цовагъалгъул пача Гъададезерие кумекалгъе рачІарал Сириялгъул рагъухъабазулги къоло кІиазарго чи чІвана

гьес. ⁶Давудица жиндирго рагъухъабазул цо-цо къокъаби Сириялда бугеб Дамаскалде рахъинаруна. Сириял гьесул лагъзаллъун ккана ва гьес гьезда тІадги ясахъ лъуна. Киве аниги, БЕТІЕРГЪАНАС Давудие бергъенлъи къолеб букІана.

⁷Гьададезерил чукъбузул рукІарал меседил хъалхъанал Давудица Иерусалималде росун рачІана. ⁸Давудица гІемераб мазгарги босана Гьададезерил шагъарал Бетакхалдаса ва Беротаялдаса.

⁹Давудица Гьададезерил тІолабго аскар гъурун бугин рагІидал, Хаматалъул пача Тойица ¹⁰жиндирго вас Ёрам витІана Давудихъе сайгъат-саламгун, Гьададезерида тІад гьес босараб бергъенлъи баркун. Тойил кидаго рагъ букІана Гьададезерилгун. Давудие сайгъаталъе гІарцул, меседил ва мазгарул тІагІелал росун рачІана Ёрамица.

¹¹Давуд пачаяс БЕТІЕРГЪАНАСЕ ратІа гъаруна гьел тІагІелал, жиндиего мутІигІ гъарурал цогидал халкъазухъа бахъараб месед-гІарацгун цадахъ. ¹²Гьел халкъалги кколаан эдомиял, могІавиял, аммониял, пилистимал ва амалекиял. Реховил вас Цовагъалъул пача Гьададезери-хъа бахъараб давлагі БетІергъанасе батІа гъабуна гьес.

¹³ЦІамгІалаб расалъиялда анцІила микъго эдомияв чІван хадуб, Давудил цІар сверухълъиялдаго машгъурлъана. ¹⁴Эдомалъул ракъалда киса-кирего жиндирго рагъухъабазул къокъаби чІезаруна Давудица, ва тІолалго эдомиял гьесул лагъзаллъун ккана. Киве аниги Давудие БЕТІЕРГЪАНАС бергъенлъи къолеб букІана.

Давудил тІадчагІи

¹⁵ТІолабго ГІизраилалда тІад пачалъун вукІана Давуд; ритІухъаб хъулухъ гъабун нухда бачунеб букІана гьес жиндирго халкъ. ¹⁶ЦеруягІил вас Иоав вукІана гьесул аскаразул бетІерлъун; АхІилудил вас Егъошафат — тарихчилъун; ¹⁷АхІитувил вас Цадок ва Ахимелехил вас Авиатар — хашишзабилъун; Сераягъ — хъвадарухъанлъун;

¹⁸ЕгьоядаГил вас Бенаягъ — керетиязул ва пелетиязул* цевехъанлъун. Давудил васалги аслиял тІадчаГилъун рукІана.

Давуд ва Мефи-Бошет

9 ¹Цо къоялъ Давудица цІехана: «Шаулил хъизаналъул цониги чи нахъе хутІун гъечІищ, дица Ионатание Гіоло гъесие лъикІлъи гъабилаан букІараб».

²Цива абурав цо хъулухъчи вукІана Шаулил къавуль. Гъев гъесда цеве вачун вачІиндал, Давудица цІехана: «Мун Цивайищ кколев?» — ин.

«У, дун вуго, дур лагъ», — ин жаваб къуна гъес.

³Пачаяс цІехана: «Шаулил хъизаналъул цониги чІаго хутІарав чиго гъечІищ? Аллагъасе Гіоло гъесие лъикІлъи гъабилаан дица букІараб».

Циваца абунa: «Ионатанил цо вас вуго, кІиябго бохги рекъав», — ин.

⁴Кив гъев вугевин пачаяс цІехедал, Циваца абунa: «Ло-Деваралда, Аммиэлил вас Махирил минаялъув вуго», — ян.

⁵Давудица Ло-Деваралде Аммиэлил вас Махирил минаялъуса гъев вачине чаГи ритІана. ⁶Шаулил вас Ионатанил вас Мефи-Бошет Давудихъе вачун вачІиндал, гъев Гіодоб гъумер цун пачаясе къулана.

«Мефи-Бошет!» — ин ахІана Давудица.

«Гъале дун, дур лагъ», — ин жаваб гъабунa гъес.

⁷«Мун хІинкъуге! Дица дур тІалаб-агъаз гъабила гъанже, дур эмен Ионатание Гіоло. Дур кІудияв эмен Шаулил рукІаралщинал ракъалги духъе тІадруссинарила. Мунин абуни, кидаго дида цадахъ квана-гъекъела».

⁸Пачаясе бетІерги къулун, Мефи-Бошетица абунa: «Хвараб гъой Гіадав дун шив чи кколев, дуца гъединаб лъикІлъи дие гъабизе ккани?»

* 8:18 *Керетиял ва пелетиял* рукІун ратизе бегъула къватІиб ракъалдаса ГІарац къун ккурал пачаясул рорчІухъаби.

⁹Шаулил вукІарав хјулухъчи Циваги ахІун, Давудица гъесда абунa:

«Дур хважаин Шаулил ва гъесул гІагарлгьялгул букІарабщинаб боцІи-рикъзи дица гъесул васасул васасе кьолеб буго. ¹⁰Рачун дурго васалгун ва хІалтІухъабигун, дуца гъесул ракъал рекъизе ккола, дур хважаинасул васасул къавулъ рикъзи букІине. Живго Мефи-Бошет абуни кидаго дунгун квен гІахъал гъабулезда гъоркъов вукІине вуго». (Цивал анцІила шуго васги кього лагъ-ги рукІана.)

¹¹Циваца пачаясда абунa: «Дица, дур лагъас, дир бe-тІергъан пачаясул буюрухъалда рекъон гъабила кинаб-го», — ян.

Мефи-Бошет, пачаясул васазул цояв гІадин, Давудида цадахъ кваналаан гъелдаса нахъе.

¹²Мефи-Бошетил вукІана цо гъитІинав вас; гъесда цІар Мика букІана. Цивал хъизан-къаялгул киналго чагІи Мефи-Бошетида цере хІалтІулаан. ¹³Мефи-Бошет Иерусалималде вахъана, щайгурелгул гъев пачагун квен гІахъал гъабулезда гъоркъове вачун вукІиндал. КІиябго бохалда рекъавги вукІана гъев.

Давудица аммониязда ва сириязда тІад бергъенлги боси

10 ¹Дагъаб заманалдасан аммониязул пача хвана, ва гъесул бакІалда пачалгун гъесул вас Ханун вахъана. ²Давудица пикру гъабунa: «Нахашил вас Хануние лгикІлги гъабизе ккела дица, гъесул инсуца дие гъабурабго гІадин». Цинги Давудица Ханунихъе гъесул инсул зигара гъабизе жиндирго чагІи ритІун ана.

Давудил чагІи аммониязул ракъалде шведал, ³аммониязул церехъабаз жидерго пача Ханунида абунa:

«Давудица дур инсул хІурматалда духъе зигара гъабизе ритІарал чагІи ругин долиланищ дуда ккараб? Гъоркъанго шагъаралгул хал-шал гъабизе ва гъеб щуцахъ базабизе къасдгун ритІарал чагІицин гурудай дол Давудица?»

⁴Гьѣбмехалъ Хануница Давудил чагИ ккуна ва жив-
живасул башдаб мегежги, роцукІаркъѣналде швезегІан
ратІлил гьоркъияб рахъги къотІун, нахъе ралагъизаруна
гьел. ⁵Гъезие гъабураб инжитлѣи-хІакъирлѣиялѣул хабар
рагІидал, Давудица гъезда данде чагИ ритІун ана.

Пачаяс абун бачІана: «Мугжужда рас бижизегІан Ери-
хоналда чІа, хадур тІадрусса», — ян.

⁶Давудида цере жидецаго жалго суризарураблѣи бичІ-
чІана аммониязда. Гьединлѣидал, Бет-Реховалдаса ва
Цовагъалдаса къоазарго сириязул лѣлал рагъухъаби-
ги, цадахъ азарго рагъухъангун МагІахаялѣул пачаги,
Товалдаса анцІила кІиазарго рагъухъанги ккуна гъез
мухъдахъ рагъизе.

⁷Гьѣб рагІидал, Давудица тІолабго аскаргун цадахъ
Иоав витІана гъезда данде вагъизе. ⁸Аммониял рачІун
шагъаралѣул кавабазда дандритІун къерал гъарун рагъ-
де хІадурлѣана. Цовагъалдаса ва Реховалдаса сириялги,
Товалдаса ва МагІахаялдаса рагъухъабиги ратІаго авла-
хъалда чІана.

⁹Нахъасанги цересанги рагъизе ккезе рукІин бихъидал,
Иоавица ГІизраилалѣул бищун лѣикІал рагъухъаби тІаса
рищана ва сириязда данде рагъизе гІуцІана. ¹⁰ХутІарал-
щинал гьес жиндирго вац Авишайихъе къуна, гьелги
аммониязда данде рагъизе къерал гъарун гІуцІана.

¹¹Иоавица гьесда абун: «Сириял дидаса бергъунел
ругони, мун вачІа дие хІалае, нагагъ аммониял дудаса
бергъунел ругони, дун вачІина дие хІалае. ¹²КъвакІун чІа!
БахІарчиго рагъила нилъерго халкъалѣе ва Аллагъасул
шагъаразе гІоло. Цинги БЕТІЕРГЪАНАС Жиндиего бо-
къараб гъабе абе!»

¹³Иоавица жиндирго рагъухъабигун цадахъ сириязда
тІаде гъужум гъабун, сириял лѣутанхъизе лѣугъана. ¹⁴Гьел
лѣутун унел рихъидал, аммониялги тІурана Авишайи-
да цереса ва гьел жидерго шагъаралда рахчана. Иоавин
абун, аммониязулгун ккараб гьѣб рагъ лѣугІидал, Ие-
русалималде тІадвуссана.

¹⁵ ГИзраилаз жалго гьурараблѣи бихьидал, хутІаралщинал сириял данделъана. ¹⁶ Ефрат гІурул доб цояб рахъалда ругел сириялги ахІизе чагІи ритІана Гьададезерица. Гьададезерил аскаралъул бетІер Шовахица Хеламалде рачун рачІана гьел.

¹⁷ Гьеб хабар Давудида рагІидал, гьес ГИзраилалъул тІолалго рагъухъаби данде ракІарана, ва гьелгун цадахъ Иордан гІорги бахун, Хеламалде вачІана. Сириял кьер-кьер гьабун Давудида данде рагъизе къачІана ва рагъ байбихъана. ¹⁸ ГІемер кватІичІого ГИзраилаз лъутизаруна гьел. Давудица гьезул анкънусго чолгъаказда рекІунел рагъухъаби ва кІикъоазарго лъелал рагъухъаби* чІвана. Гьединго аскаралъул бетІер Шовахги лъукъана Давудица ва гьев гьенивго хвана. ¹⁹ ГИзраилаз жал тІуранго гьурун рукІин бичІидал, Гьададезерил кверщаликъ рукІарал тІолалго пачабаз ГИзраилалъулгун ракъилилаб къотІикъай гьабун ва ГИзраил халкъалъе мутІигІлъана гьел.

Хадурккун аммониязе кумекалъе рахъине сириялги хІинкъана.

Давудги Батшебаги

11 ¹ Ихдалил гІужалда пачаби рагъде рахъунаан. Гъанжесала Давудица Иоав витІана вагъизе, цадахъ жиндирго церехъабигун ва ГИзраилалъул аскаргун. Гьез рагъулъ аммониял щущахъ риххизаруна, гьезул тахшагъар Раббагъги сверун ккуна. Давуд абун, Иерусалималда чІун вукІана.

² Цо нухалъ сардилъ вахъун жиндирго кІалгІаялъул тІохда** хъвада-чІвадилев вукІана Давуд. ТІохдаса гъоркъе валагъидал, гьесда чвердолей цо гІадан йихъана. Гьей кутакалда берцинай гІадан йигоан. ³ Давудица гьей гІадан лъил-щияли лъазабизе чи витІана.

«Элиамил яс, хитияв Уриягъил лъади Батшеба йиго дой», — абун бицана гьев чияс.

* 10:18 Ялъуни, *чотІахъаби*.

** 11:2 Доб мехалъ ГИзраилалда рагъилъун хІалтІизабулаан тІох.

⁴Гьѣбмехалъ Давудица гьей ячине чагІи ритІана. Гьей гьѣсухъе ячун ячІана; гьѣв гьѣлда аскІов вегана (гьей хъубльиалдаса яцІцІалъун лъугІараб заман букІана гьѣб). Цинги гьей рокъое тІадюссана.

⁵Гьей гІаданалъул ургьѣбе лъимер ккана, цинги гьѣб бицун чи витІана гьѣлъ Давудихъе.

⁶Гьѣбмехалъ Давудица Иоавихъе буюрухъ битІана: «Хитияв Уриягъ витѣ дихъе», — ян.

Иоавица гьѣв витІун вачІана. ⁷Уриягъ вачІиндал, Давудица Иоавил, аскариязул ва рагъул хІакъалъулъ гара-чІвари гъабуна гьѣсулгун. ⁸Хадуб Давудица Уриягъида абуна: «Рокъове ун цодагъаб хІалхъи гъабе», — ян.

Уриягъ пачаясул кІалгІаялъуса къватІиве вильлъана, гьѣсда хадуб пачаясул сайгъатги битІун ана. ⁹Амма Уриягъ, рокъовеги инчІого, кІалгІаялъул кавабахъго, пачаясул рорчІухъабазда аскІов кьѣжизе вегана. ¹⁰Давудида Уриягъ рокъове инчІилан бициндал, гьѣс Уриягъида цІехана:

«Пураб мех сапаралдаги бан вачІарав чи, щай мун рокъове инчІев?» — абун.

¹¹Уриягъица абуна: «КъотІиялъул гъамасги ягъудиял-ги чадразухъги тун, дир хважаин Иоавги гьѣсул чагІиги рагъараб авлахъалдаги тун, дун цинги рокъовеги ун квана-гъѣкъон кепалда лъадуда аскІов вегунищ вукІинев? Дур гІумруялхІа, гьѣдинаб хІалихъалъи дица кѣдаго гъабуларо!» — ян.

¹²Цинги Давудица гьѣсда абуна: «Жакъаги шагъаралда чІа, метер дица мун тІадвуссун нухда витІила», — ян.

Уриягъица гьѣб къоги гьѣлда нахъѣсеб къоги Иерусалималда бана. ¹³Давудица жиндихъего ахІун лъикІаб хІалалда мехтизегІан квана-гъѣкъѣзавуна гьѣв. Амма, къаси Уриягъ добго бакІалде Давудил рорчІухъабазда аскІов кьѣжизе ана. Кинго рокъове инавизе кІвечІо гьѣв.

¹⁴Радал Давудица кагъат хъвана Иоавихъе ва гьѣб Уриягъида цадахъ битІана. ¹⁵Кагътида хъван букІана: «Бищун гІасияб рагъул кор боркъараб бакІалде ккезаве Уриягъ, гьѣв гьѣнив гІажалалде кколеб хІалалъ, нужгоги

гьесдаса нахъегІан къан чІа», — ян. ¹⁶Шагъаралде гъжум гъабулаго, тушбабазул бищун гучал рагъухъаби ругеб бакІги лъазабун, гъениве ккезавуна Иоавица Уриягъ. ¹⁷Шагъаралъул чагІи Иоавида данде рагъизе рахъана ва гъеб рагъулъ Давудил аскаралъул цо-цо рагъухъабиги чІвана; хитияв Уриягъги вукІана гъезда гъоркъов.

¹⁸Иоавица гъеб рагъулъ ккара-таралъул мухІканаб хабар битІана Давудихъе. ¹⁹Иоавица чапарасда абунa:

«Гъаб рагъда ккарабщиналъул кинабго хабар рагІидал, ²⁰пачаясул ццин гъалаглъизе бегъула ва гъес дуда абизе бегъула: „Шай нуж гъеб хІалалда шагъаралде гІагарде къарал? Нужеда лъаларогойищ букІараб доз къадазда тІасан нужеда ганчІал ралеблѳи, чІорал речІІулеблѳи? ²¹Ерубешетил вас Авимелех* лѳица чІварав? Тевецалда Шагъаралъул къададаса гІодобе чІужугІаданалъ рехараб гъабил ганчІица гуревищ гъев чІварав? Шай нуж гъедин-гІан шагъаралде гІагарде арал?“ Гъедин пачаяс дуда абуни дуца абе: „Дур лагъ хитияв Уриягъги чІвана“, — ян.

²²Чапар нухде вахъана ва Давудихъе щведал, Иоавица тІадкъарабщинаб гъесда бицана. ²³Гъев чапарас Давудида абунa: «Дол нижеда тІаде-тІаде рачІунел рукІиндал, доз ниж цин рагъараб авлахъалде нахъе къазаруна, амма хадуб нижецаги тІадрусинаруна дол шагъаралъул кавабахъе щвезегІан. ²⁴Гъенир, чІорбутІчагІаз шагъаралъул къадазда тІаса гІодоре чІорал речІІун, пачаясул цо-цо чагІи чІвана. Дур лагъ хитияв Уриягъги чІвана».

²⁵Цинги Давудица гъесда абунa: «Иоавида гъадинан абе: „Рагъда чи хвечІого хутІуларелъул, дуца гъелъул ургъел гъабуге. Рагъул гуч цІикІкІинабун гъеб шагъар тІатІала ккезабе“, — ян. Гъединги абун Иоавил ракІбатизабе».

²⁶Рос чІван вугин рагІидал, Уриягъил лъадуца гъесда хадуб магІу бахъана. ²⁷Хварав чиясда хадур гІодулел къоял ахиралде щведал, Давудица гъей жиндирго рокъое ячана; гъей гъесул лъадилъун яхъана ва гъелѳие вас гъа-

* ^{11:21} *Ерубушет* — Гедеонил батІияб цІар (бал. Къад. 6:32)

вуна. Амма Давудица гѣбураб иш БЕТІЕРГЪАНАСДА квеш бихъун букІана.

Натаница Давудида бадибчІвай гѣби

12 ¹БЕТІЕРГЪАНАС Натан авараг витІана цо кѣояль Давудихѣ. ВачІун гѣс Давудида абунa:

«Цо шагъаралда вукІаравила кІиго чи — цо бечедав, цо мискинав. ²Бечедав чиясул букІарабила рикІкІун хІал кІоларебІан гІемераб гІи-боцІи. ³Мискинасул абуни, гѣс бичун босараб цо гытІинаб кѣегІер тун тІокІаб щибго букІинчІебила. Гѣб кѣегІер гѣс жиндирго лѣималазда цадахъ хихъун кІудияб гІурабила. Гѣсул кІалдиса кванан, гѣсул щурминиса лѣим гѣекъон, гѣсул каранда кѣижун гІурабила ва гѣсие жиндирго ясІанги хириябги букІарабила гѣб. ⁴Цо кѣояль бечедасухѣ вачІун вуго гѣобол. Амма гѣв гѣоболасе квен гѣабизе жиндирго гІи-боцІуда хъвазе барахщаравила гѣв чи. Цинги арав гѣв мискинасухѣ, бачараб гѣсул кѣегІер ва гѣбги хъун, гѣбураб тІаде вачІарав гѣоболасе кваназе жо».

⁵Гѣбмехаль ццидаца гѣалагІѣана Давуд, ва гѣс абунa: «ХІакъав БЕТІЕРГЪАНАЛХІА, гѣб жо гѣбурав чи гІажалалѣ мустахІикъав вуго! ⁶ГурхІел-рахІму тун гѣедианаб иш гѣабизе кІварав гѣв чияс гѣб кѣагІрихъ ункъо нухаль цІикІкІун багъа бецІизе ккола».

⁷Цинги Натаница абунa:

«Мун вуго гѣв чи! Гѣале ГІизраилалъул БЕТІЕРГЪАН Аллагъасул калима: „Дица ГІизраилалѣ пачалъун вищана мун ва Шаулил квердаса ворчІизавуна. ⁸Дица гѣсул кІалгІаги, гѣсул руччабиги кѣуна дуге; тІолабго ГІизраилги Ягъудияги дур кверщаликѣ ккезабуна. Гѣбги дуге гІолеб букІун батичІони, Дица жеги тІадеги жубалаан дуге. ⁹Щайха цинги дуца, БЕТІЕРГЪАНАСУЛ амруялда малги бан, Гѣсда цебе кѣабихІаб иш гѣбураб? Хвалчаца чІван хитияв Уриягъгун, дуца гѣсул лѣади дуго ячана. Дуца аммониязул хвалчадалъун чІвана гѣв. ¹⁰Дунги малѣе гѣавичІого, хитияв УриягІил лѣади дуго

ячаралъухъ зулму-хІалаб хвел дур хъизан-къаялдаса кидаго тІаса инаро“.

¹¹ Гъадин лъазабулеб буго БЕТІЕРГЪАНАС: „Дурго къавулъан бачІинабила Дица дуда тІаде балагъ. Рачун дур руччаби Дица дур цевесев чиясул кверщаликъе къела, гъевги дур берда цеве тІададакъад гъезда аскІов вегила. ¹² Дуца бахчун гъабуна, Дицайин абуні ГІизраилалдаго лъалеб хІалалъ гъабила“, — ян».

¹³ Цинги Давудица абун: «БЕТІЕРГЪАНАСДА цебе кІудияб мунагъ гъабуна дица!» — ян.

Натаница гъелда данде абун: «БЕТІЕРГЪАНАС дур мунагъ тІаса босана. Мун хвезе гъечІо. ¹⁴ Амма БЕТІЕРГЪАНАСУЛ тушбабазда цебе Гъесул цІар къабихІ гъабулеб иш гъабуралъухъ дуге гъавурав вас хвезе вуго».

Давудил вас хвей

¹⁵ Гъединги абун Натан авараг рокъове ана. Хадуб БЕТІЕРГЪАНАС унти ккезабуна Уриягъида йикІарай лъадуца Давудие гъабураб лъимаде. ¹⁶ Цинги гъеб лъимадуге тІоло Давуд Аллагъасде гъардана. Кванда кІалцин хъвачІого тІодов чІарбида вегун рана сардал. ¹⁷ Гъесул тІагарлъиялгъул чІахІиял чагІи рачІана гъесда аскІоре гъев тІаде вахъинавизе, амма гъес тІаде вахъине ва гъезда цадахъ квен кваназе инкар гъабуна.

¹⁸ Анкъабилеб къоялъ лъимер хвана. Давудил чагІи лъимер хванин гъесда абизе хІинкъун рукІана. Гъезда ккана: «Лъимер чІаго букІагоцин нилъехъ тІенеккичІо Давуд. Гъанже лъимер хванилан кин нилъеца гъесда абилеб. Цинги гъес тІасияб хвел босизе гурин», — абун.

¹⁹ Давудида рихъана сверухъ чагІи цоцада щурщудилел рукІин. Лъимер хун букІин бичІІана гъесда.

«Хварабищ лъимер?» — ин цІехана Давудица. Хванин абун гъез.

²⁰ Гъебмехалъ чІарбидаса тІаде вахъана Давуд. Черх-ги чура-хулун, гъуинал махІалги рахун, ретІелги хисун БЕТІЕРГЪАНАСУЛ Мукъадасаб бакІалде вилълъана

ва Гьесие дугІа гьабуна. Хадув жиндирго кІалГІаялде вилълъана Давуд ва квен босеян буюрухъ кьуна; гьесда цебе квен босун бачІана ва гьев кванана.

²¹ Гьесул чагІаз хІикмалъун гьесда абуна:

«Гьалъул маГІна щиб? Лъимер чІаго букІадго мун кІалги ккун ГІодилев вукІана. Гьанже лъимер хвараб мехалъ, мун ГІаде вахъун, квана-гьекъолев вуго?» — ян.

²² Гьес жаваб кьуна: «„Щиб лъалев БЕТІЕРГЪАН гурхІизе бегъула дида ва лъимер чІаго хутІизе бегъула“, — ян хьулги лъунин дица лъимер чІаго бугебГІан мехалъ кІалги ккун маГІу тІураб. ²³ Амма гьанже гьев хвана. ТІокІалъги кІал ккун щай дие? Гьев нахъвуссиनावизе дида бажарилищ? Дун гьесда хадув ани гурони, гьев ТІокІав дихъе тІадвуссиначо».

Сулейман гъави

²⁴ Цинги Давудица жиндирго лъади Батшебае раКІ-маКІ гьабуна. Гьев гьелда аскІов вегана ва гьелъул ургъибе лъимер ккана. Гьелъ вас гъавуна, гьесда цІарги Сулейман лъуна. БЕТІЕРГЪАНАСЕ хиралъана гьев вас, ²⁵ ва гьединлъидал Натан авараг витІана БЕТІЕРГЪАНАС Жиндирго рахъалъан Едидиягъ* абун цІар лъе васасдаян тІадкъайгун.

Давудица Раббагъ шагъар кверде боси

²⁶ Гьебго заманалда Иоав аммониязул тахшагъар Раббагъалда данде вагъулев вукІана ва гьес пачаясул кІалГІа кверде босана. ²⁷ Цинги Иоавица чапарзаби ритІана Давудихъе гъадианаб хабаргун:

«Раббагъалде гъужум гьабуна нижеца ва гьезул шагъаралде лъим бачараб иццул бетІер ккуна. ²⁸ Гьанже хутІарал рагъухъабиги рачун, шагъаралде гъужум гьабизе ва гьеб кверде босизе вачІа, гьеб дицаго гьабизе ккечІого букІине. Гурони гьеб бергъенлъиялъул цІар дур бакІалда дие щвела».

* 12:25 *Едидиягъ* — гъаб раГІул маГІна ккола *БетІергъанасе хирияв*.

²⁹ ХутІараб аскарги цадахъ бачун, Давудица Раббагьалда тІаде гъжум гъбуна ва гъеб кверде босана. ³⁰ Давудица гъезул пачаясул* ботІродаса меседил таж нахъе босана ва жиндирго ботІрода лъуна. Жавгъар-якъуталь къачІараб цо талант** цІайиги бугеб таж букІана гъеб. ЦІакъ гІемераб давлаги щвана гъезие гъеб шагъаралдаса. ³¹ Гъеб шагъаралъул гІадамалги ккун рачун хъухъадираби, маххул газаб, гІаштІал кодоре къун хІалтІизе тІамуна. Гъединго хІарщул кирпичал гъаризеги тІамуна гъел.

Аммониязул тІоаллго шагъаразе гъебго жо гъабуна Давудица. Хадуб, цадахъ тІолабго жиндирго аскаргун, гъев Иерусалималде тІадвуссана.

Тамар инжит гъайи

13 ¹ Давудил вас Авессаломил Тамарин абун цІар бугей тІулбикъарай яц йикІана; гъей йикІана кутакалда берцинай яс. Давудил цогідав вас Амнонил рокьи ккана Тамарихъ. ² Эбел батІияй яц Тамарихъ ккараб рокьуца битІахъе холев вукІана Амнон — гъей ясгІадан йикІиндал, гъелда аскІове къазе рес гъечІин жиндиеян пикрабаз чІвалев вукІана гъев. ³ Егъонадав абурав цІакъ сихІирав цо вацгІал вукІана Амнонил; Давудил вац Ши-магьил вас вукІана гъев.

⁴ Гъес Амнонида цІехана: «Щай мун къойидаса къо-йиде тІадго вакъван унев вугев? Дида бицине бегъулареб жойищ бугеб?»

Цинги Амноница абуна: «Авессаломил яц Тамарихъ рокьи ккун холев вуго дун», — ин.

⁵ Егъонадавица абуна: «Вегун бусадагун унтараб ххвел гъабе. Духъе ваккизе эмен вачІаравго гъесда абе: „Дир яц Тамар ячІа абе бегъулеб батани дие квен гъабизе.

* 12:30 Ялъуни, *Милхомил ботІродаса*. Милхом ккола Раббагьалъул аллагъ (бал. 3 Пач. 11:5, 33).

** 12:30 *Талант* — гІага-шагарго 36 кило.

Дие бокъилаан гьелъ щиб букІаниги кваназе жо гъаби-
зе гъаниб дида бихъулаго; гьелъ къураб квен кваналаан
дица“, — ян.

⁶Амнон унтараб ххвелги гъабун бусада вегана. Ваккизе
эмен вачІиндал, Амноница гьесда абунa: «Бегъулеб батани
дир яц Тамар ячІа абе дида цебе цо-кІиги чед гъабизе;
цинги гьелъ цебе лъураб квен кваналаан дица», — ян.

⁷Давудица кІалІааялде Тамарида хадув чи витІана:
«Дурго вац Амнонил бакІалдеги ун, гьесие кваназе жо
гъабе», — ян.

⁸Бусада вугев жиндирго вац Амнонил бакІалде йиль-
лъана Тамар. Буцун рольгун, гьесда цере режана чадал.
⁹Хадуб къоноялъуса росун гьесда цере лъуна гьел, амма
гьес кваназе инкар гъабунa.

«Цо течІого къватІире а абе киналго чагІи гъаниса», —
ян абунa гьес.

Киналго къватІире ана. ¹⁰Цинги Амноница Тами-
рида абунa: «Дун кѳижулеб рокъобе босе гъеб квен, дуда
кодоса кваназе букІине дица», — ян.

Гъабураб квен босун гьесул кѳижулеб рокъобе вацасда
цебе щвезабунa Тамарица. ¹¹Амма гъев кваназавизеян
гьесда аскІое къарайго, къан ккун гъейгун, жинда аскІой
ега яцакойилан абунa гьес.

¹²«Вай, бегъуларо, дир вац! Дун гъедин инжит гъаюге.
ГІизраилалда гъединаб жо гъабизе бегъуларо! Гъеб бетІер
сверараб жо гъабуге дуца! ¹³Цинги гъеб ничги босун дун
кие иней? Мунгоги ГІизраилалдаго къватІив чІвала. Па-
чаясда кІалъай, дос дун две кѳезе инкар гъабиларо», — ян
гъардана гъей гьесда.

¹⁴Амма гьес гьелъухъ гІинцин бачІо. Гьесул къуват
цІикІІараб букІиндал, аскІов вегун, инжит-хІакъир
гъаюна гьес гъей. ¹⁵Гъеб лахІзаталдаго Амноние гъей ку-
такалда рихана. Гьелъухъ ккун букІараб рокъиялдасаги
къуватаб рокъукълъи бачІана гьесул рекІелъе.

«ГІаде яхъa! ТІагІа дида цееса!» — ян ахІдана Амнон
гьелде.

¹⁶ Тамарица абуна: «Вай, гьелтые ккараб гИлла щиб?! Гьанже дун кьватИе кьотИ, дуца дие гьабуралдасаги жеги кИудияб квешлгы ккола!» — ян.

Амма гьелтул рагИ гИдахь босичЮ гьес. ¹⁷ Жиндирго цо цветелги ахИун, гьесда абуна:

«Нахье ахИе гьай жо гьаниса, кавуги рахай гьалда хадуб», — ин.

¹⁸ Гьесул цветелас кьватИе тункана гьей, гьелда хадуб кавуги рахана. Гьелда тИад ретИун букИана, батИи-батИиял накъишаз берцин гьабураб, росасе инчел пачаясул ясаз ретИунеб хирияб ретел. ¹⁹ Цинги хирияб тИасанретелги би-хъун, ботИроде хИатИ бана Тамарица. Къан ккун бетергун, глек-глекиялда гИдилаго нахье йилтълана гьей гьениса.

²⁰ Гьелтул вац Авессаломица гьелда абуна: «Вац Амнонищ дуда аскЮв вукИарав? Гьанже сихИкьотИун чИа дир яц. Довги дур вацлгидал. ЯхИ гьабе гьанже».

Гьелдаса нахье Авессаломил минаялтуй йикИана Тамар, ялгузлъиялда гИумру гьабун.

²¹ Гьеб хабар Давудида лъайдал, гьесул Амнонида кутакалда ццин бахъана, амма хирияв вукИиналъ щибго гИадлу гьабичЮ гьес васасе; гьесул тЮцеве гьавурав васлгидал гьев вукИарав. ²² Авессаломги Амнонида кИалгьачЮго чИана — я лъикИалъе, я квешалъе. Жиндирго яц Тамар гьес инжит гьаюралдаса нахье гьесда рихана гьев.

Авессаломица Тамарие гЮло Амнонидаса къисас боси

²³ КИго лъагИалидасан, Авессаломил гИи кьунцЮлеб букИана Ефраимил гИорхьода аскЮб бугеб БагИал-Хацоралда, ва гьес киналго пачаясул васал ахИана гьенире. ²⁴ Пачаясухье вилтълана Авессалом ва гьесда кИалъана: «Дир гИи кьунцЮлеб буго. Киналго цересел чагИиги цадахь рачун, гьениве вачИине санагИат ккелародай дир пачаясул?» — абун.

²⁵ Пачаяс жаваб къуна: «Жо кколаро, дир вас. Ниж киналго гьениреги рачИун, дуе бакИлгы ккезабиларо», — ян.

Авессаломица кигІан гъараниги, пачаяс живго гъениве вачІине инкар гъабуна, амма васас гъабулебщиналда баракат лъегиян гъара-рахъи гъабуна. ²⁶Цинги Авессаломица абуна: «Гъедин батани, дир вац Амнон виччай нижеда цадахъ».

Пачаяс цІехана: «ГъевгІаги щай две цадахъ?» — ин.

²⁷Амма Авессалом тІаса вичІичІелъул, гъес Амнон-ги хутІарал киналго жиндирго васалги гъесда цадахъ риччана.

²⁸Авессаломица жиндирго чагІазда тІадкъана: «Гъе-неккея, Амнон квана-гъекъон кеплъараб мехалъ, дица нужее ишан гъабила дов чІвайин абун. Цинги чІвай дов. Гъеб дир буюрухълъидал, нуж щибго хІинкъуге. Квер тІуркІизе биччачІого бахІарзал гІадин рукІа!»

²⁹Авессаломица малъухъе гъабуна гъесул чагІаз Ам-ноние. Ккараб жо бихъидал, хутІарал пачаясул васал кІанцІун рахъун, жиде-жидер гІорцІмаздеги рахун, гъе-ниса лъутун ана. ³⁰Гъел жеги нухда рукІадго, Давудихъе хабар бачІана Авессаломица цо течІого киналго пачаясул васал чІван ругин.

³¹Кутакалда захІмалъун гъеб хабаргун, тІад букІараб ретІел бихъана Давудица ва гъев гІодов чІарбида кІала-гъоркъе вегана. Гъесул тІолабго чукъа-рахъаналъги тІад букІараб ретІел бихъана. ³²Амма Давудил вац Шимагъил вас Егъонадавица абуна:

«Дир бетІерчІахъаяв пача, дуда киналго васал чІван ругин ракІалде ккоге. ЦохІо Амнон хвана. Доб Амноница гъесул тІулбикъарай яц Тamar басра гъаюраб къоялдаса нахъего гъедин гъабизе хІукму къотІун букІана Авес-саломица. ³³Киналго пачаясул васал хун ругин абураб харбидаги божун, пача къварилгъахъдуге абе. ЦохІо Ам-нон гурони хвечІо», — ян.

³⁴Гъебго заманалда Авессаломги лъутун ана. Шагъара-лъул хъаравуллъуда эхетарав цо ворчІухъанасда цинтІаго бер чІвана Хоронаималъул нухккун хъондаса гІодоре рачІунел гІадамазул кІудияб къокъаялда. Гъес, инеги ун, пачаясда бицана гъеб.

³⁵Цинги Егьонадавица абунa: «Гьалеха пачаясул васал рачІунел руго. Дица абухъе буго кинабго», — ян.

³⁶Гьев кІалъан вахъиналде, риччан гьаркьалгун гІо-
дилаго, жанире лъугьун рачІана пачаясул васал. Гьеб-
мехалъ пачаги гьесул киналго чагІиги бухІараб магІуги
тІун гІодана.

³⁷Авессалом лъутана Гешуралъул пача, Аммигъудил
вас, Талмайихъе. Давудица гІемерал къояз магІу тІу-
на Амнонида хадуб. ³⁸Гешуралде лъутарав Авессалом
лъабго соналъ гьенив чІана. ³⁹Дагъ-дагъккун Давудил
рухІел гІодобе къан ана ва гьев тІокІалъ Авессаломида
хадув лъугьинчІо.

Авессалом Иерусалималде вуссинавизе

Иоав ургъи

14 ¹Церуягъил вас Иоавида лъалеб букІана Давуд
Авессаломил пикрабазда вукІин. ²Текоаялде цо
гІакъилай чІужугІаданалда хадур чагІи ритІана гьес.

Цинги гьес гьей гІаданалда абунa: «Дуца гІодулеб
ххвел гьабе, чІегІерги бай, махІгъуинал нахалги рахунге.
Хварав чиясда хадуб бухІараб магІу тІун гІемерал къоял
рарай гІаданлъун хІай. ³Хадуб пачаясухъеги ун, гьадин
кІалъай».

Иоавица гьелда малъана пачаясда абизе кколебши-
наб жо.

⁴Цинги гьей гІадан пачаясда цее ячІана ва накабазде
ккун гьесие къулана. Гьелъ пачаясда абунa: «Вай, дир
пача, кумек гьабе дие!» — ян.

⁵«Щиб дуе ккараб?» — ин цІехана пачаяс.

Гьелъ абунa:

«Росги хун къорол хутІарай гІадан йиги дун. ⁶КІиги
вас вукІана дир, дур лагъалъул. Авлахъалда рукІаго данд
речІчІун цоцалъ рагъун руго гьел. Гьел ратІа гьаризе цо-
ниги чиги вукІун гьечІо сверухълъиялда. Цинги цояс
цояв чІварав. ⁷Гьале гьанже тІолабго гІагарлъи бахъун
буго дида тІаде ва гьез абудеб буго: „Вац чІварав чи кье

гъаниве, вац чІваралъухъ гъевги чІвазе вукІине; цохІо хутІарав ирсила вукІиналъухъ балагъичІого, гъев чІван рехизе вуго“, — ян. Дир цохІо хутІараб чирахъалъул кун-чІи свинабизехъин бугогури гъез, цогІаги наслуги течІого дир росасул цІарги дуњалалдаса нахъе хъвагІан».

⁸ Цинги пачаяс абуна: «Парахат рокъое а. Дица тІуба-забила дур мурад», — ин.

⁹ Текоаялдаса чІужугІаданалъ абуна: «Дир бетІерчІахъаяв пача, гъелъул гІайиб дидеги дир инсул агълуялдеги тІаде ккезе биччанте, амма пачаясдеги гъесул пачалъи-ялдеги тІаде гІайибалъул цо тІанкІин ккеларо».

¹⁰ Пачаяс абуна: «Дуда рагІи абулев чи дихъе ваче. Гъес дуда тІокІаб килищ хъваларо».

¹¹ Гъель абуна: «Бидуласдаса бидул къисас босизе гъу-къараб бугин абун, жиндирго БЕТІЕРГЪАН Аллагъасул цІарги бахъун гъеде абе пача, дир вас чІвачІого хутІизе вукІине».

«ХІакъав БЕТІЕРГЪАНАЛХІА дур васасул цо рас бор-тизе гъечІо ботІродаса», — ян абуна пачаяс.

¹² Цинги гъей гІаданалъ абуна: «Дир бетІерчІахъаяв пачаясда цо рагІи абизе изну кье дур лагъалъе». «Абе», — ян жаваб гъабуна пачаяс.

¹³ Гъебмехалъ гъей гІаданалъ абуна:

«Щайха цинги пачаяс Аллагъасул халкъалда данде гъадиаб иш гъабулеб? Жиндирго кІалалъ жиндаго данде диван къотІулеб гъечІищ пачаяс? Апараглъуде лъутарав дурго вас жеги тІадвуссиначІогури дуца. ¹⁴ Нилъ киналго хвезе къотІарал чагІи руго. ГІюдобе чвахараб ва бакІаризе кІолареб лъадада релълъуна нилъер гІумру. Амма Аллагъ нилъ хвезаризе къачІарав гъечІо. Гъелъул гІаксалда, къосарав инсанцин витІун ккезавизе рес ба-лагъула Гъес.

¹⁵ Гадамаз хІинкъалаби къолел рукІун, гъале дир бетІерчІахъаяв пачаясда гъеб бицине ячІана дун гъание. Дица пикру гъабуна: „Пачаясда кІалъала дун. Щиб лъалеб, гъес дир, гъесул лагъалъул, гъари къабул гъабизе

бегулагури. ¹⁶ Аллагъас кьураб ирсалдаса дунги дир цохЮ хутIарав васги махIрум гъаризе лъугъарав чиясдаса пачаяс хвасар гъаризе бегулагури ниж“, — абун.

¹⁷ Гъале гъанже дур лагъ кIалгъалей йиги дуда: пачаясул рагIуца рагIги чучун йикIина гъанже дун, щайгурелъул Бичасул малаик гIадав, квешаб-лъикIаб батIа бахъизе лгъалев чи вугелъул дир бетIерчIахъаяв пача. Дур БЕ-ТИЕРГЪАН Аллагъас квербакъи гъабеги две сундулъго!»

¹⁸ Пачаяс гъей гIаданалда абун: «Дица цIехараб жоялъе щибго балгъо течIого жаваб кье», — ян.

«Бокъараб жо цIехезе биччай дир бетIерчIахъаяв пачаяс», — ин абун гъелъ.

¹⁹ Цинги пачаяс цIехана: «Иоавица малгунцин гуриш мун дихъе ячIарай?»

Гъелъ жаваб гъабун:

«Дир пачаясул гIумруялхIа, битIараб жоха гъеб, бетIерчIахъад. Дир бетIерчIахъаяв пачаясул рагIудаса я квегIаб, я кваранаб рахъалде кьуризе лгъидаго кIоларо. Дур лагъ Иоавица малгана дида гъадин гъабеян, дур лагъалъул мацIалда гъал рагIабиги гъес лгъуна. ²⁰ Цо суалалъул батIи-батIиял рахъал рихъизаризе бокъун гъабун Иоавица гъаб иш. Амма дир бетIерчIахъадил гIакълу Бичасул малаикасулалда релългъуна — дуда лгъалареб жо щибго гъечIо гъаб рахъалда».

²¹ Хадуб пачаяс Иоавида абун: «ЛгъикI буго, гъедин букIине те. Гъанже дир вас Авессалом тIадвуссинавизе а», — ян.

²² Иоав гъумер гIодоб цун пачаясе кьулана ва, гъесие баркалаги кьун, тIаде жубана: «Жакъа лгъана дур лагъасда дир бетIерчIахъаяв пачаясул дидехун рахIму-цIоб букIин, щайгурелъул дир — дур лагъасул — гъари пачаяс къабул гъабидал».

²³ Цинги Гешуралде ана Иоав ва Авессалом Иерусалималде тIадвуссинавуна. ²⁴ Амма пачаяс лгъазабуна: «Гъев жиндирго рокъове айилан абе. Дида цеве вачIине гьукъараб буго гъесие», — ян.

Авессалом жиндирго рокъове тІадвуссана, амма пачагун дандчІвачІю.

Давудидаги Авессаломидаги гъоркъоб маслихІат

²⁵ Авессалом гІадав гъайбатав, жиндир берцинлъиялъ цІар рагІарав инсан ГІизраилалдаго тІокІав вукІинчІю. Камилаб, щибго гІайиб чІІвaze бакІ гъечІеб лага-черхалъул ГІолохъанчи вукІана гъев. ²⁶ БотІрол расалъул керчлъиялъ лъагІалидаса лъагІалиде къунцІулаан гъеб, гурони бетІер бакІлъулаан. Пачаясул цІадирабазда рекъон, гъесул ботІродаса къунцІараб расул кІинусго шекел* бахъулаан. ²⁷ Авессаломие гъаруна лъабго васги цо ясги. Ясалда цІар Тамар абун лъуна, гъейги кутакалда гъайбатай яс йикІана.

²⁸ КІиго сон бана Авессаломица Иерусалималда пачаясул гъумерги бихъичІого. ²⁹ Цинги Авессаломица Иоав ахІизе чагІи ритІана, гъев пачаясухъе витІизе бокъун. Амма Иоав гъесухъе вачІине разилъичІю. Гъес кІиабилеб нухалъги Иоавида хадур чагІи ритІана, амма гъес нахъеги вачІине инкар гъабуна. ³⁰ Гъебмехалъ Авессаломица жиндирго лагъзадерида абун:

«Доб диралда аскІюб бугеб Иоавил пурчІина бекъараб хур бихъулищ нужеда? Ун дорегун, долда цІа гъе».

Цинги Авессаломил лагъзaz цІа гъуна гъеб хуралда. ³¹ Цинги кІанцІун вахъун Иоав Авессаломил бакІалде вачІана ва гъесда кІал гъикъана: «Щай дур лагъзадерица дир хур бухІараб?» — инги абун.

³² Авессаломица Иоавида абун:

«Дица дуда хадур чагІи ритІун рукІана гъадиаб каламгун: „Мун гъаниве вачІа; дие бокъун буго мун пачаясухъе витІизе дир рахъалъ гъадин гъесда кІалъaze: ‘Щиб гъабизе дун Гешуралдаса тІадвуссинавурав? До-ваго чІун вукІаравани, ГІемерго лъикІ букІинаангури дие!’ — ян“. Гъале дие пачаясда дандчІвaze бокъун буго

* 14:26 200 шекел — гІага-шагарго 2,3 кило.

гъанже. Цинги, дида ккараб гІайиб батани, гьес дун чІвазе къотІе абе».

³³ Иоав пачаясухъе вильлъана ва Авессаломил мурад гьесда бицана. Гьебмехалъ пачаяс Авессалом ахІана жиндихъего. Авессалом вачІана пачаясда цеве ва гІодоб гьумер цун, къулана гьесие. Пачаясги каранда гьевги къан убач гьабуна Авессаломида, жинца гьев ракІ-ракІалъ къабул гьавун вукІин бихьизабизе.

Авессаломил питна

15 ¹ Гьелдаса хадуб Авессаломица жиндиего чуйлги чолгъакалги росана ва кІикъоялда анцІго чукъаги чІезавуна жиндаго цадахъ хъвадизе. ² Радалго тІаде вахъун шагъаралъул кавабахъе* унеб нухда чІолаан Авессалом. ГІарз босун пачаясухъе уневщинав чи Авессаломица аскІове ахІулаан ва гьесда цІехолаан: «Мун щиб шагъаралдаса кколев?» — ин.

ГІизраилалъул пуланаб къавмалъул чи вугин дур лагъилан жаваб къолаан гьес.

³ Цинги Авессаломица абулаан: «Дур битІараб ва къучІаб ГІарз бихъула, амма пачаясул дуде регІарав чи гьечІо», — ян.

⁴ Гьелда нахъ гІунтІизабун тІадеги жубалаан гьес: «Пайда щибха, дун толевани гьаб халкъалда тІад диванчилъун! Гьебмехалъ бокъарав чи вачІине бегъилаан дихъе жиндирго дагІба-ГІарзги босун ва гьелъие дица гІадилаб хІукму къотІилаан».

⁵ Гьесие бетІер къулизе аскІове вачІаравщинав чиясул квер босулаан Авессаломица ва къвалги бан убач

* 15:2 Шагъаралъул кавабахъ букІунаан доб заманалда ГІизраилазул годекІан. Гьенир жидерго хасал бакІазда гІодор чІун рукІунаан халкъалъул кІудиял чагІи, тІадчагІи ва диванчагІи. ЖамагІаталъул букІа, цо пуланав чиясул букІа, бокъараб захІматаб суал ва дагІба-ГІарз гьениб дандбалаан ва гьелъие рекъараб хІукмути къотІулаан.

гѣбулаан. ⁶ Кумек гѣарун пачаясухѣ унелцинал чагІазе гѣедин гѣбулаан Авессаломица. Гѣб макъаналда гІизраилазул ракІал жиндехунго руссинаруна гѣес.

⁷ Гѣб хІалалда ункѣо сон ахиралде щолѣб букІана, цинги Авессаломица пачаясда абунa:

«Хевроналде ун БЕТІЕРГЪАНАСЕ гѣбураб ният тІубазабизе изну кѣе дие. ⁸ Сириялда Гешуралда вугѣб мехальго дица гѣадианаб ният гѣабун букІана: „БЕТІЕРГЪАНАС дун Иерусалималде тІадвуссинавизе хъван батани, дун БЕТІЕРГЪАНАСЕ гІибадат гѣабизе Хевроналде ина“, — ян».

⁹ Пачаяс гѣесда абунa: «Парахат дурго нухда а», — ян.

Цинги Авессалом Хевроналде кѣокъана. ¹⁰ ГІизраилалѣул тІюлалго кѣавмазухѣ балѣго чапарзаби ритІана гѣес гѣадианаб буюрухъгун: «Суралѣубе пулѣб гѣаракъ рагІарабго нужѣца ахІе: „Авессалом пачалѣун вахъана Хевроналда!“ — ян».

¹¹ Авессаломица Иерусалималдаса кІинусго чиги вачана цадахъ. Гѣл ракІбацІацІадго гѣесда цадахъ рахъана — гѣоркъанго гѣес ургъараб хІилла-макруялѣул гѣезда лѣалѣб жо букІинчІо. ¹² Къурбанал хѣолел рукІаго, Авессаломица Гилюялдаса Ахитофелида хадур чагІи ритІана гѣесул шагъар Гилюялде. Ахитофел вукІана Давудил гІакълучи. Гѣедин Авессаломил рахъ ккуразул кѣадар тІадеялдаса тІаде цІикІкІунѣб букІана.

Давуд лѣути

¹³ Давудихѣ чапар вачІана гѣб хабаргун ва гѣес абунa: «Авессаломидехун руссунел руго гІизраилал», — ин.

¹⁴ «КъватІире рахъа! Гъанже нилъ лѣутизе ккола, гурони Авессаломихъа цохІоги чи ворчІизе гѣечІо! Хехлѣи гѣабе, нилъ досухѣ кквезе щвечІого рукІине! Дов кватІичІого гъаниве щвезе вуго, цинги нилѣер кѣо бухІула ва шагъаралда кІудияб чІвай-хъвей ккола!» — ян абунa Давудица Иерусалималда гѣевгун рукІаралщинал чагІазда.

¹⁵ Пачаясул чагІаз абунa: «Пачаяс абураб гѣабизе кѣачІан руго ниж, дур лагъзал», — ин.

¹⁶Цадахъ тІолабго хъизан-къайги бачун къватІиве вахъана пача. КІалГІаялгъул тІалаб-агъаз гъабизе жиндирго анцІго гъараваш-лъади гъений тана пачаяс. ¹⁷Халкъгун цадахъ нухде вахъана гъев, ва цодагъаб манзил тедал гъел лъалхъана. ¹⁸Киналго чагІи цадахъ керетиялгун ва пелетиялгун гъесда хаду-хадур рильлъунел рукІана, Гаталдаса анлънусго рагъухъан пачаясда цеве унев вукІана.

¹⁹Гаталдаса Иттайида пачаяс абуна:

«Нижеда цадахъ вильлъун щай дуе? ТІадвусса ва Авес-салом пачаясда цадахъ чІа. Мун чияр ракъалдаса чи вуго — ватІан тун ине ккарав апараг. ²⁰Мун гъаниве го-чунги дагъаб мех гурони инчІо. Гъанже, дунгоцин киве иневали лъалареб мехалъ, мунги цадахъ хъвадизавизе бегъилищ дица? Дурго ракъцоялги цадахъ рачун, тІад-вусса. БетІергъанас цІоб лъеги нужеда».

²¹Амма Иттайица абуна: «ХІакъав БЕТІЕРГЪАНАСУЛ цІаралхІа ва дир пачаясул гІумруялхІа, дир бетІерчІахъаяв пача аралгъуве дунги ина — хвезе ккани хвела, чІаго хутІизе хъван батани, чІаго хутІила».

²²Гъебмехалъ Давудица Иттайида абуна: «Гъедин батани, цеве а», — ян.

Цадахъ жиндирго чагІигун ва лъималгун, гъесда цеве-цеве вильлъун ана Иттай.

²³Пачаги гъесул чагІиги унел рихъидал, киса-кирего гІадамал риччан гъаркъалгун гІодулел рукІана. Кедрон абулеб расалгъиги къотІун авлахъалдехун ралагъана гъел.

²⁴Гъединго, кІудияв кашиш Цадокги Аллагъасул КъотІиялгъул гъамас баччулел киналго левиталги рукІана гъезда цадахъ. Гъез Аллагъасул гъамас гІодоб лъуна ва тІолабго халкъ шагъаралдаса къватІибе лъугъинегІан чІана, Авиатарги тІаде щвана гъениве.

²⁵Цинги пачаяс Цадокида абуна: «Аллагъасул КъотІиялгъул гъамас шагъаралде нахъбуссинабе. БЕТІЕРГЪАНАС дида цІоб лъуни Гъес тІадвуссинавила дун ва цІидасан гъебги Гъесул мукъадасаб бакІги бихъизе рес къела дие.

²⁶ Амма Аллагъас дун нахъчІвани, Гъес Жиндиего бо-
къараб гъабе абе».

²⁷ Пачаяс кашиш Цадокида жеги абуна:

«Мун гуревищ вугев лъикІаб-квешаб батІа гъабизе
лъалев чи? Дурго вас АхІимаацгун ва Авиатарил вас Ио-
натангун цадахъ парахат шагъаралде тІадвусса. Цадахъ
кІиявго васги вачун, мунги Авиатарги а. ²⁸ Нужехъан
хабар бачІинеГІан авлахъалда, ГІор бахунеб бакІалда,
валагъун чІела дун».

²⁹ Цинги Цадокги Авиатарги Аллагъасул гъамасгун
Иерусалималде тІадруссана ва гъенир чІана.

³⁰ Давуд тІолаго маГІугун, хІатІида ГІицІго Зайтуналъул
маГІарде тІадехун валагъун вилълъана, гъесул ботІроде
жоги рехун* букІана. Гъесда цадахъ рукІарал киналго
чаГІиги, бутІрузде жоги рехун, ГІодилаго маГІарде тІаде
унел рукІана. ³¹ Ахитофелги вугин Авессаломил рахъ
ккуразда гъоркъовин абун раГІидал, Давуд гъардана:

«Вай дир БЕТІЕРГЪАН, Ахитофелил ГІакълу ГІакса
сверизабе», — ян.

³² МугІрул тІогъиве, Аллагъасул как-диналъул гохІде
щведал, аркияв Хушай вачІана гъесда данде, ретІелги
бихъун ботІроде хІатІги бан.

³³ Давудица гъесда абуна:

«Дида цадахъ вилълъани дие гъирлъун вукІина мун.

³⁴ Амма мун шагъаралде Авессаломихъе тІадвуссани ва
гъесда абун: „Дун дур лагъ вуго, дир пача. Цеве дун дур
инсуда цеве хІалтІана, амма гъанже дур лагълъун вукІи-
не хІадурав вуго дун“, — ин, гъебмехалъ Ахитофелица
къураб ГІакълуги хисизабун, дие кумек гъабизе кІвелаан
дуда. ³⁵ Кашишзаби Цадок ва Авиатар рукІине руго дуда
цадахъ. Пачаясул кІалГІаялъуб дуда лъарабщинаб гъезухъе
щвезабе дуца. ³⁶ Гъезул васалги — Цадокил вас АхІимаац

* 15:30 Бихъинчияс ботІроде жо рехиялъул маГІна кколаан гъев
балагъальтукъе ккун вугин абураб.

ва Авиатарил вас Ионатан — руго гъезда цадахъ. Нужеда лъарабщинаб хабар босун гъел ритѣ дихъе».

³⁷ БитІун Авессалом шагъаралде жаниве лъугъунеб мехалъ Давудил гъудул Хушай Иерусалималде щвана.

Цивал хІилла-макру

16 ¹МугІрул тІогъиса цодагъав гІодовегІан шведал, цебе кьотІун кІиго кьолораб хІамагун Мефи-Бошетил хьулухъчи Цива дандчІвана Давудида. Гъел хІамузда тІад къан кІинусго чедги, нусго чед кишмишалъулги, нусго гъал инжиралъулги ва цо рахълъен чІагІдалги букІана.

² Пачаяс Цивада цІехана: «Гъаб сундуе къачІараб жо дуца?» — ян.

Циваца жаваб къуна: «ХІамул рукІина пачаясул хъи-зан-къаялъе хІалтІизаризе, чедги пихъги — рагъухъабазе кваназе, чагъир — нухда тату хваразе гъекъезе къезе», — ян.

³ Цинги пачаяс цІехана: «Дур хважайн Шаулил васасул вас кив вугев?» — ин.

Циваца абуна: «Досул инсул эмен Шаулил пачалъи гъанже жиндихъе тІадбусинабизе бугин гІизраилазинги ккун, Иерусалималдаго чІана дов».

⁴ Гъебмехалъ пачаяс Цивада абуна: «Мефи-Бошетил букІарабщинаб магІишат гъанже дур буго», — ян.

«БетІерчІахъаяв дир пача, дур лагълъун вукІине хІа-дурав вуго дун. Дур рахІму-цІобалде хъул буго дир ки-даго», — ян жаваб гъабуна Циваца.

ШимгІица Давудие нагІанаби къей

⁵ Бахурималде Давуд гІагарлъидал, гъесие нагІанабиги кьолого, Шаулил гІагарлъиялъул ШимгІиан цІар бугев Герал вас вачІана гъениса къватІиве. ⁶ Давудидаги гъесул цересел чагІаздаги ганчІал речІчІизе жувана гъев; Давудил квегІаб ва кваранаб рахълалда чІун гъесул киналго чагІиги рагъухъабиги рукІана. ⁷ ШимгІица абулеб букІана:

«Хазабе гъаниса! Хазабе гъаниса! ЧІвадарухъан! ХІалихъат! ⁸ БЕТІЕРГЪАНАС бецІана дуе, Шаулил

бакІалда мунго пачалъунги гъавун, дуца гъесул хъи-
зан-агълуялълул гІодобе тІураб биялълухъ. Гъанже БЕ-
ТІЕРГЪАНАС духъаги бахълун, дур вас Авессаломихъе
къуна пачалъи. Мунин абуні, бидулав вугелълул, ба-
лагълълукъе ккана!»

⁹ Гъебмехалда Церуягълл вас Авишайица пачаясда
абуна: «Гъаб махІцараб гъойца дир бетІерчІахъаяв пача-
ясде рогъо щай балеб бугеб? Дие изну къе досул бетІер
къотІун рехизе», — ян.

¹⁰ Цинги Давудица абунa: «Церуягълл васал, диеги
нужееги гълълул милат гълбун щай? НагІанаби къе абе
гъес, нагІанаби къе Давудиеянги абун, БЕТІЕРГЪАНАС
тІамурав чи вугелълул гъев дида тІаде. Гъедиनाव чиясда
кІал гъикъизе лъиданиги бажарулебдай?»

¹¹ Давудица Авишайида ва жиндирго тІолалго чукъ-
бузда абунa:

«Дие гъавурав дирго васцин дун чІвазе дида хадув лълу-
гълун вуго, буняминиясул бицинего ккелищ? ЖахІавго
те гъев чи; нагІанаби къолев вукІа абе, БЕТІЕРГЪАНАС
тІамун вугелълул гъев гъедин гълбизе. ¹² Щиб лълалейб, дир
инжитлъл-хІакълрлълги бихълун, БЕТІЕРГЪАН гурхІизе
бегълула, ва жакъа дие къолел гълл нагІанабазул бакІалда,
баракат лълезе бегълула БЕТІЕРГЪАНАС дида».

¹³ Давудги гъесул чагІиги жидерго нухда рилълълана.
ШимгІиги мугІрул щобккун Давудида дандвитІун унев
вукІана, балаго рогълугун, речІчІулаго ганчІалгун ва
хІарщгун. ¹⁴ Иордан гІурухъе щведал, Пачаги тІолабго
гъесда цадахъ букІараб халкъги кутакалда свакан рукІа-
на, ва хІухъ бахълize гъез гълениб чІел гълбуна.

Авессалом Иерусалималде щвей

¹⁵ Цадахъ гІизраилазул аскаргун Авессалом Иерусали-
малде щвана, Ахитофелги вукІана Авессаломида цадахъ.

¹⁶ Давудил гълудул аркиав Хушай вачІана Авессаломида
цеве ва гъес абунa:

«БетІерчІахъаяв пача! БетІерчІахъаяв пача!» — ин.

¹⁷ Авессаломица Хушайида цІехана: «Гъединищ дуца дурго гъудуласе ритІухълъи бихъизабулеб бугеб? Мун шай досда цадахъ инчІев?» — ин.

¹⁸ Хушайица жаваб гъабуна: «Щайгурелъул, БЕТІЕР-ГЪАНАС тІаса вищарасул ва халкъальгун тІубараб ГІизраилалъ къабул гъавурасул рахъ кквела дица ва гъасда цадахъ чІела. ¹⁹ Гъелда тІадеги, Давудил васасе гуреб цоги лъие дица хъулухъ гъабилеб? Дур инсуге гъабураб хъулухъ гъанже дуеги гъабизе буго дица».

²⁰ Авессаломица Ахитофелида абунa: «РачІа гІакълу дандбазе, щибдай гъанже нильеца гъабун лъикІ?» — ин.

²¹ Ахитофелица абунa: «Дурго инсуца кІалгІаялълу тІалаб-агъаз гъабизе тарал гъесул гъаравашал-лъудбузда аскІов вега. Гъебмехалда тІолалго ГІизраилазда рагІила мун инсуге рихаравлъи ва дур рахъ ккуразул дудехун бугеб ракІчІей цІикІкіна».

²² Цинги тІохда Авессаломие чадир лъуна, ва тІолалго ГІизраилазда вихъун, жиндирго инсул гъаравашал-лъудбузда аскІове ана гъев.

²³ Доб заманалда Ахитофелица къураб гІакълу живго Аллагъасул гІакълугІанги къиматабълун рикІкІунаан. Давудги Ахитофелил щибаб гІакълуялда нахъ вильлъунаан, Авессаломицаги гъединго гъабуна.

Ахитофелица ва Хушайица къурал гІакълаби

17 ¹ Ахитофелица Авессаломида абунa:

«АнцІила кІиазарго рагъухъанги вачун, къаси Давудида хадув лъугъине виччай дун. ² Дов свакан тату хун вукІадго дун досде тІаде кІанцІила. ХІинкъизавун, чара къосиналде ккезавила дица дов, тІолалго досул чагІиги лъутила гъебмехалда. Цинги дица живго пачаги чІвала, ³ кинабго халкъги, жиндирго хважаинасухъе гІадин, духъе тІадбуссинабила. Дуге чІвазе къваригІарав чи цохІо вугелълу, тІолабго халкъин абуни сах-саламат хутІила».

⁴ Авессаломие ва ГІизраилалълу тІолалго церехъабазе гъеб рагІи рекІее тІуна. ⁵ Амма Авессаломица абунa:

«Аркияв Хушайги ахІе дихъе, гьес абулелъухъги гІе-неккизин».

⁶Хушай вачІиндал, Авессаломица гьесда цІехана: «Ахитофелица абуна гьадинги додинги гьабейилан. Гьедин гьабуні лъикІ букІинадай? Ялъуни, дур гьелда ракІ рекъолеб батичІони, дурго пикруги загьир гьабе нижее».

⁷Хушайица Авессаломида абуна:

«Ахитофелица гьаб нухалъ къураб гІакълу лъикІаб гьечІо. ⁸Дуда лъала дурго эменги гьесул чагІиги. Гучал рагъухъаби руго дол ва хІалалдаса ун хъетІолеб, жиндир тІанчІаздаса батІа гьабураб циялда релълъуна гъанже дол. Гьелда тІадеги, дур эмен вуго хІалбихъи бугев рагъухъан. Гьединлъидал, гьаб сардилъ досги досул чагІазги кьижун хІалхъи гьабизе гьечІо. ⁹Гъанжего нохъо-къедазда, ялъуни цоги-цоги бакІазда вахчун чІун ватула дов. ТІо-цебесеб дандечІеялъульго дур чагІи чІвани, гьеб хабар рагІаралщиназ абила: „Авессаломил рахъ ккурал гъурун рагІула“, — ян. ¹⁰Гьебмехалъ бишун лебалав, жибго гьалбацІалъулгІан ракІ къвакІарав рагъухъанасулцин хІинкъиялъ ракІ тамахлъила. Щайгурелъул, тІолабго ГІизраилалда лъала дур эмен къуватав рагъухъан вукІин ва гьесда цадахъ лебалал рагъухъабиги рукІин.

¹¹Гьединлъидал, дица две гьадиная гІакълу къела: Данаалдаса бахъараб кьилбаялъул рахъалда Беэр-Шеваялде щвезегІан тІолабго ГІизраил — ралъдал рагІалда салигІан гІемераб гІалам — бакІаре абе духъе ва дуцаго баче гьеб рагъде. ¹²Цинги ниль, киса-кибего ракъалде щущараб щуб гІадин, циндаго Давудиде тІаде кІанцІила, кив гьев ватаниги. Гьебмехалъ, я гьев, я гьесул цониги чи чІаго хутІиларо. ¹³Дов цо шагъаралде лъутани, рухъбиги росун, тІолалго ГІизраилал тІаде лъугъина ва лъарахъе бехъерхъила гьеб шагъар, гьелъул ганчІида гамачІ хутІулареб хІалалъ».

¹⁴Гьебмехалъ Авессаломицаги тІолалго гІизраилазги абуна: «Ахитофелил гІакълуялдаса аркияв Хушайил гІакълу камилаб буго», — ян.

Авессаломида тІаде балагъ бачине букІине гІоло гьедин Ахитофелил цІодораб тІакълу хвезабизе кьотІана БЕТІЕРГЪАНАС.

Хушайица Давудихъе хабар битІи

¹⁵ Цинги Хушайица Цадокидаги Авиатаридеги абунa:

«Ахитофелица гьадинги додинги гьабейин абунa Авессаломида ва Гизраилалъл тІадчагІазда. Дицайин абуни, тІаксалда, гьадинги гьадинги гьабейин абунa. ¹⁶ Гьанже тІедегІил гьабун, Давудихъе хабар битІе: „Вореги, гьаб сардилъ Иордан лъарахъ бугеб авлахъалда чІел гьабуге. Щиб гьабунги лъар бахун добаб рахъалде а, пачаги гьесда цадахъ ругелщиналги хвалдаса цІунун хутІизе“».

¹⁷ Ионатанги АхІимаацги Рогел абураб иццухъ рукІана. Цо цесетел ячІунаан гьезухъе хабарги босун ва гьел Давудихъе унаан гьеб хабар швезабизе. Лъиданиги рихъизе гурин абун гьел шагъаралде жанире унароан. ¹⁸ Амма гьел цо васасда рихъана ва гьес Авессаломида бицана. Гьединлъидал, гьениса лъутун гьел Бехурималдаса цо чиясухъе рилълъана. Гьев чиясул азбаралда лъадал гъуй букІана ва гьел гьенир жанир рахчана. ¹⁹ Гьесул лъадуца, лъидаго щибго лъалареб хІалалъ мугъ-мучги тІаде бан, юргъан рехана гьеб гъуялда тІаде.

²⁰ Авессаломил чагІи рачІана гьей тІадамалълул ро-кьоре ва гьез гьелда цІехана: «Кир ругел АхІимаацги Ионатанги?» — ян.

Гьей тІаданалъ абунa: «Лъар бахун дорехун ана гьел».

КигІан ралагъаниги гьелги ратичІого, Иерусалималде тІадруссана гьел чагІи. ²¹ Гьел чагІи ун хадуб, гьел кІиялго гъуялдаса кьватІиреги лъугъун, Давудихъе ине нухде рахъана. Гьез Давудида абунa: «Хехго нухде вахъа ва лъар бахе. Ахитофелица гьадинги додинги гьабизе кколин дуда дандеян абун буго».

²² Жиндирго халкъгун цадахъ нухде вахъана Давуд. Радал хъахІлъи рехилалде цо чи хутІичІого гьез киназго лъар бахана.

²³Жиндир гІакълу нахъ чІван букІин бихьидал, Ахито-фелица хІама кьолона ва жиндирго шагъаралде рокъове кьокъана; гъениб васигатги хъван, кваридаги ван, гъес жинцаго живго гъанкъана. Гъедин хвана гъев ва жиндирго инсуда аскІов хабаль лъуна.

²⁴Давуд Маханаималде щвана. Авессаломицаги тІолалго гІизраилалгун цадахъ Иордан лъар бахана. ²⁵Авессаломица жиндирго аскаразул бетІерлгун Иоавил бакІалда гъесул вацгІал Амаса тана. ИсмагІелил агьлуялгун чи Етерил вас вукІана гъев, гъесул эбелалда цІар — Авигайл, гъейги йикІана Нахашил яс, Иоавил эбел Церуягыл яц. ²⁶Авессаломил нухмалгиялда гъоркъ Иордан тун дорехун ГилгІадалгун ракъалда къайи чІван чІана тІолалго гІизраилал.

²⁷Давуд Маханаималде вачІиндал, аммониязул тахшагъар Раббагъалдаса Нахашил вас Шови, Ло-Деваралдаса Аммиэлил вас Махир ва Рогелималдаса гилгІадияв Барзиллай ²⁸босун бусен-къайгун, суркІа-шурунгун, шагІил цІарагІгун гъесухъе рачІана. ТІадеги гъез босун бачІана мугъ-муч, пурчІина, чІер, гъоло ва гъолден, ²⁹гъоцІо ва нах, гІиял ва гІакдал хІан — Давудие ва гъесул чагІазе кваназе букІине; шайгурелгун гъезда лъалеб букІиндал гъел нухда ракъун, свакан ва къечон рукІин.

Давуд рагъде хІадурлги

18 ¹Давудица жиндирго аскаралгун хал-шал гъабуна ва гъезда тІад азарилбутІрулги нусилбутІрулги лъуна.

²Гъес жиндирго аскар лъабиде бикъана: цо кьокъаялгун цевехъанлгун Иоав, кІиабилеб кьокъаялгун — Церуягыл вас, Иоавил вац Авишай, лъабабилеб кьокъаялгун — Гаталдаса Иттай тана.

Пачаяс рагъухъабазда абуна: «Гъайгъай дунгоги виль-лъина нужеда цадахъ», — ин.

³Амма халкъаль абуна: «Мун вильлъине бегъуларо! Шайгурелгун, ниж лъутизе ккани, гъеб кІудияб жолгун букІинаро дозие; нижер бащдал рагъухъаби чІванигицин

гьелъги дол мурадалде щвезариларо; амма дур гІумру нижер анцІазаргоясулалдасаги хирияб буго. Гьединлъидал, мун шагъаралда чІеялдаса лъикІаб кумек нижее букІинаро».

⁴ Цинги пачаяс абуна: «Нужеца абухъе гъабила дика», — ян.

Нус-нусккун, аза-азарккун рагъухъаби къватІире рахъунаго, пача шагъаралъул кавабахъ вахъун чІун вукІана.

⁵ Пачаяс Иоавие ва Авишайие буюрухъ кьуна: «Авессаломие зарал ккезе биччаге, дие гІоло», — ян.

ТІолабго халкъалда рагІана пачаяс жив-жив рагъул цевехъанасе гьединаб буюрухъ кьолеб.

Авессаломил хвел

⁶ Аскариял авлахъалде къокъана гІизраилалгун рагъизе ва гьеб рагъ ккана Ефраимил ракъалда рохъоб. ⁷ Давудил рагъухъабаз щущахъ базабуна гІизраилазул аскар, гІасияб чІвай-хъвей ккана гъениб — кинавниги къоазарго чи чІвана. ⁸ Сверхулъгиялдаго тІибитІана гьеб рагъ, амма хвалчаца чІвараздасаги рохъил балагъаздаса хваразул къадар цІикІІана.

⁹ Жиндирго гІорцІеналда рекІун унев вукІарав Авессалом тохлъукъего Давудил чагІазда данде ккана. Гьесул гьеб гІорцІен цо кІудияб гІаркъахараб миккигъотІода гъоркъан добехун бекерун унаго, Авессаломил бетІер гьеб гъотІол гІаркъалабазда хурхун ана. Гьев живго гъенив зобалаздаги ракъалдаги гъоркъов далун хутІана, гІорцІенин абун жиндирго нухда бекерун ана. ¹⁰ Гьеб бихидал, цо чияс Иоавида бицана Авессалом вугин миккигъотІода далун хутІун.

¹¹ Иоавица гьеб хабар босун вачІарав чиясда абуна: «Щиб жойилая?! Дуда Авессалом вихъанилая? Щайха цинги дуца гьев чІван рехичІев? Дица вохуца холаго рагъухъанасул рачелги анцІго гІарцул кесекги къелаангури букІараб две гьелъухъ!»

¹² Амма гьев чияс абуна:

«Бахъун дир хъатикъ азарго гIарац лъунигицин, пачаясул васасде дица квер борхилароан. Нижеда киназдаго рагIана пачаяс дуеги, Авишайиеги, Итта-йиеги „дие гIоло дир вас Авессаломил гIумру цIуне-ян“ буюрухъ къолеб. ¹³ Нагагълъун диго балагълъе дица гьединаб хиянат гъабун букIарабани, пачаясдаса бахчун щибго хутIуларелъул, гьебмехалъ мунгогицин дида данде чIелаан».

¹⁴ «Дуда кIалъан дица гIадада заман хвезабиларо», — янги абун, миккигъотIода далун вугев Авессаломил рекелъе ишанги босун Иоавица лъабго чIор речIIана. Гьев жеги чIаго вукIана. ¹⁵ Цинги Иоавил ярагъ баччулел гIолохъабазул анцIгояс сверунги ккун, чIвана Авессалом.

¹⁶ Гьебмехалъ Иоавица суралъубе пуна, ва рагъухъабаз рагъ къотIизабуна. Иоавил буюрухъалда рекъон, тIокIалъ гьел гIизраилазда хадур лъугъинчIю. ¹⁷ Авессаломил жана-за гьез гьениса нахъе босун кIудияб гвандинибе рехана, ва гьелда тIад чIахIиял ганчIазул гохI бана. ТIолалго гIизраилалги рокъо-рокъоре лъутун ана.

¹⁸ Жеги живгоги чIаго вукIаго, Авессаломица Пача-ясул абубеб расалъиялда жиндиего ганчIил памятник лъун букIана, «дир цар нахъе цIунизе дир цониги вас гьечIелъулин» пикруги гъабун. Жакъа къоялъги «Авессаломил памятниклан» абула гьелда.

Авессалом чIваялъул Давудида бицин

¹⁹ Цадокил вас АхIимаацица абуна:

«БЕТИЕРГЪАНАС гьев жиндирго тушбабаздаса хвасар гъавунин абун хабарги босун пачаясухъе векерун ине виччай дун».

²⁰ Амма Иоавица абуна: «Гьеб хабар босун жакъа мун гуро ине вугев. Мун цогитаб къоялъ ине бегъила, амма жакъа унге — пачаясул васлъидал хун вугев».

²¹ Цинги Иоавица цо эфиопиясда абуна: «Векере, дуда бихъарабщинаб пачаясда бицине а», — ян.

Эфиопияв, Иоавие бетIерги къулун, векерун нухда ана.

²²Цадокил вас АхИмааџица нахъеги абуна: «Шиб кканиги, дунги виччай эфиопиясда хадув ине».

Амма Иоаџица абуна: «Я дир вас, гъеб шай дуге? Шапакъат шолџеб хабар гурелъул гъаџ бугеб».

²³Гъес абуна: «Бокъараџ кка аџе, диеги бокъун бугеб ине».

Цинги Иоаџица абуна: «Векере, гъедин батани!»

АхИмааџ Иорданаџул расалъиялласа унеџ нухккун векерун ана ва эфиопиясдасаги цеве ккана. ²⁴Давуд шагъаралъул жанисџеб ва къватІисџеб каваџазда гъоркъов Годов чІун вукІаго, ворчІухъан шагъаралъул къадада тІаде вахана ва каваџазда тІасахунаџ тІохда эхетана. РикІкІаде бер швезаџидал, векерун вачІунев цо чи вихъана гъесда. ²⁵ВорчІухъанас пачаясде ахІана ва гъесда гъеџ биџана.

Пачаяс абуна: «Живго цохІо вачІунев чи ватани, цІияџ хабарги босун вачІунев чи ватула гъев», — ин.

Гъев чи тІадеџлласа тІаде тІагарлъулев вукІана, цинги ²⁶гъединго векерун вачІунев цоги чиги вихъана ворчІухъанасда, ва гъес каваџазул хъаравуласде ахІана цоги чиги вачІунев вугин. Пачаяс абуна:

«Гъевги цо хабар босун вачІунев чи ватизе ккола», — ян.

²⁷ВорчІухъанас абуна: «ТІоцевесесул векери Цадокил вас АхИмааџилалда релълъуна», — ян.

«Гъев лъикІав чи вуго. Гъес лъикІаџ хабар босун баџІунеџ батула», — ян абуна пачаяс.

²⁸АскІове тІагарлъулаго, кинаџго лъикІ бугин ахІана АхИмааџица. Годоб гъумер цун пачаясеги къулун, гъес абуна: «Реџц БЕТІЕРГЪАНАСЕ, дур Аллагъасе! Дир бетІерчІахъаяв пачаясда тІаде квер борхаралщинал гъесул кверде къуна Гъес!»

²⁹Пачаяс цІехана: «Авессалом сах-саламат вугищ?» — ин.

«Иоаџица дун духъе витІулелъул дида цо кІудияџ рагъа-рачари бихъана, амма гъелъул магІна дида бичІІи-чІо», — ян абуна АхИмааџица.

³⁰Пачаяс абуна: «Цевеса нахъе вилълъун гъанив хъолбохъ эхетун чІа», — ян. Гъев гъесул хъолбохъ эхетана.

³¹Гъениве шведал, эфиопияс абуна: «Дир бетІерчІахъаяв пача! Гъале рохалил хабар! БЕТІЕРГЪАНАС дуда данде рахъаралщиназдаса хвасар гъавуна мун жакъа», — ян.

³²Пачаяс эфиопиясда цІехана: «Авессалом сах-саламат вугиш?»

Эфиопияс жаваб гъабуна: «Гъесие ккараб ккаги дир бетІерчІахъаяв пачаясул тІолалго тушбабазе ва гъесда, данде чІаралщиназе», — ян.

³³Пача тІуркІана, дуныл чІегІерлъун анин ккана. Шагъаралъул кавабазда тІад бугеб рокъове вильлъана гъев, гІек-гІекиялда гІодулаго.

«Вай дир вас Авессалом! Дир вас, дир вас! Авессалом! Дунго хвезе вукІаравани дур бакІалда! Вай дир вас Авессалом, дир вас!» — ин инагъдилаго унев вукІана пача.

Иоавица Давудида кІалгъикъи

19 ¹Пача кІудияб рухІалилъ Авессаломида хадув гІодулев вугин бицана Иоавида.

²Пача жиндирго васасда хадув гІодулев вугин рагІидал, тІолабго халкъалъе гъеб къоялъул бергъенлъи къвари-лъиялде сверана. ³Рагъдаса лъутун жинцаго жалго сури-зарурал, рахчун-къерун унел чагІи гІадин лъугъана гъел шагъаралде жанире. ⁴Пачаяс гъурмада квералги чІван, биччан гъаракъгун ахІулеб букІана:

«Вай дир вас Авессалом! Вай, Авессалом, дир вас, дир вас!»

⁵Пачаясул рокъове гъесда аскІовеги вачІун, Иоавица абуна:

«Жакъа дурги, дурго васал-ясазулги, лъудби-гъарава-шазулги гІумру хвасар гъабурал дурго рагъухъаби нече-зарурел руго дуца. ⁶Мун рихарал рокъулел руго дуге, мун хиралъарал рихунел руго дуда. Жакъа дуца бихъизабулеб буго дурго рагъул церехъабиги хъулухъагІиги дуге шалго гурел чагІилъун рукІин. Авессаломги чІаго хутІун ниж киналгоги хун рукІаралани, мун разилъизехъин вукІун вугогури. ⁷КъватІиве вахъун гъанже дурго гІадамазул

ракI батизабе. БЕТІЕРГЪАНАСУЛ цIаралхIа, гъанже мун къватIиве вахъинчIони, сордо тIаде швелалде цо чи хутIизе гъечIо дуда аскIов. Цинги, гытIинаб къоялдаса бахъараб жакъа къоялде швезегIан, дуда рихъарал киналго балагъаздасаги захIматаб букIина две гъеб».

⁸Гъебмехалда тIадеги вахъун шагъаралъул кавабахъ гIодов чIана пача. Пача кавабахъ вугин рагIидал, киналго рагъухъаби рачIана гъесда цере.

Давуд Иерусалималде тIадвусси

ТIолалго гIизраилаз лъутун жиде-жидер рокъобе нух босана. ⁹Цинги гIизраилалъул киналго агълаби цоцалъ къацандизе лъугъана:

«Пачаяс ниль нильер киналго тушбабаздаса хвасар гъаруна. Пачаясин пилистимазул квердасаги ниль эркен гъарурал. Гъанже Авессалом сабаблъун нильер ракъалдаса лъутизе ккана дов. ¹⁰Нильеца нильедаго тIад пачалъун тарав Авессаломин абун, рагъда чIван вуго. Шайха цинги лъицаниги пача тIадвуссинавиялъул тIалаб гъабулареб?»

¹¹Давуд пачаяс кашишзаби Цадокихъеги Авиатарихъеги чагIи ритIана гъадианаб тIадкъайгун:

«Ягъудиялъул чIахIиял чагIазда кIалъай: „Хан жиндирго кIалгIаялде тIадвуссинавулезда гъоркъор ахириселлъун рукIун шай нуже? ТIолалго гIизраилаз бицунеб хабарги пачаясухъе щун бугин. ¹²Нужлъидал дир гIагарлъиги дир вацалги кколел. Шайха цинги пача тIадвуссинави тIалаб гъабулелъул нуж нахъе ккезе чIолел?“ ¹³Амасадаги абе: „Мун дир цебесеб гIагарлъиялъул чи гурищ кколев? Аллагъас балагъалъукъе ккезавеги дун, гъаб жакъа къоялдаса нахъе Иоавил бакIалда дица мун дирго аскаралъул бетIерлъун течIони“, — ян».

¹⁴Гъедин Давудица тIолалго ягъудиязул ракIал жиндехунго цIазаруна.

Цинги ягъудияз пачаясухъе ругъел битIана: «Дурго чагIигун цадахъ тIадвусса нижехъе», — ян.

¹⁵ Пача нухде вахъана ва Иордан гІурухъе швана. Ягъудиял пачаясда дандчІвазе ва гьесие Иордан гІор бахине кумек гъабизе Гилгалалде рачІана.

Давудил рахІму

¹⁶ Ягъудиялгун цадахъ Бахурималдаса буняминияв Герал вас ШимгІиги гІедегІана Давудида данде. ¹⁷ Гьесда цадахъ вукІана азарго буняминиявги, цадахъ жиндирго анцІила шуго васгун ва кього цветелгун, Шаулил рукъалъул хъулухъчи Циваги. Гьел пачаясда данде Иордан гІурухъе гІедегІана. ¹⁸ Пачаясе ва гьесул тІолабго хъизан-къаялъе гІор бахине кумек гъабизелъун ва цоги гьесие къваригІарабщинаб тІубазабизелъун гьел гІурул доб рахъалде рахана.

ГІурул доб рахъалде шведал, ШимгІи пачаясда цеве накабазде ккана, ¹⁹ ва гьес абунa: «Дир бетІерчІахъаяв пача тІаса лъугъа абе дир такъсиралда. КІочон тезе биччай дир бетІергъан пачаяс Иерусалим тараб кьоялъ дица гъабураб квешлъи. Пачаяс ракІалдего швезабуге абе гьеб. ²⁰ Дида, дур лагъасда, лъалелъул дица такъсир гъабун букІин. Амма жакъа тІолабго Юсупил агълуялъул чагІазда гьоркъов дун бишун цеве гІедегІана дуда, дир бетІерчІахъаяв пачаясда, данде».

²¹ Церуягъил вас Авишайица абунa: «БЕТІЕРГЪАНАС тІаса вишарав пачаясде рогъо барав ШимгІи чІивачІого тезе бегъулевдай?!» — ин.

²² Давудица абунa: «Церуягъил васал, диеги нужееги гьелъул милат гъабун шай гъанже? Нуж дида данде чІарал чагІи гІадин рукІунге. ГІизраилазул цониги чи чІивазе бегъилищ гъадианаб кьоялъ — дун ракІчІун ГІизраилалъул пача вукІин дида лъараб кьоялъ?»

²³ Цинги пачаяс гьедун ШимгІида абунa: «Мун хвезе гьечІо», — ян. ²⁴ Шаулил васасул вас Мефи-Бошетги вачІана пачаясда данде. Пача лъутараб кьоялдаса нахъе, гьев сах-саламат тІадвуссинегІан, Мефи-Бошетица я хІатІал чуричІо, я мегеж кІкІивачІо, я тІад букІараб ретІел

хисичЮ. ²⁵ Иерусалималдаса пачаясда дандчІвазе гъев вачІндал, пачаяс гъесда цІехана:

«Мефи-Бошет, мун шай дида цадахъ вильлѣинчІев?»

²⁶ Гъес жаваб къуна:

«Вай дир бетІерчІахъаяв пача, дир хІалтІухъанас хия-натлѣи гъабуна дие! Дица абуна: „Дир хІама къолой, дун гъелдаги рекІун пачаясда цадахъ ине вукІине“, — ян, — дур лагъ рекъав вугелѣулха. ²⁷ Амма дир хѣулухъчи дида, дур лагъасда, бугътаналги лѣун кІалъан вуго дир бетІерчІахъаяв пачаясда. Дир бетІерчІахъаяв пача вуго Бичасул малаик гІадав чи; гъединлѣидал, гъанже дуца дуего бокъухъе гъабе. ²⁸ Дир кІудияв инсул наслу пачаясдаса гІажал босизе гурѣб, тІокІаб сундуего мустахІикъаб букІинчІониги, дуца дун, дур лагъ, дургун квен гІахъал гъабулезда гъоркъове вача-на. Гъанже дуде гІарз бахъизе дир кинаб ихтияр бугѣб?»

²⁹ Пачаяс гъесда абуна: «ГІела гъанже, тІокІаб бицине ккеларо гъелѣул. Гъале дир хІукму: дурго ракъ дудаги Цивадаги гъоркъоб башад бикъе».

³⁰ Мефи-Бошетица абуна: «Гъанже дир бетІерчІахъаяв пача сах-саламат кІалгІаялде тІадвуссун вугелѣул, гъес кинабго жиндиего таниги, дие ургъел гъечІо», — ян.

Давудица Барзиллайгун къо-лъикІ гъаби

³¹ Рогелималдаса гилгІадияв Барзиллайги вачІана пачагун цадахъ Иордан гІор бахине ва гъенисан пача нухда регІизе. ³² Барзиллай вукІана херав чи — ункъого сон бан букІана гъес. Гъев кутакалда бечедав чи вукІана, ва пача Маханаималда вугѣбгІан мехалда, гъес пачаясе къвари-гІарабщинаб чІезабуна.

³³ Пачаяс Барзиллайида абуна: «Дида цадахъ вильлѣа Иерусалималда чІел гъабизе. Дицаги дуе щиб бокъаниги чІезабила гъениб», — ин.

³⁴ Барзиллайица пачаясда абуна:

«Жеги чан сон дица базе бугѣб гъаб дуњялалда, пача-ясда цадахъ Иерусалималде дун гочине ккани? ³⁵ Гъабса-гІат дир ункъого сон буго. ЛѣикІаб-квешаб батІа бахъизе

базариладай гъанже дида? Кваналеп ва гъекъолеп жоялгул тІагІам лъалепдай? КочІохъабазул гъаракъ гІундузда ра-гІилепдай? БетІерчІахъаяв дир пачаясе гъирлгун лгугун вукІине шай дие, дур лагъасе? ³⁶Дун, дур лагъ, Иордан тун довехун цодагъаб нухалъ вильлъина, амма пачаясдаса гъединаб тІадегІанаб шапакъат шайгури дие. ³⁷Дун рокъове тІадвуссине виччай, дирго тІагараб шагъаралда, эбел-эмен вукъараб ракъалда хвезе вукІине. Амма гъале дур лагъ (дир вас) Кимхам. Гъев ине виччай дир бетІерчІахъаяв пачаясда цадахъ. Дудаго берцин бихъараб гъабе гъесие».

³⁸Пачаяс абунa: «Дида цадахъ гІор бахина Кимхамица ва дур ракъ рекъанщинаб гъабила дица гъесие. Две щиб бокъаниги, гъеп гъабизе къачІарав вуго дун».

³⁹ТІолабго халкъалъ Иордан гІор бахана, ахиралда пачаясги бахана. Пачаяс, Барзиллайие баркалагун гъара-рахъиги гъабун, гъесулгун къо-лъикІ гъабунa, цинги гъев рокъове тІадвуссана.

⁴⁰Кимхам Пачаясда цадахъ Гилгалалде вильлъана. Ягъудиялгул тІолалго рагъухъабиги ГІизраилалгул бащдаб аскарги гъесда цадахъ къокъана.

ГІизраилазулги ягъудиязулги къал

⁴¹ГІизраилал рачІана пачаясухъе гІарзгун ва гъез пачаясда абунa: «Шай нижер вацал ягъудияз пача жидеого вахъарав ва, нижедаса балгъо, пачаясдаги гъесул тІолалго чагІаздаги Иордан гІор бахинабураб?»

⁴²ТІолалго ягъудиял цадахъ рекъон гъез гІизраилазда абунa: «Нижеца гъеп гъедин гъабунa гъев нижее тІагарав вукІун. Шай нужер цин бахъунеп? Пачаясул квенищ кванан бугеп нижеца, ялгуни гъесухъа сайгъаталищ росун ругел?»

⁴³ГІизраилаз ягъудиязда абунa: «Нижер анцІго бутІа буго Давудиль, гъединлъидал нижер нужедаса цІикІкІун ихтиярал руго. Шайха цинги нужеца ниж малгикъ гъаруларел? Пача тІадвуссинавизе кколин тІоцебе нижеца гуребищ абураб?»

Амма гІизраилазулалдаса ягүдиязул кІалъай хъачІаб-къварараб букІана.

Шевал питна

20 ¹Гьезда гьоркъов вукІана Шева абун цІар бугев цо хІалихъатав чи, буныминияв Бихрил вас. Гьес суралъубеги пун ахІана:

«Давудилъ нилъее бутІа гьечІо!

Йишайил васасдаса кинабІаги ирс гьечІо!

ГІизраилил халкъ, бусса жинди-жиндир
къавулъе!»

²Гьебмехалъ тІолалго гІизраилал, Давудиде мугъги рехун, Бихрил вас Шевада хадур ана. Ягүдиял абун, Давудил рахъ ккун чІана ва Иорданалдаса рахъарал Иерусалималде швезегІан гьесда цадахъ рилълъана.

³Иерусалималде жиндирго кІалгІаялде тІадвуссиндал, кІалгІаялда тун йикІарай анцІайго гъараваш-лъади Давудица цоги минаялъуре рахъинаруна ва гъенир хъаравулзабиги тана. Гьес гъезие къваригІараб-тараб чІезабулаан, амма тІокІалъ гъев гьезда аскІове инчІо. Пумруялъул къоял лъугІизегІан къоролзаби гІадин гъеб минаялъур жанир рукІана гьел.

⁴Пачаяс Амасада абун: «Лъабго къоялда жанир дихъе ягүдиял ракІаре ва мунгоги вачІа гъаниве».

⁵Амаса ягүдиял данде ракІаризе нухде вахъана, амма пачаяс цІараб гІужалде швечІо, цодагъав кватІун ккана.

⁶Цинги Давудица Авишайида абун: «Гъанже Бихрил вас Шеваца Авессаломица бачаралдасаги цІикІкІун балагъ бачуна нилъеда тІаде. Дир чагІиги рачун, гьесда хадув лъугъа; сверун къарал шагъарал гьесул кверщаликъе ккани, гьес нилъер бер бахъула».

⁷Авишайил нухмалъиялда гьоркъ Іоавил чагІиги, керетиялги, пелетиялги ва цоги лебалал рагъухъабиги цадахъ нухде рахъана. Гьел Иерусалималдаса къватІире рахъана Бихрил вас Шева кквезе. ⁸Гаваоналде кІудияб ганчІида аскІоре шведал, гьезда Амаса данде ккана.

Иоавида тІад рагъул ретІел букІана ва ханжарги бараб рачел къан букІана ратІлида тІасан. Цебе гали тІамуле-лъул, гьес ханжар лъалинисан чучана.

⁹ Иоавица Амасада цІехана: «Сах-саламат вугищ мун, дир вац?» — ин. Цинги гьесда убач гъабизе Иоавица кваранаб квераль гьесул мегеж ккуна.

¹⁰ Амасада бихъичІо гьесул квегІаб хъатикъ ханжар букІин. Иоавица Амасал чохьоль къазабураб хонжроца гьесул бакъ-чехъ къватІибе базабуна, ва гьев гьеб бакІалдаго хвана. КІиабилеб нухаль гьес ханжар борхизе ккечІо. Цинги Иоавги гьесул вац Авишайги Бихрил вас Шевада хадур лъугъана.

¹¹ Амасада аскІов вахъунги чІун Иоавил чагІазул цояс ахІун абуна: «Виччанте Иоавие ритІухъавщинав ва Давудил рахъ ккуравщинав чи Иоавида хадув ине!» — ян.

¹² Амасал жаназа бидул хІориниб нух бакъулъе рехун букІана, ва гьев чиясда бихъана киналго рагъухъаби гъенир лъалхъулел рукІин. Уне-уневщинав гъенив вахъун чІолев вукІин бихъидал, гьес гьеб жаназа гъениса нахъе бехъерхъун, авлахъалде щвезабуна ва гьелда тІаде гІабаги рехана. ¹³ Амасал жаназа нухдаса нахъе босидал, тІолабго халкъ Иоавида хадуб биллъгъана Бихрил вас Шева кверде восизе.

¹⁴ Шевацайин абуні, Авел-Бет-Маахаялде щвезегІан Гизраилалъул киналго агълаби сверана; тІолалго гьесул рахъ ккуралщинал гьесда сверухъ ракІарана ва гьесда хадур шагъаралде жаніре лъугъана. ¹⁵ Иоавил аскарияз Авел-Бет-Мааха шагъар сверун ккуна. Гьез хІатІги гамачІги баччун нух бана шагъаралъул къедалъул къочІо-къе рахине*. Къед борлъизе лъугъиндал, ¹⁶ шагъаралъул къадада тІасан яккун цо гІакъилай гІаданаль ахІана:

* 20:15 Доб заманалда шагъар гохІккараб бакІалда балаан. Шагъар сверун ккураз шагъаралъул къадакъе ганчІилгун хІатІалъул гъабураб нух лъолаан, гъакибурдузда тІад лъураб кІудияб хІосги тунк-тункизабун, гьеб къед борлъизелъун.

«Дихъ гленекке! Цо дихъ гленеккея! Иоавида абе гъаниве вачІаян, гъесда бицине цо хабар буго дир», — ин.

¹⁷ Гъев аскІове вачІиндал, гъель гъесда цІехана: «Мунищ Иоав?»

Дун вугилан жаваб къуна гъес.

¹⁸ Цинги гъель абуна: «Авелалде ун гъениб цІехеян абубеб гІадат букІана цебе заманалдасаго ва гъедин хІукму къотІулаан бокъараб дагІба-рагІиялъе. ¹⁹ Ниж руго ГІизраилалда жаниб рекъел ва ритІухълъи цІуна-рал гІадамал. Мунин абуні, гъадианаб кІудияб шагъар ва шагъаразулги эбел тІагІинабизе къеркъолеу вуго. Щай дуе БЕТІЕРГЪАНАСУЛ шагъар шуцахъ базабизе бокъун бугеб?»

²⁰ Иоавица абуна: «Воре цІунаги дун гъединаб жо гъабиялдаса! Шуцахъ базабиларо, я щибго зарал гъабиларо шагъаралъе! ²¹ Иш гъедин гуро бугеб. Ефраимил тІалъиялдаса Шевайин цІар бугев Бихрил васас Давуд пачаясде квер борхун буго. Гъев нижехъе кверде къе, цинги ниж нахъе ина».

Гъей гІадамалъ Иоавида абуна: «Нижеца духъе гъаб къададаса гъоркъе рехила гъесул бетІер», — ин.

²² Жиндирго гІакъилаб рагІигун тІолабго халкъалъухъе ана гъей гІадан, ва Бихрил вас Шевал бетІер къотІун, къададаса гІодобе Иоавихъе рехана. Гъебмехалъ Иоавица суралъубе пуна, рагъухъаби гъеб шагъарги жибго тун рокъо-рокъоре руссана. Иоавги Иерусалималде пачаясухъе тІадвуссана.

Давудил тІадчагІи

²³ Иоав вукІана ГІизраилалъул тІолабго аскаралъул бетІерлъун; ЕгъоядагІил вас Бенаягъ — керетиязул ва пелетиязул бетІерлъун. ²⁴ Адорам — лагъзаллъун гъарун цере хІалтІизарулел чагІазул бетІерлъун; АхІилудил вас Егъошафат — тарихчилъун; ²⁵ Шева — хъвадарухъанлъун; Цадок ва Авиатар — кашишзабилъун. ²⁶ Яиралдаса Ираги вукІана Давудил кашишлъун.

Шаулил наслуялѣ гѣбураб жаза

21 ¹Давудил пачалгыялѣул заманалда лѣабго соналѣул рахѣи ккана. Цинги Давуд БЕТІЕРГЪАНАСДЕ гьардана Гьесул амру цІехон. БЕТІЕРГЪАНАС Давудие жаваб гѣбуна:

«Шаулги досул наслуги сабаблѣун ккараб рахѣи буго гѣб — дос гаваониял* чІваралѣухъ». ²Гѣбмехалѣ пачаяс гаваониял жиндихѣго ахІана ва гѣв гѣзда кІалѣана. (Гаваониял ГІизраилалѣул халкѣлѣун кколариоан. Гѣл рукІана амориязул хутІарал чагІи. ГІизраилал гьедун рукІана гѣзие зарал гѣабиларин, амма Шаулие бокѣун букІана гѣл гѣурун лѣугІизаризе — гІизраилаздаса ва ягѣудияздаса гьоркѣоса тІагІинаризе.)

³Давудица гаваониязда цІехана: «Дица щиб нужее гѣбун лѣикІ? Кин бецІилеб нужее гѣбураб зарал, нижедаса тІаса лѣугѣун, нуж нижедехун, БЕТІЕРГЪАНАСУЛ халкѣалдехун, ракІ битІун рукІине?»

⁴Гаваонияз гѣадианаб жаваб кѣуна: «Нижее Шаулил гІагарлѣиялдаса я гІарац, я месед хІажат гѣечІо ва гІизраилазул цониги чиги чІвазе гѣечІо», — ян.

«Дица щиб гѣабизеха нужее бокѣун бугеб?» — ин цІехана Давудица.

⁵Гѣез абуна: «Нижеда данде чІун, ниж гѣуризе ва ГІизраилалѣул рахѣалдасаго ниж тІагІинаризе бокѣун букІарав чиясул бицани, ⁶гѣесул наслуялѣул анкѣго бихѣинчи кѣе абе нижехѣе кверде, БЕТІЕРГЪАНАС тІаса вищарав Шаулил шагьар Гивеаялда гѣотІодаги ран, БЕТІЕРГЪАНАСДА цере нижеца гѣанкѣизе рукІине», — ян.

Пачаяс абуна: «Дица кѣела гѣел нужер кверде», — ян.

⁷Амма, Шаулил васасул (Ионатанил) вас Мефи-Бошетида пача гурхІана, Давудицаги Шаулил вас Ионата-ницаги жидедаго гьоркѣоб БЕТІЕРГЪАНАСУЛ цІарги

* 21:1 Ханаан кверде босулаго гІизраилаз гаваониялгун рахѣлилаб кѣотІи-кѣай гѣабун букІана (бал. Егѣош. 9:3-27).

бахъун къотИи-къай гъабун букІиндал. ⁸Шаулие Аягъица гъаюн йикІана Рицпа абурай яс. Пачаяс гъелъул васал Армонги, Мефибошетги рачана. Шаулил яс Меравица Мехолаялдаса Барзиллайил вас Адриэлие гъавурав шуго васги вачана гъес. ⁹Цинги гъел гаваониязул кверде къуна ва гаваонияз БЕТІЕРГЪАНАСДА цере мугІрул борхалгъиялда гъанкъизе рана. Гъеб бакІалда анкъазего цадахъ гІажал щвана. ТІорщел бакІарулеб заманалъул авалалда, пурчІина бакІариялъул байби-хъуда* хвана гъел.

¹⁰Цинги Аягъил яс Рицпаца къурулъ, хІебетги гІодоб тІамун, жиндиего бакІ гъабуна. ТІорщел бакІариялъул авалалдаса бахъараб цІадал ралеб гІуж** тІаде щвезегІан гъений чІун, къад зобалазул хІанчІи хъвазе течІо гъелъ гъезул жаназабазда, къаси гІалхул жанаварал аскІоре къазе риччачІо. ¹¹Шаулил гъаравашалъул яс Рицпаца гъабураб жо Давудида рагІидал, ¹²гъес, инеги ун, Шаулил ва Ионатанил рукъби ГилгІадалъул Иавешалъул жамагІаталъухъа нахъе росана. (Гъез къаси балъго ун Бет-Шеаналъул майданалдаса нахъе росун рукІана гъел — пилистимаз Гилбоаялда Шаул чІван хадуб гъезул жаназаби гъенир ран рукІиндал.) ¹³Давудица Шаулилги Ионатанилги рукъби гъениса нахъе росана ва гъотІода ран рукІарал гІолохъабазул рукъбиги данде раКІарана.

¹⁴Шаулилги гъесул вас Ионатанилги рукъби Буняминил ракъалда Целаялда Шаулил эмен Кишил хабаль рукъана, ва хутІарабщинабги пачаясул амруялда рекъон тІубазабуна. Гъебмехаль Аллагъас гъезул гъари къабул гъабуна ва гъезул ракъалда цІоб лъуна.

Пилистимазулгун рагъал

¹⁵Пилистимаздаги ГІизраилалдаги гъоркъоб нахъеги рагъ ккана. Жиндирго рагъухъабигун Давуд рагъде

* 21:9 Их башалъуде щвараб заман.

** 21:10 Октябрь моцІалда байбихъулаан цІадал разе.

вахъана; пилистималгун рагъул кор боркъана, амма Давуд кутакалда свакана. ¹⁶Ишбо-Бенов абурав рафаязул* цо чияс Давуд чІвaze къасд гъабунa. Гъесул мазгарул хочол мацІалгъул цІайи лъабнусго шекед** букІана ва цІияб хвалченги бан букІана рачлида. ¹⁷Амма Церуягъил вас Авишай вортана Давудие кумекалъе ва гъес тІадги речІ-чІун чІвана гъев пилистимав. Гъебмехалъ Давудил чагІаз, гъаги гъедун, гъесда абунa:

«ГІизраилалгъул чирахъ свинчІого букІине, мун тІокІалъ кидаго нижеда цадахъ вагъизе вахъине бегъуларо».

¹⁸Цодагъаб заман ун хадуб Говалда пилистимазулгун цІияб рагъ ккана. Гъенив Хушалдаса Сиббехайица чІвана рафаязул наслуялгъул чи Саф.

¹⁹Гъелдаса хадуб цоги нухалъ ккана Говалда пи-листимазулгун рагъ. Гъеб рагъулъ Бет-Лехемалдаса Яъре-Орегимил вас Элхананица чІвана рессарухъабазул гІурул чарх гІадаб кІудияб хечалгъул хважаин Гаталдаса Голиафил вац.

²⁰Гъелдаса хадуб Гаталдаги рагъ ккана. Гъенив вукІана цо залим; гъесул кверазда ва хІатІазда анлъ-анлъ килищ букІана — кинабниги къоло ункъо. Гъевги вукІана ра-фаязул наслуялгъул чи. ²¹ГІизраил халкъ инжит гъабун кІалгъалев вукІаго, Давудил вац Шимагъил вас Ионата-ница чІвана гъев.

²²Гъел ункъалго рукІана Гаталда гъарурал рафаязул наслуялгъул чагІи ва Давудилги гъесул чагІазулги квер-дасан хвана гъел.

Давудица ахІараб рещалгъул назму

22 ¹Шаулил квердаса ва тІолалго тушбабаздаса жив хвасар гъавиялда хурхун БЕТІЕРГЪАНАСЕ назму ахІана Давудица.

²Давудица абунa:

* 21:16 *Рафаял* рукІана къуру гІадал рорхатал, залимал гІадамал.

** 21:16 *300 шекед* — гІага-шагарго 3,5 кило.

- «БЕТИЕРГЪАН — дир кьуру,
Дир шулияб хъала, ва дун хвасар гъавулевги
Гъев;
- 3 Дир Аллагъ — дир шулияб кьуру,
Гъенив вахчула дун.
Гъев — дир хъалхъанги, дир хвасарлъиялзул
лълъарги,
Дир хъалаги, дун вахчулеб шулалъиги ва дир
Тархъанчиги.
Дуца дун зулмуялдаса эркен гъавуна.
- 4 Реццалъе мустахІикъав БЕТИЕРГЪАНАСДЕ бала
дица ахІи
Ва тушбабаздаса хвасарлъула.
- 5 Хвалил карачелаз сверун ккуна дун,
Гъажалалзул иххаз гъанкъизавуна.
- 6 Жагъандаманалзул рахсаз вухъана,
Хвалил къоралъ къан ккуна.
- 7 Балагъалъукъе ккедал, дица БЕТИЕРГЪАНАСДЕ
ахІи бана;
Дирго Аллагъасдаса кумек гъарана.
Жиндирго мукъадасаб Рокъоб Гъесда рагІана дир
гъаракъ,
Дир ахІи Гъес къабул гъавуна.
- 8 Ракъ сородана, гъаргъадана;
Зобалазул кьучІал тартадана
Ва Гъесул ццидаца сородизаруна.
- 9 Гъесул магІарзукъалазухъа кІкІуй бурана,
Гъесул кІалдисан — гъелегъараб цІа,
Гъесда сверухъги цІа перхана.
- 10 Гъес зобал кьулизаруна ва Гъениса гІюдове лъугъа-
на,
Гъесул хІатІазукъ чІегІерал накІкІал кьерана.
- 11 Хъерувимазда тІадги рекІун воржана,
Гъорол куркъбазда тІад парпадана.

- 12 БецІлѣи Жиндаго тІад пардавлѣун бигѣана,
РахІматалѣул накІкІал юргѣанлѣун тІад
жемана.
- 13 Гѣесдасан гвангѣараб нураль
Пири пирхана.
- 14 БЕТІЕРГѢАН зобалаздасан гѣугѣадана,
ТІадеГІанас гѣаракѣ бахѣизабуна.
- 15 Гѣес чІорал речІчІана ва тушбаби шуццазаруна,
Пири пирхана ва гѣел гѣурун рана.
- 16 Гѣебмехалда ралѣдал тІину кѣватІибе баккана,
Дунялалѣул кѣучІал гІицІлѣана,
БЕТІЕРГѢАНАСУЛ кѣварараб гѣаркѣил хѣуялѣ,
Гѣесул гучаб хІухѣелалѣ.
- 17 Гѣес борхалѣудасан гІюдове кѣулун дихѣе квер
бегѣана;
Гѣес гѣалагал иххазулѣан дун кѣватІиве цІана.
- 18 Гѣес гучал тушбабазукѣа дун хвасар гѣавуна, —
Рокѣукѣал, дидасаги кѣуватал тушбабазукѣа.
- 19 Дида тІаде балагѣ рещтІиндал, гѣел диде
тІаделѣана,
Амма дица БЕТІЕРГѢАНАСДА мугѣ чІвана.
- 20 Гѣес дун паракхатаб бакІалде ккезавуна;
Гѣес хІинкѣи тІаса босана — Гѣесие
вокѣулелѣул дун.
- 21 БЕТІЕРГѢАНАС дие дир иман-яхІалда рекѣон
кѣуна;
Дир кверзул бацІцІалѣиялда рекѣон
шапакѣатги щвана.
- 22 Дун БЕТІЕРГѢАНАСУЛ нухдасан хѣвадидалха,
БЕТІЕРГѢАНАСДА цебе дица щибго
квешлѣиги гѣабичІелѣул.
- 23 Гѣесул тІоалалго кѣанунал кидаго дида ракІалда
руго;
Гѣесул амраби дица нахѣ чІвачІю.

- 24 Дун Гьесда цеве вацІцІадго хъвадана —
Такъсиралдаса дунго цІунана.
- 25 БЕТІЕРГЪАНАС дие дир иман-яхІалда рекъон
къуна,
Гьесда цебе бугеб дир бацІцІалъиялда
рекъон.
- 26 Дуге ритІухъазе Мун ритІухъав вуго,
ЛъикІазе лъикІавги вуго.
- 27 РакІ бацІцІадасе Дуца Дурго бацІцІалъи
бихъизабула,
Амма макручиясе гьесул макирлъиялда
рекъон гъабула.
- 28 Пакъирзаби Дуца хвасар гъарула,
Амма гІамал кІудиял Дуда рихъула
Ва Дуца гІодорегІан ккезарула.
- 29 Дир БЕТІЕРГЪАН, Мун вугелъул дир чирахъ;
БЕТІЕРГЪАНАС дир бецІлъи канлъуде
сверизабуна.
- 30 Дур кумекалдалъун дица хъачагъазул къокъа
щушазабуна;
Дир Аллагъгун къадада гІасан кІанцІула дун.
- 31 Аллагъасул нух бацІцІадаб,
БЕТІЕРГЪАНАСУЛ калима камилаб.
Гьесда мугъ чІваралщиназе
Шулияб хъалхъанги Гъев.
- 32 БЕТІЕРГЪАН тун цоги Аллагъ вугищ?
АллагъгІадаб къуру тІокІаб батулищ?
- 33 Гъев Аллагъасин дида къуват борчулеб;
Гьесин дун битІараб нухда вачунев.
- 34 РитІучІил гІадаб рилълъинги къун,
Дун Гьес борхалъиялде вахинавула.
- 35 Дир квэрал рагъуе шулалъизарула Гьес;
Гъединлъидал, гъез мазгарул чІор
кІичІизабула.

- 36 БетІергѣан, Дур тархѣанлѣиялѣул хѣалхѣан лѣуна
Дуца дир хѣатикѣ;
Дур цІобалѣ дун кІодо гѣавуна.
- 37 Дуца дун унеб нух гІатІид гѣабула,
Кибго хІетІе тункизе биччаларо.
- 38 Дун тушбабазда хадув лѣугѣуна ва дица гѣел
щуцахѣ рала;
Гѣел тІуран лѣугІизаричІого дун
тІадвуссунаро.
- 39 Дица гѣел шушазарула,
Дир хІатІикѣе ккарал гѣел тІокІал тІаде
рахѣунаро.
- 40 Дуца рагѣуе кѣуват кѣуна дие;
Дида данде рахѣарал Дуца дир хІатІикѣе
ккезаруна.
- 41 Дир тушбаби дида цереса лѣутизаруна Дуца,
Ва дун рихаралщинал дица гѣурун рана.
- 42 Гѣел кумекалѣе ахІдана, амма гѣел хвасар гѣаризе
щивго ватичІо;
БЕТІЕРГѢАНАСДЕ ахІи бана, амма Гѣес
жаваб гѣабичІо.
- 43 Дица ракѣул хІур гІадин хѣурана гѣел;
Дица кѣватІул хІарщ гІадин мерхѣана гѣел.
- 44 Дирго халкѣалѣул питнаялдаса ворчІизавуна Дуца
дун;
Чияр халкѣазул бетІерлѣун гѣавун цІунана
Дуца дун.
Дида лѣаларел халкѣал дие хѣулухѣалѣе чІун руго.
- 45 КѣватІисел дие хІелхІедула;
ГІинда рагІун бахѣиналде дир амраби
тІуразарула.
- 46 ХІинкѣиялѣ гѣезул ракІ гІодоб чІвана,
Сородулаго раккула гѣел жалго рахчараб
бакІалдаса кѣватІире.

- 47 ХІакъав БЕТІЕРГЪАН! Дир баракатаб Къуру!
Рецц Дуге, дир Аллагъ — дир хвасарлъиялъул
Къуру!
- 48 Дир Аллагъасин дие гІоло реццел босулеб,
Дие халкъалги мутІигІлъизарулел,
- 49 Дир тушбабаздаса дун ворчІизавулев!
Дида данде чІаразда цеве дун кІодо гъавуна Дуца,
ВахІшияздаса хвасар гъавуна.
- 50 Гъединлъидал, дир БЕТІЕРГЪАН, дица халкъазда
гъоркъоб Дуге рецц гъабила;
Дур цІар кІодо гъабун назму ахІила.
- 51 Жиндирго пачаясе Гъес кІудиял бергъенлъаби
къуна
Жиндирго тІаса вищарав Давудида ва гъесул
наслабазда абадиялъего цІоб лъуна».

Давудил ахирисеб вагІза

23 ¹Гъале Давудил ахирисеб калима:

- «Йишайил вас Давудица бицараб калима;
БетІергъанас тІадегІан гъавурасул,
Якъубил Аллагъас тІаса вищун зайтуналъул нах
жинда бахарасул
Ва ГІизраилалъул хІасратав шагІирасул
калима:
- 2 „БЕТІЕРГЪАНАСУЛ РухІ кІалъалеб буго дилъ,
Гъесул калима буго дир мацІалда.
- 3 ГІизраилалъул Аллагъас абунa,
ГІизраилалъул борхатаб Къуру кІалъана дир
рахъалъ:
- ‘Халкъалъе ритІухъго нухмалъи гъабулев,
Аллагъасукъа хІинкъун гъел нухда рачунев!
- 4 Рогъалил хъахІлъиялда,
бацІцІадаб зодоб радал баккун бачІунеб
бакъалда,

хер бижизабулеб рахІматалда
ва гьелда хадуб чІараб нуралда релълъуна
гьев’.

- 5 Гъайгъай гьедин баракат лъуна Аллагъас дир
хъизан-къаялда,
Гьес диргун абадияб ва хисулареб къотІи
гъабун бугелъул.
Гьес сундулъгоги квербакъи гъабуна дие ва
эркенлъи къуна,
щибаб дир анищ-мурадги Гьес тІубазабула.
- 6 Амма тІолалго хІалихъатал-къадарал чагІи заз-
хъарахъалда релълъуна,
жиб хъвагІан нахъе балеб ва тІокІалъ кодобе
босулареб.
- 7 Гьелда инсанас квер хъваларо,
маххул алат, ялъуни хеч хІалтІизабула гьеб
бакІаризе
ва бижараб бакІалдаго тІубан бухІула“».

Давудил ЦІар арал бахІарзал

⁸Гъале Давудил бахІарзазул цІарал: тахкемонияв Ёшев-
Башевет — гьев вукІана лъабгоязул бетІер. Гьев цохІо
хочодалъун микънусго чиясда данде вагъана, ва гьел
киналго гьес цо рагъул свериялъуль чІвана.

⁹Лъабгоязда гьоркъов гьесда хадусев вукІана Додол вас
Элеазар. Додол инсуда цІар Ахохи букІана. ГІизраила-
зул аскариял пилистимазукъа нахъе къан чІун рукІаго,
рагъизе къачІарал пилистимал гІад-хочІ гьарун рагъа-
рачаризарулев вукІана гьев Давудгун цадахъ. ¹⁰Гьев пи-
лиstimазда данде вахъана ва лебалго вагъана. Ахиралда
гІемер свакаялъ гьесул квер жиндирго хочол гІоркъалда
рекІун хутІун букІана. Гьеб къоялъ БЕТІЕРГЪАНАС
кІудияб бергъенлъи къуна гьесие. Аскариял абун, гьеб
рагъ лъугІун хадуб гурони Элеазарихъе руссинчІо, гьебги
гІицІго чІвараздаса давла бакІаризелъун.

¹¹ Хадусев вукІана харарияв Агил вас Шамма. Лехи-
ялда, гьолден бекъараб авлахъ бугеб бакІалда пилисти-
мал данде раКІаридал, гьезухъа лъутана ГІизраилалъул
рагъухъаби. ¹² Амма Шамма гьеб авлахъалъул бакъулъ
вахъун чІана, гьебги цІунун пилистимал гъурун рана,
ва БЕТІЕРГЪАНАС гьесие кІудияб бергъенлъи кьуна.

¹³ Пилистимал Рефаим расалъиялда къайи чІван рукІа-
дго, лъеберго цевехъанасда гьоркъоса лъабгояв вачІана
Давудихъе Адуллам абубеб нохъоде. ¹⁴ Гьеб заманалда
Давуд цо шулалъиялда вукІана, пилистимазул аскар Бет-
Лехемалда букІана. ¹⁵ Давуд цІакъ къечана, ва гьес абуна:

«Бет-Лехемалъул кавабахъ бугеб гъуялъуса лъим босун
вачІунев чи вукІараванищха цо!» — ян.

¹⁶ Гьебмехалъ дов лъабавго бахІарчи гьениса вахъун
ана, ва, пилистимазул къайи чІвараб бакІ къотІун доб
рахъалдехунги рорчІун, гьез Бет-Лехемалъул кавабахъ
бугеб гъуялъуса лъим босун бачІана Давудие. Амма Даву-
дица гьеб гьекъезе инкар гъабуна, ва БЕТІЕРГЪАНАСЕ
сайгъатлъун гъабун, гьеб гІодобе тІуна.

¹⁷ Давудица абуна: «БЕТІЕРГЪАНАС цІунаги гьеди-
наб жо гъабиялдаса! Гъадин жиндирго гІумру бичарал
бахІарзазул би гьекъолев чийищ дун?!» — ин. Гьеб лъим
гьес гьекъечІо.

Дов лъабго багъадурас гъабуна гьеб бахІарчилъи.

¹⁸ Иоавил вац Авишай вукІана лъебергоязул бетІерлъун.
Гъев цохІо хечгун лъабнусго чиясда данде вагъана ва гьел
киналго чІвана; лъебергоясда гьоркъоб цІар машгъурлъана
гьесулги. ¹⁹ Лъебергоясда гьоркъов бищун цІар раГІарав
вукІана гъев, ва гьезул бетІерлъунги вахъана, амма кин
букІаниги дол лъабгоязда вашалъичІо.

²⁰ ЕгъоядагІил вас Бенаягъ вукІана Кавцеилалдаса
гучав бахІарчи. Гьесги ГІемерал гъунарал гъаруна. Гьес
моГІавиязул гъалбацІган гучав кІиги рагъухъан чІвана
ва, цо гІазу балеб къоялъ, цІадал лъим бакІарулеб кІуди-
яб гвандинибе ккараб гъалбацІги чІвана. ²¹ Гъединго цо
залимав мисриявги чІвана гьес. Гъев мисриясул хъатикъ

хеч букІана, Бенаягьихъ тІил гурони букІинчІо. Мис-
риясухъа кодоса гъеб хечги бахъун, гъесул жиндирго хе-
чалъ чІвана гъес гъев. ²²Гъеле ЕгъоядагІил вас Бенаягьил
гъунарал. Дол лъабгоязул гІадин цІар рагІана гъесулги.
²³Лъебергоясда гъоркъов гъев бищун къадру борхатав ву-
кІана, амма лъабгоясда гъоркъове лъугьинчІо. Давудица
гъев жиндирго рорчІухъабазул бетІерлъун тана.

²⁴Лъебергоясда гъоркъор рукІана:

Иоавил вац Асаил,

Бет-Лехемалдаса Додол вас Элханан,

²⁵Хародалдаса Шамма,

Хародалдаса Элика,

²⁶Палтияв Хелец,

Икешил вас Текоаялдаса Ира,

²⁷Анатоталдаса Авиезер,

хушатияв Мебунай,

²⁸ахохияв Цалмон,

Нетофалдаса Махарай,

²⁹Баанагьил вас Нетофалдаса Хелев,

Буняминил ракъалда бугеб Гивеаялдаса Ривайил вас
Иттай,

³⁰Пиратоналдаса Бенаягъ,

Гаашалъул расалгьялдаса Иддай,

³¹аравияв Ави-Албон,

бархумияв Азмавет,

³²Шаалбоналдаса Элияхба,

Яшенил васал,

Ионатан,

³³харариязул чи Шамма,

Хараралдаса Шарарил вас АхІиам,

³⁴магІахияв Ахасбайил вас Элипелет,

Гилоялдаса Ахитофелил вас Элиам,

³⁵Кармилалдаса Хецрай,

арбияв Паарай,

³⁶Цовагъалдаса Натанил вас Игал,

Гадил к'вавмал'ул чи Бани,
³⁷ аммонияв Целек,
 Безроталдаса Нахарай – Церуяг'ил вас Иоавил яраг'т
 баччулев чи,
³⁸ итрияв Ира,
 итрияв Гарев
³⁹ ва хитияв Урияг'т.
 Кинавниги л'ебералда анк'ьго чи вук'Іана*.

Халк'вал'ул х'вай-х'ваг'Іай г'яби ва Давудие жаза

24 ¹Нах'еги БЕТІЕРГ'БАНАСУЛ ццин бах'яна г'из-
 раилазда ва Г'ес Давуд г'езие балаг'ал'те г'еси-
 завуна: «Г'израилал'улги Яг'удиял'улги халк'т рик'І-
 к'Іе», – янги абун.

²Аск'Іов вук'Іарав жиндирго аскарал'ул бет'Іер Иоавида
 пачаяс абунa:

«Шималияб рах'алда бугеб Даналдаса байбих'ун к'ил-
 баял'ул рах'алда бугеб Беэр-Шеваялде щевезег'ан Г'израи-
 лал'ул щибаб аг'лу-к'ьед сверун халги г'ябун, халк'вал'ул
 х'вай-х'ваг'Іай г'ябе, дида г'езул к'ядар л'ян бук'Іине».

³Амма Иоавица пачаясда абунa:

«Дур БЕТІЕРГ'БАН Аллаг'ас жеги г'емерл'ызaбеги дур
 халк'т ва г'ел'ул к'ядар нусго нухал'т ц'ик'Ік'Іун т'аде
 жубайги, дир бет'Іерч'Іах'аяв пачаясул беразда г'еб би-
 х'яраб к'ьоги бач'Іаги. Амма щайха дир бет'Іерч'Іах'аяв
 пачаясул к'ясд ккараб г'единаб иш г'ябизе?»

⁴Амма пача жиндирго раг'Іудаса к'урич'Іо, г'единл'ьи-
 дал Иоавги раг'Іул церех'ябиги пачаясда аск'Іоса к'ва-
 т'іре рах'яна г'израилазул халк'вал'ул х'вай-х'ваг'Іай
 г'ябизел'ун. ⁵Иордан г'Іорги бахун Арог'Іералда чадрал
 ч'Івана г'ез, ва Гадил расал'гиялда бугеб шаг'барал'ул
 к'илбаял'ул рах'алдасан байги бих'ун, цинги Иазер

* 23:39 Г'езул к'ядар к'идаго л'еберго ч'езабулаан. Амма, цо чи
 ч'Івани, г'есул бак'Іалда цог'идав л'юлев вук'Іун ватизе рес буго,
 г'единл'ьидал батила г'езул к'ядарал'ул х'Іасил 37 ккараб.

шагъаралде рилълъана. ⁶Хадур гьел ана ГилгІадалде ва хитиязул ракъалде, гъенисан Данил ракъалде, гъенисанги сверун Сидоналде. ⁷Гъениса гьел Тиралъул хъалайлде ана, хадур хивиязул ва ханааниязул тІоалалго шагъарал сверана, ахирги Ягъудиялъул къилбаялъул рахъалде, Беэр-Шеваялде швана. ⁸ТІолабго ГІизраилалъул ракъги сверун, ичІго моцІгун къого къоялдасан Иерусалималде тІадруссана гьел. ⁹Иоавица гъеб халкъалъул хъвай-хъвагІаялъул хІасил пачаясухъе швезабуна. ГІизраилалда кинавниги микънусазарго ярагъ борчулев бихьинчи ватана, щунусазарго бихьинчи Ягъудиялдаги ватана.

¹⁰Амма халкъ рикІкІун хадуб, Давудил кутакалда рекІел рахІат хвана. Цинги БЕТІЕРГЪАНАСДЕ дугІа гъабуна гьес: «Гъаб иш гъаби дир кІудияб такъсир ккана. Вай дир БЕТІЕРГЪАН! Гъарула Дуда, тІаса лъугъа дидаса, Дур лагъасдаса! ГІадалаб жо гъабуна дица».

¹¹Нахъисеб къоялъ радал Давуд тІаде вахъиналде Гад аварасухъе БЕТІЕРГЪАНАСУЛ калима рештІана: ¹²«Давудихъеги ун, гьесда абе: „Гъадин абулеб буго БЕТІЕРГЪАНАС: ‘Гъале Дица дуда лъабго батІияб тамихІ бихъизабулеб буго. Гъезда гъоркъоса дуцаго тІаса бище кинаб тамихІ Дица две гъабилебали’, – ян“».

¹³Гад авараг Давудихъе вилълъана ва гьес абуна: «Анкъ-го соналъул ракъийиш биччалеб ракъалде? Ялъуни лъабго моцІалъ тушбабаздаса лъутахъдилевиш вукІинев? Ялъуни лъабго къоялъ къавуда унтийиш биччалеб дур ракъалде? Гъанже мунго балагъе ва ургъе; дун духъе ВитІарасухъе кинаб жаваб швезабилеб дица?»

¹⁴Гъебмехалъ Давудица Гад аварасда абуна: «Дие захІмат бугеб куц! Амма биччанте дун БЕТІЕРГЪАНАСУЛ кверзукъего ккезе, Гъесул рахІму-цІоб цІикІкІараб бугелъул, амма инсанасул кверзукъе кидаго ккогеги!» – ян.

¹⁵Цинги, гъеб рогъалил гІужалдаса байбихъун, гьелъие цІараб заман тІубазегІан, БЕТІЕРГЪАНАС квешаб унти биччана ГІизраилалда тІаде, ва Даналдаса бахъараб

Беэр-Шеваялде щвезегІан гьоркъоблѣиялда лѣабкъоялда анцІазарго чи хвана гьебмехалда. ¹⁶Малаикас Иерусалимлъул халкъги гьуризе, гьелда тІаде квер борхарабго, БЕТІЕРГЪАНАСУЛ ракІ гурхІана; Гьес халкъ гьурулев Малаикасда абунa:

«Гьанже тІела! Квер нахъе босе».

Гьеб лахІзаталда БЕТІЕРГЪАНАСУЛ Малаик вукІа-на евусияв АравнагІил гьоцІиве шун. ¹⁷Халкъ гьурулев Малаик вихьидал, БЕТІЕРГЪАНАСДЕ гьардана Давуд:

«Гьав дица гурищ мунагъги такъсирги гьабураб? Гьал чахъабаздагІаги ккараб тІайиб щиб? Дидеги дир хъизан-къаялдеги буссинабе Дур жаза!»

Давудица къурбаналъе бакІ бай

¹⁸Гьеб къоялъ Гад авараг вачІана Давудихъе ва гьес абунa: «Вахъa, АравнагІил гьоцІиб БЕТІЕРГЪАНАСЕ къурбаналъе бакІ бай», — ян.

¹⁹БЕТІЕРГЪАНАС Гад аварагги гьоркъов ккун абураб гьабизе Давуд къватІиве вахъана. ²⁰Пачаги гьесул чагІи-ги рачІунел рихьидал, Аравнагъ гьезда данде къватІиве тІедегІана ва тІодоб гьумер цун, пачаясе къулана.

²¹АравнагІица цІехана: «Щиб хІажалъи ккун пача жиндирго лагъасухъе вачІарав?» — ин.

Давудица абунa:

«Духъa лал тІамулѣб гьоцІу босизе ва гьениб БЕТІЕР-ГЪАНАСЕ къурбаналъе бакІ базе вачІун вуго, халкъалде бачІун бугѣб квѣшаб унти къотІизе букІине».

²²АравнагІица Давудида абунa: «Биччанте дир бетІер-чІахъаяв пачаяс жиндиего бокъарабщинаб босизе ва гьѣб къурбанлъун гьабизе. Гьале тІубан бухІулѣб къурбаналъе бусбиги, цІулае хІалтІизаризе лулбигун пуруцги. ²³Дир пача, АравнагІица гьѣб кинабго пачаясе къолеб буго!»

АравнагІица тІадеги жубана: «Дуца гьабулебщинаб дур БЕТІЕРГЪАН Аллагъас къабул гьабеги!»

²⁴Амма пачаяс АравнагІида абунa: «Гуро, гьедин данде кколaро, дица гьѣб кколеб багъаги къун, бичун босизе

буго. Дирго БЕТІЕРГЪАН Аллагъасе чІобого щвараб жоялдадѣун дица кѣурбан гѣабуларо».

Цинги Давудица кІикѣоялда анцІго шекелалѣухъ* ричун росана гѣоцІуги бусбиги. ²⁵Гѣениб Давудица БЕ-ТІЕРГЪАНАСЕ кѣурбаналѣе бакІ бана ва тІуран рухІулелги ракѣлилалги кѣурбанал тІоритІана гѣелда тІад**. БЕТІЕРГЪАНАС гѣел кѣабул гѣаруна ва ГІизраилалда квешаб унти кѣотІана.

* 24:24 *50 шекел* – гІага-шагарго 600 гр. гІарцул.

** 24:25 Хадубккун Давудил вас Сулейманица гѣеб бакІалда БетІергѣанасул Рукъ бана.

Пачабазул Лъабабилеб тІехь

ЦеберагІи

Цересел Пачабазул тІахъаздаго гІадин, гъаб тІе-хъалдаги бицунеб буго ГІизраилалъул ва БетІергъан Аллагъасдехун ГІизраилазул бугеб бухъеналъул хІакъалъуль. ЖугъутІазул гІадаталда рекъон, хадусеб тІехъгун цадахъ, гъаб тІехъалдаги «Пачабазул тІехъилан» абула.

ТІехъалда бицен гъабулеб заманалъул тарих би-къизе бегъула лъабго бутІаялде:

1) Пачалъи Давудихъа гъесул вас Сулейманихъе ин (1-2 бетІ.).

2) Сулейманил пачалъи ва гъесул бергъенлъаби (3-11 бетІ.). Гъаб бутІаялда хасаб кІвар къун бицунеб буго Иерусалималда Аллагъасул Рукъ баялъул хІакъалъуль (5-7 бетІ.).

3) Халкъ кІиго пачалъиялде бикъи: ГІизраил шималияб рахъалда ва Ягъудия къилбаялъул рахъалда; цебесеб эраялъул ичІабилеб гІасруялде швезегІан гъезда тІад пачабазул кверщеллъи (12-22 бетІ.).

Авторас жив-жив пачаясе къимат къолеб буго БетІергъан Аллагъасдехун гъесул бугеб мутІигІлъиялъухъ балагъун. Пачаяс ракІ-ракІалъго БетІергъанасе как-динги гъабулеб бугони, Гъесухъ гІенеккулевги вугони, гъесул улка тІегъараб ахалде сверулеб буго. Амма пачаяс гьересиаллагъабазул дин гъабулеб бугони, Аллагъасул къануналде мугъги рехулеб бугони, халкъалдего тІаде балагъ рещтІунеб буго.

Пачабазда цадахъ гъаб тІехьалда жаниб хасаб бакІ ккун буго Аллагъасул аварагзабазги. Гъез халкъалда Аллагъасул амру лъазабулаан ва жалгоги жамагІаталтъл киналго лъугъа-бахъиназулъ хІаракат бахъун гІахьаллтъулаан, гІадамазул ракІал Аллагъасде русинариялъе гІоло. Доб заманалда Аллагъасул аварагзабазда гъоркъов бищун къиматав Иляс авараг вукІана. Гъаб тІехьалтъл ахирисеб бутІаялтъл багъадурлтъунги пачаби гурел, Иляс рикІкІине бегъула.

ТІехьалда буго

Пачабазул Лъабабилеб тІехъ

Сулейман пачалтун вахъин (3 Пач. 1:1–2:12)

Сулейманил пачалтї (3 Пач. 2:13–11:43)

Сулейманица жиндирго пачалтї щула гъаби;

Сулейманил гІакъилтї (3 Пач. 2:13–4:34)

БетІергъанасул Рукъ бай (3 Пач. 5:1–7:50;
7:51–9:9)

Сулейманил тІадегІантї ва гъесул гІодовегІан ккей (3 Пач. 9:10–11:43)

Пачалтї кІийиде бикъи

(3 Пач. 12:1–22:53)

ГІизраилалтъл тІоцевесев пача Яровамил нухмалтъиялда гъоркъ гІизраилал Ягъудиялда данде чІей (3 Пач. 12:1–14:20)

Реховам — Ягъудиялтъл пача
(3 Пач. 14:21–31)

Ягъудиялтъл ва ГІизраилалтъл цогидал пачаби (3 Пач. 15:1–16:28)

Ахавил пачалтї; Иляс авараг ва цогидал Ахавил заманалда рукІарал аварагзаби
(3 Пач. 16:29–22:40)

Егъошафат — Ягъудиялтъл пача
(3 Пач. 22:41–50)

Ахазиягъ — ГІизраилалтъл пача
(3 Пач. 22:51–53)

Давуд херлѝ

1 ¹ Давуд пачаяс гІемерал сонал рана ва гьев херлѝа-на. КигІан ретІел тІад ретІаниги гьев хинлѝизавизе кІолев вукІинчІо. ² Цинги гьесул чукѝбуз гьесда абунa:

«Биччанте нижер бетІерчІахѝаяв пачаясе цо гІолохѝа-най ясгІадан ялагѝизе, гьелѝ хѝулухѝ гѝабизе букІине гьесие. Гьей гьесда аскІой егила ва нижер бетІергѝан хинлѝила», — ян.

³ ТІолабго ГІизраил сверун берцинай яс ялагѝизе жу-рана гьел ва Авишаг абурай шунемий ятун, гьез гьей пачаясда цее ячана. ⁴ Гьей кутакалда берцинай яс йикІа-на. Пачаясда аскІой, гьесие хѝулухѝалѝе тана гьей, амма пача, аскІов вегарав, гьелда хѝвачІо.

Адониявица живго пачалѝун чІезави

⁵ Давудие Хагитица гѝавурав вас Адонияв лѝугѝана чІухІадго гаргадизе ва гьес абулеб букІана: «Дун вукІине вуго пачалѝун», — ин.

Гьес чолгѝакал, чотІахѝаби ва чуял чІезаруна жин-диего ва кІикѝоялда анцІго чукѝбиги рукІана гьесул. ⁶ Гьесул эмен кидаго, гьесда цІех-рех гѝабун, шай дуца гѝадин гѝабулебин абун, гьесда кІалѝачІо. Адонияв гѝавуна Авессаломида хадув ва гьев цІакѝ берцинав чи вукІана.

⁷ Адониявица гѝоркѝанго кѝотІи гѝабуна Церуягѝил вас Иоавилгун ва кашиш Авиатарилгун ва гьез гьесул рахѝ ккуна. ⁸ Амма кашиш Цадокица, ЕгѝоядагІил вас Бенаягѝица, авараг Натаница, ШимгІица, Рейица ва Давудил рорчІухѝабаз Адониявил рахѝ кквечІо.

⁹ Рогел иццухѝ бугеб Зохелет ганчІида аскІоб Адони-явица гІиялѝажал, оцал ва кѝараго хѝихѝарал гІисинал бусби кѝурбаналѝе хѝуна, ва жиндирго киналго вацал, ай пачаясул васалгун цадахѝ, Ягѝудал кѝавмалѝул тІоалалго пачаясул хѝулухѝчагІиги ахІана гьенире. ¹⁰ Амма Натан

аварагги, Ванейги, Давудил рорчІухъабиги ва жиндирго вац Сулейманги ахІичІо гьес.

Давудица пачалъи Сулейманихъе кьей

¹¹Цинги Натан кІалъана Сулейманил эбел Батшебада: «Дуда рагІичІищ Хагитил вас Адониявица живго пачалъун чІезавун вугевлъи ва нилъер бетІергъан Давудида гьелъул щибго лъалареблъи? ¹²Гьединлъидал, мун дихъ гІенекке ва дица малъараб гъабун, гІедегІе дурго ва дур вас Сулейманил гІумру цІунизе. ¹³Хехлъи гъабун мун Давудихъе а ва гьесда абе: „Я дир бетІергъан пача, мун дие гьедун вукІинчІищ: ‘Дур вас Сулейман вукІине вуго дида хадув пачалъун ва гъев чІезе вуго дир тахида’, — янги абун? Щайха пачалъун Адонияв вахъарав?“ ¹⁴Мун жеги пачаясда кІалъалей йикІаго дунги вачІина жаниве дуда хадув ва дур рагІаби тасдикъ гъарун тІадеги жубала».

¹⁵Батшеба рокъое жание пачаясухъе ана. Пача тІуван херлъун вукІана ва шунемияй Авишагица хъулухъ гъабулеб букІана гьесие. ¹⁶Батшеба накабазде ккун пачаясе къулана.

«Щиб дие бокъараб?» — ин цІехана пачаяс.

¹⁷Гьелъ гьесда абунa: «Дир бетІергъан, мунго лъикІав лъугъун гьедана мун дие, дур лагъалъе, **БЕТИЕРГЪАН** Аллагъасул цІарги бахъун: „Дур вас Сулейман вукІине вуго пачалъун дида хадув ва гъев гІодов чІезе вуго дир тахида тІад“, — инги абун. ¹⁸Амма, доле, пачалъун Адонияв вахъун вуго, дудайин абуни, дир бетІергъан пача, гъеб иш лъалеб гъечІо. ¹⁹Гьес къурбаналъе гІемерал оцал, къари-къариял гІисинал бусби ва гІиялъажал хъун руго, ва киналго пачаясул васалги, кашиш Авиатарги, аскаразул бетІер Иоавги гъенире ахІун руго, амма дур лагъ Сулейман ахІун гъечІо. ²⁰Гъанже дир бетІергъан, дир пача, тІолабго ГІизраил дур рагІухъ хал ккун, шив дуда хадув тахида чІезе вугевали лъазе, духъ балагъун буго. ²¹Гурони, дир бетІергъан, дир пача, абадиялъего дуца

бералги кѣаншун, мун умумулгун парахалѣараб кѣоялѣ, дунги дир васги хиянатчаГилѣун ккезарила».

²² Гѣей жеги кІалѣалей йикІаго, Натан авараг вачІана жаниве, ²³ Пачаясда лѣзабуна гѣенив Натан авараг вугин.

Цинги гѣев пачаясда цеве вахѣана ва гѣесда цеве наку чІван кѣулана.

²⁴ Натаница абунa: «Дир бетІергѣан пача, дуца абун бу-кІанищ дуда хадув пачалѣун Адонияв вукІине вугин ва дур тахида гѣев чІезе вугин? ²⁵ Щайгурелѣул, жакѣа гѣес инеги ун кѣурбаналѣе Гемерал оцал, кѣариял ГІисинал бусби ва ГІиялѣажал хѣун руго. Гѣес киналго пачаясул васалги, аскаразул бутІрулги, кашиш Авиатарги ахІун руго гѣенире. ГѣабсаГІаталда гѣел квана-гѣекѣолел руго гѣесда цадахѣ ва гѣез абулѣб буго: „БетІерчІахѣаяв пача Адонияв!“ — абун. ²⁶ Амма, дун — дур лагѣ, кашиш Цадок, ЕгѣоядаГил вас Бенаягѣ ва дур лагѣ Сулейман гѣес гѣенире ахІичІо. ²⁷ Щив дир бетІерчІахѣаяв пачаясда хадув гѣесул тахида тезе вугевали дида, дур лагѣасдаги лѣазе биччачІого, дир бетІерчІахѣадил амруялдалѣун гѣабураб ишцин гурищ доб?»

²⁸ Гѣебмехалѣ Давуд пачаяс абунa: «Батшеба ахІе дихѣе». Гѣей жание ячІана ва пачаясда цее эхетана.

²⁹ Цинги пача гѣедана: «Гѣале, дун киналго балагѣазда-са цІунарав, Жив ХІакѣав БЕТІЕРГѢАНАЛХІА, ³⁰ дица тІубазабила жакѣа ГІизраирил БЕТІЕРГѢАН Аллагѣа-сул цІарги бахѣун, дица две гѣедун кѣураб раГІи: дур вас Сулейман вахѣине вуго пачалѣун дида хадув, ва, дир бакІалда, дир тахидаги ГІодов чІезе вуго гѣев».

³¹ Батшеба наку чІван пачаясе кѣулана ва гѣелѣ абунa: «Дир бетІергѣан пачаясе абадияб ГІумру насиблѣаги!»

³² Пачаяс лѣзабуна жиндихѣе кашиш Цадокги, Натан аварагги ва ЕгѣоядаГил вас Бенаягѣги ахІеян.

Гѣел пачаясухѣе жанире рачІиндал, ³³ гѣес гѣезда абунa: «Рачун цадахѣ дир чукѣбигун, дир вас Сулейман вахинаве дир ГІорцІеналде ва ГІихон иццухѣе ваче гѣев.

³⁴ Биччанте гѣениб кашиш Цадокицаги Натан аварагасги

гьесда зайтуналгул нахги бахун, гьев ГИзраилалда тІад пачалгун вахъин тасдикъ гьабизе. Хадуб суралгубе пуй ва ахІе: „БетІерчІахъаяв пача Сулейман!“ — илан. ³⁵ Цинги гьевгун цадахъ тІадрусун рачІа ва гьев дир тахида чІе-заве дир бакІалда пачалги гьабизе. Дица гьев толев вуго пачалгун ГИзраилалда ва Ягъудиялда тІад».

³⁶ ЕгъоядаГил вас Бенаягъица пачаясе жаваб кьун абун: «Амин! Гьединан хъван батаги дир бетІерчІахъаяв пачаясул БЕТІЕРГЪАН Аллагъасги. ³⁷ БЕТІЕРГЪАНАС, дир бетІерчІахъаяв пачаясе сундульгоги квербакъи гьабураб гІадин, Сулейманиеги квербакъи гьабун, гьесул тах бетІерчІахъаяв дир пача Давудилалдасаги жегі тІадегІан гьабегі!»

³⁸ Кашиш Цадокица, Натан аварас, ЕгъоядаГил вас Бенаягъица, керетияз ва пелетияз*, рильгун, Давуд пачаясул ГІорцІеналда рекІинавуна Сулейман ва гьевгун цадахъ Гихоналде ана. ³⁹ Кашиш Цадокица мукъадасаб Чодрониса зайтуналгул нахул цІураб лъгъар босана ва Сулейманил ботІроде тІуна. Хадуб гьез суралгубе пуна ва тІолабго халкъ ахІдана: «БетІерчІахъаяв пача Сулейман!» — илан.

⁴⁰ ТІолабго халкъ, рачунаго щвантІихалгун, гьесда хадуб билъгъана. Гьезул рохел-разилгъиялгул ахІи-хІуралгул кутакалъ ракъцин сородизабубеб букІана.

Сулейманица Адонияв виччан тей

⁴¹ Квана-гьекъей ахиралде шолѳб букІана Адониявида ва киналго гьесда цадахъ рукІарал гьесул гьалбадерида гьѳб рагІараб мехаль. Суралгул гьаракъ рагІун Иоавица цІехана: «Гьаб щиб ахІи-хІур шагъаралда бугѳб?»

⁴² Гьѳв кІалгъан вахъиналде вачІана Ионатан, кашиш Авиатарил вас. Адониявица абун: «АскІовегІан вачІа. Мун къадруяв чи вуго, гьай-гьай мун лъикІаб хабаргун вачІун ватила».

* 1:38 *Керетиял ва пелетиял* рукІун ратизе бегъула къватІиб ракъалдаса гІарац кьун ккурал пачаясул рорчІухъаби.

⁴³ «Гуро, — ян жаваб къуна Ионатаница. Нилъер бетер чІахъаяв пача Давудица Сулейман пачалъун гъавуна. ⁴⁴ Пачаяс кашиш Цадокги, Натан аварагги, ЕгъоядагІил вас Бенаягъги, керетиялги ва пелетиялги ритІана гьесда цадахъ. Гъез гъев пачаясул гІорцІеналда тІад рекІинавуна, ⁴⁵ ва кашиш Цадокицаги Натан аварагасги Гихоналда гьесда зайтуналъул нахги бахун, гьесул пачалъи тасдикъ гъабуна. ЦІакъ разиго рахъана гъел гъениса къватІире, шагъаралдаги кІудияб багъа-бачари буго. Гъеле гъелъул ахІи-хІур буго дуда рагІулеб жо. ⁴⁶ Гъелда тІадеги, Сулейман пачаясул тахида гІодов чІана, ⁴⁷ пачаясул цересел чагІийин абун, нилъер бетер чІахъаяв Давудида баркизе рачІана: „Биччанте дур Аллагъас Сулейман дудасаги цІикІкІун цІар бугевлъун гъавизе ва гьесул тах дуралдасацин тІадегІан гъабизе!“ — янги абун. Цинги бусада вугев пачаясги бетер къулана ⁴⁸ ва гъес абун: „Рецц БЕТІЕРГЪАНАСЕ, ГІизраилалъул Аллагъасе, жакъа тахида гІодов чІун дир ирсила вихъизе рес къурав!“»

⁴⁹ Гъебмехалда киналго Адониявил гъалбал хІинкъун сородана, рахъун тІадегун жинди-жиндир нух ккун бухъизабуна.

⁵⁰ Адониявин абун, Сулейманихъа хІинкъиялъ, инеги ун, къурбан хъолеб бакІалъул лълъурдулги ккун чІана.*

⁵¹ Сулейманихъе хабар щезабун: «Сулейман пачаясухъа хІинкъун Адонияв вуго къурбан хъолеб бакІалъул лълъурдулги ккун чІун. Гъес абулеб буго: „Сулейман пача гъеде абе жакъа дие, гъес жиндирго лагъ чІвазе къотІиларин абун“».

⁵² Сулейманица жаваб къуна: «Гъес жив ракІбацІцІада в чІа вукІин бихъизабун, гьесул ботІродаса цо расцин

* 1:50 Хвалил хІинкъи тІаде бачІарав чиясул ихтияр букІана къурбаналъе бакІалъул ункъабго сибилалда эхетарал лълъурдулин абулел жалги ккун, рахІму гъаризе. Гъедин гъел лълъурдулги ккун чІарав чиясда хъвалароан.

Подобе бортизе гъчЮ; амма гъесуль хІалихъалъи батани, гъев хвезе вуго», — ян.

⁵³ Сулейман пачаяс хадур чагІиги ритІун, гъез гъев къурбан хъолеб бакІалдасан вачун вачІана. Адонияв жаниве вачІун Сулейман пачаясе къулана ва Сулейманица гъесда абуна: «Мун рокъове а», — ян.

Давудица Сулеймание гъабураб ахирисеб насихІат

2 ¹Хвезе заман гІагарлъараб мехалъ Давудица Сулеймание гъадианаб насихІат гъабуна:

² «Дун унев вуго гъанже киналго чагІи унелъуре, — ян абуна гъес. Мун чаран гІадин къвакІун, бихъинчи гІадин вукІа; ³ дур БЕТІЕРГЪАН Аллагъас гІад лъураб тІубазабе. Мусал къануналда хъван бугелда рекъон Гъесул нухдасан хъваде. Бичасул амруял, Гъесул къанунал ва ахІкамал тІуразаре, мун киве аниги, щиб дуца гъабулеб бугониги, дуего битІ ккезе букІине. ⁴ Гъедин БЕТІЕРГЪАНАС дир хІакъалъуль „дур наслу битІараб нухда хъвадани ва Дир хІакъабщиналда ракІ-ракІалъго нахъбилълъани, ГІизраилалъул тахидаса дур зурияталъул гІаркъел кидаго къотІиларо“, — ян абураб рагІиги тІубазе букІине.

⁵ Гъединго, дуда лъала Церуягъил вас Иоавица дие гъабурабщинаб — гъес кІиялго ГІизраилалъул аскаразул бутІрул Нерил вас Авнерие ва Етерил вас Амасае гъабураб жо. Гъес, рагъда гІодобе тІураб бидухъ ракълил заманалда къисаги босун чІвана гъел, ва гъеб гІайиб гъечЮго гІодобе тІураб биялъ хъублъизабуна черхалда бараб рачел ва хІатІида ретІараб хъит.* ⁶ Дуца гъанже дурго гІакълужалда рекъон гъабе, амма гъесул хъахІаб бетІер парахатго хабалъе ине биччаге.

* 2:5 «Хъублъизабуна черхалда бараб рачел ва хІатІида ретІараб хъит» — гъеб абиялъул магІна букІана гъев чияс живго гІайибалъул цІезавунин ва гъесул гІайиб киназдаго бихъулеб бугин абураб.

⁷ Гилҫадалдаса Барзиллайил васазда цЮб лье, ва гьел мунгун квен гІахьал гьабулезде гьоркьоре раче. Дур вац Авессаломихъа дун лъутун унаго, гьел дие эхетана.

⁸ Цоги дуда цадахъ вуго Герал вас Шимҫи — Бахури-малдаса буняминияв. Кутакалда наҫІанаби кьуна дос дие дун Маханаималде унеб кьоялъ. Гьев Иорданалде дида данде вачІараб мехаль, БЕТІЕРГЪАНАСУЛ цІар бахъун гьедана дун досие: „Мун чІвазе дица хвалчен бахъиларо“, — ян. ⁹Амма гьанже дов гІайиб гьечІевлъун рикІкІунге дуца. Мун гІакъилав чи вуго, дудаго лъала щиб досда гьабилебали. Бида чвахулаго ккезабе досул хъахІаб бетІер хабалъе».

Давудил хвел

¹⁰ Давуд хвана ва Давудил Шагьаралда* жиндирго уму-музда аскІов хабаль лъуна. ¹¹ ГІизраилалда гІад кІикъого сональ пачалгьи гьабун гьес — анкьго сональ Хевроналда ва льебералда лъабго сональ Иерусалималда. ¹² Сулейман жиндирго инсул тахида чІана ва гьесул пачалгьи шулалъана.

Адониявие гьабураб тамихІ

¹³ Агитил вас Адонияв вачІана Сулейманил эбел Батше-бахъе. Батшебаца гьесда цІехана: «Мун рекъелгун вачІу-нев чийищ?» — ан. «Рекъелгун», — ин жаваб кьуна гьес.

¹⁴ Хадуб гьес цІехана: «Бегъилищ цо мунгун кІалъа-зе?» — ян. «КІалъай», — ян жаваб кьуна Батшебаца.

¹⁵ «Дуда лъалагури, — ян кІалъана гьев, — пачалгьи хІакъикъаталда дир кколеб букІараблгьи ва вукІинесев пача хІисабалда гІолабго ГІизраилалъул бербалагъиги диде букІараблгьи. Амма гьеб хиса-сверана ва пачалгьи дир вацасухъе ккана — гьесие хъван букІун бугелъул гьеб БЕТІЕРГЪАНАС. ¹⁶ Гьанже цо гъари буго дир дуде. Инкар гьабуге дие».

* 2:10 *Давудил Шагьар* — гьеб ккола Давудил пачалгьиалъул кІалҫа букІараб бакІ. Гьелда Сиониланги абулаан.

«Бице», — ян абуна гьелъ.

¹⁷ Гьес абуна: «Гъарула дуда, дие шунемияй Авишаг къеян кІалъай Сулейман пачаясда — две гьес инкар гъабиларо».

¹⁸ «ЛъикІ буго, — ян жаваб къуна Батшебаца. — Дица дур рахъалъ пачаясда кІалъай гъабила».

¹⁹ Адониявил хІакъалъулъ кІалъазе Сулейман пачаясухъе Батшеба ячІиндал, пача гьелда данде тІаде вахъун, гьелъие къулана ва жиндирго тахида гІодов чІана. Гьес пачаясул эбелалъе тах босун бачІаян лъазабуна ва гьей гьесул кваранаб рахъалда гІодой чІана.

²⁰ «Цо гьитІинаб гъари буго дир дуде, — ян абуна гьелъ. — Инкар гъабуге дие».

Пачаяс жаваб къуна: «Гъаре, дир эбел; дица две инкар гъабиларо». ²¹ Ва гьелъ абуна: «Шунемияй Авишаг дур вац Адониявие росасе къе».

²² Цинги Сулейман пачаяс эбелалъе жаваб къун абуна: «Щай дуца Адониявие шунемияй Авишаг гъарулей йигей? Гьедин батани, пачалъиги гъаре гьесие — гьев дир кІудияв вацлъидал, — уха, гъаре гьесиеси, кашиш Авиатариеси ва Церуягил вас Иоавиеси».

²³ Хадув БЕТИЕРГЪАНАСУЛ цІар бахъун гьедана Сулейман: «БетІергъанас балагъалъукъе ккезавеги дун, гьеб гъариялъухъ Адониявица гІумру рехичІони! ²⁴ Дун, Жиндирго амруялда рекъон, дир эмен Давудил тахида лъурав ва дир рукъ-къай шула гъабурав хІакъав БЕТИЕРГЪАНАСУЛ цІаралхІа, гъале жакъаго Адонияв хвезе ккола».

²⁵ Сулейман пачаяс ЕгъоядагІил вас Бенаягъ витІун, гьес Адонияв чІвана.

Авиатарие гъабураб тамихІ ва Иоавил хвел

²⁶ Хадуб кашиш Авиатарида абуна пачаяс: «Дурго Анатоталда ругел ракъазде а. Мун чІвазе мустахІикъав чи вуго, амма жакъа дица мун чІвазе къотІиларо, щайгурелъул дир эмен Давудида себе Къудратав БЕТИЕРГЪАНАСУЛ

гъамас баччарав ва гъесда цадахъ кинабго захІмалъгиги хІехъарав чи вугелъул мун».

²⁷ Цинги Сулейманица БЕТІЕРГЪАНАСУЛ кашиш-лъиялдаса нахъе гъавуна Авиатар — Шилоялдаса Илясил наслуялда тІаде бачІун букІараб БЕТІЕРГЪАНАСУЛ рагІи* гъедин тІубана. ²⁸ Цебе Авессаломил рахъ кквечІониги, Адониявида хадув индал Иоав, гъеб хабар тІаде щведал, БЕТІЕРГЪАНАСУЛ Чодрониве жанивеги лъутун, кърбан хъолеб бакІалъул лълъурдулги ккун чІана гъев. ²⁹ Сулейман пачаясда бицана Иоав БЕТІЕРГЪАНАСУЛ Чодрониве жанивеги лъутун, кърбан хъолеб бакІалда чІун вугин. Гъебмехалда Сулейманица ЕгъоядагІил вас Бенаягъие буюрухъ къуна: «Инеги ун, чІвай дов!»

³⁰ БЕТІЕРГЪАНАСУЛ Чодронивеги ун, Бенаягъ Иоавида кІалъана: «Пачаяс лъазабулеб буго: „КъватІиве вачІа!“ — ян».

Амма гъес жаваб къуна: «ВачІинаро, гъаб бакІалда хвела дун», — ин.

Бенаягъица пачаясда бицана Иоавица гъедин абунилан.

³¹ Гъебмехалда пачаяс Бенаягъида абун: «Гъес абухъе гъабе. ЧІван хабалъ лъе дов, ва дунги дир инсул аслуги, Иоавица гІайибго гъечІого гІодобе тІураб биялъул хІакъалдаса рацІцІад гъаре. ³² Жиндица гІодобе тІураб биялъухъ БЕТІЕРГЪАНАС бецІила гъесие, щайгурелъул дир инсудаги лъачІого кІиявго чиясда тІаделъана гъев ва хвалчаца чІвана гъел. Гъел кІиялго — ГІизраилалъул аскаралъул бетІер Нерил вас Авнерги ва Ягъудиялъул аскаралъул бетІер Етерил вас Амасги — гъесдаса тІокІал ва иман бугел рукІана. ³³ Гъезул гІодобе тІураб биялъул гІайиб Иоавидаги гъесул наслуялдаги тІаде ккаги абадиялъего. Амма Давудиеги, гъесул зурияталъеги, гъесул агълуялъеги, гъесул ирсилазеги БЕТІЕРГЪАНАС даимго лъикІаб гІумру къеги».

* 2:27 Бал. 1 Пач. 2:27-36.

³⁴ЕгъоядагІил вас Бенаягъица гъенивеги ун Иоав чІвана ва гІицІаб авлахъалда бугеб гъесул жиндирго ракъалда хабалъ лъуна. ³⁵Пачаяс ЕгъоядагІил вас Бенаягъ тана Иоавил бакІалда аскаразул бетІерлъун, Авиатарил бакІалда кашишлъун Цадок тана.

ШимгІил хвел

³⁶Хадуб пачаяс ШимгІида хадур чагІи ритІана ва гъесда лъазабуна: «Иерусалималда дуего минаги бай ва гъениб чІел гъабе, тІокІаб батІияб бакІалде къватІиве вахъунге. ³⁷Дуда лъан букІа, мун къватІиве вахъун Кедрон расалгІи дуца бахараб къоялъ, мун хвезе вукІин ва дурго гІажалалъе гІайибиявги мунго вукІине вугевлъи».

³⁸«ЛъикІ буго, — ян абуна ШимгІица. Дур лагъас ки-набго дир бетІергъан пачаяс абухъе гъабила».

ШимгІица гІезегІан мехалъ гІумру гъабунан Иерусалималда. ³⁹Амма лъабго сон ун хадуб Гаталъул пача, Маахил вас Ахишихъе лъутана ШимгІил кІиго лагъ ва ШимгІида гъесул лагъзал Гаталда ругилан бицана.

⁴⁰Цинги, хІамаги къолон, гъес лагъзал ралагъизе Гаталде Ахишихъе нух босана. Гаталдаса лагъзалги рачун ШимгІи тІадвуссана. ⁴¹Сулейманида ШимгІи Иерусалималдаса къватІиве Гаталде ун вукІанилан ва тІадвуссун вачІанилан бицинда, ⁴²пачаяс ШимгІи жиндихъего ахІана ва гъесда абуна:

«Дица дуда лъазабун гуребищ букІараб, БЕТІЕРГЪА-НАСУЛ цІар бахъун духъа рагІиги босун, батІалгІи гъечІо мун киве аниги, дуда лъан букІа, гъаниса къватІиве араб къоялъ мун хвезе вугевлъиян абун? ЛъикІ буго, гъедин гъабилин кІалъана мун доб къоялъ. ⁴³Щайха цинги БЕТІЕРГЪАНАСЕ гъедараб гъа хвезабураб ва дир буюрухъ тІубазабичІеб дуца?»

⁴⁴Сулейманица ШимгІида жеги абуна: «Дуда кидаго ракъалда букІине ккола дуца дир эмен Давудие гъабурабщинаб квешлъи. Гъанже БЕТІЕРГЪАНАС гъабила дуге дур квешлъиялгъухъ. ⁴⁵Сулейман пачаясдаин абун

баракат лъела ва Давудил тах БЕТІЕРГЪАНАСДА цебе кидаго къркюлареблун букІна».

⁴⁶Пачаяс ЕгъоядагІил вас Бенагъие буюрухъ кьуна ва гъес инеги ун, ШимгІи чІвана. Ва пачалгІялгъл кверщел Сулейманил хъатикъ гІубан щулалъана.

Сулейманица гІакълу гъари

З¹ Сулейман, Мисриялгъл пиргІавнасул* ясги ячун, гъесул дурцлун вахъана. Жиндирго кІалгІа, БЕ-ТІЕРГЪАНАСУЛ Мукъадасаб Рукъ ва Иерусалим сверун къараб къед бан лъугІизегІан, гъес гъей Давудил Шагъаралде яхъинаюна.

²Халкъалъ цебего гІадин батІи-батІиял мукъадасал бакІазда хъолел рукІана кърбанал, шайгурелгъл БЕТІЕР-ГЪАНАСУЛ Мукъадасаб Рукъ жеги бан букІинчІелгъл.
³Сулейман жиндирго инсул амруялда рекъон хъвадана ва гъесие БЕТІЕРГЪАН хиралъана, амма гъесги гъелго бакІазда хъолаан кърбанал ва къеккеналъе махІ гъуи-нал нахалги рухІулаан.

⁴Цо къоялъ пача Гаваоналде вильлъана кърбан хъве-зе — гъениб букІиндал бищун кІудияб, бетІераб мукъа-дасаб бакІ — азарго жо хъуна гъес гъениб ва кърбаналъе бакІалда гІад бухІана.
⁵Гъениб, Гаваоналда, къаси макиль илгъам гъабун БЕТІЕРГЪАН вачІана Сулейманихъе ва Аллагъас гъесдехун калам гъабуна: «Щиб бокъаниги гъаре Дида».

⁶Сулейманица жаваб кьун абуна:

«Дир эмен Давудида кІудияб цІоб лъуна Дуца; гъев Дуда цеве ритІухъго, иманалда, ракІбацІадго хъвадаралгълхъ, Дуца кІудияб цІобалда хъихъана гъев, ва, гъале жакъа къоялъ тахида лъезе, гъесие вас кьуна.
⁷Гъанже дир БЕТІЕРГЪАН Аллагъ, Дуца дун, Дур лагъ, пачалгъл гъавуна дир эмен Давудил бакІалда. Амма дун жеги гІо-лохъанав хІалбихъи гъечІев чи вуго.
⁸Дуца гІаса бишараб

* 3:1 *ПиргІавн* — Мисриялгъл пачаясда пиргІавнилан абулаан.

дур халкъалда гьоркъов вуго дун, гьебги буго кІудияб халкъ — гьезул къадар кутакалда цІикІІараб буго, рикІ-кІунцин бажаруларо гьел гІемерлъиялъ. ⁹ Дур халкъалъе нухмалъи гъабизе ва квешаб лъикІаб батІа бахъизе лъазе, Дур лагъасе рекІел цІодорлъи кье. Гурони, лъихъа бажарулеб жо гъеб — Дур кІудияб халкъалъе нухмалъи гъабизе?»

¹⁰ БетІергъанасул ракІ рекъана Сулейманил гъариялда.

¹¹ Аллагъас гьесда абуна:

«Дуца дуего я халатаб гІумру, я бечелъи, я дурго туш-бабазе хвелги гъаричІого, гъеб гъари гъараралъухъ, ай гІадилаб нухмалъиялъе цохІо гІакълу-лъай гъараралъухъ,

¹² Дица къабул гъабила дур гъари. Дица къолеб буго дуе гІакълллъи ва цІодораб ракІ — я цере рукІаразда, я хадур рукІине ругеда гьоркъор дуде щивго чи ващалъизе гъечІо. ¹³ Гьелда тІадеги, дуца гъаричІебги къолеб буго Дица дуе — дур заманалда киналго пачабазда гьоркъов цониги пача дуда башалъулареб хІалалда бечелъиги кІодолъиги къолеб буго дуе. ¹⁴ Мун Дир нухккун хъвадани ва дур эмен Давудица гІадин Дир амруял ва ахІкамал тІуразаруни, Дица дуе халатаб гІумруги къела».

¹⁵ Сулейман гъеб бакІалда ворчІана ва гьесда бичІІана гъеб макъу букІин. Цинги гьес Иерусалималде нух босана, гъенив БетІергъанасул КъотІиялъул гъамасалда цеве вахъана, тІуран рухІулел ва ракъллил къурбанал хъуна. Хадуб гьес тІолабго пачаясул хъалаалъе квана-гъекъей гъабуна.

ГІакъилаб хІукму

¹⁶ Цо нухалда пачаясухъе рачІана кІиги хъахІабаял руччаби ва гьесда цере эхетана. ¹⁷ Гьезул цоялъ абуна:

«Я дир бетІерчІахъад! Гъай гІадангун цадахъ нижер цо минаялда чІей буго. Гъайги гъений йикІаго дица лъимер гъабуна. ¹⁸ Дица лъимер гъабун лъабабилеб къоялъ гъалъги гъабуна лъимер. Ниж цадахъ рукІана; ниж тун батІиял тІокІал щалго чагІиги рукІинчІо минаялъур. ¹⁹ Къаси гъай гІаданалъул вас хвана — кѳижун ккедал, лъачІого тІад егун гьелъ гъев гъанкъизавуна. ²⁰ Къаси яхъун, дун

АхИлудил вас Егьошафат — тарихчи;

⁴ЕгьоядагИл вас Бенаягъ — аскаралъул бетІер;

Цадок ва Авиатар — кашишал;

⁵Натанил вас Пазариягъ — сардаразул бетІер;

Натанил вас Завуд — кашиш ва пачаясул цевесев
гІакълучи;

⁶Ахишар — хъалаялъул бетІерав тадбирчи;

Пабидил вас Адонирам — лагъзадерил тадбирчи.

⁷Жеги Сулейманил анциІла кІиги сардарги вукІа-
на. Гьез чІезабулаан пачаясе ва пачаясул кІалГІаялъе
квен-тІех. Гьезул жив-живас лъагІалидаса лъагІалиде
цо моцІалъе гІураб квен-тІех чІезабизе кколаан. ⁸Гъале
гьезул цІарал:

Бен-Гьур — Ефраимил мугІрузул тІалъиялда тІад;

⁹Бен-Декер — Макацалда, Шаалвималда, Бет-Шеме-
шалда ва Элон Бет-Хананалда тІад;

¹⁰Бен-Хесед — Аруботалда тІад (Гьесухъ рукІана Со-
хоги Хетералъул тІолабго ракъги);

¹¹Бен-Авинадав — Доралъул борхалъабазда тІад (Су-
лейманил яс Тапат йикІана гьесул лъади);

¹²АхИлудил вас Ваанав — ТаГІанахалда ва Мегиддоалда,
гьединго тІолабго Цартаналда аскІоб Изреелалдасаги
гІодобегІан бугеб Бет-Шеаналда сверухъ ракъалда ва
Бет-Шеаналдаса Авел-Мехолаялде щвезегІан, гьединго
Йокмоам тун дорехун ругел бакІазда тІадги.

¹³Бен-Гевер — ГилГІадалъул Рамоталда тІад (Гьесухъ
рукІана ГилГІадалда ругел, Манассил вас Яирил росаби.
Гьесухъ букІана Арговалъул ракъ-мухъги, лъабкъого
кІудиял, сверун къарал, мазгаралъул хІос кавабазда
нахъа ралел шагъаралги);

¹⁴ГІидол вас АхІинадав — Маханаималда тІад;

¹⁵АхІимаац — Нафталил ракъалда тІад (гьес ячана
Сулейманил яс Басемат);

¹⁶Хушайил вас БаГІан — Ашерил ракъалдаги БегІало-
талдаги тІад;

¹⁷ТарухИл вас Егьошафат Иссахарил ракъалда тІад;

¹⁸ Элавил вас ШимГи — Буняминил ракъалда тІад;

¹⁹ Урил вас Гевер — ГилГіадалъул ракъалда тІад (амориязул пача Сихонил ва Башаналъул пача Огил ракъазда тІад). Гьелгощинал ракъазда тІад сардарлъун вукІана гьев.

Сулейманил пачалъиялъул кІодолъи

²⁰ Ралъдал салигІанги кутакалда Гіемераб халкъ букІана Ягъудиялъул ва Гіизраилалъул; гьел квана-гьекъей гьарзаяб, аваданаб Гіумруялде руссана. ²¹ Сулейманил кверщалида гьоркъ рукІана Ефрат Гіурухъа бахъараб пилистимазул ракъалде ва Мисриялъул Гіорхъиде щвезегІан киналго пачаби. Гьезул халкъаз Сулеймание кидаго магъало къолаан ва гьесие ккараб хъулухъ гъабулаан.

²² Жиб-жиб къоялъ Сулейманил кІалГіаялде бачІунаан лъеберго кор* тІаса бищараб ролъул, лъабкъого кор** гъурараб ролъул, ²³ ва ритІучІал, жайранал, баГІнасал, хьихъарал хІанчіи рикІКинчіого, анцІго жаниб тун хьихъараб баци, къого рехъалъа бачараб баци ва нусго Гіиялъажо.

²⁴ Гьесул ихтияралда гьоркъ рукІана Ефрат Гіурул бакъ-тІерхъул рахъалдехун ругел ва ТипсахІалдаса Газаялде щвезегІан ругелги тІолалго пачаби — киналго сверухъ ругел улкабазулгун рекъел букІана Сулейманил. ²⁵ Сулейманил заманалда, Даналдаса бахъараб Беэр-Шеваялде щвезегІан, Ягъудиялъулги Гіизраилалъулги халкъазул парахатаб Гіумру букІана — жиб-жиб хъизан-къаялъул жиндирго цІолбол гъабу ва инжиралъул гъутІби рукІана***.

²⁶ Ункъазарго руссун чолгъаказда ралел чуязул букІана Сулейманил ва анцІила кІиазарго рекІунел чуялги рукІана гьесул.

* 4:22 30 кор — Гіага-шагарго 7,2 тонна.

** 4:22 60 кор — Гіага-шагарго 14,4 тонна.

*** 4:25 НекІсияб КъотІиялда рекъон, цІолбол гъабу ва инжиралъул гъутІби рикІКІуна баракатаб, ГІатІидаб ва хІинкъи гьечІеб Гіумруялъул ГІаламатлъун.

²⁷ Сардараз, жив-живас жиндиего бихъизабураб мо-
цІалъ, Сулеймание ва киналго гьесул кІалГІаялда квана-
гьекъолелщиназе, щибго камизе биччачІого, квен-тІех
чІезабулаан. ²⁸ Гьединго, жиндие бихъизабураб бакІалде,
киналго чуязе ГІураб пурчІина ва раГІи-хер шцезабулаан
гьез — жив-живас жиндирго къадаралда рекъон.

Сулейманил ГІакъиллъи

²⁹ Аллагъас Сулеймание ГІакъиллъи, кутакаб цІодорлъи
ва ралъдал салигІанги жиб рикІкІун я борцун хІалкІю-
ларебГІан къадаралъ гъваридаб ГІакълу-лъайги къуна.
³⁰ Сулейманил ГІакъиллъи тІоалго Бакъбаккул рахъалъул
чаГІазуладдасаги ва тІолабго Мисриялъул ГІакъиллъи-
ялдасаги бергъараб букІана. ³¹ Гьев бокъарав чиясдаса,
гьединго эзрахияв Этанидасаги, МахІулил васал Емани-
дасаги, Халколидасаги, ДардаГІидасаги ГІакъилав вукІа-
на. Киса-кибего сверухълъиялъулго халкъазда гьоркъоб
машгьурлъана гьесул цІар. ³² Гьес лъабазарго хІикматаб
хабар бицана, ва азаралда шуго шигІру гъабуна. ³³ Гьес
Ливаналъул кедралъул гьутІбуздаса бахъараб, къададаса
къватІибе бижулѳб иссопалде* ГІунтІунги, киналъулго
лъай босана. Гьединго хІайваназул, хІанчІазул ва ракъалда
шурулел жалазул хІакъалъулъ ГІелмуги лъалаан гьесда.
³⁴ Сулейманихъ ГІенеккизе рачІунаан киналго хал-
къазул ва пачабазул вакилзаби, гьесул ГІакъиллъиялъул
хІакъалъулъ бицен раГІарал чаГІи.

БетІергъанасул Рукъ базе хІадурлъи

5 ¹ Тиралъул пача Хирамида Давудил бакІалда пача-
лъун Сулейман тун вугилан раГІидал, гьес жиндирго
вакилзаби ритІана Сулейманихъе, шайгурелъул Хирам
кидаго Давудил лъикІав гъудул вукІана. ² Сулейманицаги
гъадианаб хабар битІана Хирамихъе:

* 4:33 *Иссон* — ГІизраилалда бижулѳб махІ гъуинаб хер.

³ «Дуда лъала дир эмен Давудил рес букІинчІо БЕ-ТІЕРГЪАН Аллагъасе Мукъадасаб Рукъ базе. Ахирги БЕТІЕРГЪАНАС киналго гъесул тушбаби гъесул хІа-тІикъе ккезаризегІан, сверухълъуда ругел халкъаз дир инсуда данде рагъ къотІизе течІелълуха. ⁴ Гъанжеян абуні, БЕТІЕРГЪАНАС киса-кибего сверухълъуда парахалгїи къун буго дие — я тушман гъечІо, я шибго хІинкгїи гъечІо. ⁵ Дие бокъун буго, БЕТІЕРГЪАНАС дир эмен Давудиде, „дур бакІалда дур тахида Ди-ца лъезе вугев дур васас базе буго Дие Мукъадасаб Рукъ“, — илан абураб рагІул къучІалда, БЕТІЕРГЪАНАСЕ гъеб Мукъадасаб Рукъ базе. ⁶ Гъединлъидал, дие кедралълул гъутІби къотІеян буюрухъ кье дуца. Дир хІалтІухъабиги хІалтІила дуразда цадахъ. Ду-ца чІезабураб бокъараб мухъги къела дица дие дур хІалтІухъабазухъ. Дуда лъалелълул Сидониял гІадин гъутІби къотІизе махшел бугел чагІи нижеда гъоркъор гъечІеллгїи».

⁷ Сулейманил гъел рагІаби рагІидал, Хирам кутакалда вохана ва гъес абуні: «Рецц БЕТІЕРГЪАНАСЕ гъаб кІудияб халкъалъе нухмалгїи гъабизе гІакъилав вас Давудие къуралълухъ!»

⁸ Хирамица гъадианаб хабар битІана Сулейманихъе:

«Дуца битІун бачІараб харбихъ дун мухІканго гІе-неккана. Дица кинабго гъеб кедралълул ва кипари-салълул цІулада бараб жо дуца абухъе гъабила. ⁹ Дир чагІаз Ливаналдаса чІалаби ралъдахъе швезарила ва гъениса дица ралъдадасан дуца бихъизабураб бакІалде швезарун, гъенир сокІкІинарила, гъениса дуца росизе рукІине. Дирги мурад тІубазабун дуцаги дир кІалгІа-ялъе гІураб квен-тІех кье».

¹⁰ Гъединан Хирамица Сулеймание бокъараб къа-даралда кедралълул ва кипарисалълул цІул чІезабуні,

¹¹Сулейманицаги кьоазарго кор* ролъул ва кьоазарго бат** зайтуналъул нахул Хирамихъе швезабуна — лъагІалидаса лъагІалиде швезабулаан Сулейманица гъеб къадар Хирамихъе. ¹²БЕТИЕРГЪАНАС, Жиндицаго бицараб рагІуда рекъон, гІакъиллЪи кьуна Сулеймание. Сулейманицаги Хирамицаги жидедаго гьоркъоб ракълилаб къотІи-къай гъабуна, ва гъезда гьоркъоб рекъел букІана.

¹³Сулейман пачаяс ГІизраилалдаса кисанго цере хІалтІизаризе чагІи рақІарана — лъеберазарго чи. ¹⁴Гъес иргаялда жиб-жиб моцІаль анцІазарго чи витІулаан Ливаналде хІалтІизе. Цо моцІаль Ливаналда, кІиго моцІаль рокъор рукІунаан гъел. Гъезда тІад тадбирчилъун Адонирам тана. ¹⁵МугІруздаги рукІана Сулейманил лъабкъоялда анцІазарго хІамалиял ва ункъоазарго гамачІ бекІулел устарзаби. ¹⁶Гъединго гъесул рукІана лъабазаралда лъабнусго хІалтІухъабазда ва бакІал райалда тІад тадбир гъабизе тарал церехъаби. ¹⁷Сулейманил буюрухъалда рекъон, бекІараб ганчІил кьучІ лъезе, гъез бахъулаан чІахІияб ва багъаяб гамачІ. ¹⁸Сулейманилгун Хирамил устарзабаз ва Гевалалдаса хІалтІухъабаз гъутІби къотІулаан ва Рукъ базе гамачІги цІулги хІадур гъабулаан.

Сулейманица БетІергъанасул Рукъ бала

Б¹ Мисриялдаса ГІизраилалъул халкъ къватІибе бахъун ункънусиялда ункъоабилеб соналъул кІиабилеб моцІаль, ай, зив моцІаль***, Сулейман пачалъун вахъун ункъабилеб сональ, гъес БЕТИЕРГЪАНАСЕ Мукъадасаб Рукъ базе байбихъана.

²Сулейманица БЕТИЕРГЪАНАСЕ бараб Рукъ букІана лъабкъого натІаль халатаб, кього натІаль гІебаб ва лъеберго натІаль борхатаб. ³Гъеб Мукъадасаб Рукъалда цебе

* 5:11 20 000 кор ролъул — гІага-шагарго 1560 тонна.

** 5:11 20 000 бат нахул — гІага-шагарго 440 000 литра.

*** 6:1 Зив моцІ — ихдалил башалЪи, цебесеб эраялъул 966-леб сон.

бугеб рагѣи букІана минаго гІадин кѣого натІалѣ гІебаб ва анцІго натІалѣ цебе бачІараб. ⁴Мукѣадасаб Рукѣалѣ Сулейманица рагѣуларел гордал лѣуна. ⁵Гѣеб БетІергѣанасул Рукѣалѣул кѣадазул кѣватІисеб рахѣалдасан, хѣал-базухѣи, нахѣисеб рахѣалдаги жеги тІаде бакІал рана ва гѣенир рукѣзал гѣаруна. ⁶Тіоцебесеб тІала — шуго натІалѣ, кІиабилеб — анлѣго натІалѣ, ва лѣабабилеб — анкѣго натІалѣ гІебаб букІана. БетІергѣанасул Рукѣалда сверун кѣватІисахун рахѣалѣ цІутІелал гѣаруна, кѣватІисахун рукѣзазул рахал кквезе рукІине ва гѣел рахал Мукѣадасаб Рукѣалѣул кѣадакѣ ккечІого рукІине.

⁷БакІал райлѣ хІалтІизабуна гѣецІо бахѣулеб бакІалдаго бекІун кѣачІараб гамачІ; я квартІил, я гІощІюл, я цоги маххул алаталѣул сас рагІулеб букІинчІо БетІергѣанасул Рукѣ балеб бакІалда.

⁸Тіоцебесеб тІалаялде жанире лѣугѣунеб кІалтІу букІана Рукѣалѣул кѣилбаялѣул рахѣалдасан. КІиабилеб тІалаялде болѣаби лѣуна ва гѣениса лѣабабилеб тІалаялдеги лѣуна. ⁹Гѣедин бана гѣес Мукѣадасаб Рукѣ — кедралѣул чІалабиги лѣун хѣарщиги тІад бан, ахиралде щвезабуна кинабо. ¹⁰КѣватІисахун, БетІергѣанасул Рукѣалѣул кѣадалккун гѣес гѣарурал рукѣзал рукІана шу-шу натІалѣул борхалѣи бугел; кедралѣул чІалабаз хурхинарун рукІана гѣел БетІергѣанасул Рукѣалда.

¹¹Сулейманихѣ БЕТІЕРГѢАНАСУЛ калима бачІана:

¹²«Дуца гѣаб Мукѣадасаб Рукѣ балеб буго. Мун Дир амруязда рекѣон хѣвадани, Дир кѣанунал цІунани ва Дир фарз тІубазабуни, Дицаги дур эмен Давудие Дица кѣун букІараб рагІи тІубазабила. ¹³Дун ГІизраилалѣул халкѣгун вукІина ва Дир халкѣ кидого рехун теларо».

¹⁴Сулейманица Мукѣадасаб Рукѣ бан рагІалде бахѣинабуна.

Рукѣалѣул жанисеб рахѣалѣул гІуцІи

¹⁵Сулейманица жанисеб рахѣалѣ кѣадазда кедралѣул хѣарщи ккуна — Мукѣадасаб Рукѣалѣул чІарбидаса

мокърукъе щвезегІан. Чабаралда кипарисалъул хърши къабуна. ¹⁶ БетІергъанасул Рукъалъул Бищунго Жанисеб бакІ гъабуна къого натІалъул манзилалда, чІарбидаса мокърукъе щвезегІан кедралъул хършиги къабун, гъениб Жанисеб Мукъадасаб бакІ, ай, Бищунго Мукъадасаб бакІ гъабизе. ¹⁷ Бищунго Мукъадасаб бакІалда цебесеб рукъ, ай Мукъадасаб бакІ, кІикъого натІалъ халатаб букІана. ¹⁸ Мукъадасаб Рукъалда жаниб кедралъул хърши къабуна, гъезда тІад бикІун букІана хъабхъил суратазда ва тІугъдузда рельеърал жал. Киса-кибего кедралъул цІул къабун букІана, кибниги къватІибе баккун гамачІ букІинчІо.

¹⁹ Гъес БЕТІЕРГЪАНАСУЛ КъотІиялъул гъамас жаниб лъезе Бищунго Мукъадасаб бакІ къачІана. ²⁰ Бищунго Мукъадасаб бакІ букІана къого натІалъ халатаб, къого натІалъ гІебаб ва къого натІалъ борхатаб — гъелъул жанисеб рахъалда къадазда месед бекъана; къурбаналъе бакІалда тІадги бацІцІадаб месед бекъана. ²¹ Мукъадасаб Рукъалъул жанисеб рахъалда бацІцІадаб месед бекъана ва Бищунго Мукъадасаб бакІалде лъугъунеб кІалтІуялда меседил рахсал рана. ²² Гъедин, кинабго рукъалъул жанисеб рахъалда ва Мукъадасаб бакІалъул къурбаналъе бакІалда киса-кибго месед бекъана.

²³ Бищунго Жанисеб Мукъадасаб бакІалда гъес зайтуналъул цІулал гъарурал анцІ-анцІ натІалъ рорхатал кІиго хъерувимал* лъуна. ²⁴ ТІоцебесеб хъерувималъул жиб-жиб кваркъи букІана щуго натІалъ халатаб — анцІго натІ букІана кІиябго кваркъиялда. ²⁵ КІиабилеб хъерувималъул куркъбаздаги букІана анцІго натІ — гъел цоцада рельеърал ва цоцада ращадал рукІана. ²⁶ Жиб-жиб хъерувим анцІго натІалъ борхатаб букІана. ²⁷ ГІебеде ритІун куркъбалгун гъел хъерувимал гъес БетІергъанасул Рукъалъул Бищунго Жанисеб бакІалда лъуна. Цоялъул кваркъи цо къедалда, цогиялъул кваркъи дандбитІун бугеб къедалда цуна, ва

* 6:23 *Хъерувим* — куркъбал ругеб малаик ва малаикзабазда гъоркъоб бищун тІадегІаназул цо тайпа.

хъерувимазул кІиабилел куркъби рукъ бакъулъ цоцзда цуна. ²⁸ Сулейманица хъерувимазда тІадги месед бекъана.

²⁹ БетІергъанасул Рукъалъул киналго къадазда, жанисанги къватІисанги, бикІун рахъана хъерувимазул, чамасдакил гъотІол гІаркъалабазул ва тІугъдузул суратал. ³⁰ Жеги гъес Мукъадасаб Рукъалъул жанисеб рахъалда ва гъелда цебесеб рахъалда гІодобги месед бекъана.

³¹ Бищунго Мукъадасаб бакІалде лъугъине гъес щубокІонал ххундулги ругел зайтуналъул цІулал нуцІби гъаруна. ³² КІиябго зайтуналъул цІулал нуцІида гъес бикІун рахъана хъерувимазул, чамасдакил гъотІол гІаркъалабазул ва тІугъдузул суратал ва хъерувимаздаги чамасдакил гъотІол гІаркъалабазда тІадги месед бекъана. ³³ Гъединго аслияб Мукъадасаб Рокъоре жанире лъугъунеб бакІалдаги гъес зайтуналъул цІулал ункъбокІонал ххундул гъаруна. ³⁴ Жеги кипарисалъул цІулал, кІиябго рахъалде ричІулел нуцІбиги гъаруна гъес. ³⁵ Гъес гъезда тІад бикІун рахъана хъерувимазул, чамасдакил гъотІол гІаркъалабазул ва тІугъдузул суратал ва гъезда тІадги месед бекъана.

³⁶ Жанисеб азбарги гъабун гъес БетІергъанасул Рукъалда цебе. Гъеб азбар сверун къараб къед бана бекІараб ганчІил лъабго къер гъабун ва цо къералда кедралъул чІалаби лъун.

³⁷ БЕТІЕРГЪАНАСУЛ Рукъалъе къучІ лъуна ункъабилеб соналъул зив моцІалъ. ³⁸ Сулейман пачалъун вахъун анцІила цоабилеб соналъул бул* моцІалъ, ай, микъабилеб моцІалъ, кинабго гъелъие бихъизабураб къучІалда рекъон, бан ахиралде бахъана Мукъадасаб Рукъ. Сулейманица гъеб анкъго соналда жаниб бана.

Сулейманил кІалгІа

7 ¹ Хадуб Сулейманица жиндиего кІалгІа бана. Гъеб кІалгІа рагІа-ракъанде щун бан лъугІизабизе анцІила лъабго сон ана. ² «Ливаналъул рохъил кІалгІа» абулеб

* 6:38 *Бул моцІ* — хасалихълъиялъул башалъи.

бакІ бана гьес нусго натІалъ халатаб, кІикъоялда анцІго натІалъ гІебаб ва лъеберго натІалъ борхатаб. Ункъо кьер кедралъул хІубазул эхетана рахал кквезе. ³ХІубазда тІад лъурал рахазда тІасан кедралъул хъарши къабун тІох гъабуна, кинабниги гъениб кІикъоялда щуго рахи лъун букІана, анцІила шу-шу жиб-жиб кьералда. ⁴КІалгІаялъул гордал лъаб-лъаб цо кьерда ва лъабго мухъалда гъаруна, цоцада дандритІун. ⁵Киналго нуцІбиги гордалги ункъ-бокІонал рукІана, ва гордазул лъаб-лъаб кьер гъабуна цоцада дандритІун.

⁶КІудияб, хІубал жанир эхетараб рукъги бана Сулейманица кІикъоялда анцІго натІалъ халатаб ва лъеберго натІалъ гІебаб. Гьелда цебе бана рагъи ва гьелъул тІох кквезеги хІубал эхетана.

⁷Гъединго пачаясул кІудияб «Диваналъул Рукъ» бана ва гъениб кедралъул хъарши къабуна гІодоса мокърукъе щвезегІан. ⁸Гьесул живго вега-вахъулеб рукъги букІана гьелдаго рельеъараб, гъеб рукъалъул нахъисеб рахъалда, цогидаб азбаралда. Жиндицаго ячарай пиргІавнасул ясалъеги бана Сулейманица гьелдаго рельеъараб рукъ.

⁹КъочІодаса бахъараб мокърукъе щвезегІан гьел киналго бакІал, къватІиса рахъгун цадахъ кІудияб азбаралде щвезегІан, бекІун ва хъухъадироялъ цо роценалда рекъон, цересаги нахъасаги хъухъан къачІарал багъаял ганчІазул гъаруна. ¹⁰КъочІое лъуна анцІго ва микъго натІ бугел чІахІиял багъаял ганчІал. ¹¹Гъезда тІасанги лъуна багъаяб бекІун рекъезабураб гамачІ ва кедралъул рахал. ¹²КІудияб азбар сверун ккун бана лъаб-лъаб кьер бекІараб гамачІ ва цо-цо кьер кедралъул чІалаби лъун гъабураб къед. БЕТІЕРГЪАНАСУЛ Рукъалъул жанибе бачараб азбаралда ва Рукъалъул рагъиялда рельеъун гъабуна гъеб.

Хирам — пахъ-мазгаралъул устар

¹³Сулейман пачаяс хадув чиги витІун жиндихъего Тиралдаса Хирам ахІана. ¹⁴Гъев вукІана Нафталил къавмалъул цо къоролалъул вас. Гьесул эменги вукІана

Тиралдаса маххул устар. Мазгарул киналго хІалтІабазе лъикІаб хІалбихъиги махщелги букІана Хирамил. Гъев Сулейманихъе вачІана ва гъес кинабго гъесда тІадкъарабщинаб хІалтІи тІубазабуна.

КІиги мазгарул хІуби

¹⁵ Гъес гъабуна кІиги мазгаралъул хІуби. Гъелъул цо-яб анцІила микъго натІаль борхатаб букІана ва гъелда сверунги анцІила кІиги натІ букІана. КІиабилеб хІубиги гъелда башадаб букІана. ¹⁶ Жеги гъес хІубазда тІад лъезе, мазгаралъул биун тІун, кІиги хІубокъкквел гъабуна. Жиб-жиб хІубокъкквел букІана щуго натІаль борхатаб. ¹⁷ Гъел хІубазул жиб-жибалда тІад лъураб хІубокъкквел хъухъарал рахсазул гъинги бигъун къачІана. ¹⁸ Цинги хІубазул хІубокъкквелал къачІазе жиб-жиб гъин сверун ккун гъабуна кІи-кІи къер соноялъул суратазул. КІиябго хІубокъкквел цоцада релълъун гъабуна. ¹⁹ Рагъида чІарал хІубазул хІубокъкквелал ункъо натІаль рорхатго ва гагалидул сураталда релълъун гъаруна. ²⁰ КІиябго хІубол хІубокъкквелазда тІад, гъел сверун, гъиналда аскІюса гІебеде къер-къерккун лъуна кІинусго соноялъул суратал.

²¹ Гъел хІубал гъес БетІергъанасул Рукъалъул рагъида эхетана. Кваранаб рахъалда эхетизабураб хІубода Яхин абун, квегІаб рахъалда эхетизабуралда БогІаз абун цІар лъуна. ²² ХІубазда тІад гагалидул сураталда гъарурал хІубокъкквелалги лъуна. Гъединан ахиралде щвезабуна хІубазул хІалтІи.

Мазгарул хІавуз

²³ Мазгар биун тІун гъабуна анцІго натІаль гІебаб ва щуго натІаль борхатаб, гургинаб, «Ралъад» абун цІар лъураб хІавуз. Гъелъул мицІир сверун лъеберго натІ букІана. ²⁴ Гъоркъехун гъеб сверун ккун кІиги къер гъитІинаб хъабхъида релълъарал суратазул гъабуна — анцІ-анцІ жо рекъезабуна цо-цо натІалъул манзилалда. ХІавузалда цадахъго риун тІун гъарун рукІана гъел.

²⁵ХІавуз анцІила кІиго мазгарул оцода тІад эхетизабуна. Гьезул лъабго оц шималияб, лъабго бакътІерхъул, лъабго кьилбаялълул ва лъабго бакъбаккул рахъалде ралагъун лъуна. БутІрулги кьватІирехун ралагъун эхетизаруна гьел оцал. ²⁶Цо рокъоялъ биццатаб букІана гьеб хІавуз. Гьелълул мицІир, шурмил мицІиралда релълъараб, гагалидул тІегь гІадаб букІана. КІиазарго бат* унаан гьелда жанибе.

Мазгарул гъакал

²⁷Жеги гьес гъабуна анцІго мазгарул гьоко**; гьезул жиб-жибаб букІана ункъо натІаль халатаб, ункъо натІаль гІебаб ва лъабго натІаль борхатаб. ²⁸Гьезул гІуцІи гъади-наб букІана: Гъакил жиб-жиб рахъалда рамайлда жанире рачун, ункъбокІонал мазгарул тІанчал рекъезаруна. ²⁹Гьел тІанчазда тІад ва гьел жанире рачарал рамабазда тІад рикІун рукІана гъалбацІазул, оцазул ва хъерувимазул суратал. ГъалбацІазда ва оцазда тІадехунги гъоркъахунги рачитІа рухун гъарурал тажал рукІана. ³⁰Жиб-жиб гъакил букІана мазгаралълул хІосалги ругеб, жибго мазгаралълул гъабураб ункъо гъакибер. Гъаказда тІад, гьезул ункъалго бокІназда риун тІун гъарурал, тІад накъишалги рахъарал цІутІелал рукІана — хІерчазе. ³¹Гъакида тІад хІерч кквезе гор лъуна — гьелълул хІатІалгун цадахъ борцун, цо натІаль борхатаб ва натІгин башдалъ гІебаб букІана гьеб гор. Гьелда свера-тирун рекъезарурал мазгарул тІанчалги гургинал гурел, ункъбокІонал рукІана, гьезда тІадги рачитІа рухун гъарурал батІи-батІиял суратал рахъана.

³²Гъакил мазгарул тІанчазда гъоркъехун рекъезарун рукІана гъакиберал. Гьезул хІосал гъаказда цадахъго риун тІун гъаруна. Жиб-жиб гъакибер натІгин башдалъ борхатаб букІана. ³³Чолгъаказе гІадин гъаруна гъакиберал: хІос, горал, гІучІал, гъакил ражихаби — кинабго мазгар биун тІун гъабуна.

* 7:26 2000 бат — 44 000 литра.

** 7:27 Мазгарул гьоко — хІерчазе гъоркъълел.

³⁴ Жиб-жиб гъакил ункъ-ункъ гюркъ букІана щибаб сибилалда. Гьелги гъакида цадахъго риун тІун гъаруна.

³⁵ Жиб-жиб гъакида тІад башдаб натІаль борхатго гор лъуна. Гьелзूल гюркъалги гьелда цадахъго риун тІун гъаруна. ³⁶ Гъаказда ккурал мазгарул тІанчазда тІад киса-кибего рачитІа рухун хъерувимазул, гъалбацІазул ва чамасдакил гъутІбузул гІаркъялабазул суратал ва тажал рахъана. ³⁷ Гъедин гъаруна гъес анцІалго гъакал. Гьел киналго цоцада релълъун ва цо роценалда гъарун рукІана.

³⁸ Хадуб гъес анцІго кІудияб мазгарул хІерч гъабуна. Гъезул щибалъубе жанибе кІикъого бат* унаан ва гьел ункъо натІаль гІебал рукІана; жиб-жиб гъакие цо-цо кІудияб хІерч гъабуна. ³⁹ Гъес шуго гъоко Рукъалзूल къилбаялзूल рахъалда ва шуго гъоко шималияб рахъалда лъуна. «Ралъад» гъес Рукъалзूल къилбаялзूलгун бакъ-баккул сибилалда лъуна.

⁴⁰ Хирамица жеги тІарсал, гулдул ва шурмал гъаруна.

БетІергъанасул Рукъалзूल тІагІелазул сияхІ

Гьелдалъун Хирамица БЕТІЕРГЪАНАСУЛ Рокъоб Сулеймание гъабулѐб букІараб кинабго хІалтІи лъугІизабуна. Гъес гъабуна:

⁴¹ КІиги хІуби; гьел хІубазе кІиги шурмазул куцалда гъарурал хІобокъкквелал,

гьел хІобокъкквелал къачІазе кІиги гъинкатан,

⁴² кІиги гъинкатаналъе ункънустго соно (шурмил куц бугел хІобокъкквелал къачІазе гъабураб щибаб гъиналъе кІи-кІи кьер соноялзूल),

⁴³ хІерчалгун цадахъ анцІго гъоко,

⁴⁴ «Ралъад» ва гьелда гъоркъ анцІила кІиги оц,

⁴⁵ хъуби, гулдул ва шурмал.

Киналго Хирамица Сулеймание БЕТІЕРГЪАНАСУЛ Рукъалъе гъарурал тІагІелал рукІана цІвакизабураб мазгаралзूल. ⁴⁶ Сукоталдаги Цартаналдаги гъоркъоб

* 7:38 40 бат — 880 литра.

бугеб Иорданалъул расалъиялда, шагІил гъалипазухъе риун тІун гъаре гъелин буюрухъ къун букІана пачаяс. ⁴⁷Гъел киналго тІагІелазул гІемерлъиялъ Сулейманица гъел цІагІого тана. Пахъ-мазгаралъул цІайи рикІкІун бажаричІо.

⁴⁸БЕТИЕРГЪАНАСУЛ Рукъалъул жанисеб рахъалъеги киналго хІажаталщинал тІагІелал гъаруна Сулейманица: меседалъул гъабураб къурбаналъе бакІ, мукъадасаб чед тІад лъолеб бакІ, ⁴⁹бацІцІадаб меседалъул гъарурал нахучирахъал лъолел жал (Бищунго Мукъадасаб бакІалда цебесеб рокъоб, кваранаб рахъалда шуго ва квегІаб рахъалда шуго жо), меседил тІугъдул, гъитІинал нахучирахъал ва гъуцІдул, ⁵⁰суркІаби, нусал, шурмал, гъитІинал тІарсал ва къеккен жаниб бухІулел рагІал — гъеб кинабго бацІцІадаб меседалъул.

Жеги гъес гъаруна Бищунго Хирияб Мукъадасеб БакІалъул нуцІбузе ва Рукъалъул къватІиса нуцІбузе, меседил нукъдул.

⁵¹Сулейманица БЕТИЕРГЪАНАСУЛ Рукъалъе гъабулеб тІолабго хІалтІи ахиралде щварабго, гъес жиндирго эмен Давудица данде гъабун тараб тІарац, месед ва тІагІелал росана гъенире, ва БетІергъанасул Рукъалъул хазина цІунулеб бакІалда лъуна.

КъотІиялъул гъамас БетІергъанасул Рокъобе боси

8 ¹Сулейманица БЕТИЕРГЪАНАСУЛ гъамас Давудил Шагъаралдаса*, ай, Сионалдаса нахъе босизе, ГІизраилалъул халкъалъул кІудиял чагІи ва жиб-жиб къавмалъул бутІрул ахІана Иерусалималде. ²Анкъабилеб моцІалъ,

* ^{8:1}Давудил Шагъарилан, ялъуни Сионилан абула шагъаралъул басрияб рахъалда. БетІергъанасул Рукъ Иерусалималъул цІияб шималияб рахъалда бана.

ай, етаним моцІалъ, Хъошал Раялъул байрамалъул* заманалда, киналго гІизраилал Сулейманихъе рақІарана.

³ КІудиял чагІи рачІарабго кашишзабаз гъамас тІаде борхана, ⁴ ва гъеб БЕТІЕРГЪАНАСУЛ гъамасги, гъенир жанир лъурал киналго мукъадасал тІагІелалгун цадахъ мажлисалъул Чадирги босана. Кашишзабазги левитазги раччана гъел. ⁵ Сулейманицаги гъесда сверун бакІарараб кинабго ГІизраилалъул халкъалъгиян абуні, гъеб гъамасалда цере-цереги унаго, рикІкІун хІал кІоларебгІан гІемераб гІи-боцІи къурбаналъе хъолеб букІана.

⁶ Кашишзабаз БЕТІЕРГЪАНАСУЛ гъамас жиндирго бакІалде — жанисеб Мукъадасаб бакІалде, ай Бищунго Мукъадасаб бакІалде щвезабуна ва хъерувимазул куркъбазда гъоркъ лъуна. ⁷ Хъерувимазул куркъби гъеб гъансида ва гъеб гъамас тІад ххун гъеб босизе хІалтІизарулел гІурдузда тІад тІиритІун рукІана. ⁸ Гъел гІурдузул халалъиялъ гъезул рагІаллъаби Бищунго Мукъадасаб бакІалда цебе бугеб рокъосацин рихъулел рукІана, амма къватІисахун рихъулароан. Жакъа къоялде щвезегІанги гъенир руго гъел. ⁹ Мисриялдаса къватІире рахъун хадуб, ГІизраилалъул халкъгун БЕТІЕРГЪАНАС гъениб КъотІи гъабураб Хоривалда** вугеб мехалъ, Мусаца гъениб жаниб лъураб кІиги къоно хутІараб батІияб жо щибго букІинчІо гъансида жаниб.

¹⁰ Кашишзаби Мукъадасаб БакІалдаса къватІире лъугъарабго накІкІул парчаялъ цІезабуна БЕТІЕРГЪАНАСУЛ рукъ. ¹¹ Кашишзабазухъа как-динцин гъабун бажарулеб букІинчІо, щайгурелъул БЕТІЕРГЪАНАСУЛ къуваталъ цІезабун букІиндал БЕТІЕРГЪАНАСУЛ Рукъ.

¹² Гъебмехалда Сулейманица абун:

* 8:2 *Хъошал раялъул байрам* — жалго авлахъалда рукІараб заман ва БетІергъанас жиндирго гъабураб тІалаб-агъаз рақІалде щвезабун тІобитІулеб ягъудиязул байрам.

** 8:9 *Хорив* — гъеб ккола Синаялъул батІияб цІар.

«БЕТИЕРГЪАН, Дуца лъазабун букІана Мун биццатаб накІкІул парчаялъулъ вукІунилан. ¹³Дица Дуге ТІадеГІа-наб Рукъ бана — абадиялъего Мун вукІине бакІ».

Халкъалдехун Сулейманил калам

¹⁴ Цинги Сулейман халкъалдехун вуссана ва гъезие баракат гъарана. ¹⁵Хадуб гъес абун:

«Жиндицаго дир эмен Давудие къураб раГІи тІубазабурав ГІизраилалъул БЕТИЕРГЪАН Аллагъасе рецц! Гъес абун букІиндал: ¹⁶ „Мисриялдаса къватІибе Дирго халкъ бачараб къоялдаса нахъе Дица цониги ГІизраилалъул къавмалъул шагъар тІаса бищичІо, гъениб Дир Рукъ базе. Амма, Дир халкъалда, ГІизраилалда тІад нухмалъи гъабизе Давуд тІаса вищана“.

¹⁷ ГІизраилалъул БЕТИЕРГЪАН Аллагъасе Рукъ базе рекІел мурад букІана дир эмен Давудил. ¹⁸Амма БЕТИЕРГЪАНАС лъазабуна дир инсуда, Давудида: „Дир цІар кІодо гъабун, Дие Мукъадасаб Рукъ базе мурад буго дур, гъебги лъикІаб мурад буго. ¹⁹Амма дуца гуреб, дудаса гъавурав дур васас базе буго Дие Мукъадасаб Рукъ“.

²⁰ Гъале БЕТИЕРГЪАНАС Жиндирго раГІи тІубазабуна. БЕТИЕРГЪАНАСУЛ раГІуда рекъон, дир эмен Давудидасан ирсалъе щвараб ГІизраилалъул тахида чІана дун, ва ГІизраилалъул БЕТИЕРГЪАН Аллагъасул цІар кІодо гъабун Мукъадасаб Рукъги бана дица. ²¹ Мисриялдаса къватІире рахъарабго, Гъес нилъер умумузулгун гъабураб КъотІи жаниб лъураб БЕТИЕРГЪАНАСУЛ гъамасалъе бакІги къачІана дица гъениб».

Сулейманил дугІа

²² Кинабго ГІизраилалъул жамаГІаталда цебе, БЕТИЕРГЪАНАСУЛ кърбаналъе бакІалда цеве эхетана Сулейман ва зодоре квералги рорхун ²³ дугІа гъабун:

«ГІизраилалъул БЕТИЕРГЪАН Аллагъ! Я дунялалда, я зобалазда Дуде данде кквезе бегъулев цоги Аллагъ гъечІо! РакІ-ракІалъго Дур нухда хъвадулелгун гъабураб

гурхІел-рахІмуялгул кьотІи-къай цІунула Дуца. ²⁴ Дуца Дур лагъ Давудие, дир инсуе кьураб рагІи ккуна; Жакъа Дуцаго тІубазабуна кинабго.

²⁵ Гьединлгьидал, ГІизраилалгул БЕТІЕРГЪАН Аллагъ, тІубазабе гъанже, „дур васал мунго гІадин Дида цере битІараб нух цІунун хъвадани ва дихъ гІенеккани, киданиги Дида цева ГІизраилалгул тахида гІодов чІарав дур ирсилаб кьотІиларо“, – янги абун, Дуца Дур лагъ, дир эмен Давудие кьураб рагІиги. ²⁶ ГІизраилалгул БетІергъан, биччай гъанже тІубазе Дуца Дур лагъ Давудие кьураб рагІи!

²⁷ Амма гъаб дунылалда рукъ ккун чІелищ Аллагъ! Зобалаздаги, зобалазул зобалаздагицин бажаруларо Гьев жидедаго жаниве гъинавизе, гъаб дица бараб Рукъалгул бицинего бицинарин. ²⁸ Амма, дир БЕТІЕРГЪАН Аллагъ, Дур лагъас Дуде гурхІел-рахІму гьарун гъабулеб дугІа-ялгухъ гІенекке! Дуца къабул гъабеги Дур лагъас жакъа Дуда себе гъабулеб бугеб гъаб гъари-дугІа. ²⁹ Биччанте къасиги къадги гъаб, „гъаниб букІина Дие как-дин гъабулеб бакІ“, – ин Дуца абураб Мукъадасаб Рукъалда тІад букІине Дур берги кІалги. Дуда рагІаги гъаб бакІалде гьумерги битІун Дур лагъас гьарараб дугІа. ³⁰ Дуда рагІаги гъаб бакІалде гьумерги битІун Дур лагъасги Дур ГІизраилалгул халкъалги гьарараб дугІа. Дур зобалазул рокъоб Дуца къабул гъабе ва Мун нижеда тІасаги лгъугъа.

³¹ Цо чияс цогидасе зарал гъабунни ва гьес досдаса гъа гьедизе тІалаб гъабунни, дос вачІун Дур кьурбаналгул бакІалда себе гъаги бани, ³² Дуда рагІила зобалазда ва. Дуца кьотІила гьезие ритІухъаб диван. ГІайибиясе жаза гъабила – гьесда тІаде буссина гьес жинцаго гъабураб-щинаб гІамал. ГІайиб гьечІев ритІухъ гъавила ва гьев витІун вукІин тасдикъ гъабила.

³³ Дуда данде мунагъ гъабун букІиналъ, Дур халкъ тушбабаздаса къуни, амма хадуб Дуде руссун Дур цІарги ахІун Дуда себе гъаб бакІалда дугІа-гъари гъабунни, ³⁴ Дуца зобалазда гьеб къабул гъабе ва Дур ГІизраилалгул

халкъалъул мунагъаздаса тІаса лъугъа, гъел Дуцаго гъезул умумузе къураб ракъалде тІадрусинаре.

³⁵ Дуда данде Дур халкъалъ мунагъ гъабун букІиналъ зобалазул гордал рахани ва цІад къотІани, амма гъез Дур цІарги ахІун гъаб бакІалде руссун дугІа-гъари гъабун, ва Дуца тамихІ гъабун хадуб мунагъазде мугъги рехани, ³⁶ зобалазда къабул гъабе Дуца гъеб ва Дурго лагъ ГІизраилалъул халкъалъул мунагъаздаса тІаса лъугъа. Гъел хъвадизе гъезда лъикІаб нух малъе ва Дуцаго Дур халкъалъе ирсалъе къураб ракъалде цІад базабе.

³⁷ Нагагълъун ракъи ккани, къавуда швани, бухІараб гъури пуни, ккал чІвани, ракъул гарцІ тІаделъани, царагъве бани, тушбабаз кинаб букІаниги ГІизраилалъул шагъар сверун ккуни — кинаб букІаниги я балагъ, я унти тІаде бачІани, — ³⁸ кинаб гъари яги дугІа цо чияс, ялъуни тІолабго Дур ГІизраилалъул халкъалъ гъабуниги, жив-живас ракІ бухІун, къваридго гъаб бакІалде кверал ритІарабго, ³⁹ Дурго зобалазул рокъоб къабул гъабе. ТІаса лъугъа ва жив-живасе гъезул ишазда рекъон гъабе, Мунго гъезул рекІехъ балагъун, Дуда лъалелъул инсанияталъулго рекІель бугеб — ⁴⁰ нижер умумузе Дуца къураб ракъалда нижеца гІумру гъабулеб бугебгІан мехалъ гъел Духъа хІинкъизе рукІине.

⁴¹⁻⁴² Гъединго, Дур халкъалъул гурев, къватІиса рикІкІадаса Дуге гІоло вачІарав чиясги (гІадамазда рагІилелъул Дур кІудияб ЦІар ва Дур къуват-гучалъул хІакъалъулъ) гъаб Мукъадасаб Рукъалдехун вуссун дугІа гъабун, ⁴³ Дурго зобалазул рокъоб къабул гъабе ва къватІисес Дуда гъарарабщинаб жо тІубазабе, Киналго халкъазда Дур цІар лъазе ва гъел, дур халкъ ГІизраил гІадин Духъа хІинкъизе рукІине, ва гъаб дица бараб Мукъадасаб Рукъ Дур букІин лъазе.

⁴⁴ Дур халкъ тушбабазда данде багъизе ани, Дуца кинаб нухалъ гъел рачаниги, гъаб Дуца тІаса бищараб шагъаралдехун ва дица Дуге бараб Мукъадасаб Рукъалдехун балагъун гъез Дуге дугІа гъабун, БЕТІЕРГЪАН,

⁴⁵ зобалазда къабул гъабе гъезул гъари-дугІа ва гъезие кумек гъабе.

⁴⁶ Гъез Дуда данде мунагъ гъабуні — мунагъ гъабуларев чи цониги гъечІелъул, — Дур ццинги бахъун, дуца гъел тушбабазул квердеги къун, гъез жидерго ракъалде асирлъуде рачун ани, я рикІкІаде, я гІагарде, ⁴⁷ хадуб асирлъиялъул ракъалда дур халкъ рекІекълъун, гъез тавбу гъабуні, ва, „нижеца мунагъ гъабуні, мекъго хъвадана ва квешлъиялъе хІалтІана“, — янги абун Дуде гъардезе лъугъани, ⁴⁸ жал асир гъарурал тушбабазул ракъалда гъел ракІ-ракІалъго Дуде руссани, ва Дуца гъезул умумузе къураб ракъалдехун, гъаб Дуца тІаса бищараб шагъаралдехун ва дица Дуде бараб Мукъадасаб Рукъалдехун балагъун гъез дугІа гъабуні, ⁴⁹ Дур зобалазул рокъоб къабул гъабе гъезул гъари-дугІа ва гъезие кумек гъабе. ⁵⁰ ТІаса лъугъа Дуда данде мунагъ гъабураб Дур халкъалдаса. Гъез Дуда данде гъарурал киналго такъсираздаса тІаса лъугъа ва гъел асир гъаруразул ракъал гурхІизаре гъезда, ⁵¹ Дуца Мисриялдаса, гъеб цІадул кориниса къватІибе бачараб Мунго бетІергъанаб Дур халкълъидал гъеб.

⁵² Дуца кидаго кІвар къе Дур лагъасде ва Дур халкъ ГІизраилалъул дугІаялде, кидаго гъез гъардон Дуде ахІи балеб мехалъ Дуда гъеб рагІизе букІине. ⁵³ Дуца Мунго бетІергъанавлъун вукІине дунялалъул цогидал халкъаздаса батІа гъарун ругелъул гъел, Дурго ирсилаллъун. Къудратав БЕТІЕРГЪАН, нижер умумул Мисриялдаса къватІире рачарабго, Дур лагъ Мусаги гъоркъов ккун гъедин лъазабун букІиндал Дуца».

ГІизраилалъул халкъалъул рахъалдаса дугІа

⁵⁴ БЕТІЕРГЪАНАСДЕ гъеб дугІа-гъари гъабун лъугІарабго, БЕТІЕРГЪАНАСУЛ къурбаналъе бакІалда цеве, квералги зобалазде ритІун, накабазда чІун вукІарав Сулейман тІаде вахъана. ⁵⁵ ТІадеги вахъун, киназдаго рагІун, тІолабго ГІизраилалъул халкъалъе баракатги гъарун гъес абуні:

⁵⁶ «Жиндирго ГИзраилалъул халкъалъе Жиндирго рагIуда рекъон рахIат къурав БЕТІЕРГЪАНАСЕ рецц! Жиндирго лагъ Мусаги гьоркъов ккун Гьес гьедараб кинабго лъикIабщиналъул цониги жо тIубачIого хутIичIо. ⁵⁷ Нилъер БЕТІЕРГЪАН Аллагъ, Гьев нилъер умумузда цадахъ вукIарав гIадин, кидого нилъеда цадахъги вукIаги. Гьес кидого нилъ рехун тогеги. ⁵⁸ Нилъ Бичасул нухда хъвадизе ва Гьес нилъер умумузе чIезабураб хIалалъ ахIкамал, амруял ва къанунал тIуразаризе Гьес нилъер ракIал Жиндехунго цIаги. ⁵⁹ Гъаб БЕТІЕРГЪАНАСДА цебе дица гьарараб дугIа къасиги къадги БЕТІЕРГЪАНАСДА кIочонгеги ва щибаб къоялъ Жиндирго лагъасе ва Жиндирго ГИзраилалъул халкъалъе хIажатабщинаб къеги, ⁶⁰ дунялалъул тIолалго халкъазда БЕТІЕРГЪАН тун тIокIав Аллагъ гьечIеблъи лъан букIине. ⁶¹ Нилъер умумузе Гьес рихъизарурал Гьесул амруял ва ахIкамал жакъа гIадин кидого тIуразаризе, нужер ракIал БЕТІЕРГЪАН Аллагъасе тIуран ритIухъаллъун рукIаги».

БетІергъанасул Мукъадасаб Рукъ рагъи

⁶² Хадуб пачаясги ГИзраилалъул халкъалъги БЕТІЕРГЪАНАСЕ къурбанал хъуна. ⁶³ БЕТІЕРГЪАНАСЕ ракълил къурбаналъе Сулейманица къоло кIиазарго бетІер боцIул ва нусиялда къоазарго гIиялъажо хъуна. Гьедин рагъана пачаясги ГИзраилалъул халкъалъги БЕТІЕРГЪАНАСУЛ цIияб Мукъадасаб Рукъ.

⁶⁴ Гьебго къоялъ, БЕТІЕРГЪАНАСУЛ Рукъалда цебе бугеб азбаралъул бакъулъ бакI къурбаназе хIадур гъабуна пачаяс. Гьенир тIуран рухIулел къурбанал хъуна, ролъул сайгъаталги гьаруна, ракълил къурбаназул тIатIиги бухIана, щайгурелъул БЕТІЕРГЪАНАСДА цебе бугеб мазгаралъул къурбаналъе бакI цIакъго гьитIинлъана гьеб къоялъ тIуран рухIулел къурбаназе, ролъуе ва ракълил къурбаназул тIатIуе.

⁶⁵ Лево-Хаматалдаса бахъараб Мисриялъул гIорхъода бугеб лъарахъе щвезегIан гIемераб гIаламгун, ай тIолабго

Гизраилалъул халкъгун, Сулейманица байрам тЮбитІана. Гъеб байрам тЮбитІана нилъер БЕТІЕРГЪАН Аллагъасда цебе цин анкъго, хадуб жеги анкъго къоялъ — кинабниги анЦила ункъо къоялъ. ⁶⁶ Микъабилеб къоялъ Сулейманица халкъ рокъобе биччана. Пачаясе баракатги гъарун, БЕТІЕРГЪАНАС Жиндирго лагъ Давудие ва Жиндирго гизраил халкъалъе гъабураб кинабго лъикІлъиялдаса рохун, тЮлалго гІадамал аваданго рокъо-рокъоре руссана.

Илгъам лъугъун БетІергъан вачІуна Сулейманида цеве

9 ¹ Сулейманица БЕТІЕРГЪАНАСУЛ Рукъ, пачаясул кІалгІа ва киналго разе къасд гъабуралщинал бакІал ран лъугІарабго, ² кІиабилеб нухалъги илгъам лъугъун, доб Гаваоналдаго гІадин, БЕТІЕРГЪАН вачІана гъесухъе. ³ БЕТІЕРГЪАНАС гъесда абунa:

«Дур дугІа-гъари Дица къабул гъабуна. Дуца Дие бараб Мукъадасаб Рукъ, абадиялъего гъениб Дир цІар кІодо гъабизе букІине, Дица Диего батІа гъабуна. Кидаго бер тІаса босиларо Дица гъелдаса. ⁴ Мунги Дида цеве, дур эмен Давуд гІадин ракІбацІацІадго ва ритІухъго хъвадани, Дир тЮлалго амруялги тІуразаруни ва Дир къануналги амруялги цІунани, ⁵ „Гизраилалъул тахидаса кидаго дур ирсилаб камилароян“ Дица дур эмен Давудие къураб рагІуда рекъон, Дица Гизраилалда тІад дур пачалъиялъул тах абадиялъего шула гъабила.

⁶ Амма нужеца ва нужер лъималаз Диде мугъ рехани, Дица чІезарурал ахІкамалги амруялги тІуразаричІони, батІиял аллагъзабазе бетІер чІвани ва гъезул как-диналде руссани, ⁷ Дица дунялалдаса тІагІинабила Гизраил ва Дица Дирлъун букІине батІа гъабураб гъаб Мукъадасаб Рукъги батІул гъабила. ТЮлалго халкъаз мисал тІамун бицина гъелъул ва тІад релъанхъила. ⁸ Гъаб Мукъадасаб Рукъ чІунтараб чІвадназул гохІлъун лъугъина, цинги аскІоса уневщинас хІикмалъун гъещтІела ва абила: „Аб щайдай БЕТІЕРГЪАНАС гъаб ракъалъе ва гъаб Рукъалъе

гъадин гъабураб?“ — ин. ⁹Ва гъезие жавабалъе абизе буго: „Щайгурелъул гъел, жиндирго умумул Мисриялдаса къватIире рачарав БЕТІЕРГЪАНГИ рехун тун, батIиял аллагъабазде руссиндал, ва гъезие бетІерги чIвайдал, гъезул как-динги гъабидал — гъеле гъеб сабаблъунин БЕ-ТІЕРГЪАНАС гъеб балагъ гъезда тIаде биччараб“, — ин».

Сулейманил цогидал ишал

¹⁰ Къого соналда жаниб бана Сулейманица кIиябго бакI — БЕТІЕРГЪАНАСУЛ Рукъ ва пачаясул кIалгIа. ¹¹Хирамица гъесие щвезабулеб букIана гъесие бокъараб-гIан кедралъул ва кипарисалъул цIул, ва гъединго месед. Гъесги Тиралъул пача Хирамие Галилеялъул къого шагъар къуна. ¹²Амма гъел Сулейманица къурал шагъаразул хал-шал гъабизе Тиралдаса Хирам вачIиндал, гъесул ракI рекъечIо гъезда.

¹³ «Я дир вац, гъал щал шагъарал дуца дие къурал?» — ин кIалъана гъев.

Гъес гъезда Кабул* абун цIар лъуна. Гъеб цIар жакъа къо щвезегIанги хутIана гъезда тIад.

¹⁴Хирамица пачаясе нусиялда къого талант** меседил битIана.

¹⁵Сулейманица буюрухъги къун гIадамал лагъзаллъун гъарун хIалтIизе рахъинариялъе гъадиная гIилла букIана. Гъес гъел хIалтIизаруна БЕТІЕРГЪАНАСУЛ Рукъ базе, гъединго жиндирго кIалгIа, Милло абураб шулалъи, Иерусалималъул къед, Хацор, Мегиддо ва Гезер абурал шагъаралги разе гIюло. ¹⁶Мисриялъул пиргIавнас тIадеги кIанцIун бахъун букIана Гезер. Гъес гъеб цIа гъун бухIана, гъениб букIараб ханааниязул халкъги гъурана ва жиндирго ясалъе — Сулейманил лъадуе — бахIара-лъул сайгъатлъун къуна гъеб. ¹⁷Сулейманица цIидасан

* 9:13 *Кабул — пайда гъечIеб ракъ* абураб магIна батизе бегъула гъаб рагIул.

** 9:14 *120 талант* — гIага-шагарго 4,3 тонна.

бана Гезер, гьоркыяб Бет-Хорон, ¹⁸ БагІалат шагьар ва Ягьудиялъул авлахъалда Тамарги. ¹⁹ Гьединго нахъраталал жанир цІунулел киналго шагьаралги, жиндирго чолгъаказе ва чотІахъабазе шагьаралги рана. Иерусалималда, Ливаналда ва киналго гьесул нухмалгъиялда гьоркь рукІарал ракъазда жиндиего бокъарабщинаб бакІ бана Сулейманица.

²⁰⁻²¹ ТІуран гьурун тІагІинаризе кІвечІого хутІарал, гІизраилал гурел халкъазул — амориязул, хитиязул, перизиязул, хивиязул ва евусиязул наслаби Сулейманица лагъзаллъун гьарун хІалтІизаруна — жакъа къоялде щвезегІанги гьеб гьедин буго. ²² Амма гІизраилал лагъзаллъун гьаричІо Сулейманица, гьел рукІана гьесул рагъухъабилъун, хьулухъчагІилъун, аскаразул бутІруллъун, чолгъаказул ва чотІахъабазул бутІруллъун. ²³ Жеги гьел рукІана гьесул бакІал раялъул аслиял церехъабилъун — щунусиялда кІикъоялда анцІго хІалтІухъабазул бетІер вукІана гьесул.

²⁴ Давудил Шагьаралда йикІарай пиргІавнасул яс, Сулейманица гьелъие бараб кІалгІаялъуе яхъана; гьебго заманалда гьес Миллоги бана.

²⁵ БЕТІЕРГЪАНАСЕ бараб къурбаналъе бакІалда тІад, лъагІалида жаниб лъабго нухалъ БЕТІЕРГЪАНАСЕ тІуран рухІулел къурбанал ва ракълил къурбанал хъолаан Сулейманица, цадахъго махІгъуинал нахалги рухІулаан. Гьедин лъугІизабуна Мукъадасаб Рукъ баялъул хІалтІи.

²⁶ Гьединго Сулейманица Эдомалъул ракъалда, Элалалда аскІоб бугеб Эцион-Гевералда, БагІараб ралъдал рагІалда гумулги рана. ²⁷ Хирамица Сулейманил гамихъабазда цадахъ жиндирго чагІи ритІана — хІалбихъи бугел, ралъад лъикІ лъалел гамихъаби. ²⁸ Гьел Офиралде ана, гьениса ункънусиялда къого талант* меседалъул бачІана гьез ва гьеб Сулейман пачаясухъе щвезабуна.

* 9:28 420 талант — гІага-шагарго 15 тонна.

Шеваялгъл бика ячІуна Сулейманихъе

10 ¹ БЕТІЕРГЪАНАСДАСАН Сулеймание швараб машгурлгьялгъл хІакъалгълъ рагІун, Шеваялгъл бика ячІана захІматал суалаздалгун гьесул хІалбихъизе. ² Цадахъ кІудияб къокъа чукъбузулгун, хириял махІгъуинал хурдузул, гІемераб меседалгъл ва жавгъар-якъута-лгъл гьирал тІад къарал варанабиги рачун швана гьей Иерусалималде ва ячІун Сулейманихъегун жиндирго рекІеда букІарабщиналгъл гьесулгун накъит гъабуна. ³ Сулейманица киналго гьелгъл суалазе жаваб къуна: пачаясе захІматаб ва гьесда баянлгъизабизе кІолареб щибго жо батичІо. ⁴ Шеваялгъл бикада Сулейманил кинабго гІакъиллгъи, гьес бараб кІалгІа, ⁵ гьесул кваналев бакІалда тІад лъураб квен, гьесул цересел хъулухъчагІазул рукъзал, гьесул лагъаз берцинго тІубазабулеб хъулухъ, гьезда тІад ретІараб ретІел, гьесул чагъир тІолел чагІи ва гьес БЕТІЕРГЪАНАСУЛ Рокъоб тІубан рухІулел къурбанал хъолев куц бихъарабго, гьей хІикмалгун хутІана.

⁶ Гьелъ пачаясда абуна:

«Дур ишазул ва гІакъиллгьялгъл хІакъалгълъ дида рагІараб хабар битІараб букІун буго, ⁷ амма дун гьелда божулей йикІинчІо, ячІун дирго беразда гьеб бихъизегІан. Дида бащдабцин бицун букІун гьечІогури: дур гІакъиллгъи ва бечелгъи дида рагІаралдасаги жеги кутакалда цІикІІараб букІун буго. ⁸ Гъардарал гурищ дур гІадамал! Гъардарал гурищ кидаго дуда цере рахъун чІарал ва дур гІакъилаб калам рагІулел дур цересел чагІи! ⁹ Гъадин дуй лгъикІабщиналгъе квербакъулев ва ГІизраилалгъл тахида мун лъурав дур БЕТІЕРГЪАН Аллагъасе рецц! ГІизраилалдехун БЕТІЕРГЪАНАСУЛ бугеб абадияб рокъуе гІоло тун вуго Гьес мун пачалгун, ГІизраил дуца ритІухъго ва иманалда цебе бачине букІине».

¹⁰ Гьелъ пачаясе сайгъаталгъе нусиялда къого талант* меседил, дуниялалда батарабщинаб къадар хириял

* 10:10 120 талант — гІага-шагарго 4,3 тонна.

махІгъуинал хурдузул ва жавгъар-якъуталъул къуна. Шеваялъул бикаца Сулеймание сайгъат гъаруралІан гІеме-
рал хириял хурдул тІокІалъ киданиги рачІинчІо гъенире.

¹¹ Гъединго Офиралдаса месед босун рачІун рукІарал Хирамил гумузда лъун гІемераб багІараб сандалалъул цІул ва жавгъар-якъут бачІана. ¹² БагІараб сандалалъул цІулал БЕТІЕРГЪАНАСУЛ Рукъалъе ва пачаясул кІалгІаялъе хІубал гъаруна пачаяс, гъединго бакънал рачунел чагІа-
зе арфаби ва лираби гъаруна. ГъедигІан кІудияб къадар сандалалъул цІулал, я гъелдаса цебе, я хадуб киданиги гъенибе бачІинчІо.

¹³ Сулейман пачаяс, жиндирго пачаясулаб сахаватлъиялда рекъон гъелъие сайгъат гъабурабщинаб рикІкІинчІого, гъелда берцин бихъанщинабги ва гъелъ гъарарабщинабги къуна Шевайлъул бикае. Хадуй гъей цадахъ чукъбигун жиндирго улкайладе тІадюссана.

Сулейманил бечелъи ва гуч

¹⁴ Жиб-жиб соналъ Сулеймание шолаан анлънусиялда лъабкъоялда анлъго талант* меседалъул — ¹⁵ базарга-
базухъа, дармихъабазухъа, киналго ГІарабустаналъул пачабазухъа ва батІи-батІиял ракъазул сардаразухъа бачІунеб хайир рикІкІинчІого.

¹⁶ Сулейманица кІинусго кІудиял, рачитІа лъун рацІа-
рал, меседил хъалхъанал гъаруна. Жиб-жиб хъалхъаналъе анлънусго шекел** меседил хІалтІизабуна. ¹⁷ Жеги гъес гъаруна лъабнусго гъитІинал, рачитІа бухун гъарурал меседил хъалхъанал — жиб-жиб хъалхъаналъе лъабго мина*** хІалтІизабуна. Пачаяс гъел Ливаналъул рохъин абулеб кІалгІаялда лъуна.

¹⁸ Жеги пачаяс гъабуна магъидул, кІудияб, тІад бацІ-
цІадаб меседги бекъараб тах. ¹⁹ Анлъго болъо букІана

* 10:14 666 талант — гІага-шагарго 23,9 тонна.

** 10:16 600 шекел — гІага-шагарго 6–7 кило.

*** 10:17 3 мина — гІага-шагарго 2 кило.

тахил ва тахил мугъги тIадехун гургинлъараб букIана. ГIодоб чIолѳб бакIалъул кIиябго рахъалда кверал лъолел бакIалги рукIана гъарун ва гъезда аскIор гъалбацIалги эхетизаруна. ²⁰ АнцIила кIиги гъалбацI эхетана анлъго больода тIад — больодул жиб-жиб рахъалда цо-цо гъалбацI. Киданиги ва цоги кинабIаги пачалгъиялда гъединаб жо гъабун букIинчIо.

²¹ Сулейманил тIолабго суркIа-щурун меседил букIана ва Ливаналъул рохъил КIалгIаялъул киналго рукъалъул тIагIелал бацIцIадаб меседалъул гъарурал рукIана. ГIарцул гъабураб шибго букIинчIо, шайгурелъул Сулейманил заманалда гIарцул кIудияб къимат букIинчIо.

²² Хирамил гумулгун цадахъ пачаясул кIудиял дармил гумул рукIиндал ральдахъ, лъабго лъагIалида жаниб цо нухалъ гумул рачIунаан меседалъул, гIарцул, магъидул, маймалаказул ва тIавусазул цIун.

²³ Сулейман пача гIакъиллъиялъул ва бечелъиялъул рахъалъ цогидал киналго пачабаздаса бергъарав вукIана.

²⁴ Дунялалъулго халкъаз Сулейман вихъизе ва БетIергъанас гъесие къураб гIакъиллъиялъухъ гIенеккизе рес балагъулѳб букIана. ²⁵ ВачIаравщинав чияс, лъагIалидаса лъагIалиде, сайгъатал росун рачIунаан: гIарцул ва меседил тIагIелал, ретIел, ярагъ ва махIгъуинал хурдул, чуял ва гIорцIенал.

²⁶ Сулейманица жиндирго чолгъаказул ва чуязул къадар цIикIкIинабуна. Гъесул рукIана азаралда ункъ-нуги чолгъакал ва анцIила кIиазарго чу. Гъес гъел гъезие рихъизарурал шагъаразда тана ва цоял Иерусалималда жиндихъгоги тана. ²⁷ Сулейманил заманалда Иерусалималда гIарцул къадар гIадатияб ганчIилалда башадаб букIана, кедралъул цIулги, гъелъул гъарзалъиялъ, Ягъудиялъул мугIрузул ракъанлъабазда ругел инжиралъул гъутIбуздасацин цIикIкIун букIана. ²⁸ Чуял рачIунаан Сулеймание Мисриялдасан ва Кувейлдасан — пачаясул базаргабаз ричун росулаан гъел Кувейлда. ²⁹ Чолгъоко Мисриялдаса босулаан анлънуги гIарцул

шекелалъухъ*, чу — нусиялда кІикъоялда анцІго шекелалъухъ**. Гьединго пачаясул базаргабазги ричулаан чуйл — киналго хитиязул ва сириязул пачабазе.

Сулейманица БетІергъанасде мугъ рехи

11 ¹ ПиргІавнасул яс тун жеги ГІемерал къватІиса руччабиги рокъана Сулеймание — моГІавиял, аммониял, эдомиял, сидониял ва хитиял. ² «Гьезулгун ригъин гъабуге, шайгурелгъул гьез нуж раКІчІун жидерго аллагъзабазде русинарула», — ян БЕТІЕРГЪАНАС жиндир хІакъалгъулъ абурал халкъазул кколаан гьел. Амма Сулейманил гьездехун раКІ цІана. ³ Пачабазул агълуялгъул анкънусго лъади йикІана гьесул ва лъабнусго гъараваш-лъадиги йикІана. Гьел лъудбуз битІараб нухдаса къосинавуна гьев. ⁴ Сулейман херлъидал, лъудбуз гьесул раКІ батІиял аллагъзабазде бусинабуна, ва гьев тІокІаль жиндирго инсул нухдасан хъвадичІо, ай жиндирго БЕТІЕРГЪАН Аллагъасе тІуван мутІигІав вукІинчІо. ⁵ Гьес сидониязул аллагъ Ашторатие ва аммониязул раКІ гъанцІизабулев аллагъ Милхомие*** бетІер чІвана.

⁶ Сулейманица БЕТІЕРГЪАНАСДА цебе квешабщинаб гъабуна, ва гьев гьесул эмен Давудил гІадаб тІубараб ритІухълъиялда БЕТІЕРГЪАНАСУЛ нухда хъвадичІо. ⁷ Иерусалималгъул бакътІерхъул рахъалда цо гохІда Сулейманица балканав моГІавиязул аллагъ Кемошие**** ва капурав аммониязул аллагъ Молохие как-диналъе бакІ бана. ⁸ Гьединго гъабуна гьес цогидал киналго къватІиса лъудбузе ва гьез жидерго аллагъзабазе къеккеналъе махІ-гъуинал нахал рухІулаан ва кърбанал хъолаан гьенир.

* 10:29 600 шекел — гІага-шагарго 6 кило.

** 10:29 150 шекел — гІага-шагарго 2 кило.

*** 11:5 Милхом (Молох) аллагъасе кърбаналъе лъимал рухІулаан. Къануналда рекъон, Милхомил дин гъабурав чи чІвазе къотІулаан (бал. Лев. 18:21; 20:2-5).

**** 11:7 Кемош аллагъасе гІадамал кърбан гъарулаан.

⁹ БЕТІЕРГЪАНАСУЛ ццин бахъана Сулейманиде, щайгурелъул кІиго нухалъ илгъам гъабун гъесухъе вачІарав Пизраилалъул БЕТІЕРГЪАН Аллагъасде мугъ рехиндал гъес; ¹⁰ чияр аллагъзабазда хадув унгеян Гъес жинда лъазабун букІаниги, Сулейманица БЕТІЕРГЪАНАСУЛ амру тІубазабичІелъул. ¹¹ Цинги БЕТІЕРГЪАНАС Сулейманида абунa:

«Дуца гъедин гъабуралтұхъ, Дир КъотІи хвезабура-
лтұхъ ва Дица дуда тІадлърал амруял тІуразаричІелтұхъ,
пачалтї духъа нахъе бахъичІого толaро Дица — дуда
цере хІалтІулелул цоясе къела гъеб. ¹² Амма, дур эмен
Давудие тІоло, мун чІаго вукІаго гъабилaро гъеб иш.
Дица гъеб дур васасухъа кодосa бахъила. ¹³ Амма тІолаб-
го пачалтї бахъилaро гъесухъа — Дир лагъ Давудие ва
Дица тІаса бищараб Иерусалималъе тІоло, Дица гъесие
цо къавм тела».

Сулейманил тушбаби

¹⁴ БЕТІЕРГЪАНАС Сулейманида дaнде тушман вахъи-
навуна — Эдомалтұл пачаясул къавулъa эдомияв Гъадад.
¹⁵ Давуд Эдомалда вугеб мехалдаго, чІварал чагІи рукъизе
вачІарав Иоавица, Эдомалтұл киналго бихъинал чІван
рукІана. ¹⁶ Иоавги киналго тІизраилалги анлъго моцІалъ,
Эдомалда рукІарал киналго бихъинал чІван лъугІизегІан,
гъенир чІана. ¹⁷ Амма Гъадад жеги гъитІинав лъимер вукІа-
на, ва гъесул инсуда цере хІалтІулел рукІарал эдомиязда
цадахъ Мисриялде лъутана гъев. ¹⁸ Гъел Мидяналдаса
къватІире рахъана ва Паран авлахъалде щвана. Цадахъ
Параналдаса чагІиги рачун гъел Мисриялде, пиргІавна-
сухъе, Мисриялтұл пачаясухъе рачІана ва гъес Гъададие
рукъги, квен-тІехги, ракъги къуна.

¹⁹ Гъадад кутакалда рекІее тІуна пиргІавнасе ва гъес
жиндирго лъади Тахпенесил яц къун йикІана гъесие
росасе. ²⁰ Тахпенесил яцалъ гъесие Генуватин абурав вас
гъавуна, гъевги пиргІавнасул васазда цадахъ пачаясул
кІалгІаялда хъихъана.

²¹ Мисриялда вукІаго Гьададида рагІана Давуд хваравлџи ва аскаразул бетІер Иоавги хун вукІин. Гьебмехалда Гьададица пиргІавнаса абуна: «Виччай дун дирго ракъалде», — ян.

²² «Дир гъаниб дуй камураб жо бугищ цониги гьеб хІалалда дурго улкаялде тІадвуссине къасд лъезе ккани?» — ян цІехана пиргІавнас.

«ГъечІо, амма букІаниги виччай дун!» — ин жаваб къуна Гьададица.

²³ Цоги тушманги вахъинавуна Аллагъас Сулейманида данде — Цовагъалџул пачаясухъа, жиндирго хважаин Гьададезерихъа лџутарав Резон — Элиадил вас. ²⁴ Давудица Цовагъалџул аскар гъурун хадуб Резоница жиндихъего питначагІи ракІарана ва гъезие бетІерлџи гъабуна. Гьел Дамаскалде рагІана, гъениб рукІел гъабун чІана ва гъев Дамаскалда тІад пачалџун гъавуна. ²⁵ Сулейман чІаго щинаб на гІан заманалъ ГІизраилалџул тушманлџун вукІана Резон — гъес Гьададица гІадин гъесие гІемераб зарал гъабулеб букІана. Сириялда тІад пачалџун вукІана гъев ва ГІизраил гъесие рихараб букІана.

АхІияца пачалџи кІийиде бикъизе букІиналџул бицин

²⁶ Наватил вас Яровамицаги питна багъаризабуна пачаяса данде. Гъев вукІана Сулейманил хџулухъчагІазул цояв, Цередаялдаса ефраимияв. Гъесул эбелалда цІар Церуа букІана, гъейги къоролай йикІана.

²⁷ Гъале гъес Сулейманида данде питна багъаризабиялџе гІилла: Сулейманица Милло абураб шулалџи бана ва жиндирго инсул, Давудил Шагъаралџул къадалџ букІараб каратІги бацана. ²⁸ Яровам вукІана махшел бугев чи. Гъев ГІолохъанчияс жиндирго хІалтІи цІакъ мухІканго ва дурусго тІубазабулеб букІин бихъидал, Сулейманица гъев киналго Юсупил агълуялџул хІалтІухъабазул къо-къаялда тІад бетІерлџун тана.

²⁹ Гъеб заманалда, цо пуланаб къоялџ Яровам Иерусалималдаса къватІиве вахъаравго, нухда, цІияб гІабаги

тІад ретІун, Шилюлдаса АхІия авараг дандчІвана гьесда. Гьел тун тІокІал чагІи рукІинчІю сверухълїиялда. ³⁰ Цинги АхІияца тІад букІараб цІияб гІаба бахъун, анцІила кІиги чІоло гьабун бихъ-бихъана гьеб.

³¹ Хадуб гьес Яровамида абунa: «Босе дуеги анцІго чІоло, щайгурелъул гьадин лъазабулеб буго ГІизраилалъул БЕ-ТІЕРГЪАН Аллагъас: „Гьале Дица Сулейманихъа нахъе бахъулеб буго пачалъи ва гьелъул анцІго наслу дуе кьолеб буго. ³² Амма Дица ГІизраилалъул тІолалго агълабазда гьоркьоб Иерусалималъе ва Дир лагъ Давудие гІоло тІаса бищараб цо наслу хутІила гьесие. ³³ Гьез Диде мугъги рехун сидониязул аллагъ Ашторатил, могІавиязул аллагъ Кемошил ва аммониязул аллагъ Милхомил дин гьабуралъухъ ва Дир нухда гьел хъвадичІелъухъ, Дида берцин бихъулебаб гьабичІелъухъ, ва Дир амруялги Дир къануналги гьез тІуразаричІелъухъ гьабизе буго Дица гьеб иш.

³⁴ Амма Дица Сулейманихъа тІубараб пачалъи бахъизе гьечІю. Дица тІаса вищарав ва Дир амруялги къануналги тІуразарурав Дир лагъ Давудие гІоло, Дица гьесул гІумруялъего пачалъун тана гьев. ³⁵ Дица гьесул васасухъа нахъе босила пачалъи ва дуе къела анцІго наслу. ³⁶ Цо наслу Дица гьесул васасе тела, Дица Дирго цІар чІиван тІаса бищараб шагъар Иерусалималда Дир лагъ Давудил пачалъиялъул чирахъ кидаго свинчІого букІине Дида цебе. ³⁷ Дица мун тІаса вищулев вуго ГІизраилалъул пачалъун — дуеги бокъарабщиналда тІад квершел гьабила дуца. ³⁸ Дир лагъ Давудица гІадин Дир амруялги къануналги тІуразарун, Дица дуе бихъизабурабщиналда нахъ вилълъани, Дир нухада хъвадани ва Дида ритІухъаблъун бихъулебщинаб гьабун, дуеги Дица квербакъи гьабила. Дица Давудие гьабураб гІадин, дур наслуги шула гьабила, ГІизраилги дуе къела. ³⁹ Давудил наслуялъе Дица тамихІ гьабила, амма абадиялъего гуребха“».

⁴⁰ Сулейманица Яровам чІивазе хІал бихъана, амма Яровам Мисриялде Шишак пачаясухъе лъутана ва Сулейман хвезегІан гьенив чІана.

Сулейманил хвел

⁴¹Сулейманил пачалгыялзул цогидал лугъа-бахынал, кинабго гьес гъабурабщинаб ва гьесул гIакъыллы — гьеб хъван буго «Сулейманил ишазул хIакъалзуль бицен» абураб тIехьалда. ⁴²Иерусалималда ва ГIизраилалда тIад кIикъого сональ кверщеллы гъабуна Сулейманица. ⁴³Хадув гьев хвана ва гьесул эмен Давудил Шагъаралда, гьесул умумузда аскIов хабаль лъуна. Гьесул вас Реховам вахъана пачалгун гьесул бакIалда.

ГIизраилал Реховамида дандечIей

12 ¹Реховам Шехемалде вилъгъана, шайгурелзул тIолаб-го ГIизраил гьенибе бакIаризе кколаан гьев пачалгун гъавизе. ²Наватил вас Яровамида гьеб хабар рагIидал (гьев Сулейманихъа лугутарав чи, жеги Мисриялда вукIана яшав гъабун), гьев Мисриялдаса тIадвуссана. ³Яровам ахIизе чагIи ритIана гьез, ва тIолабго ГIизраилалзул жамагIатгун цадахъ, гьев Реховамихъе вачIана. Гьез Реховамида абуна:

⁴«Дур инсуца нижер горбода хIехъезе захIматаб рукъ бана, амма гъанже дуца тIадагъ гъабе нижер захIмат ва гьес нижеда бараб зулмуялзул къвалги чуче, цинги ниж дуда цере хIалтIила».

⁵Реховамица жаваб гъабуна: «ГъабсагIат нуж нахъе а, лъабго къоялдасан нахъеги рачIа», — ян. Халкъ нахъе ана. ⁶Жиндирго эмен Сулейман чIаго вугеб мехаль гьесда цере хъулухъалъе хIалтIарал кIудиял чагIигун гIакълу дандбана Реховамица.

«Гъаб халкъалъе кинаб жаваб къун лъикI букIинебилан нужеда кколеб?» — ин цIехана гьес.

⁷«Жакъа мун гъаб халкъалъе хъулухъалъе вахъун, гьезул мурадги тIубазабун дуца гъезие лъикIаб жаваб къуни, гьел кидаго дур лагъзаллун рукIине руго», — ян жаваб къуна гьез.

⁸Амма Реховамица, кIудиял чагIаз къураб гIакълуги нахъчIван, жиндаго цадахъ гIурал, жиндирго гIолохъанал

хъулухъчагІазда гІакълу дандбана. ⁹Гъес гъезда цІехана: «Нужеца кинаб хІукму гъабеян абилеб? „Цодагъаб тІадагъ гъабе дур инсуца нижеда бараб бакІаб гъирин“ абун кІалъалеб халкъалъе щиб жаваб къун лъикІ нилъеца?»

¹⁰Гъесда цадахъ гІурал гІолохъабаз абун:

«„Дур инсуца цІакъ бакІаб гъир бана нижеда, амма дуца тІадагълъизабе гъеб ниже“, — ян абулеб халкъалъе гъадианаб жаваб къе: „Дир инсул мацІабаздасаги дир гъитІинкилищ биццатаб буго. ¹¹Дир инсуца бакІаб гъир нужеда бан батани, дица жеги бакІлъизабила гъеб. Дир инсуца цІалаца рухун гъабуна нужеа тамихІ, дицайин абун маххул рекелал тІад рекъараб цІалаца рухун гъабила нужеа тамихІ“, — ин».

¹²Лъабго къоялдасан Яровамги тІолабго халкъги, гъес лъабго къоялдасан рачІа жиндихъеян абураб рагІуда рекъон, гъесухъе тІадруссун рачІана. ¹³Цинги пача халкъалда цеве вахъун хъачІго кІалъана. КІудиял чагІазул гІакълуги нахъчІван, ¹⁴гъев гІолохъабазул гІакълуялда хадув вилълъана ва гъес абун:

«Дир инсуца бакІаб гъир бана нужеда, дица тІадеги бакІлъизабила гъеб. Дир инсуца цІалаца рухун гъабуна нужеа тамихІ, дицайин абун маххул рекелал тІад рекъараб цІалаца рухун гъабила нужеа тамихІ», — ин.

¹⁵Гъедин гІадахъ босичІо пачаяс халкъалъул рагІи: Наватил вас Яровамил рахъалъ, Шилюлдаса АхІияги гъоркъов ккун рещтІараб БЕТІЕРГЪАНАСУЛ калима тІубазе хъван букІиндал БЕТІЕРГЪАНАС. ¹⁶ТІолабго гІизраилазда бихъана пачаяс гъезухъ гІенеккизе инкар гъабураблъи ва пачаясе жаваб къун халкъалъ абун:

«Давудилъ нижеа щибгІаги бутІа бугищ?

Йишайил васасдаса кинабгІаги ирс
бугищ?

ГІизраилал, русса нужерго чадразухъ!

Давуд, гъанже дурго наслуялда тІад гъабе
кверщел!»

Гизраилал рокъо-рокъоре руссана. ¹⁷ ЦохЮ Ягъудиялълул шагъаразда яшав гъабун чІаразда тІад букІана Реховамил квершел.

¹⁸ Цинги лагъзаллълун гъарун цере хІалтІизарулел чагІазда тІад бетІерлги гъабизе тарав Адорам витІана Реховамица гІизраилазухъе, амма гъез гъев ганчІица чІвана. Живго Реховам хехлги гъабун чолгъакида тІаде кІанцІана ва Иерусалималде тІурана. ¹⁹ Гъебмехалдаса нахъе Гизраил Давудил наслуялда данде чІана.

Гизраилалълул тІоцевесев пача Яровам пачалълун вахъин

²⁰ Гизраилалълул халкъалда Яровам тІадвуссун вугилан рагІидал, гъез гъесда хадур чагІиги ритІун, гъев мажлисалде ахІана ва Гизраилалда тІад пачалълун гъавуна. ЦохЮ Ягъудал къавм хутІана Давудил рукъалъе мутІигІаблълун.

²¹ Иерусалималде вуссиндал Реховамица тІолабго Ягъудал ва Буняминил къавмалда гъоркъоса нусиялда ункъо-азарго тІаса ришарал рагъухъаби данде ракІарана — гІизраилазда данде рагъизе ва Сулейманил вас Реховамихъе пачалги нахъбуссинабизе къасдгун.

²² Амма Шемай аварагасухъе Аллагъасул калима рещтІана: ²³ «Ягъудиялълул пача Сулейманил вас Реховамида ва Ягъудалгун Буняминил тІолабго къавмалда гъадин абе: ²⁴ „БЕТИЕРГЪАНАС лъазабулеб буго: ‘Нужерго вациал Гизраилалгун рагъизе унге. Гъеб Дир амруялдалълун ккараб иш бугелълул, рокъоре тІадрусса’, — ян“».

Гъл БЕТИЕРГЪАНАСУЛ рагІухъ гІенеккана ва гъеб рагІуда рекъон рокъо-рокъоре руссана.

Яровамица гьересиаллагъабазул дин гъаби

²⁵ Яровамица Ефраимил мугІрузул тІалгиялда бугеб Шехем шагъар щула гъабуна ва гъенив рукІел ккун чІана. Гъениса ун гъес Пениэлги цІи гъабуна.

²⁶ Яровамида рекІеда ккана: «Давудил наслуялълухъе нахъбуссине гурип пачалги. ²⁷ Къурбанал хъвезелълун

халкъ Иерусалималде БЕТІЕРГЪАНАСУЛ Рокъобе хъвадани, гъезул раКІалги гъезул бетІергъан Ягъудиялъул пача Реховамиде руссина. Цинги гъез дун чІвала, гъелги Ягъудиялъул пача Реховамихъе тІадрусина». ²⁸ Гъев жиндирго гІакълучагІазда кІалъана, ва кІиго меседил баци гъабизабуна. Цинги пачаяс халкъалда лъазабуна: «Гела Иерусалималде хъвадарал. ГІизраилал, гъале нуж Мисриялдаса къватІире рачарал нужер аллагъзаби».

²⁹ Гъел бусбузул цояб Бет-Элалда, цояб Даналда лъуна гъес. ³⁰ Гъеб ишалъ халкъ мунагъалъукъе ккезабуна, щайгурелъул Даналде швезегІанцин ун гъезие тІагІат-ГІибадат гъабизе лъугъана гъел.

³¹ Гъединго Яровамица гохІ-щобазда гъединаб как-диналъе ва къурбаназе бакІал рана ва гъенир левитазулъан гурел кашишзабиги тана. ³² Ягъудиялда тІобитІулеб байрамкъоялъул бакІалда* микъабилеб моцІрол анцІила шуабилеб къо чІезабуна гъес ва Бет-Элалда бараб къурбаналъе бакІалда гъес жинцаго тІоритІана къурбанал, жинцаго гъарурал меседил бусбузе. Бет-Элалда кашишзабиги тана жинцаго рарал ГІибадаталъул бакІаздаса рачун.

Ягъудиялдаса авараг

³³ ГІизраилазе байрамалъул къолъун чІезабун, жинцаго тІаса бищараб микъабилеб моцІрол анцІила шуабилеб къоялъ, жинцаго Бет-Элалда бараб къурбаналъул бакІалда аскІове къана гъев, гъениб къеккеналъе махІ гъуинал нахал рухІизе.

13 ¹ Къеккен гъабизе къурбаналъул бакІалда аскІов Яровам вахъун чІун вукІаго, Ягъудиялъул ракъалдаса Бет-Элалде, БЕТІЕРГЪАНАСУЛ амруялда-лъун, Аллагъасул авараг вачІана. ² БЕТІЕРГЪАНАСУЛ

* 12:32 Ягъудияз анкъабилеб моцІрол анцІила шуабилеб къоялъ тІобитІулеб Хъошазул байрамалъе Яровамица чІезабурал заман букІана дурусго цо моцІалъ кватІун.

амруялдалъун, кърбаналъе бакІалдеги валагъун, гъев ахІдана:

«Кърбаналъе бакІ, кърбаналъе бакІ! Гъадин лъаза-булеб буго БЕТІЕРГЪАНАС: „Давудил наслуялъе гъавизе вуго Ёшиягъ абун цІар бугев вас. Дуда тІад гъес кърбаналъе хъвела гъал, дуда тІад къеккен бухІулел ругел гохІазул кашишзаби ва дуда тІад инсанасул рукъбиги рухІила*“».

³Гъебго къроялъ гъес гІаламат бихъизабуна: «Гъале БЕ-ТІЕРГЪАНАСУЛ амру гъаб букІин бихъизабулеб гІаламат: гъаб кърбаналъул бакІ кІийиде къватІила ва гъелда тІад бугеб рахъуги шуцахъ бала».

⁴Аллагъасул авараг Бет-Элалъул кърбаналъе бакІалде ахІдолев рагІидал, Яровам пачаяс гъесдехун кверги битІун абун: «Ккве гъев!», — ин.

Амма гъес гъев чиясдехун балагъун битІараб квер гъебсагІаталда бакъвана ва гъесда гъеб жиндехунго тІад-буссиабизе бажаричІо. ⁵БЕТІЕРГЪАНАСУЛ амруялда рекъон Аллагъасул аварагас бицараб гІаламатги тІубана — кърбаналъул бакІ кІийиде къватІана ва гъелда тІад букІараб рахъу шуцахъ бана.

⁶Гъебмехалда пачаяс Аллагъасул аварагасда абун:

«Гъаре дурго Аллагъасда дие гІоло, БЕТІЕРГЪАН дида гурхІизе ва дир квер сахлъизе букІине». Аварагасе гІоло БЕТІЕРГЪАН гурхІана ва пачаясул квер цебе букІараб гІадин сахлъана. ⁷Пачаяс Аллагъасул аварагасда абун:

«Кваназе вилълъа дир бакІалде, дица дуге сайгъаталги къела».

⁸Амма Аллагъасул аварагас абун:

«Дур буголхиялъул башдаб бутІа дуца дие къралеб букІарабанигинин, дун дуда цадахъ вилълъинароан ва я квен квинароан, я лъим гъекъелароан гъаб бакІалда.

⁹БЕТІЕРГЪАНАСЛЪИДАЛ дида лъазабураб: „Я квен

* 13:2 Бал. 4 Пач. 23:15-20. Гъениб бицунеб буго гъаб аварагасул рагІи тІубаялъул хІакъалъулъ.

кванаге, я лѣим гьекѣоге ва гьебго, мун араб нухаль тѣдги вуссунге“, — ян».

¹⁰ Цинги, живго Бет-Элалде вачІараб нухаль тѣдвус-синчІого вукІине, гьев батІияб нухаль ана.

Авараг кѣосун ккей

¹¹ Бет-Элалдайин абуні, цо херав авараг вукІана. Гьесул васал рачІана ва Аллагъасул аварас доб кѣояль гьабу-раб жояльул хІакъалъулъ кинабго гьесда бицана. Гьес пачаясда абураб жоги бицана гьез инсуда.

¹² Инсуца гьезда цІехана: «Кинаб нухккун гьев арав?» — ин.

Васаз гьесда бихъизабуна Ягъудиялдаса вачІарав авараг араб нух. ¹³ Гьес васазда абуні: «ХІама кѣолой дие».

Гьез хІама кѣолоні ва гьев гьелдаги рекІун ¹⁴ Аллагъасул аварасда хадув кѣокъана. Гьесда гьев ватана мик-кигъотІода гъоркъ Іодов чІун ва гьес цІехана: «Мунищ Ягъудиялдаса вачІарав Аллагъасул авараг?» — ин.

«Дун вуго», — ян жаваб кѣун гьес.

¹⁵ Цинги аварас абуні: «Вильлъа дир рокѣове кІал-диб жо лъезе», — ян.

¹⁶ Гьес абуні: «Дида кІоларо дуда цадахъ вильлъине; я дур бакІалда квен кваназе гьечІо, я гьаб бакІалда лѣим гьекъезе гьечІо. ¹⁷ БЕТІЕРГЪАНАС дида лъазабун буго: „Я квен кванаге, я лѣим гьекѣоге гьениб ва гьебго, мун унев вугеб нухккун тѣдги вуссунге“, — ян».

¹⁸ Херав аварас жаваб кѣуні: «Дунги мунго гІадав авараг вуго. Малаикас БЕТІЕРГЪАНАСУЛ амруялдалъун дида абуні: „Тѣд вуссинавун, квенги кваназе лѣимги гьекъезе рокѣове ваче дов“, — ин». (Амма гьеб гьесул гьереси букІана.)

¹⁹ Гьев гьесда цадахъ тѣдвуссана ва гьесул рокѣов квана-гьекъана. ²⁰ Гьел жеги кваналѣб бакІалдаса тѣде рахъун рукІинчІо, гьев тѣдвуссинавурав херав аварасухъе БЕТІЕРГЪАНАСУЛ рагІи рещІана. ²¹ Гьебме-халда Ягъудиялъул ракъалдаса вачІарав аварасухъги

валагъун ахІдана гъев: «Гъадин лъазабулеб буго БЕ-
ТІЕРГЪАНАС:

„БЕТІЕРГЪАНАСУЛ рагІухъги гІенеккичІого, БЕ-
ТІЕРГЪАН Аллагъас дуге гъабураб амру хвезабуна дуца;
²²Тадги вуссун, Гъес гъукъараб бакІалда квенги кванана,
лъимги гъекъана! Гъединлъидал дур жаназа дур умуму-
зул хабалалъ букъизе гъечІо“».

²³Аллагъасул авараг квана-гъекъон вахъун хадуб, гъев
тІадвуссинавурав аварагас гъесие хІама къолона. ²⁴Гъев
нухде вахъана, амма нухда гъалбацІалъ тІадги речІІун
чІвана. Гъесул жаназа гъенибго хутІана, хІамаги гъал-
бацІги аскІор эхетун чІана. ²⁵АскІосан унел чагІазда
бихъана нухда бугеб жаназаги, жаназаялда аскІоб эхе-
тараб гъалбацІги. Гъез инеги ун, дов херав авараг вугеб
шагъаралда бицана гъеб хабар. ²⁶Нухдаса гъев нахъвус-
синавурав аварагасда гъеб хабар рагІидал, гъес абуна:

Гъев ккола дов БЕТІЕРГЪАНАСУЛ рагІухъ гІенекки-
чІев Аллагъасул авараг. БЕТІЕРГЪАНАС, Жиндицаго
бицараб рагІуда рекъон, гъалбацІалъул ихтияралде къун
вуго гъев, гъалбацІалъги тІадги речІІун чІван вуго.

²⁷Аварагас жиндирго васазда абуна: «ХІама къолой
дие». Гъез хІама къолона.

²⁸Гъев гъениве вилълъана ва нухде рехараб, аскІоб хІа-
маги гъалбацІги эхетараб, жаназа батана. ГъалбацІалъ
абуні, я жаназаялда кІал чІван батичІо, я хІама чІван
батичІо. ²⁹Аварагас гъесул жаназа тІаде борхун, хІамиде
бахинабуна, ва магІуги бахъун хабалъ лъезе, тІадбуссун
шагъаралде босана. ³⁰Гъес гъев жиндирго хабалазулъ
лъуна ва: «Вай, дир вац!» — ин ахІун магІуги гъабуна.

³¹Гъев хабалъ лъун хадуб гъес жиндирго васазда абуна:

«Дун хваравго, доб Аллагъасул авараг лъураб хабалъ
лъе дунги; досул рукъбузда аскІор лъе дир рукъбиги.
³²БЕТІЕРГЪАНАСУЛ амруялда рекъон гъес Бет-Элалда
бараб къурбаналъул бакІалда данде ва киналго Самария-
лъул шагъаразул гохІ-щобазда ругел мукъадасал бакІазда
данде бицараб рагІи рагІІІун тІубазе бугелъул».

Яровамил мекълъи

³³Амма гьелдаса хадубцин Яровамица жиндирго квешал нухал хисичІо ва цІидасан халкъалда гьоркъоса кашишзаби тана гохІазда мукъадасал бакІазда. Гьес бокъа-бокъарав чи толев вукІана гохІазда мукъадасал бакІазда кашишлъун. ³⁴Гьеб мунагъалъ Яровамил хъизан-агълуялдаго ццин букІана, ва гьеб сабаблъун гьесул хъизан-агълу, шуцахъ базабун, дуњялалдасаго тІагІинабуна.

Яровамил вас хвей

14 ¹Гьеб заманалда Яровамил вас Авиягъ унтана. ²Яровамица лъадуда абунa:

«Яхъa, мун Яровамил лъади йикІин лъидаго лъалареб хІалалъ ретІелги хисун Шилоялде а. Дова вуго гъаб халкъалда тІад пачалъун дун вукІине вугин бицун букІарав аварaг АхІия. ³АнцІго чедги, панкълги, хъаба цІун гьоцІоги цадахъ босун а досухъе. Гьес бицина дуда васасе щиб ккезе бугебали».

⁴Яровамил лъадуца кинабго гьес малъухъе гъабунa ва Шилоялде АхІиял бакІалде ана. АхІияда канлъи бихъулароан гъанже; херлъиялъ беццлъун вукІана гьев. ⁵Амма БЕТІЕРГЪАНАС АхІияда абунa:

«Яровамил лъади ячІуней йиги дуда жиндирго васасул хІакълъулъ цІехезе, щайгурелъул гьев унтун вугелъул. Гъадинги додинги абун жаваб къе долъие. ЯчІун дой батІияй гІаданалъухъего хІазе йиги». ⁶НуцІидахъ гьелъул хІатІазул сас рагІидал, АхІияца абунa:

«Жание ячІа, Яровамил лъади. Щайзе дуца батІияй гІадан хІалей? Дир дуе квешаб хабар буго. ⁷Яровамихъе тІадги юссун, гъадин абулеб бугин ГІизраилалъул БЕТІЕРГЪАН Аллагъасилан абе: „Дица мун халкъалда тІад кІодоги гъавун Дир халкъ ГІизраилалъул бетІерлъун гъавуна. ⁸Дица Давудихъа бахъун пачалъи духъе къуна. Амма ракІ-ракІалъго киналго Дир амруял тІуразарурав

ва цохІо Дир беразда берцин бихъарабги гъабун, Дида нахъ вилъгъарав Давудида мун релъльинчІо. ⁹ Дуца цере рукІаралщиназдасаги цІикІкІун квешлгъи гъабуна. Дуца Дир ццин гъалаглъизабизе, Диде мугъги рехун, дуего батІиял аллагъзаби гъаруна. ¹⁰ Гъединлгъидал Дица ГІизраилалда бугеб Яровамил тІолабго хъизан-агълуялда тІаде балагъ биччалеб буго. Дица Яровамил цо течІого бихъинлгъи тІагІинабила – лагъ вукІа, эркенав вукІа. Дица Яровамил зуриятго бокъоса къватІибе рак гІадин тІубан хачан нахъе бала. ¹¹ Яровамил чагІазул шагъаралда хварал гъабзаца тІутІун разе руго, авлахъалда хварал хІинчІ-гъе-дуялъ ретІ-ретІизе руго“. Гъедин абуна БЕТІЕРГЪАНАС*.

¹² Мун гъанже рокъое тІадюсса. Дуца шагъаралда хІетІе чІарабго вас хвезе вуго. ¹³ ТІолабго ГІизраилалъ магІуги бахъун вукъизе вуго гъев. ЦохІо гъев вуго Яровамил хъизан-къаялда гъоркъов хабалалъ лъезе вугев чи, шайгурелъул Яровамил хъизан-къаялда жаниб ГІизраилалъул БЕТІЕРГЪАН Аллагъасда цо гъесуль батана дагъабниги лгъикІлгъи.

¹⁴ ГІизраилалда БЕТІЕРГЪАНАС Жиндиего вахъинавила Яровамил хъизан-агълу нахъбахъичІого тІагІинабизе бугев пача. ¹⁵ БЕТІЕРГЪАНАС жаза гъабила ГІизраилалъул халккъалгъе, ва хехаб гІурулъ хъвагІолеб муцІидул рихъалда релъльина гъеб. Гъес гъезул умумузе къураб гъаб лгъикІаб ракъалдаса тІагІинарила ГІизраилал ва Ефрат гІор тун дорехун шушахъ разарила, шайгурелъул Ашерае** хІубалги чІІван, БЕТІЕРГЪАНАСУЛ ццин гъалаглъизабуна гъез. ¹⁶ Гъес ГІизраил рехун тезе буго, Яровамица жинцаго гъарурал ва ГІизраилалги гъезде куцарал мунагъал сабаблъун».

* 14:11 Бал. 3 Пач. 15:29-30 – гъениб бицунеб буго гъаб рагІи тІубаялъул хІакъалъулъ.

** 14:15 *Ашера* – вавилониязулги ханааниязулги аллагъ. Гъей рикІкІунаан аллагъзабазулги гІадамазулги эбеллъун, ралгъадазул ва тІолабго дунялалъул квершелайлъун.

¹⁷Яровамил лъади нахъюссун ана ва Тирзаялде швана. Гьелъ рукъалъул рагъумахIу бахъарабго вас хвана. ¹⁸Гъев хабалъ лъуна, ва Жиндирго лагъ АхIияги гъоркъов ккун БЕТIЕРГЪАНАС абухъе, тIолабго ГIизраил гьесда хадуб магIу бахъун гIодана.

Яровамил хвел

¹⁹Цогидал Яровамил пачалгьялъул ишал, гьес гъарурал рагъал ва гьес халкъалъе гъабураб нухмалгьялъул хIакъалъулъ хъван буго «ГIизраилалъул пачабазул тарих» абураб тIехъалда. ²⁰Къоло кIиги соналъ пачалги гъабуна гьес. Гъев хвана ва умумузда аскIов хабалъ лъуна. Гьесул бакIалда гьесул вас Надав пачалгун вахъана.

Реховам — Ягъудиялъул пача

²¹Сулейманил вас Реховам Ягъудиялда пачалгун вахъана. Гьес КIикъоялда цо сон бан букIана пачалгун вахъиндал ва анцIила анкъо соналъ пачалги гъабуна Иерусалималда — БЕТIЕРГЪАНАС ГIизраилалъул киналго къавмазул шагъаразда гъоркъоса, Жиндирго Мукъадасаб бакIалъе тIаса бищараб шагъаралда. Гьесул эбелалда цIар букIана Нагъама, гьейги аммонияй йикIана.

²²Ягъудиязул халкъалъ БЕТIЕРГЪАНАСДА себе квешлъи гъабулеб букIана. Жиндирго умумуз гъабурабщиналдасаги цIикIкIун мунагъалги гъарун, хиянатай чIужуялде гъалагIлълъеб гIадаб ццин бахъинабуна гъез Гьесул. ²³Гъезги рана жидеего мукъадасал бакIал, жиб-жиб гохIа ва жиб-жиб гIаркъахараб гъотIода гъоркъ лъуна мукъадасал ганчIал ва Ашерал хIубал. ²⁴Мукъадасал бакIазул хасал хъахIбабицин* рукIана гъезул ракъалда. Ягъудиялъул

* 14:24 *Хасал хъахIбаби* — гьел ккола мажусиязул диниял шар-тIазда рекъон, лъимал гъаризарулел ва бачIин цIикIкIинабулел аллагъзабазда цере хъулухъалъе пасалги гъабизе тарал бихъиналги цIуялги хъахIбаби. Гъеб кидаго Аллагъасда кутакалда рихараб жо букIана.

халкъалъ БЕТІЕРГЪАНАС ГІзраилазда цереса нахъе гъурал халкъазул киналго хъубалщинал Гадатал росана.

²⁵ Реховам пачалгун вахъун шуабилеб соналъ Мис-
риялгун пача Шишак Иерусалималде тІаде кІанцІана.

²⁶ Гьес БЕТІЕРГЪАНАСУЛ Рукъалгун ва пачаясул кІал-
ГІаялгун хазина бахъун ана. Кинабго босун ана гьес,
Сулейманица гъарурал меседил хъалхъаналги. ²⁷ Реховам
пачаяс гъезул бакІалда мазгаралгун хъалхъанал гъару-
на ва пачаясул кІалГІаялгун кІалтІа хъулухъалъе тарал
пачаясул рорчІухъабазул бутІрузухъе кјуна. ²⁸ Пача БЕ-
ТІЕРГЪАНАСУЛ Рокъове уневщинахъе хъаравулгъиялъ
хъалхъанал цадахъ росулаан, хадуб хъаравулгъиялгун
рокъоре тІадрусинегі гъарулаан.

²⁹ Реховамил пачалгун хутІарал лъугъа-бахъинал,
гьесул киналго ишал «Ягъудиязул пачабазул тарих» абу-
раб тІехъалда хъван руго. ³⁰ Реховамидаги Яровамидаги
гъоркъоб кидаго къал букІана. ³¹ Реховам хвана ва Да-
вудил Шагъаралда жиндирго умумузда аскІов хабалъ
лъуна. Гьесул эбелалда цІар Нагъама букІана, гъейги
аммонияй йикІана. Гьесул бакІалда пачалгун Гьесул
вас Авиям вахъана.

Авиям — Ягъудиялгун пача

15 ¹ Наватил вас Яровам ГІзраилалгун пачалгун
вахъун анцІила микъабилеб соналъ Авиям Ягъу-
диялгун пачалгун вахъана. ² Лъабго соналъ пачалги гъа-
буна гьес Иерусалималда. Гьесул эбелалда цІар букІана
Мааха, гъейги йикІана Авессаломил ясалгун яс.

³ Жиндирго инсуца гъарулел рукІарал хІарамал ишал
течІо гьесги ва гьесул кІудияв эмен Давуд ГІадин тІуван
жиндирго БЕТІЕРГЪАН Аллагъасе мутІигІав вукІинчІо
гъев. ⁴ БукІаниги, БЕТІЕРГЪАНАС Давудие ГІоло, гьесул
агълуялгун чирахъ свине течІо Иерусалималда; гьесул
бакІалда гьесул наслуялгун чи тана, ва Иерусалим шула
гъабуна. ⁵ Давудица кидаго БЕТІЕРГЪАНАСДА лъикІ
бихъараб гъабуна ва хитияв УриягІилгун ккараб хутІун

цогидабщиналгъулъ гІумруялгъо Гьесул амруяздаса гьев кьуричІо.

⁶Авиямил пачалгъиялгъул заманалдаги Реховамида ва Яровамида гьоркъобго байбихъараб рагъ къотІичІо.

⁷Авиямил пачалгъиялгъул цогидал лгъугъа-бахъинал ва гьес гьарурал киналго ишал хъван руго «Ягъудиязул пачаба-зул тарих» абураб тІехъалда. Авиямидаги Яровамидаги гьоркъоб рагъ букІана. ⁸Авиам хвана ва Давудил Шагъаралда жиндирго умумузда аскІов хабалъ лгъуна. Гьесул бакІалда гьесул вас Аса пачалгъун вахъана.

Аса — Ягъудиялгъул пача

⁹ГІизраилалгъул пача Яровам пачалгъун вахъун кьоабилеб соналъ Аса Ягъудиялгъул пачалгъун вахъана. ¹⁰КІикъоялда цо соналъ пачалгъи гъабуна гьес Иерусалималда. Гьесул кІодозбелалда цІар букІана Мааха — Авессаломил ясалгъул яс. ¹¹Асаца, гьесул кІудияв эмен Давудица гІадин БЕТІЕРГЪАНАСДА берцин бихъараб гъабуна. ¹²Гьес бихъин-хъахІбаби улкаялдасаго къватІире рачахъана ва киналго гьесул умумуз гьарурал аллагъзабиги нахъе рехана. ¹³Жиндирго кІодозбел Маахацин эбел-бика абураб цІарудаса махІрум гъаюна гьес, гьелъ хъубаб Ашерал хІуби эхетаралгъухъ. Асаца нахъе бахъана гьеб хІуби ва Кедрон абулеб расалгъиялда бухІана гьеб. ¹⁴Гьев гІумруялгъо раки-ракиалъ БЕТІЕРГЪАНАСЕ ритІухъавлгъун вукІана, амма гохІ-щобазда ругел мукъадасал бакІал шущазаричІо тана. ¹⁵БЕТІЕРГЪАНАСУЛ Рокъоре жиндирго ва гьесул инсул рахъалгъан сайгъат гьарун хириял тІагІелал, гІарац ва меседги кьуна гьес.

¹⁶Асадаги ГІизраилалгъул пача Баашадаги гьоркъоб гьезул пачалгъи бугебгІан заманалда рагъ букІана. ¹⁷Цо пуланаб заманалда ГІизраилалгъул пача Бааша Ягъудиялгъул ракъалде тІаде кІанцІана ва Ягъудиялгъул пача Асал ракъалде, я жаниве, я къватІиве шивго чи вачІинчІого вукІине, Рама шагъар шула гъабуна. ¹⁸Гьебмехалда Асаца кинабго БЕТІЕРГЪАНАСУЛ рокъоб ва жиндирго

кІалгІаялда батарабщинаб гІарацги меседги бакІарун, жиндирго божарал чагІазухъе кјуна ва Тавримонил вас, Хезионил васасул вас, Дамаскалда пачалъун вукІарав Сириялъул пача Бен-Гъададихъе битІана гъадианаб хабаргун:

¹⁹ «Биччанте нилъеда гъоркъоб дирги дурги инсуда гъоркъоб букІараб гІадаб къотІи букІине. Гъале дица две сайгъаталъе гІарацги меседги битІулеб буго. ГІизраилалъул пача Баашагун дур бугеб къотІи хвезабе, гъев дир ракъалдаса нахъе ине вукІине».

²⁰ Бен-Гъададица Асал рагІи къабул гъабуна ва жиндирго аскаразул бутІрул ритІун ана ГІизраилалъул шагъаразде тІаде кІанцІизе. Гъез Иѐн, Дан, Авел-Бет-Мааха абулел шагъарал ва тІолабго Нафталил ракъгун цадахъ Киннереталъул ракъ-мухъги кверде босана. ²¹ Гъеб хабар рагІидал Баашаца, Рама шулалъизабизе гъарулел хІалтІабиги къотІизарун, Тирзаялде бухъизабуна. ²² Асаца тІолалго Ягъудиязе буюрухъ кјуна Рамаялдаса Баашаца хІалтІизабулеб букІараб цІулги гамачІги щибго течІого бакІарун нахъе босеян. Аса пачаяс Буняминил ракъалда бугеб Гева ва Мицпа абулел шагъарал шула гъаризе хІалтІизабуна гъеб.

²³ Асал пачалъиялъул цогидал лъугъа-бахъинал, гъес рарал шагъаралги рикІкІун, киналго гъес гъарурал ишал — гъеб хъван буго «Ягъудиялъул пачабазул тарих» абулеб тІехъалда. Амма херлъараб мехалъ гъесул хІатІазул унтиги букІана. ²⁴ Аса хвана ва Давудил Шагъаралда жиндирго умумузда аскІов хабалъ лъуна. Гъесул бакІалда гъесул вас Егъошафат пачалъун вахъана.

Надав — ГІизраилалъул пача

²⁵ Аса Ягъудиялъул пачалъун вахъун кІиабилеб соналъ Яровамил вас Надав ГІизраилалъул пачалъун вахъана, ва ГІизраилалда тІад кІиги соналъ пачалъи гъабуна гъес.

²⁶ Гъес БЕТІЕРГЪАНАСДА цебе квешабщинаб гъабуна. ГІизраилго мунагъалде бачарав жиндирго инсуца гъабураб гъабуна.

²⁷ Гъев тІолабго ГІизраилалъул аскаргун цадахъ пилистимазул шагъар Гиббетон сверун кквезе къркьолев вукІаго, Иссахарил къавмалъул чи АхІиягъил вас Баашаца, гъоркъанго гъесда дандеги ургъун, чІвана Надав.

²⁸ Ягъудиялъул пачалъун Аса вахъун лъабабилеб соналъ Баашаца Надав чІвана ва гъесул бакІалда пачалъун чІана.

²⁹ Пачалъун вахъараб сагІаталдаго гъес тІолабго Яровамил хъизан-къай гъурана. БЕТІЕРГЪАНАС Шилоялдаса АхІияги гъоркъов ккун лъазабураб рагІуда рекъон, гъес Яровамил цо чи чІаго течІо, киналго чІвана. ³⁰ Гъедин жаза гъабуна гъезие Яровамил мунагъал сабаблъун ва гъес жиндирго мунагъазул нухда тІолабго ГІизраилги бачун, гъел мунагъаз ГІизраилалъул БЕТІЕРГЪАН Аллагъасул ццин бахъинабураблхъ.

³¹ Надавил пачалъиялъул цогидал лъугъа-бахъинал ва гъес гъарурал ишал хъван руго «ГІизраилалъул пачабазул тарих» абураб тІехъалда. ³² Асадаги ГІизраилалъул пача Баашадаги гъоркъоб гъел пачабилъун ругебгІан заманалда рагъ букІана.

Бааша — ГІизраилалъул пача

³³ Аса Ягъудиялъул пачалъун вахъун лъабабилеб соналъ АхІиягъил вас Бааша ГІизраилалъул пачалъун вахъана. Тирза шагъаралда чІун, къоло ункъо соналъ пачалъи гъабуна гъес. ³⁴ Гъес БЕТІЕРГЪАНАСДА квешбихъанщинаб гъабуна. ГІизраилго мунагъалде бачарав Яровамица гъабураб гъабуна.

16 ¹ Хананил вас Егъухъе Баашал хІакъалъулъ БЕ-ТІЕРГЪАНАСУЛ калима рещІана:

² «Щивго гурев чи вукІаниги, Дица Дир халкъ ГІизраилалъул бетІерлъун гъавуна мун. Амма мун Яровамил нухккун хъвадана ва Дир ццин гъалаглъизабизе Дир халкъ ГІизраилги мунагъазукъе бачана. ³ Гъале гъанже Дица тІагІинавила мунги дур хъизан-къайги ва Наватил вас Яровамил хъизан-агълуялъе гъабураб гъабила дур

хъизан-къаялъеги. ⁴Дур хъизан-къаялъул чагІазул шагъаралда хварал гъабзаца тІутІун разе руго, авлахъалда хварал — хІинчІ-гъедуялъ ретІ-ретІун разе руго».

⁵Баашал пачалхиялъул цогидал лъугъа-бахъинал, гъесул бергъенлъаби ва гъес гъарурал ишал хъван руго «ГІизраилалъул пачабазул тарих» абураб тІехъалда. ⁶Бааша хвана ва Тирзаялда жиндирго умумузда аскІов хабалъ лъуна. Гъесул бакІалда гъесул вас Елагъ пачалхун вахъана.

⁷Амма Баашаца БЕТІЕРГЪАНАСДА цебе гъабураб-щинаб квешлти сабаблун, Хананил вас Егъу аварагги гъоркъов ккун, цебеккунго БЕТІЕРГЪАНАСУЛ хІукму бачІун букІана гъесдеги гъесул хъизан-къаялдеги. Гъединго, Яровамил хъизан-къай цо чи течІого чІваралхухъ, амма Яровамида рельехун живгоги хъвадаралхухъ, Гъесул ццин гъалаглъизабун Баашаца.

Елагъ — ГІизраилалъул пача

⁸Ягъудиялъул пачалхун Аса вахъун къоло анлъабилеб соналъ Елагъ ГІизраилалъул пачалхун вахъана ва кІиги соналъ пачалти гъабун гъес.

⁹Гъесул чолгъаказул башдаб рехъеналда тІад тарав цо гъесул божарав Зимриян абулев чияс гъоркъанго рекІкІ ургъана гъесда данде. Цо нухалда Тирзаялда, гъесул кІалгІаялъул бетІерав хъулухъчи Арзал рокъов вукІана Елагъ, гъакълициги мехтун. ¹⁰Зимрица вачІун жанивегун чІвана гъев ва Елагъил бакІалда живго пачалхун чІана. Гъеб букІана Ягъудиялъул пачалхун Аса вахъун къоло анкъабилеб сон.

¹¹Пачалхун вахъун тахиде вахараб сагІаталдаго кинабго Баашал хъизан-агълу гъурана гъес. Цониги бихъинчи чІаго течІо — я ГІагарлхиялъул, я гъудул-гъалмагълхиялъул. ¹²Егъу аварагги гъоркъов ккун БЕТІЕРГЪАНАС абураб рагІуда рекъон, Зимрица кинабго Баашал хъизан-агълу тІагІинабуна, ¹³щайгурелъул Баашалги гъесул вас Елагъилги мунагъал сабаблун. ГІизраилги мунагъазде тІамун ва къабихІал аллагъзабиги гъарун, гъез ГІизраилалъул

БЕТИЕРГЪАН Аллагъасул ццин гъалагъызабун букІин сабаблѳун ккана гъеб.

¹⁴Елагъил пачалгъиялѳул цогидал лѳугъа-бахъиназул ва киналго гъес гъарурал ишазул хІакъалѳулъ хъван буго «ГІизраилалѳул пачабазул тарих» абураб тІехъалда.

ГІизраилалѳул тах къваригІаразул къркѳей

¹⁵Аса Ягъудиялѳул пачалгъун вахъун къоло анкъабилеб соналъ Тирзаялда Зимри вахъана пачалгъун, амма гъесул пачалгъи анкъго къоялъ гурони халалгъичІо. Пилистималѳул шагъар Гиббетоналда аскІюб къайи чІван букІана рагъухъабазул аскаралъ гъебмехалда. ¹⁶Гъенир ругел гІизраилазда Зимрица гъоркъчІелги гъабун чІван вугин пачайилан рагІидал, гъебго къоялъ гъез ГІизраилалѳул пачалгъун аскаразул бетІер ГІомри вугилан ахІана. ¹⁷Хадуб ГІомриги, цадахъ киналго гІизраилалги Гиббетоналдаса рахъун Тирзаялде тІаде кІанцІизе ана. ¹⁸Шагъар кодобе босун букІин бихъидал, пачаясул кІалгІаялѳул нахъарокъовеги лѳутун, Зимрица жиндаго хадуб цІа гъуна. Гъедин хвана гъев ¹⁹жиндирго мунагъал сабаблѳун: БЕТИЕРГЪАНАСДА рихарабщинаб гъабуралѳухъ, ГІизраилго мунагъазде бачарав Яровамил нухги ккун, гъесул мунагъал такрар гъаруралѳухъ.

²⁰Зимрил пачалгъиялѳул хутІарал лѳугъа-бахъинал ва гъес гъабураб хІилла-рекІкІ – гъеб кинабго хъван буго «ГІизраилалѳул пачабазул тарих» абураб тІехъалда.

²¹Цинги ГІизраилалѳул халкъ кІийиде бикъана: бащдаб халкъалгъе Гинатил вас Тивни пачалгъун тезе бокъун букІана, хутІараз ГІомрил рахъ ккуна. ²²Гинатил вас Тивнил рахъ ккураздаса ГІомрил рахъ ккуразул къуват цІикІкІана. Тивние гІажал сабаблѳана, ГІомри пачалгъун вахъана.

ГІомри – ГІизраилалѳул пача

²³Аса Ягъудиялѳул пачалгъун вахъун лъебералда цо-абилеб соналъ ГІизраилалда ГІомри пачалгъун вахъана.

АнџИла кІИго соналъ пачалъун вукІана гъев, гъезда гъоркъоса анлгъо соналъ Тирзаялда вукІана. ²⁴ КІИго Іарцул таланталъухъ* Самариялъул гохІ босана гъес Семерихъа ва гъеб гохІда, Самария абун гъеб гохІалъул цева вукІарав хважаин Семерил цІарги лъун, шагъар бана.

²⁵ ГІомрица БЕТІЕРГЪАНАСУЛ берда квешбихъан-щинаб гъабуна ва гъесда цере рукІараздасаги цІикІкІун мунагъалги гъаруна. ²⁶ Наватил вас Яровамица гъабураб-щинаб гъабуна гъес ва, БЕТІЕРГЪАНАСУЛ, ай ГІизраилалъул Аллагъасул ццинги гъалаглъизабун, ГІизраилго къосинабурал шибго пайда гъечІел гъересиаллагъабазда хадув ана.

²⁷ ГІомрил пачалгъиялъул цогидал лъугъа-бахъинал, гъес гъарурал ишал ва гъесул бергъенлгъаби — гъеб кинабго хъван буго «ГІизраилалъул пачабазул тарих» абураб тІехъалда. ²⁸ ГІомри хвана ва Самариялда жиндирго умумузда аскІов хабалъ лъуна. Гъесул бакІалда гъесул вас Ахав пачалъун вахъана.

Ахав — ГІизраилалъул пача

²⁹ Аса Ягъудиялъул пачалъун вахъун лъебералда микъабилеб соналъ ГІомрил вас Ахав ГІизраилалъул пачалъун вахъана ва къоло кІИго соналъ пачалгъи гъабуна гъес Самариялда. ³⁰ ГІомрил вас Ахавица гъесда цере рукІараздасаги цІикІкІун квешлгъи гъабуна БЕТІЕРГЪАНАСДА цебе. ³¹ Наватил вас Яровамил мунагъазда нахъ вильлъарав гІечІого, гъес сидониязул пача ЭтбаГІалил яс Изавел лгъадилъун ячана ва БаГІалил** диналде вуссана. ³² Жинцаго Самариялда бараб БаГІалил мукъадасаб рокъоб гъес БаГІалие кърбаналгъе бакІ гъабуна. ³³ Гъелда тІадеги гъес Ашерал хІубал эхетана ва ГІизраилалъул БЕТІЕРГЪАН Аллагъасда рихарабщинаб гъабуна — цере рукІаралщинал ГІизраилалъул пачабаздаса цІикІкІун.

* 16:24 2 *гІарцул талант* — гІага-шагарго 72 кило.

** 16:31 *БаГІал* — ханааниязул бетІерав аллагъ.

³⁴ Ахавил заманалда Бет-Элалдаса Хиэлица цИдасан Ерихон шагьар бана. Гьесул тЮцевесев вас Авирам хвана гьес гьелтые кьучІ лъолаго, ва гьесул бищун гьитІнава вас Сегув хвана гьес гьелъул каву эхетулаго. Нунил вас Егъошуаги гьоркъов ккун цебеккунго бицун букІараб БЕТІЕРГЪАНАСУЛ рагІуда* рекъон ккана гьеб.

Илясица ракъдалтъи бачІиналъул бици

17 ¹ ГилгІадалда бугеб Тишбиялдаса Илясица Ахави-да абуна: «Дица хъулухъ гъабулев ГІизраилалъул БЕТІЕРГЪАН Аллагъасул цІаралхІа — дир амруялдалъун гурони чамалиго соналъ, я шуб, я цІад базе гьечІо», — ян.

² Илясихъе БЕТІЕРГЪАНАСУЛ калима рещтІана:

³ «Гъаб бакІги тун бакъбаккул рахъалде а ва Иордана-лъул бакъбаккул рахъалдехун бугеб Керит абураб лъара-мухъалда вахча. ⁴ Лъарахъа лъим букІина две гьекъезе, квенги Дица гъудузда тІад къан буго две швезабейн». ⁵ БЕТІЕРГЪАНАС малъухъе гъабуна гьес кинабго. Иор-даналъул бакъбаккул рахъалдехун бугеб Керит лъарахъе вильлъана гьев ва гъениб чІел гъабуна. ⁶ Радалги къаси-ги чедги гъанги босун бачІунаан гъудуз гьесие, лъимги лъарахъа гьекъолаан.

Иляс ва Сарепталдаса къоролай

⁷ Заман ун хадуб, ракъалде цІад балеб букІинчІелъул, лъар бакъвана. ⁸ Гьебмехалда БЕТІЕРГЪАНАСУЛ калима рещтІана Иляс аварагасухъе: ⁹ «Гъанже мун Сидоналда аскІоб бугеб Сарепталде а ва гъениб чІел гъабе. Дица цо къоролалда лъазабун буго мун кваназавейн».

¹⁰ Гьев Сарепталде вильлъана. Шагъаралъул каваба-хъе гьев швараб мехалъ, гъений цІул-гІучІ бакІарулей

* 16:34 Бал. Егъош. 6:25. Хиэлица, ГІизраилалда сверухъ рукІарал халкъазул гІадатазда рекъон, кърбаналъе хъун ратизе бегъула жиндирго васал ва гьелдалъун бихъула нилъеда БетІергъана-сул халкъалъул рухІияб гІумру кигІанги гІодобе ккун букІин.

цо кѳоролай ятана. Гѳес гѳелда абунa: «Цодагѳаб лѳим босе дие гѳекѳезе», — ян. ¹¹Гѳей арайго, гѳелда хадубги ахІана гѳес: «Цо чадил мочІуги босе дие», — ян.

¹² «Дур БЕТІЕРГѳАН Аллагѳасул цІаралхІаги, — ян абунa гѳелѳ, — дир чед гѳечІю, гІартиниб цо дангѳура цІураб ролѳги, хѳабил тІинда дагѳа-макѳаб зайтуналѳул нахги хутІун буго дир. Гѳале цо-кІиго цІулал хѳвалхѳенги босун ина, гѳеб ролѳул васасеги диегоги квен гѳабизе; гѳебги квaнала, хадур ниж ракѳуца хвела».

¹³ Илясица гѳелда абунa: «Мун хІинкѳуге. Рокѳоеги ун дица абухѳе гѳабе. Амма, цин гѳелѳул цо гѳитІинаб чедги бан, гѳеб дие босун ячІа. Хадуб дуегоги дурго васасеги гѳабе кваназе жо. ¹⁴ГІизраилалѳул БЕТІЕРГѳАНАС гѳадин абублеб бугелѳул: „БЕТІЕРГѳАНАС гѳаб ракѳалде цІад бараб кѳо тІаде швезегІан, я гІартиниса ролѳ, я хѳабиниса нах лѳугІиларо“, — ян».

¹⁵ Гѳелѳ инеги ун Илясица абухѳе гѳабунa; гѳелдаса нахѳе гѳелѳиеги Илясиеги ва гѳелѳул хѳизан-кѳаялѳеги гІураб квен букІана жиб-жиб кѳоялѳ. ¹⁶Илясица бицараб БЕТІЕРГѳАНАСУЛ рагІуда рекѳон, я гІартиниса ролѳ, я хѳабиниса нах лѳугІичІю.

Кѳоролалѳул хварав вас чІаго гѳави

¹⁷ Цодагѳаб заман ун хадуб гѳей гІаданалѳул вас унтана. Гѳесул хІал тІадеялдаса тІаде квешлѳулеб букІана — ахирги хІухѳел кѳотІана васасул. ¹⁸Цинги гѳелѳ Илясида абунa:

«Щиб дидаса две кѳваригІун бугеб, Аллагѳасул авараг? Дир мунагѳал ракІалде швезаризе ва дир вас чІвазейиш мун вачІарав?»

¹⁹ «Гѳаниве кѳе дихѳе дур вас», — ин жаваб кѳуна Илясица. Гѳес гѳев гѳелѳухѳа кодоса восана ва живго жанив чІараб тІадрокѳовеги восун, жиндирго бусада тІад лѳуна.

²⁰ Хадуб гѳес БЕТІЕРГѳАНАСДЕ ахІи бана: «Я дир БЕТІЕРГѳАН Аллагѳ, жиндир рокѳоб дица чІел гѳабурай кѳоролалда тІадеги, хвезавун гѳелѳул васгун, гѳаб балагѳ бачунеб жойишха Дуца?!»

²¹Лѣабго нухалѣ гѣсул кѣаркѣалаялда тѣдги вегун, БЕТІЕРГЪАНАСДЕ ахІи бан гѣардана гѣв: «Я дир БЕ-ТІЕРГЪАН Аллагѣ, биччанте гѣв васасул гІумру нахѣ-бусине гѣасухѣ!»

²²БЕТІЕРГЪАНАС Илясил гѣари кѣабул гѣабуна, васасул хІухѣл нахѣбуссана ва гѣв чІаголѣана. ²³Илясица вас жиндирго тѣадрокѣоса восун гІодове рокѣове шѣвзавуна. «Ялагѣ, дур вас чІаго вуго!» — янги абун, гѣв эбелалѣухѣ кѣуна.

²⁴Цинги гѣей чІужугѣаданалѣ Илясида абун: «Гѣанже дида лѣана мун Аллагѣасул авараг вукІин ва дуца бицараб БЕТІЕРГЪАНАСУЛ рагІи битІараб букІин».

Иляс ГІизраилалде тѣавусси

18 ¹ГѣезегІан заман ун хадуб, ракѣдаллѣи ккун лѣабабилеб соналѣ Илясихѣ БЕТІЕРГЪАНАСУЛ калима рещтІана: «Вилѣлѣа, Ахавида цеве вахѣа, Дица гѣаб ракѣалде цѣад базабизе букІине».

²Иляс нухде вахѣана Ахавихѣ ине.

Самариялда гІасияб ракѣи букІана, ³ва Ахавица жиндирго кІалгІаялѣул бетІерав хѣулухѣчи ГІобадиягѣ ахІана жиндихѣго. (ГІобадиягѣ вукІана БЕТІЕРГЪАНАСЕ цІакѣ ритІухѣав чи. ⁴Изавелица БЕТІЕРГЪАНАСУЛ аварагзаби гѣурулаго, ГІобадиягѣица вачун нусго авараг кІиги нохѣода, кІикѣоялда анцІ-анцІ жиб-жиб нохѣода жанир рахчана ва гѣезие чед-лѣимги чІезабун.)

⁵Ахавица ГІобадиягѣида абун: «Гѣаб улка кѣотІун киналго иццазухѣ ва лѣаразухѣ а. Шиб лѣалеб, чуял ва гІорцІмал кваназаризе ва гѣел хвалде ккечІого рукІине, хер батизе бегѣула нилѣеда».

⁶Гѣез хал-шал гѣабизе бугеб ракѣ цоцада гѣоркѣоб бикѣана ва Ахав цо рахѣалде, ГІобадиягѣ цогѣидаб рахѣалде ана. ⁷Жиндирго нухккун унаго ГІобадиягѣида Иляс дандчІвана. ГІобадиягѣида гѣв лѣана ва ракѣа гѣумер цун гІодове кѣулана. Цинги гѣес абун: «Мунищ дир бетІергѣан Иляс?»

⁸ «Дун вуго, — ян жаваб кьуна Илясица. — Вахъа, дурго хважаинасда дун вугин гъанивин бицине а».

⁹ «Дида ккараб мунагъ шиб, — ин гьикъана Гюбадиягъица, — гьедин дун, дур лагъ дуца Ахавида кодове тамихІалъе кьезе? ¹⁰ Дур БЕТІЕРГЪАН Аллагъасул цІаралхІа, Дир хважаинас мун валагъизе ритІичІеб, я цониги халкъ, я цониги пачалихъ хутІичІю. Жиб-жиб нухалъ гьез мун гьечІин доваин абурабго, гьес гьел мун ватичІин абун гьедизе тІамуна. ¹¹ Гъанже дуца абулеб буго инеги ун дир хважаинасда мун гъанив вугин бицейин. ¹² Дун гъаниса аравго БЕТІЕРГЪАНАСУЛ РухІаль вачун, киве аравали лъачІого тІагІинагури мун. Дица вачІун Ахавида абила, гьесдайин абун мун ватиларо, цинги гьес дун чІвала. Дуда лъан букІа, дица, дур лагъас, Гіолохъанлъиялдаса нахъего БЕТІЕРГЪАНАСЕ как-дин гъабураблъи. ¹³ Изавелица БЕТІЕРГЪАНАСУЛ аварагзаби чІвалерб мехалъ дица гъабураб жо бицинчІиш дуда? Дица БЕТІЕРГЪАНАСУЛ нусго авараг кІиги нохъода, кІикъоялда анцІ-анцІ шибаб нохъода жанир рахчана ва гьезие чед-лъимги чІезабуна. ¹⁴ Гъанже дуца абулеб буго дида дурго хважаинасухъеги ун гьесда Иляс вугин гъанивин абейин. Гьес чІван рехула дун!»

¹⁵ Илясица абун: «Гучал Аскаразул БЕТІЕРГЪАНАСУЛ цІаралхІа, гъале жакъа дун Ахавида цеве вахъине вуго».

Илясги БагІалил хьулухъагІиги Кармил магІарда

¹⁶ Гюбадиягъ Ахавихъе вилълъана ва кинабго гьесда бицана. Цинги Ахав Илясида данде вахъана. ¹⁷ Илясида бер чІварабго гьес абун: «Муниш гъав? Гъаб балагъ Гіизраилалда тІаде бачарав чи!» — ян.

¹⁸ «Дица бачинчІю Гіизраилалда тІаде балагъ, — ин жаваб кьуна Илясица, — амма дуцаги дур инсул гІагарлъиялъги бачана: БЕТІЕРГЪАНАСУЛ амруялги рехун тун нужлъидал БагІалида хадур рилълъарал. ¹⁹ АхІизе

чагИги ритІун тІолабго ГИзраилалдаса халкъ бакІаре дихъе Кармил магІарде. Изавелида цадахъ квана-гъекъолев ункънусиялда кІикъоялда анцІго БагІалил аварагги, ункънусго Ашерал аварагги ваче гъаниве».

²⁰ Ахавица киналго ГИзраилазухъе хабар битІана ва Кармил магІарде аварагзаби ракІарана. ²¹ Иляс тІолго халкъалда цева вахъун кІалъана:

«Кире щвезегІан нужеца цого заманалда кІиги бакІида гІодор чІезе хІаракат бахъизе бугеб? Нужер Аллагълъун БЕТІЕРГЪАН ватани — Гъесда хадур рилъгъа, БагІал ватани — гъесда хадур а». Халкъалъ цо кІал кІалъачІо.

²² Гъебмехалда Илясица гъезда абун:

«БЕТІЕРГЪАНАСУЛ аварагзабазда гъоркъов цохІо дун гурони хутІичІо, БагІалил абун ункънусиялда кІикъоялда анцІго авараг вуго. ²³ Биччанте кІиги баци бачун бачІине гъанибе. Хадуб гъез тІаса бище абе цояб, хъун къотІ-къотІун кескал гъарун цІулада тІад лъе абе, амма цІа гъоге. Дица цогидаб баци къачІала, цІулада тІад лъела, амма цІа гъеларо. ²⁴ Цинги нужеца нужерго аллагъасул цІар ахІе, дица БЕТІЕРГЪАНАСУЛ цІар ахІила. ЦІадудалъун жаваб къурав Аллагъ вукІине вуго хІакъикъияв Аллагъ».

ЛъикІаб жо бицунеб буго дуцаян абун кІалъана халкъ. ²⁵ Илясица БагІалил аварагзабазда абун: «Нуж гъедигІан гІемерал ругелъул, тІоцебе нужеца гъаб кІиябго басидул цояб тІаса бишун къачІай. Нужерго аллагъасул цІар ахІе, амма цІа бакуге».

²⁶ Гъез цояб баци бачана ва хъун къотІ-къотІун къачІана, цинги радалис бахъараб къаде мех щвезегІан БагІалиде ахІи бана.

«Нижер гъари къабул гъабе, БагІал!» — ин ахІдана гъел. Амма данде сас рагІулеб букІинчІо ва лъицаго гъезие жаваб къолеб букІинчІо. Жинцаго гъабураб къурбаналъе бакІалда сверун лъугъун эхе-эхед кІанцІана ва хІал шун рекерахъдана гъел. ²⁷ Къадемех щварабго Иляс гъезда тІад вельанхъизе жувана.

«ЛъикІ ҺерҠеде! — ян абулеб букІана Һес. — Һев аллагълѣдал! Һев цо сундулниги пикруялда ватила, ялѣуни сапаралда ватила. Щиб лъалеб, кѣжун ккун ватизеги бегъула ва Һев ворчІизавизе ккела». ²⁸ Һел жеги цІикІкІун ахІдана ва жидерго Һадаталда рекъон, хунжрузгун хучдуз жалго жидецаго ругънахинарун би чвахизабуна. ²⁹ Къадемехги ана ва бакъаниҠуж щвезе-Һан Һел жеги хІалалдаса ун хъетІана. Амма данде сас раҠулеб букІинчІо ва лъицаго Һезие жавабги къечІо. ³⁰ Цинги Илясица халкълда абуна: «Ҡъанире дида ас-кІоре рачІа», — ян.

Һел аскІоре рачІана ва Һес биххун букІараб БЕТІЕР-ҠЪАНАСУЛ кърбаналѣ бакІ цІи Һабун къачІана. ³¹ Илясица анцІила кІиго гамачІ босана, дуда цІар Һизраил букІине бугилан БЕТІЕРҠЪАН жинда кІалъарав Якъубидаса лъугъараб анцІила кІиго къавмалѣул къадаралда рекъон. ³² Һел ганчІалги лъун Һес БЕТІЕРҠЪАНАСЕ кърбаналѣ бакІ бана ва Һелда сверун кІиго сат* ро-лѣул жанибе унеб рахъ бухъана. ³³ Һес цІадуе цІул лъуна, басидул къркълаги кескал Һарун къотІун цІулада тІад лъуна. ³⁴ Хадуб Һес абуна:

«Ункъо кІудияб ҺеретІ лъадал цІезабе ва Һеб Һаб тІубан бухІулеб кърбаналдеги цІуладеги тІаде тІе. КІи-абилеб нухалѣги Һединго Һабе», — ян.

Һез Һедин Һабуна. Лъабабилеб нухалѣги Һединго Һабейилан абуна Һес. Лъабабилеб нухалѣги Һединго Һабуна. ³⁵ Лъим кърбаналѣул бакІалда сверун чвахана ва рахъцин цІезабуна. ³⁶ Кърбаналѣ мех щварабго Иляс аскІовеҠан къана ва Һес дугІа Һабуна:

«ИбраҠимил, ИсхІакъил ва Һизраилл БЕТІЕРҠЪАН Аллагъ, биччанте жакъа халкълда лъан букІине Мун вугевлѣи Һизраилалѣул Аллагъ ва дунги Дур лаҠъ ву-кІин, Һаб кинабоги дица Дур амруялда рекъон Һабулеб букІин! ³⁷ Къабул Һабе БЕТІЕРҠЪАН, къабул Һабе дир

* 18:32 2 *sat* — Һага-шагарго 15 литра.

дугІа, гѣаб халкъалда Мун БЕТІЕРГЪАН Аллагъ вукІин ва Дуца цІидасан гъезул ракІал Дудехунго руссинарулел рукІин лѣан букІине».

³⁸Гѣебмехалда БЕТІЕРГЪАНАСДАСА цІа рещІана, ва цІулгун, гамачІгун, ракъгун ва рахъниб букІараб лѣимгун цадахъ тІубан бухІулеб къурбан гѣеб цІадуца къулчІана. ³⁹Гѣеб бихъарабго тІолабго халкъалъ кІалагъоркъе речІ-чІун сужда гѣабуна ва гѣел ахІдана:

«БЕТІЕРГЪАН вуго Аллагъ! БЕТІЕРГЪАН вуго Аллагъ, БагІал гуро!» ⁴⁰Илясица гъезие буюрухъ къуна:

«БагІалил аварагзаби ккве! Цонигияв лѣутун ворчІи-зе виччаге!» — ян. Гъез гѣел ккуна ва Илясица Кишон расалѣиялдеги рачун гѣел киналго чІвана.

Ракъдаллѣиялѣул ахир

⁴¹Илясица Ахавида абуна: «Вахъа, квана-гъекъезе а, чѣвахун балеб цІадул сас рагІулеб бугин».

⁴²Ахав квана-гъекъезе ана, Илясин абуні Кармил мегІералѣул тІогъиве вахана, гъенив гъумерги накабазда гъоркъоб лѣун суждаялда чІана.

⁴³«Вахъа, ралѣдал рахъалдехун валагъизе а», — ян абу-на гъес жиндирго лагъасда. Гъев валагъизе ана ва щибго гъечІин абуна.

Анкъго нухалъ абуна Илясица: «Нахъеги а», — ян. ⁴⁴Анкъабилеб нухалъ лагъас абуна:

«Ралѣдахъа цо гъитІинаб, хъятидаса кІудияб гъечІеб накІкІ бачІунеб буго», — ян.

Цинги Илясица абуна: «Инеги ун Ахавида абе: „Чол-гъаказда хехго чѣял рай, цІадги бан мунго гъенив хутІи-чІого вукІине“, — ян».

⁴⁵Цодагъаб заманалда жаниб накІкІаз бецІлѣизабуна зоб, кутакаб гъури бахъана ва тІупан тІезе байбихъана; Ахавица Изреелалде нух босана. ⁴⁶Илясида тІаде БЕ-ТІЕРГЪАНАСУЛ къуват рещІана ва рачликъ къазабун гІабагун Ахавида цеве-цеве векерана гъев Изреелалде щевезегІан.

Иляс Изавелихъа лъути

19 ¹Ахавица кинабго Илясица гъабураб жо ва гъес киналго БагІалил аварагзаби хвалчаца чІвараллъи Изавелида бицана. ²Цинги Изавелица Илясихъе вакил витІун ана гъадианаб хабаргун:

«Аллагъзабаз къварараб тамихІ гъабеги дие, метер гъаб гІужде дица две дуца дол аварагзабазе гъабураб гъаби-чІони», — ян.

³Гъеб рагІидал гъев вахъун жиндирго гІумру хвасар гъабизе лъутана. Ягъудиялда бугеб Беэр-Шеваялде щваравго, гъенив лагъги тун, ⁴гъев живго, рилълъун ани цо къойил манзилалъ рикІкІада бугеб авлахъалде ана. Гъенив цо рицІигъотІода гъоркъ гІодовги чІун, хвел гъарана жиндиего.

«Гъанже гІун буго, БЕТІЕРГЪАН, — илан кІалъана гъев, — бахъе дир рухІ, дунги дир умумуздаса цІакъав гъечІелъул!» ⁵Хадув гъев рицІигъотІода гъоркъ вегана ва къижун ккана. Гъедин къижун вукІаго танкан малаик хъвана гъесда, ва малаикас абунa: «ТІадеги вахъун кванай».

⁶Тира-сверун валагъидал, гъале къаданиб лъун цІадул хІенхІазда бежараб чедги, лъадал цІураб парччиги буго. Гъев кванана, лъим гъекъана ва нахъеги вегана.

⁷КІиабилеб нухалъги БЕТІЕРГЪАНАСУЛ малаик ва-чІун гъесда хъвана ва кІалъана: «ТІадеги вахъун кІалдиб жо лъе, гурони нух цІакъго захІмалъизе буго две».

⁸Гъев тІаде вахъана, кванана ва лъим гъекъана. Цинги гъеб квараб кванида кІикъого сордо-къоялъ вилълъун ана гъев, ахирги Аллагъасул meŋer Хоривалде* щвезегІан.

⁹Гъенив цо нохъода жанивеги ун, сордо бана.

БетІергъан Илясида кІалъай

Илгъам лъугъун БЕТІЕРГЪАН кІалъана Илясида: «Щиб дуца гъаниб гъабулеб жо, Иляс?»

* 19:8 *Хорив* — гъеб ккола Синаялъул батІияб цІар.

¹⁰ Гьес жаваб къуна: «Гучал Аскаразул БЕТІЕРГЪАН Аллагъ, раКІ-раКІалъго хІаракат бахъун Дуге хъулухъалъе чІарав чи вуго дун. ГІизраилаз Дургун къотІи хвезабун буго, Дур къурбаналъе бакІги биххизабун, Дур авараг-забиги хвалчаца чІван руго. ЦохІо дун хутІана, дунги чІвазе къваригІун буго дозие».

¹¹ БЕТІЕРГЪАНАС абуна: «Мун къватІиве вахъа гъан-же ва маГІарда Дида цеве эхете. Дун ине вуго гъениса, дуда аскІоса!»

Ва гъале БЕТІЕРГЪАН аскІоса ине лъугъана ва цо гІасияб гъури бахъун бачІун мугІрул къватІизаруна ва къураби шуцахъ разаруна БЕТІЕРГЪАНАСДА цере, амма гъоролъ вукІинчІо БЕТІЕРГЪАН. Гъорода хадуб ракъ багъарана, амма ракъ багъариялгъулъ вукІинчІо БЕТІЕРГЪАН. ¹² Ракъ багъариялда хадуб цІа рурудана, амма цІадулъ вукІинчІо БЕТІЕРГЪАН. ЦІаялда хадуб цо хІеренаб шуршури бахъана. ¹³ Гъеб раГІарабго Илясица, гІабаги тІаде бачун гъумер бахчана, цинги къватІивеги вильгъун, нохъодул кІалтІа эхетана. Гъесда цо гъаракъ раГІана ва гъаркъица гъесда цІехана: «Щиб дуца гъаниб гъабубеб жо, Иляс?»

¹⁴ Гьес жаваб къуна: «Гучал Аскаразул БЕТІЕРГЪАН Аллагъ, раКІ-раКІалъго хІаракат бахъун Дуге хъулухъалъе чІарав чи вуго дун. ГІизраилаз Дургун къотІи хвезабун буго, Дур къурбаналъе бакІги биххизабун, Дур авараг-забиги хвалчаца чІван руго. ЦохІо дун хутІана, дунги чІвазе къваригІун буго дозие».

¹⁵ Гъебмехалъ БЕТІЕРГЪАНАС абуна:

«Мун вачІараб нухалъ тІадвусса ва Дамаскалгъул авла-хъалде а. Гъениве щваравго Хазаилида зайтуналгъул нах бахе, гъев Сириялда тІад пачалгъун тезе. ¹⁶ Жеги Нимшил вас Егъудаги бахе зайтуналгъул нах, гъев ГІизраилалда тІад пачалгъун тезе, ва Авел-Мехолаялдаса Шапатил вас ЭлишагІидаги нах бахе, гъев дур бакІалда аварагІгъун те-зе. ¹⁷ Хазаилил хвалчакъа ворчІаравщинав Егъуца чІвазе вуго, Егъул хвалчакъа ворчІаравщинав ЭлишагІица чІвазе

вуго. ¹⁸Амма Дица, Баґалида цебе наку чІвачІев ва гьесда баичІев анкьазарго чи цІунун вуго ГІизраилалда».

ЭлишаґІ аварагІун вахъин

¹⁹Гьениса нухде вахъана Иляс ва Шпатил вас ЭлишаґІ валагъана. АнцІила кІиги кІи-кІи данде рарал оцалгун векъарулев вукІана ЭлишаґІ ва живгоги вукІана анцІила кІиабилел кІиги данде рарал оцазда хадув унев. АскІосан унелъул Илясица гьесда тІаде гІаба рехана. ²⁰Гьебмехаль рехун тун оцалгун, Илясида хадув гІедегІана ЭлишаґІ.

«Эбел-эменгун кьо-лъикІ гьабизе изну кье дие, — ян абуна гьес. — Цинги дун дуда цадахъ вилъълїна».

«А дурго. Дица ккунищ мун вугев?» — ин абуна Илясица.

²¹Гьебмехаль ЭлишаґІ тІадвуссана, кІиги оцги бачана хъевезе. Гьезул пурцида цІаги гъун гъан бельана, цинги гьеб кваназе гІадамазе бикъана. Живгоян абуні, Илясида хадув ана ва гьесие хъулухъалъе чІана.

Бен-Гъадад рагъде къачІай

20 ¹Сириялъул пача Бен-Гъададица аскар данде бакІарана. Гьесул кверщаликъ вугев лъебералда кІиги пачагун, гьезул чуялгун ва чолгъакалгун цадахъ вахъун, Самария сверун ккуна ва гьелда данде рагъ байбихъана. ²Гьес шагъаралде Ахавихъе вакилзаби ритІана гъадиана хабаргун: ³«Гъадин абублеб буго Бен-Гъададица: „Дур гІарацги меседги — дир, дур руччабиги лъималги — дир“».

⁴ГІизраилалъул пачаяс жаваб кьуна: «Дир бетІергъан пача, гьеб дуца абухъе, дунги дир кинабго бугебщинабги дур ккола», — ян.

⁵Вакилзаби рацІана нахъеги ва гьез абуна: «Дица духъе чаґи ритІун рукІана дур гІарац-меседги, дур руччаби-лъималги тІалаб гъарун. ⁶Гьелда тІадеги, дица дир чукъби ритІизе руго метер гъаб гІужалъ, дур кІалгІаялда ва дур цересел чаґазул рукъзабахъ чІухъ базе. Гьез жиндир берда берцин бихъараб багъаябщинаб жоялде квер битІизе буго ва цадахъ босун ине буго».

⁷Цинги ГИзраилалтұл пачаяс улкаялтұл киналго кІудиял чагІи данде ахІана ва гьезда абуна: «Балагье цо, гьав чияс питна балагьулєб бугєб куц! Дос дир гІарац-месед ва руччаби-лїимал тІалаб гьаридал, дица инкар гьабичІо досие».

⁸Цинги киналго кІудиял чагІаз гьесда абуна: «Мун досухъ гІенеккуге ва гьес тІалаб гьабуралдаги воре тІад рекъогє».

⁹Цинги гьес Бен-Гьададил вакилзабазда абуна: «Дир бетІергьан пачаясда абє: „Тїоцєбєсєб нухаль дуца тІалаб гьабурабщинаб жо дица тІубазабила, амма гьаб жо гьабизє кІоларо“, – ян».

Гьєл ана ва жаваб Бен-Гьададихъє щєвабуна. ¹⁰Гьєб-мєхаль Бен-Гьададица гьадиная хабар битІана Ахавихъє: «Биччантє аллагъзабаз къварараб тамихІ гьабизє дие, дир жив-жив чиясє цо-цо дангъура цїєзє гІураб рахъуцин Самариялтұл хутІани!»

¹¹ГИзраилалтұл пачаяс жаваб гьабуна: «Гьєсда абє: „Гьанжєго гьанжє къолден ретІунєв вугєв рагъухъан, бергьєнлгьиги босун гьєб тІаса рєхулєв чи гІадин вєццардугє“, – ян».

¹²Бен-Гьадад пачабигун цадахъ чадразухъ гьєкъолдулєв вукІана гьєб жаваб гьєсда рагІидал. Цинги гьєс жиндирго рагъухъабазє буюрухъ кьуна: «Рагъдє къачІай!»

Гьєл шагъаралдє тІадє кІанцІизє хІадурлъана.

Сириязул тїоцєбєсєб къєй

¹³Гьєбго заманалда ГИзраилалтұл пача Ахавихъє вачІана цо авараг ва гьєс абуна: «Гьадин лъазабулєб буго БЕТІЕРГЪАНАС: „Доб кІудияб аскар бихъулищ дуда? Жакъа Дица гьєб духъє кьєла ва дуда Дун БЕТІЕРГЪАН вукІин бихъила“».

¹⁴«Гьєб иш лгьица тІубазабизє бугєб?» – ин цїєхана Ахавица. Аварагас жаваб гьабуна: «„Сардаразул нукарзабаз“*, – ин абулєб буго БЕТІЕРГЪАНАС».

* 20:14 *Сардаразул нукарзаби* – гьєл кколаан махщєл цїикІкІа-рал рагъухъаби.

«Лѣица байбихѣизе бугеб рагъ?» — ин цѣхана гьес. «Дуца», — ян жаваб кѣуна аварагас.

¹⁵ Цинги Ахавица сардаразул нукарзаби ахІана, кІинуси-ялда лѣебералда кІиго чи. Хадуб гьес ракІарана хутІарал гІизраилал — кинавниги анкѣазарго чи. ¹⁶ Гьел кѣватІи-ре рахъана кѣалѣул гІужалда, Бен-Гѣададги лѣебералда кІиялго гьесулгун кѣотІиялда ругел пачабиги жидерго чадразухъ мехтизегІан гьекъон рукІадго. ¹⁷ Сардаразул нукарзабазул кѣокъа тІоцебесеб кѣералда кѣватІи-ре рахъана.

Бен-Гѣададица ахІвал-хІал лѣазабизе ритІарал рор-чІухъабаз Самариялдаса кѣватІи-ре чагІи рачІунел ругин лѣазабуна.

¹⁸ «Рекъелгун рачІунел ратаниги, рагъгун ратаниги, гьел чІаго кверде росе», — ян лѣазабуна гьес.

¹⁹ Цере-цере сардаразул нукарзабигун, гІизраилазул аскар шагъаралдаса кѣватІибе лѣугъана. ²⁰ Рагъ байби-хъана, сириял лѣутанхѣизе лѣугъана. ГІизраилал гьезда хадур рекерана, амма Сириялѣул пача Бен-Гѣадад чодеги кІанцІун, цогидал хотІахъабигун цадахъ лѣутун хвасар-лѣана. ²¹ ГІизраилалѣул пачаяс хотІахъабиги чолгъакалги гъурана; сириязул хІур гъабуна пачаяс гьеб рагъулъ.

²² Гьебмехалда ГІизраилалѣул пачаясухъе авараг ва-чІана ва гьес абуна:

«Ярагъ кѣачІай ва рагъухъаби хІадур гъаре, щайгуре-лѣул тІадияб ихдалил гІужалда Сириялѣул пача цІидасан дуде тІаде кІанцІизе вуго».

Сириязул кІиабилеб кѣей

²³ Сириялѣул пачаясул божарал чагІаз гъадианаб гІакъ-лу кѣуна гьесие:

«Дозул Аллагъ вуго мугІрузул Аллагъ. Гьелѣин дол нилъедаса кѣуватал ругел. Амма нилъ гьелгун расалѣи-ялда рагъани, гъайгъай, нилъер кѣуват цІикІкІине буго.

²⁴ Цоги гъадианаб жо гъабе: киналго пачабиги нахъе гъа-рун, аскаразда тІад цогидал бутІрул лѣе гьезул бакІалда.

²⁵ Жегі, доб рагъулъ хвараб аскаралѣул бакІалда, гьелдаго

релъгъараб, добго къадаралда цІияб аскар бакІаре — чол бакІалда чу, чолгъакил бакІалда чолгъоко — ниль гІизраилалгун расалгъиялда рагъизе рукІине. Цинги ниль, гъайгъай, доздаса бергъуна».

Гъев гъезда тІад рекъана ва гъедин гъабуна.

²⁶ Хадусеб ихдалил гІужалда Бен-Гъададица сириял данде ракІарана ва ГІизраилгун рагъ гъабизе Апекалде къокъана. ²⁷ ГІизраилалги данде ракІарана ва квен букІа, ярагъ букІа, хІажатабщинабги цадахъ босун сириязда данде рахъана. Гъел кІиги къокъаялдеги рикъун, сириязда дандритІун чІана; гъезул кІиги къокъа релъгъунаан кІиги гъитІинаб цІаназул рехъада, сириязин абунитІолабго сверухълъиги цІезабун букІана.

²⁸ Аллагъасул лагъ вачІана ГІизраилалгун пачаясухъе ва гъес абунат:

«Гъадин абубеб буго БЕТІЕРГЪАНАС: „Сирияз МугІрузул Аллагъ вугин БЕТІЕРГЪАН, амма расалгъиялгун Аллагъ гурилан абуралгъухъ, Дица гъаб кІудияб бо духъе кодобе къела ва нужеда лъан букІина Дун вугеблъи БЕТІЕРГЪАН“».

²⁹ Анкъго къоялъ цоцада дандритІун рукІелалги гъарун чІана гъел ва анкъабилеб къоялъ рагъ байбихъана. Цо къоялда жаниб ГІизраилаз сириязул нусазарго рагъухъан чІвана. ³⁰ ХутІарал Апек шагъаралде тІурана ва гъениб гъезул къоло анкъазарго чиясда тІадеги къед биххана. Бен-Гъададги тІурана шагъаралде ва хъалаялгун нахъарокъов вахчана.

Ахавица Бен-Гъадад чІаго тей

³¹ Бен-Гъададил божарал чагІаца абунат гъесда: «ГІенекке, нижеда рагІана ГІизраилазул пачаби гурхІел бугел ругилан. Изну къе нижее, хІебтил гІабабиги тІад ретІун ботІрода кваралги ран* ГІизраилалгун пачаясухъе ине. Щиб лъалеб, гъес дур гІумру цІунизе бегъула».

* 20:31 ХІебтил гІаба тІад ретІунаан рекІекълъи загъир гъабизе. БотІрода кварал раялгун магІна батизе бегъула гъел жалго кверде рачІунел ругин абурат.

³² ТІад хІебтил гІабабиги ретІун, кваралги ботІрода ран гьел ГІизраилалъул пачаясухъе рачІана ва гьез абунна: «Дур лагъ Бен-Гъададица абунлеб буго: „Гъарула дуда, чІаго те дун“, — ин».

Пачаяс жаваб гъабунна: «Гъев жеги чІагойищ вугев? Гъев дир вац вуго».

³³ Вакилзабаз гъеб рагІи лъикІалъе батилин пикру гъабунна ва хІалакун гьелда тІад рекъана: «У, дур вац вуго Бен-Гъадад!» — ин абунна гьез.

«Дихъе ваче гъев», — ин абунна пачаяс. Бен-Гъадад гъесухъе вачІаравго Ахавица гъев жиндирго чолгъакиде вахинавуна.

³⁴ «Дир инсуца дур инсухъа рахъарал шагъарал нахъ-руссинарила дица, — ян кІалъана Бен-Гъадад. — Дуего базаралги рагъе Дамаскалда, дир инсуца Самариялда рагъарал гІадин».

Ахавица абунна: «Гъединаб къотІигун виччала дица мун». Гъесулгун къотІи-къайги гъабун гъес гъев виччан тана.

Ахавие къотІараб хІукму

³⁵ БЕТІЕРГЪАНАСУЛ амруялдалъун цо аварас цогидасда абунна: «Гъарула, къабе дида». Амма гъес инкар гъабунна. ³⁶ Цинги аварас абунна: «Дуца БЕТІЕРГЪАНАСУХЪ гІин тІамичІелъул, гъаниса къватІиве вахъаравго, гъалбацІалъ чІвазе вуго мун». Гъев чи гъениса нахъе аравго кІанцІун дандеги бачІун гъалбацІалъ чІвана гъев. ³⁷ Аварас цоги чи валагъана ва гъесда абунна: «Гъарула, къабе дида», — ян.

Гъев чияс гъев къабун лъукъ-лъукъана. ³⁸ Хадуб гъенисаги вильлъун пача вачІинегІан нухда вахъун чІана гъев аварас. Беразде жогі рехун гъес жиндирго гъумер бахчана. ³⁹ Пача аскІоса унев вукІаго гъев гъесде ахІдана:

«Дун, дур лагъ рагъул коронив вукІана. Цо рагъухъан вачІана дида аскІове асирги вачун, ва гъес дида абунна: „Гъав чиясе хъаравуллѳи ккве. Гъав лъутани, гъасул

бакІалда мун хвезе вуго, ялџуни цо талант* гІарцул кџезе ккезе буго дуца“. ⁴⁰Амма дур лагџ доб-гџобалџул тІалабалда вукІаго, асир тІагІана».

«Дурго кІалалџ бицанагури дуего кџотІулеб хІукму», — ян абунa ГІизраилалџул пачаяс.

⁴¹Гџебмехалџ аварaгас гџурмадаса жо бахџун нахџе рехана ва ГІизраилалџул пачаясда гџев аварaгзабазул цояв вукІин лџана. ⁴²Гџес пачаясда абунa: «Гџадин абублеб буго БЕТІЕРГЪАНАС: „Дица хвезе кџотІарав чи виччан тана дуца. Гџединлџидал мун хвезе вуго гџесул бакІалда ва дур халкџ — гџесул халкџалџул бакІалда“».

⁴³Кџерхун гџумергун ва ццидал цІун ракІгун вуссана ГІизраилалџул пача Самариялде жиндирго кІалгІаялде.

Наватил цІолбол ах

21 ¹Заман ун хадуб гџадинал лџугџа-бахџинал ккана. Изреел шагџаралдаса Наватил цІолбол ах букІана Изреелалда, Самариялџул пача Ахавил кІалгІаялда аскІоб. ²Ахавица Наватида абунa:

«Дие кџе дур цІолбол ах, гџеб дир кІалгІаялда аскІоб бугелџул. Гџелџухџ дица дуе гџелдасаги лџикІаб цІолбол ах кџела, ялџуни, дуе бокџани, гџелџухџ кколеб багџа кџела». ³Амма Наватица абунa: «БЕТІЕРГЪАНАС цІунаги дица дирго умумузул ирс чияе кџеялдаса», — ян.

⁴Кџерхун гџумергун ва ццидал цІун ракІгун ана Ахав рокџове, шай абуни, дица дуе дир умумузул ирс кџеларилан абидал гџесда Изреелалдаса Наватица. Кванидаса инкарги гџабун, вахун бусадегун, кџададехунги вуссун вегана гџев.

⁵Гџесул лџади Изавел ячІана жание ва гџелџ гџесда цІехана: «Шай мун гџедин кџерхун вугев? Шай кваналарев?»

⁶Гџес жаваб гџабунa: «Шайгурелџул, дица Изреелалдаса Наватида абунa биче дий цІолбол ахин, ялџуни, дуе бокџани, дица гџелџул бакІалда цогидаб кџелин дуеян. Амма кџеларо дица дуе дир цІолбол ахилан абунa гџес».

* 20:39 *Талант* — гІага-шагарго 36 кило.

⁷Цинги гьесул лъади Изавелица абуна: «Гизраилалъул пача гъединищ вукIунев? ТIаде вахъун кIалдиб жо лъе, гьелъул ургъел гъабуге! Дица чIезабила дуге Изреелалдаса Наватил цIолбол ах».

⁸Гъебмехалда Ахавил цIаралдасан кагътал хъвана гьелъ, ва гьесул мугъруги чIван Наватил шагъаралъул кIудиял чагIазухъе ва чIухIбузухъе ритIана. ⁹Гьел кагътазда хъван букIана:

«КIал кколеб къо чIезабе ва гIакIаги ахIун халкъ данде бакIаре. Цинги Нават, халкъалда гъоркъоб бишун хIурматияб бакIалда гIодов чIезаве. ¹⁰Гьесда дандвитIун кIиги хIалихъатги чIезаве. Биччанте гьез бицине гьес Аллагъасдеги пачаясдеги рогъо банилан. Хадуб, гьениса нахъеги вачун, ганчIал речIчIун чIвай гьев».

¹¹Изавелица кагътазда хъвараб буюрухъалда рекъон гъабуна Наватил шагъаралдаса кIудиял чагIаз ва чIухIбуз. ¹²Гьез кIал кквезе къоги чIезабун, халкъ данде бакIарана, ва Нават халкъалда гъоркъоб хIурматияб бакIалда гIодов чIезавуна. ¹³Хадуб кIиги хIалихъат вачIун, гьесда дандритIун гIодор чIана ва халкъалдаго рагIун Наватида гIайиб чIвазе лъугъана: «Наватица Аллагъасе ва пачаясе рогъо бана», — ян.

Цинги гьев шагъар тун къватIивехунги вачун ганчIица чIвана. ¹⁴Хадуб гьез Нават ганчIица чIванин ва гьев хванин абун хабар битIана Изавелихъе.

¹⁵Нават ганчIица чIванин хабар рагIарабго, гьелъ Ахавида абуна: «Вахъун тIадегун дуге гъеб бичизе инкар гъабурав Наватил цIолбол ахил хважаинлги гъабизе а. Дов хвана». ¹⁶Нават хун вугилан рагIидал, Ахав къватIиве вахъана Наватил цIолбол ахил хважаинлги гъабизе.

Илясица Ахавидаги Изавелидаги данде Аллагъасул рагIи бицин

¹⁷Тишбиялдаса Илясихъе БЕТIЕРГЪАНАСУЛ калима рещтIана: ¹⁸«Самариялда вугев Гизраилалъул пача

Ахавихъе а. Гъев гъабсагІаталда Наватил цІолбол ахикъ вуго, гъелъие хважаинлъи гъабизе вачІун. ¹⁹ Гъесда абе: „Гъадин абулеб буго БЕТІЕРГЪАНАС: ‘Дуца чи чІварав гІечІого, гъанже гъесул боцІи-малалдеги квер бегъулевищ вугев?’“ Хадубги абе гъесда: „Гъадин лъазабулеб буго БЕТІЕРГЪАНАС: ‘Гъабзаз Наватил би чІикІараб бакІалда, дур биги чІикІизе буго’, – ян“^{*}.

²⁰ Ахавица Илясида абуна: «Ватанагури дун дуда, дир тушман!»

«Ватана, – ян жаваб къуна гъес, – шайгурелъул БЕТІЕРГЪАНАСДА цебе къабихІаб жо гъабизе къасд ккедал дур. ²¹ Гъадин лъазабулеб буго БетІергъанас: „Дица балагъ бачине буго дуда гІаде. Дица гъурила дур наслу ва Ахавил бихъинал цо течІого, лагъ вукІа, эркенав вукІа, тІуран гІагІинарила. ²² Дица дур хъизан-агълу Наватил вас Яровамилалда ва АхІиягълл вас Баашалалда релълъинабила, шайгурелъул дуца Дир ццин гъалагълъизабидал ва ГІизраил мунагъазде бачиндал“^{**}. ²³ Гъединго Изавелил рахъалъги лъазабулеб буго БЕТІЕРГЪАНАС: „Изреелалъул къеда гъоркъ гъабзаца тІутІун язе йиги Изавел“. ²⁴ Ахавил чагІазул шагъаралда хварал гъабзаца тІутІун рала, авлахъалда хварал – хІинчІ-гъедуялъ ретІ-ретІила».^{***}

²⁵ (Жиндирго лъади Изавелица гъусизавун БЕТІЕРГЪАНАСДА рихарабщинаб гъабулев Ахав гІадав чи тІокІалъ вахъинчІо. ²⁶ БЕТІЕРГЪАНАС ГІизраилазда цереса нахъе гъурал амориязда релълъун, гъезул гъересиаллагъабазе бетІерги чІван, гъес кутакалда къабихІал жал гъаруна.)

²⁷ Гъеб калима рагІидал Ахавица гІад букІараб ретІел бихъана ва хІебтил гІабаги гІад ретІун кІал ккуна; къаси сардилъги гІад гъебго гІабагун вегана ва къерхун гъумергун вукІана.

* 21:19 Гъаб тІубаялълул бицуна: 3 Пач. 22:29-38; 4 Пач. 9:24-26.

** 21:22 Бал. 3 Пач. 14:10-11; 16:3-4.

*** 21:24 Гъаб тІубаялълул бицуна: 4 Пач. 9:24-26, 30-37; 10:1-11, 17.

²⁸ Цинги БЕТІЕРГЪАНАСУЛ калам рещтІана Илясихъе:
²⁹ «Дуда бихъанищ Ахав Дида цева мутІигІлъараб куц?
 Гъев Дида цева мутІигІлъаралъухъ дица гъев чІаго ву-
 кІаго биччаларо, амма гъесул васасул гІумруялда жаниб
 балагъ биччала гъесул агълу-хъизамалда тІаде».

Микаягъица Ахавие БетІергъанасул хІукму загъир гъаби

22 ¹ Сириялдаги ГІизраилалдаги гъоркъоб лъабго
 сональ рекъел букІана. ² Лъабабилеб сональ Ягъу-
 диялълул пача Егъошафат ана ГІизраилалълул пачаясухъе.

³ Цинги ГІизраилалълул пачаяс жиндирго цересел ча-
 гІазда абунa: «Нужеда лъаларищ ГилгІадалълул Рамот
 нилъер кколеблъи, нилъецайин абуни гъеб Сириялълул
 пачаясухъа нахъе бахъине тІалабго гъабулеб гъечІо?»

⁴ Егъошафатида кІалъана гъев: «Мун вилълъинищ дида
 цадахъ ГилгІадалълул Рамоталъе гІоло вагъизе?»

Егъошафатица ГІизраилалълул пачаясда абунa: «Дуца
 гъабураб гъабила дица, дир халкъ — дур халкъ, дир чу-
 ял — дур чуял». ⁵ Жеги Егъошафатица абунa: «Цин дуца
 БЕТІЕРГЪАНАСДА цІехе гъеб иш».

⁶ ГІизраилалълул пачаяс аварагзаби данде ахІана —
 ункънусогІанасев чи — ва гъезда цІехана: «Ун лъикІдай
 дун ГилгІадалълул Рамоталде тІаде кІанцІизе?» «А, — ян
 жаваб гъабунa гъез. — БетІергъанас пачаясухъе кодобе
 къезе буго гъеб».

⁷ Амма Егъошафатица цІехана: «БЕТІЕРГЪАНАСУЛ
 амру лъазабизе бажарулев авараг гъечІищ гъанив тІо-
 кІав?»

⁸ ГІизраилалълул пачаяс Егъошафатида абунa: «Ву-
 го цоги чи, БЕТІЕРГЪАНАСУЛ гІакълу жиндасан
 лъазабизе бегъулев, амма дида гъев цІакъ рихун вуго,
 щайгурелълул цо лъикІаб калам бицунаро гъес дир
 рахълъ, квешаб гурони. Гъев ккола Имлагъил вас
 Микаягъ», — ин. «Пачаясда рекъон гъечІо гъедин аби-
 зе», — ян кІалъана Егъошафат.

⁹Цинги Гизраилалъул пачаяс аскаразул бутІрузул цояв ахІана ва хехлѳи гѳабун Имлагѳил вас Микаягѳ вачун вачІаян лѳазабуна.

¹⁰Пачалѳиялъул ретІелги тІад ретІун Гизраилалъул пачаги Ягѳудиялъул пача Егѳошафатги Самариялъул кавабахъ бугеб жамагІаталъул майданалда жинди-жиндир тахида гІодор чІун рукІана ва киналго аварагзабаз Аллагъасул рагІи загѳир гѳабулеб букІана гъезда цебе.

¹¹КенагІанагѳил вас Цедекиягѳица жиндиего маххул тѳлѳурдул гѳаруна ва гѳадин абуна: «БЕТИЕРГЪАНАС абулеб буго: „Гѳадин хІунк-хІункила дуца сириязда ва тІуран тІагІинарила гъел“».

¹²ХутІарал киналго аварагзабазги гъединго бицунеб букІана: «ГилгІадалъул Рамоталде тІаде кІанцІизе а ва бергъенлѳи босе; БЕТИЕРГЪАНАС пачаясухѳе кодобе кѳезе буго гъеб», — ин.

¹³Микаягѳида хадув витІарав вакилас абуна гъесда: «Мун гІенекке цо, хутІаралщинал аварагзабаз пачаясе бергъенлѳи букІине бугилан бицунеб буго. Биччанте дур каламги гъезуладда рекъараб букІине ва дуца берцинаб рагІиги бицине».

¹⁴Амма Микаягѳица абуна: «Дир БЕТИЕРГЪАНАСУЛ цІаралхІа — дида БЕТИЕРГЪАНАС абураб рагІи тун батІияб щибго абиларо дица».

¹⁵Гъев вачІаравго пачаяс гъесда цІехана: «Микаягѳ, ун тѳикІдай дун ГилгІадалъул Рамоталда данде вагѳизе?» «Гѳайгѳай, а дурго, мун бергѳинарищха, — ян жаваб кѳуна гъес, — ракІчІун, БЕТИЕРГЪАНАС дуда кодобе кѳола гъеб».

¹⁶Амма пачаяс гъесда абуна: «Чан нухалъ дица мун гъедизе тІамизе кколев хІакъаб БЕТИЕРГЪАНАСУЛ рагІи тун тІокІаб батІияб жо бицугеян?»

¹⁷Цинги Микаягѳица жаваб гѳабуна: «Дида тІолаб-го Гизраил, веxъ гъечІеб гІи гІадин, мугІрузда щущан бихъана ва БЕТИЕРГЪАНАС абуна: „Гъезул хважаин гъечІо. Виччанте жив-жив чи жинди-жиндир рокъове тІадвуссине“, — ян».

¹⁸ ГИзраилалъул пачаяс Егъошафатида абунa: «Дица абунагури дуда гъес киданиги цо берцинаб рагIи бицунарин дир рахъалъ, квешаб гуреп?»

¹⁹ Микаягъица абунa: «Пенекке БЕТІЕРГЪАНАСУЛ рагIухъ. Дида БЕТІЕРГЪАН вихъана Жиндирго тахида ГIодов чIун; Гъесул кваранаб ва квеГIаб рахъалдаги тIолабго зобалазул боги букIана бахъун чIун. ²⁰ БЕТІЕРГЪАНАС цIехана: „Лъица Ахав рагъде вахъинавилев, ГилГIадалъул Рамоталда аскIов гъев ГIажалалъукъе ккезе вукIине?“ — ян. Цояс цо абунa, цогидас цогияб абунa. ²¹ Ахирги цо кинабалиго рухI бачIана цебе; БЕТІЕРГЪАНАСДА цебе бахъунги чIун гъель абунa: „Дица гуккила гъев“, — ин. „Кин?“ — ин цIехана БЕТІЕРГЪАНАС. ²² „Инеги ун дун лъугъина гъерсил рухIлъун гъесул киналго аварагзабазул кIалдиб“, — ин абунa гъель. „ЛъикI буго, духъа гъев рагъде вахъинавун бажаризе буго, — ян абунa БетІергъанас. — А дурго ва гъедин гъабе“. ²³ Гъале гъанже БЕТІЕРГЪАНАС гъал киналго аварагзабазул мацIалда лъуна гъерсил рухI, дуейин абуни, БЕТІЕРГЪАНАС балагъ хъвана».

²⁴ Гъебмехалъ КенагIанагъил вас Цедекиягъица аскIовеги вачIун Микаягъил гъурмалъ хъат швезабунa. «Аб киндай дуда кIалъазе ГIоло БЕТІЕРГЪАНАСУЛ РухI дунги тун дуде рещIараб?» — ин цIехана гъес.

²⁵ Микаягъица жаваб гъабунa: «Дуда эб лъала мун нахъарокъове лъутун, гъенив кьеризе ккараб къоялъ».

²⁶ Цинги ГИзраилалъул пачаяс буюрухъ къуна: «Микаягъ вачун шагъаралъул бетІер Амони хъе ва пачаясул вас* Ёашихъе швезаве, ²⁷ ва гъезда абе: „Гъав чи туснахъалъув тIаме ва бакъвараб чедги лъимги гурони кваназе жогикъечIого, вакъун чIезаве, дун сах-саламатго тIадвуссинегIан“, — ин».

* 22:26 Гъаб *пачаясул вас* абураб рагIул батIияб магIнаги батизе бегъула: пачаясул цIакъго божарал цересел хъулухъчагIаздаги гъедин абулеб ГIадат букIана.

²⁸ Микаягыца абуна: «Дица бицараб раґи БЕТЕРГЪА-НАСУЛ батичІони, мун хІакъикъаталдаги сах-саламатго тІадвуссина». Жеги гьес тІадеги жубана: «Биччанте гьєб кинабго халкъалда раґун букІине!»

Ахавил ґажал

²⁹ Ґизраилалъул пача цадахъ Ягъудиялъул пачагун Гилґадалъул Рамоталда данде вагъизе вильлъана. ³⁰ Ґизраилалъул пачаяс Егъошафатида абуна:

«Лъидаго лъачІого вукІине ретІелги хисун лъугъина дун рагъде; дуца дурго пачалъиялъул ретІел тІад те». Ґизраилалъул пачаяс ретІел хисана ва рагъ байбихъана.

³¹ Сириялъул пачаяс жиндирго лъебералда кІиялго чолгъаказул бутІрузда лъазабуна: «Нуж Ґизраилалъул пача тун тІокІал батІиял чаґигун рагъуге — гьитІинал-чІахІиял батІалъи гьечІого».

³² Чолгъаказул бутІрузда Егъошафат вихъидал, гьезда ракІалде ккана: «РакІчІун, доле дов вуго Ґизраилалъул пача». Гьел гьесде тІаде кІанцІизе гьесул рахъалде сверана, амма Егъошафатица ахІи бахъинабидал, ³³ чолгъаказул бутІрузда бихъана гьев Ґизраилалъул пача гуревлъи ва тІокІал гьесда хадур лъугъинчІо. ³⁴ Амма цо чияс тохлукъего речІчІараб чІор шун Ґизраилалъул пача лъукъана; гьесул къолдабазда гьоркъобе ккана гьєб чІор.

Пачаяс жиндирго чолгъакил бетІерасда абуна: «ТІад вусса ва дун рагъдаса нахъе ваче! Дун лъукъун вуго», — ян.

³⁵ Амма тІубараб къоялъ рагъул кор боркъана ва пача, сириязда дандвитІун, жиндирго чолгъакида тІад вахъун чІезе ккана. Гьесул ругънадаса би чолгъакида тІаде чвахулеб букІана ва бакъанигІужалда гьесие къадар щвана. ³⁶ Бакъ щинкІулеб гІужалда рагъухъабазде ахІи бана: «Жив-жив чи жинди-жиндир шагъаралде ва ракъалде тІадвусса!»

³⁷ Пача хвана ва Самариялдеги вачун гьенив хабалъ лъуна. ³⁸ Самариялъул хІюразул, хъахІбаби жанир чвердолеб цо хІюриниб чурана гьесул чолгъоко ва, БЕТЕРГЪАНАС

цебеккунго загьир гьабураб Гьесул рагIуда рекъон, гьаб-
заз чIикIулеб букIана Ахавил би.

³⁹ ХутIарал Ахавил пачалъиялъул лъугъа-бахъинал,
гьес гьарурал ишал, магъиги бекъун бараб кIалгIа, шула
гьарурал шагъарал — гьеб киналъулго хIакъалъулъ хъван
буго «ГIизраилалъул пачабазул тарих» абураб тIехъалда.

⁴⁰ Ахав хвана ва жиндирго умумузда аскIов хабалъ лъуна.
Гьесул вас Ахазиягъ вахъана гьесул бакIалда пачалъун.

Егъошафат — Ягъудиялъул пача

⁴¹ Ахав ГIизраилалъул пачалъун вахъун ункъабилеб
соналъ Асал вас Егъошафат Ягъудиялъул пачалъун ва-
хъана. ⁴² Егъошафатица лъебералда шуго сон бан букIана
гъев пачалъун вахъаравго ва къоло шуго соналъ пачалъи
гъабуна гьес Иерусалималда. Гьесул эбелалда цIар бу-
кIана Азува, Шилхил яс йикIана гъей. ⁴³ Сундулъгоги,
дове-гъове къуричIого, гъев жиндирго эмен Асал нухда
хъвадана ва БЕТIЕРГЪАНАСДА берцин бихъарабщинаб
гъабуна. Амма гохIазул мукъадасал бакIал шушазарун
рукIинчIо жеги ва халкъалъ гъенир къурбанал хъолел
ва къеккеналъе махIгъуинал нахал рухIулел рукIана.
⁴⁴ Егъошафатица ГIизраилалъул пачагун ракълилаб къо-
тIи-къайги гъабуна.

⁴⁵ Егъошафатил пачалъиялъул хутIарал лъугъа-ба-
хъинал, гьесул бергъенлъаби ва рагъул гъунарал — гьеб
кинабго хъван буго «Ягъудиялъул пачабазул тарих»
абураб тIехъалда. ⁴⁶ Гьесул инсул заманалдасаго хутIа-
рал, гьересиаллагъзабазе хъулухъалъе чIарал, бихъинал
рукIа, цIуял рукIа хъахIбабиги тIуран тIагIинаруна гьес
улкаялдаса. ⁴⁷ Егъошафат пачалъун вугеб заманалда
Эдомалда пача вукIинчIо; сардарасул нухмалъиялда
гъоркъ букIана гьеб.

⁴⁸ Меседалда хадув Офиралде ине Егъошафатица ралъ-
дал гумул рана, амма гьел гъенире швечIо, Эцион-Геверал-
даго шушана гьел. ⁴⁹ Доб мехалда Ахавил вас Ахазиягъица
абун букIана Егъошафатида: «Биччанте дур чагIигун дир

чагІиги лъедезе гумузда», — ян. Амма Егъошафатица гъеб иш къабул гъабун букІинчІю.

⁵⁰ Егъошафат хвана ва жиндирго кІудияв эмен Давудил Шагъаралда умумузда аскІов хабалъ лъуна. Гъесул бакІалда гъесул вас Егъорам пачалъун вахъана.

Ахазиягъ — ГІизраилалъул пача

⁵¹ Егъошафат Ягъудиялъул пачалъун вахъун анцІила анкъабилеб соналъ, Ахавил вас Ахазиягъ ГІизраилалъул пачалъун вахъана ва кІиги соналъ пачалъи гъабуна гъес ГІизраилалда тІад. ⁵² Гъес БЕТІЕРГЪАНАСДА цебе квешабщинаб гъабуна, щайгурелъул жиндирго инсулги эбелалъулги ва ГІизраилго мунагъазукъе ккезабурав Наватил вас Яровамилги нухал ккун хъвадана гъев. ⁵³ Гъес БагІалил диналдеги вуссун, гъесие ГІибадатги гъабун, гъесул инсуцаго гІадин ГІизраилалъул БЕТІЕРГЪАН Аллагъасул ццин гъалагльизабуна.

Пачабазул Ункъабилеб тIехь

ЦеберагIи

Гъаб тIехьалдаги, Пачабазул Лъабабилеб тIехьалдаго гIадин, бицунеб буго гIизраилазул ва гъезул кIиябго пачалихъалъул, ай, гIизраилалъул ва Ягъудиялъул хIакъалъулъ.

ТIехьалда жанире рачун руго цебесеб эраялъул ичIабилеб гIасруялдаса бахъараб цебесеб эраялъул анлъабилеб гIасруялъул байбихъуде швезегIан гъоркъоб заманалъул лъугъа-бахъинал. Бицен гъабулеб заманалъул тарих бикъизе бегъула кIиги бутIаялде:

1) гIизраилазул кIиябго пачалихъалъул тарих — цебесеб эраялъул 772-леб сональ ассирияз Самария кверде босиналда цебесеб заман (1—17 бетI.);

2) гIизраилазул къилбаялъул рахъалъул пачалихъалъул, ай Ягъудиялъул тарих — цебесеб эраялъул 586-леб сональ вавилонияз Иерусалим кверде босиналда цебесеб заман (18—25 бетI.).

БетIергъан Аллагъасе жал мутIигIлъичIолъиялъ, гIизраилазда гIемер гIазаб-гIакъуба бихъула. БетIергъанас, аварагзабиги ритIун, гъезда цебеккунго лъазабун букIана гъедин кколеблъи. Иерусалим тIубан щущахъ базаби ва Ягъудиялъул халкъалъул цIикIкIарасеб бутIа Вавилоналде асирлъуде бачун ин, — гъеб ккола жугъутIазул тарихалда жаниб цIакъ кIвар цIикIкIараб лъугъа-бахъинлъун.

ЦохЮ пачабазул гуребги, тІехьалда бицунеб буго ГІизраилалтұул кьадру цІикІІарал аварагабазулги: Иляс аварагасул ва гьесие хьулухъ гьабурав ЭлишагІ аварагасул (2—9, 13 бетІ.), гьединго Ишаягъ аварагасул хІакъалтұуль (19—20 бетІ.). ЭлишагІ аварагас халкъалдаги пачабаздаги лъазабула гьез Аллагъасул ццин бахъинабун букІин ва гьезда цебе Аллагъасул амру загьир гьабула гьес, амма гІемерисезе гьелтұхъ гІенекки кьабуллтұуларо. Ишаягъ аварагас Хизкия-гьида вацІцІадго хьвадизе малтұла ва Иерусалим щущахъ базабизе букІин бицуна (20 бетІ.).

Гьаб тІехьалда гьединго хасаб кІвар кьолеб буго Ягъудиялтұул даража тІадегІанав пача Ёшиягъил пачалгъиялтұул заманалда ккарал лтұгъа-бахъиназде: мажусиязул батІи-батІиял гьересиаллагъзаби гьес ракъалдаса тІагІинаруна ва халкъ цохЮ БетІергъан Аллагъасде буссинабуна (22—23 бетІ.).

ТІехьалда буго

Пачабазул Ункъабилеб тІехъ

Пачалгъи кІийиде бикъи (4 Пач. 1—17)

Ахазиягъ пача ва Иляс авараг

(4 Пач. 1:1-18)

Иляс авараг зобалазде хъами; ЭлишагІ

авараг ва ГІизраилалтұул пача Иорам

(4 Пач. 2:1—8:15)

Егъорам ва Ахазиягъ — Ягъудиялтұул пача-

би (4 Пач. 8:16-29)

ГІизраилалтұул пача Егъул заманаялтъ кка-

раб хиса-свери (4 Пач. 9:1—10:36)

Ягъудиялда Аталиял ва Егъоашил пачалгъи;

БетІергъанасул Рукъ цІи гъаби

(4 Пач. 11:1—12:21)

Егъоахаз ва Иоаш — ГІизраилалтұул пача-

би; ЭлишагІил хвел (4 Пач. 13:1-25)

Ягъудиялъул ва ГИзраилалъул цогидал пачаби (4 Пач. 14:1–15:38)

Ахаз — Ягъудиялъул пача (4 Пач. 16:1-20)

Гьошеа — ГИзраилалъул ахирисев пача;
ассирияз ГИзраил асир гъаби
(4 Пач. 17:1-41)

Ягъудиялъул тарих (4 Пач. 18:1–25:30)

Хизкиягил пачалги; гъев сах гъави
(4 Пач. 18:1–20:21)

Манасс ва Амон — Ягъудиялъул квешал
пачаби (4 Пач. 21:1-26)

Даража тІадеГІанав Ёшиягъ пача; Аллагъа-
сулгун КъотІи цІи гъаби
(4 Пач. 22:1–23:30)

Ягъудиялъул ахирисел пачаби
(4 Пач. 23:31–24:20)

Иерусалим къучІдасаго биххи; халкъ Вави-
лоналде асирлъуде ккей (4 Пач. 25:1-30)

Иляс авараг ва Ахазиягъ пача

1 ¹Ахав хун хадуб ГИзраилалъул кверщалида данде
чІана МоГІав. ²Цо къоялъ, Самариялда жиндирго
рокъов, цебе хъуриги ккураб тІадрукъалъул рагъидаса
ГІодове вортана Ахазиягъ ва захІматго лъукъун бусаде
ккана. Гъес вакилзаби нухде ритІана хадусеб тІадкъай-
гун: «Экроналъул аллагъ БаГІал-Зевувида* цІехезе а, дун
гъаб унтудаса сахлъизе вугишилан».

³Амма БЕТІЕРГЪАНАСУЛ Малаик кІалъана Тиш-
биялдаса Иляс аварагасда: «Самариялъул пачаясул

* 1:2 *БаГІал-Зеву* — пилистимазул шагъар Экроналъул аллагъ.
ЖугъутІазул мацІалда гъеб цІаралъул маГІна ккола *тІутІазул*
цевехъан абураб. Инжилалда (*БегІел-Зевул — жундузул пача*)
ГІиса МасихІица гъев жибго шайтІабазул бетІер илбисалда
данде кколев вуго (бал. Матф. 10:25; 12:24-28).

вакилзабазда данде ун, гъезда цІехе: „Экроналџул аллагъ БаГІал-Зевувида цІех-рех гъабизе нуж ине ккани, ГІизраилалда Аллагъ гъечІогойиш вугев?“ ⁴Гъединлџидал, гъале БЕТІЕРГЪАНАСУЛ раГІи: „Гъеб тІад вегараб бусадаса мун тІокІав гъоркъе лџугъине гъечІо. Мун хвечІого хутІуларо!“ — ян».

Иляс аварас гъеб раГІи Ахазиягъил вакилзабазухъе шцевезабуна. ⁵Цинги вакилзаби пачаясухъе нахъруссана ва пачаяс гъезда цІехана: «Нуж щай тІадруссарал?» — ин. ⁶«Нижеда данде цо чи вачІана, — ян жаваб къуна гъез. — Гъес нижеда абуна нужерго пачаясухъе нахъруссун, БЕТІЕРГЪАНАС гъадин абулеб бугин абе гъесдайин: „Экроналџул аллагъ БаГІал-Зевувида цІех-рех гъабизе нуж ине ккани, ГІизраилалда Аллагъ гъечІогойиш вугев? Гъединлџидал, гъеб тІад вегараб бусадаса мун тІокІав гъоркъе лџугъине гъечІо. Мун хвечІого хутІуларо!“»

⁷Пачаяс гъезда цІехана: «Дов нужеда данде вачІарав ва нужеда гъедин кІалъарав чи кинаб куц-мухъалџул чи вукІарав?» ⁸Гъез жаваб къуна: «Керчав, кџухъдулги тІад ретІарав, кџохъол рачелги барав чи вукІана». Пачаяс абуна: «Гъев чи Тишбиялдаса Иляс аварас вуго», — ян.

⁹Цинги гъес кІикъоялда анцІго рагъухъангун цадахъ цо рагъул цевехъан витІана Иляс аварасухъе. ГохІда, гъелџул тІогъив гІодов чІун вугев Илясихъеги вачІун гъес абуна: «Аллагъасул аварас, пачаяс абулеб буго: „ГІодове вачІа!“ — ян». ¹⁰Иляс аварас рагъул цевехъанасда абуна: «Дун Аллагъасул аварас ватани, биччанте зобалаздаса гІодобе цІаги рещтІун, мунги дур чаГІиги гъель кџулчІизе!»

Цинги, зобалаздаса рещтІун, цІаялъ кџулчІана гъевги гъесул кІикъоялда анцІго рагъухъанги. ¹¹Пачаяс, кІикъоялда анцІго рагъухъангун цадахъ, цоги рагъул цевехъан витІана гъесухъе. Гъес Иляс аварасда абуна: «Аллагъасул аварас, пачаяс абулеб буго: „Хехго гІодове рещтІа!“ — ян». ¹²Иляс аварас гъев рагъул цевехъанасда абуна: «Дун Аллагъасул аварас ватани, биччанте

зобалаздаса гІодобе цІаги рещтІун, мунги дур кІикъоялда анцІавго чиги гьелъ къулчІизе!»

Цинги, зобалаздаса рещтІун, цІаялъ къулчІана гьевги гьесул кІикъоялда анцІавго рагъухъанги. ¹³ Цинги пачаяс лъабабилеб нухалъги витІана, кІикъоялда анцІго рагъухъангун цадахъ, цоги рагъул цевехъан. Гьев тІадеги вачІун Илясида цеве накабазде ккана. «Я, Аллагъасул авараг, — ян гъардана гьев, — гъарула дуда, гурхІа дида ва гъав кІикъоялда анцІавго рагъухъанасда, дур лагъзаде-рида, — чІваге ниж! ¹⁴ Дида цере арал рагъул церехъабиги гъезул рагъухъабиги зобалаздаса гІодобе рещтІун цІаялъ къулчІидал, гъарула, цІуне дир гІумру!»

¹⁵ Цинги БЕТІЕРГЪАНАСУЛ Малаик кІалъана Иляс аварагасда: «Мун гьесукъа хІинкъуге, гьесда цадахъ гІодове а».

Гьебмехалъ Иляс авараг тІаде вахъун, гьесда цадахъ пачаясукъе вилълъана. ¹⁶ Гьес пачаясда абуна: «Гъале БЕТІЕРГЪАНАСУЛ рагІи: „ЦІех-рехалъе ГІизраилалда Аллагъ гьечІогойищ вугев, дуца Экроналъул аллагъ БагІал-Зевувихъе вакилзаби ритІарал, гьесда цІех-рехъабизе? Гьеб сабаблъун гьеб тІад вегараб бусадаса мун тІокІав гъоркъе лъугъине гьечІо. Мун хвечІого хутІуларо!“»

¹⁷ Иляс аварагас бицараб БЕТІЕРГЪАНАСУЛ рагІуда рекъон гьев хвана. АхазиягІил вас вукІинчІелъул, гьесул бакІалда гьесул вац Иорам вахъана пачалъун. Егъошафатил вас Егъорам Ягъудиялъул пачалъун вахъун кІиабилеб сон букІана гьеб.

¹⁸ АхазиягІил пачалъиялъул хутІарал лъугъа-бахъинал ва гьесул ишал «ГІизраилалъул пачабазул тарих» абураб тІехъалда хъван руго.

Иляс авараг зобалазде хъами

2 ¹ БЕТІЕРГЪАНАС буран бахъинабун, Иляс авараг зобалазде хъамизе хІукму гъабуна. Илясги ЭлишагІги Гилгалалдаса къватІире рачІунел рукІана гьеб мехалъ. ² Илясица ЭлишагІида абуна: «Мун гъанив чІа;

БЕТИЕРГЪАНАС дун Бет-Элалде витІун унев вуго». Амма ЭлишагІица абуна: «ХІакъав БЕТИЕРГЪАНАСУЛ цІарал-хІа ва дур гІумруялхІа — дун дудаса вичІиларо!» — ян.

Цинги гьел Бет-Элалде ана. ³ Бет-Элалдаса аварагза-базул кьокъа бачІана ЭлишагІида данде ва гьез цІехана: «Дуда лъалищ жакъа Зобалазул БЕТИЕРГЪАНАС дур хважаин вачун ине вугевлѝ?» «Лъала, — ян жаваб гъа-буна гьес. — РуцІцІун чІа».

⁴ Цинги Иляс аварагас гьесда абуна: «ЭлишагІ, мун гъанив чІа, дун БЕТИЕРГЪАНАС Ерихоналде витІун унев вуго». Гьес жаваб кьуна: «ХІакъав БЕТИЕРГЪАНАСУЛ цІа-ралхІа ва дур гІумруялхІа — дун дудаса вичІиларо!» — ян.

Цинги гьел Ерихоналде рилълъана. ⁵ Ерихоналдаса аварагзабазул кьокъа бачІана гъенибги ЭлишагІида ас-кЮбе ва гьез абуна: «Зобалазул БЕТИЕРГЪАНАС жакъа дур хважаин дуда аскЮса нахѝе вачун ине вукІин лъалищ дуда?» «Лъала, — ян жаваб гъабуна гьес. — РуцІцІун чІа».

⁶ Илясица ЭлишагІида абуна: «Мун гъанив чІа, БЕ-ТИЕРГЪАНАС дун Иорданаalde витІун унев вуго». Амма ЭлишагІица абуна: «ХІакъав БЕТИЕРГЪАНАСУЛ цІарал-хІа ва дур гІумруялхІа — дун дудаса вичІиларо!» — ян.

Цинги гьел цадахъ нухде рахъана. ⁷ Гьел кІиялго Иордан лъарахѝе щваралго, Аварагзабазул кІикъоялда анцІго чи вачІана ва цодагъал нахѝегІанги къан, гьезда дандритІун гьезухъ халккун чІана. ⁸ Иляс аварагас гІа-ба гІаса бахъана, гуризегі гъабун гьѝб лъадада къабуна. Цинги лъим рахъ-рахъалде бикъун ана ва гьел бакъва-раб тІиндасан доб рахъалде рилълъана. ⁹ Доб рахъалде щваралго Иляс аварагас ЭлишагІида абуна: «Бице, дун дудаса нахѝе вачун иналда цебе дур мурад тІубазабизе, щиб дица дугъа гъабун лъикІ?» «Дулъ бугеб авараглъиялъул къуват кІигі нухалъ цІикІкІун щваги дие», — ян жаваб кьуна ЭлишагІица.

¹⁰ «ЗахІматаб жо гъарулеб буго дуца, — ян абуна Иля-сица. — Дун дудаса нахѝе вачун унеб куц дуда бихъани, дуца абухѝе букІина дугъа, бихъичІони — букІинаро».

¹¹ Гъедин хаба-чІабаралда гъел унел рукІаго, тохлѣу-къего цІадул чуюлги рараб, цІадул чолгьоко баккана ва гъелги ратІа гъарун, Иляс авараг зобалазде хъамун ана.

¹² ЭлишагІ авараг гъеб киналѣухъгоги валагъун ахІдана: «Вай дир эмен! Вай дир эмен! ГІизраил цІунараб лебалаб хъергъу! Мун ана гъанже!»

Иляс авараг цевеса тІерхыидал, гъес раки бакъван, тІад букІараб ретІел бихъана. ¹³ Иляс аварагасдаса бортараб гІабаги босун гъев нахъвуссун Иордан лъарахъе вильлъана ва гъелѣул рагІалда эхетана. ¹⁴ Цинги гъес босун Иляс аварагасул гІаба лъадада къабуна: «Кив вугев БЕ-ТІЕРГЪАН — Илясил Аллагъ?» — инги абун.

Гъес гъеб лъадада къабидал, лъим рахъ-рахъалде би-къун ана ва гъев лъарал доб рахъалде вильлъана. ¹⁵ Ери-хоналдаса аварагзабазда бихъана гъеб кинабго ва гъез абуна: «Иляс аварагасул къуват гъанже ЭлишагІе щун буго», — ян.

Гъел гъесда данде рачІана ва, гІодоб бетІер чІван, гъе-сие къулана.

¹⁶ «Нижер кІикъоялда анцІго чи вуго — киналгоги къуватал бихъинал, — ян кІалъана гъел. — Биччанте гъез инеги ун дур хважаин валагъизе. Щиб лъалеб БЕ-ТІЕРГЪАНАСУЛ РухІалъ вачун гъев цо магІарде, ялѣу-ни расалѣиялде рехун ватизе бегъула». «Щалго ритІизе кколаро», — ян жаваб гъабуна ЭлишагІ аварагас.

¹⁷ Амма гъел тІаса ричІулел рукІинчІелѣул, гъес абуна: «Ине риччанте». Цинги гъез кІикъоялда анцІго бихъин-чи нухде витІана. Гъез лъабго къоялъ валагъана Иляс авараг, амма ватичІо. ¹⁸ Гъел Ерихоналда тарав ЭлишагІ аварагасухъе тІадруссун рачІиндал, гъес гъезда абуна: «Дица унгеян абулеб букІинчІищ нужеда?» — ян.

ЭлишагІ аварагасул мугІжизатал

¹⁹ Шагъаралѣул жамагІат кІалъана ЭлишагІ аварагас-да: «Генекке, нижер бетІергъан, гъаб шагъар лъикІаб бакІалда буго — дудаго бихъула гъеб, амма лъим сахаб

гъечЮ гъаниб. Гъелъ нижер ракъ хъарцинлъизабулеб буго», — ян.

²⁰ «Цо цІяиб гІорто босе гъанибе, — ян абуна Элиша-Гица, — цІамги бай гъенибе жанибе». Гъез гІорто босун бачІана. ²¹ Гъев иццул бетІералде вилълъана, цинги гъенибе цІамги щван гъадин кІалъана: «Гъале БЕТІЕР-ГЪАНАСУЛ рагІи: „Дица сах гъабуна гъаб лъим. ТІокІаб кидаго гъалъ я хвел, я рижаликълъи ккезабизе гъечЮ“». ²² ЭлишагІ аварагас бицараб рагІуда рекъон, жакъа къоялъги гъеб лъим бацІцІадго буго.

²³ ЭлишагІ авараг гъениса Бет-Элалде вилълъана. Гъев нухда унев вукІаго, шагъаралдаса къватІибе васазул къокъа бачІана ва гъел гъев къабихІ гъавун, гъесда тІад релъанхъизе журана: «Ле, тІохІок, тІагІа гъаниса! — ян ахІдана гъел. — ТІагІа гъаниса, тІохІок!»

²⁴ Цинги гъес, гъездехунги вуссун, БЕТІЕРГЪАНАСУЛ цІарги бахъун, гъезие нагІана къуна. Гъебмехалда рохъоса къватІибе кІиги эбелаб ци бачІана ва гъез гъезул кІикъоялда кІиги вас тІутІун вана.

²⁵ Хадуб гъес Кармил магІарде нух босана ва гъениса Самариялде тІадвуссана.

Иорам — ГІизраилалъул пача

З ¹ Егъошафат Ягъудиялъул пачалъун вахъун анцІила микъабилеб соналъ, Ахавил вас Иорам ГІизраилалъул пачалъун вахъана ва гъес анцІила кІиги соналъ пачалъи гъабуна Самариялда. ² Иорамица БЕТІЕРГЪАНАСДА квешбихъанщинаб гъабуна, амма гъесул инсуцаги эбелалъги гъабуралде вашалъичЮ; жиндирго инсуца БагІалие гІибадаталъе эхетараб гамачІ нахъе рехана гъес. ³ БукІаниги, Наватил вас Яровамица, ГІизраилги къосинабун, гъарурал мунагъазда хадув ана гъев дове-гъове къуричЮго.

МогІав рагъда къей

⁴ МогІавалъул пача Мешал гІиял рехъаби рукІана. ГІизраилалъул пачаясе нусазарго къегІерги, нусго

Гиялгъажоялдаса къунцІараб квасти цвезабизе кколаан гъес ясахъ хІисабалда. ⁵Амма, Ахав хун хадуб, МоґІавалгъул пача ГІизраилалгъул пачаясул кверщалида данде чІана. ⁶Гъебмехалда Иорам Самариялдаса къватІиве вахъана, ГІизраилалгъул тІолабго аскаргун цадахъ. ⁷Ягъудиялгъул пача Егъошафатихъеги ругъел битІана гъес: «МоґІавалгъул пача вахъун вуго дида данде. Дунгун цадахъ гъесда данде вагъизе вилългинищ мун?» — ин. «Вилългина, — ян жаваб гъабуна гъес. — Дуца гъабураб гъабила дица — дир халкъ дур халкъ буго, дир чуял дур чуял руго».

⁸Гъес Иорамида цІехана: «Кисаб рахъалдаса нилъ гъезда данде рахъинел?» «Эдомалгъул авлахъалгъул рахъалдаса рахъина», — ян абуна Иорамица.

⁹ГІизраилалгъул пача Ягъудиялгъул ва Эдомалгъул пачабигун цадахъ нухде вахъана. Анкъго къо нухда бан хадуб аскаралгъе къатІра лъадал хутІичІо, — я рагъухъабазе, я гъезда цадахъ рукІарал хІайваназе. ¹⁰«Кинабго хвана гъанже! — ян кІалгъана ГІизраилалгъул пача. — МоґІавиязухъе кверде къезе ракІарун ратула БЕТІЕРГЪАНАС нилъ лъабалго пачаби гъанире!»

¹¹Цинги Егъошафатица цІехана: «Жив гъоркъов ккун БЕТІЕРГЪАНАСУЛ амру лъазабизе бегъулев БЕТІЕРГЪАНАСУЛ авараг гъечІищ нилъеда гъоркъов?» — ин. ГІизраилалгъул пачаясул цо цевесев чияс абуна: «Шапатил вас ЭлишагІ авараг вуго гъанив. Иляс аварагасе хъулухъ гъабурав чи вуго гъев», — ин. ¹²«Гъесда лъазе ккола БЕТІЕРГЪАНАСУЛ амру», — ян абуна Егъошафатица. Цинги ГІизраилалгъул пачаги, Егъошафатги, Эдомалгъул пачаги гъесухъе рилълъана.

¹³ЭлишагІ аварагас ГІизраилалгъул пачаясда абуна: «Мун щай дихъе вачІарав? Дурго инсул ва эбелалгъул аварагзабазухъе а». «Инаро, — ян жаваб гъабуна ГІизраилалгъул пачаяс, — БЕТІЕРГЪАНАСЛЪИДАЛ ниж лъабалго пачаби данде ахІун ругел МоґІавиязухъе кверде къезе».

¹⁴ЭлишагІица абуна: «Дица Жиндие бетІер чІвалев, хІакъав, Гучал Аскаразул БЕТІЕРГЪАНАСУЛ цІаралхІа,

хІурматияв Ягъудиялгъул пача Егъошафатие ГІоло гуребани, дица берцин балагъулароан я ГІинцин тІамулароан духъ. ¹⁵ Гъанже ахІе дихъе бакънал рачунев чи».

ВачІун гъес бакънал рачунаго, ЭлишаГІ аварагасда тІаде БЕТІЕРГЪАНАСУЛ къуват рещІана, ¹⁶ ва гъес абуна: «Гъале БЕТІЕРГЪАНАСУЛ раГІи: „Киса-кирего расалгъиялда рахъал рухъе“. ¹⁷ Шайгурелгъул, БЕТІЕРГЪАНАС абулеб буго: „Нужеда я гъури, я цІад бихъизе гъечІо, амма гъаб расалгъи лъадал цІезе буго ва нужеги нужер боцІуеги чузезе гъекъезе лъим букІине буго“. ¹⁸ БЕТІЕРГЪАНАСЕ гъеб бигъаяб жо буго гъабизе. Гъес МоГІавги нужехъе кверде къезе буго. ¹⁹ Нужеца киналго гъезул кІудиял сверун къарал шагъарал рахъизе руго, лъикІа-лъикІал гъутІби къотІун разе руго, лъадал гъуял руччинаризе руго ва хурзал ганчІил цІезаризе руго».

²⁰ Нахъисеб къоялъ радал, кърбаналгъул ригъалда* Эдомалгъул рахъалдаса лъим чвахана. Сверухългъиги лъадал цІуна. ²¹ МоГІавиязда раГІун букІана пачаби гъезде тІаде кІанцІизе рачІунел ругин. Гъединлъидал, ГІолохъанал-херал батІалгъи гъечІого, киналго бихъинал раКІарун, ГІорхъода рахъун чІезарун рукІана. ²² Радалго тІаде рахъун гъел ралагъидал, бакъуца лъим кунчІизабун букІана, ва моГІавиязда гъеб лъим баГІаралъ белгъун бихъана.

²³ «Би буго доб! — ин пикру гъабуна гъез. — Пачаби жалго жиндаго данде раГІун цоцаца чІван ратула. Гъанже давла бакІаризе бахъа МоГІав!»

²⁴ Амма моГІавиял ГІизраилазул къайи чІвараб бакІалда аскІоре щведал, ГІизраилал кІанцІун тІаде рахъана ва гъелгун раГІизе журана, моГІавиял лъутана. Хадурги лъугъун, гъез моГІавиял гъурана, ²⁵ гъезул шагъаралги щущахъ разаруна. Жив-жив раГІухъанас, лъикІаб бихъун,

* 3:20 *Кърбаналгъул ригъ* — Мусал Къануналда рекъон, жиб-жиб къоялъ радал ва бакъанида кърбанал (*къойил кърбанал*) ГІоритІулаан БетІергъанасул Рокъоб.

щибаб хурибе гамачІ рехана — гьедин ганчІил цезаруна хурзал. Гьезул лъадал гъуялги, жанибе гамачІги бан руччинаруна ва лъикІалщинал гъутІбиги къотІана. ЦохІо Кир-Харасеталда хутІун рукІана шагъар сверун ганчІил къадал. Ахирги ганчІал речІІулел рагъухъабаз сверун ккуна гъеб ва гьелда тІаде гъужум гъабуна.

²⁶ МоґІавалъул пачаясда живго къолев вукІин бихъидал, гьес вагъизе махщел цІикІкІарав анкънусто рагъухъанги вачун, Эдомалъул пачаясухъе ворчІизе хІалбихъана, амма бажаричІо. ²⁷ Гьебмехалъ гьес жиндирго бакІалда пачалъун вахъине вукІарав, жиндирго тІоцеве гъавурав вас, шагъаралъул къадада тІадеги вачун, къурбаналъе вухІана. Цинги гІасияб ццидаца битІахъе ракІ гъан-цІизабуна гІизраилазул. Гьел нахъе къана ва жидерго ракъалде тІадрусана.

ЭлишагІ авараг ва мискинай къоролай

4 ¹ Цо гІадан — аварагзабазул лъудбузул цояй — малъ къосун ЭлишагІ аварагасда кІалтъана: «Дир рос хвана. Дуда лъала гьев две хъулухъалъе чІарав ва БЕТІЕРГЪА-НАСЕ мукІурав чи вукІаравлџи. Гъанже гьес къарзалъе жиндихъа гІарац босун букІарав чи вачІун вуго лагъзаллъун гъарун дир кІиявго вас вачине».

² ЭлишагІ аварагас абуна: «Кин гъанже дица две кумек гъабилеб? Бице дида, щибгІаги багъаяб жо бугищ дур рокъоб?» «Зайтуналъул нахул цо гъитІинаб хъаба хутІун тІокІаб щибго гъечІо дур лагъалъул», — ин абуна гьелъ.

³ ЭлишагІ аварагас абуна: «Инеги ун, дурго мадугъалзабазухъа къезарун кІваралгІан гІемерал чІорогоял хъабаби ракІаре. ⁴ Цинги рокъое жание йильлъун дудаго ва дурго васазда хадуб каву рахай; доб нах гьел хъабазда жанибе тІе ва цІура-цІураб нахъе лъе».

⁵ Жиндирго васалгун цадахъ рокъое жаниеги йильлъун гьелъ каву жаниса рахана. Гьелъул васаз гьелда цере лъолел рукІана хъабаби, ва гьелъ гьезда жанибе нах тІолеб букІана. ⁶ Киналго хъабаби цІуна; гьелъ цоги

къе гъанибейин абуна жиндирго васасда. Амма, тЮкIаб хъаба хутIичIин жаваб къуна гъес.

Цинги нахул чвахи къотIана. ⁷ Гъелъ йилълъун дов Аллагъасул аварасда бицана кинабго ва гъес абуна: «Мун а гъанже нах бичизе, цинги налъи бецIе, — хутIа-рабщинаб дуеги дурго васазеги яшавалъе хIалтIизабе».

ЭлишагI авараг ва бечедай шунамитияй

⁸ Цо къоялъ ЭлишагI авараг вилълъана Шунемалде. Гъений йикIана цо бечедай гIадан ва гъелъ гъев кван-гъекъезе гъоболлъухъ ахIана. Жиб-жиб нухалъ гъеб бакI къотIун унаго, кваназе гъениб чIел гъабулаан гъес. ⁹ Гъелъ жиндирго росасда абуна:

«Дида лъала дов нилъехъе гIемер вачIунев чи Аллагъасул авараг вукIин. ¹⁰ РачIа нилъеца тЮхда цо гъитIинаб рукъ базе, гъениб досие бусенги гъабизе ва столги, бакIги, чирахъги лъезе. Цинги нилъехъе гъоболлъухъ вачIанщинахъе дов гъенив чIезе бегъула».

¹¹ Цо къоялъ ЭлишагI авараг гъоболлъухъ вачIана гъениве ва хIалхъи гъабизе тIаде рокъове вахана. ¹² Цинги гъес жиндирго лагъ Гехазиде абуна: «Гъой шунемияй ахIе дихъе». Гъес ахIун гъей гъесда цее ячIана.

¹³ ЭлишагIица гъесда абуна: «Гъелда абе: „Дуца гъадин нижер тIалаб-агъаз гъабуна. Две щибниги къваригIараб дида гъабизе кIолеб жо бугищ? Бокъани пачаясда, ялъуни аскаразул бетIерасда цеве дур хIакъалъулъ кIалъала дун“, — ин». Гъелъ жаваб къуна: «Дие щибго къварилъи гъечIо, дун дирго гIагарлъиялда гъоркъой йигей гIаданлъидал».

¹⁴ «Щибдайха гъольие гъабун лъикI?» — ин цIехана ЭлишагI аварасда. Гехазиде абуна: «Гъольие камураб цохIо жо буго. Вас гъечIо гъолъул, росги херлъун вуго», — ян.

¹⁵ Нахъеги ЭлишагIица абуна: «АхIе гъой дихъе». Гъес ахIун ячIун гъей нуцIидухъ эхетана.

¹⁶ «ТIадиялъул гIага-шагарго гъаб гIужалда, — ян абуна ЭлишагIица, — дуда кодоб дурго лъимер — вас вукIине вуго».

«Вай гуро, дир бетІергъан! — ин кІалъана гъей. — Бу-
кІунареб жо бицунге дида, Аллагъасул авараг!» ¹⁷Амма
гъей гІаданалъул ургъибе лъимер лъугъана, ва ЭлишагІи-
ца абухъе, гІадияб соналъ, гІага-шагарго гъебго гІужалъ
гъелъие вас гъавуна.

Шунемиялъул вас хваралъуса вахъинави

¹⁸Гъеб лъимер кІудияб гІуна. Цо къоялъ лъильару-
хъабазда аскІов вугев инсукъе вачІана гъев. ¹⁹«Вай дир
бетІер! Вай дир бетІер!» — ин зигардана вас инсуде.

Инсуца эбелалъухъе щвезаве гъевилан абуна жиндир-
го цеветеласда. ²⁰Цеветелас гъев кодов ккун эбелалъухъе
щвезавуна. Цинги къалъул гІуж щварабго эбелалда кодоб
хвана гъеб лъимер. ²¹ТІадрокъоеги яхъун гъелъ гъеб лъимер
ЭлишагІ аварагасул бусада лъуна, ва нуцІаги рахан къва-
тіе яхъана. ²²Хадуб гъелъ росасде ахІана ва гъесда абуна:

«Гъарула дие дур церетелазул цо чиги цо хІамаги битІе-
ян, дун хехго дов ЭлишагІ аварагасухъе ун ячІине», — ян.
²³«Жакъа щай мун досукъе уней? Я цІияб моцІ бакки-
ялъул байрам гуро, я шамат къо гуро жакъа?». «Щибго
ургъел ккезе жо гъечІо», — ян жаваб гъабуна гъелъ.

²⁴Гъелъ цеветеласда абуна: «Вилъгъа, баче хІама. Дица
абичІого кивниги лъалхъуге».

²⁵Гъедин нухде яхъана гъей ва Кармил магІарде Алла-
гъасул аварагасухъе щвана. РикІкІадасаго гъей йихъун,
ЭлишагІица жиндирго лагъ Гехазиде абуна: «Балагъе!
Дой шунемияй йиге! ²⁶Векерун долда данде а ва долда
цІехе: „Мун кин йигей? Дур рос унта-щокълъичІого
вугищ? Лъимер сах-саламат бугищ?“» — ин. «Киналго
сах-саламат руго», — ян жаваб къуна гъелъ.

²⁷Амма Кармил магІарде, ЭлишагІ аварагасда аскІое
щварайго, гъей гъесул бохдузда хурхана. Гехазиде аскІове
вачІана гъей нахъе тункизе, амма Аллагъасул аварагас
абуна: «Жийго те гъей! БЕТІЕРГЪАНАС дидаса бахча-
раб ва дие загьир гъабичІеб цо кІудияб къварилъи буго
гъелъул».

²⁸ «Я дир бетІергъан, дица дуда диего вас гъарун вукІа-ниш? — ин абунa гьелъ. — Дица гуриш дуда абун букІараб дир рекІель хьул лъогейн?»

²⁹ ЭлишаГица Гехазида абунa: «Хехго нухде вахъa, дир гІансаги босун, векерун a. Нухда щивниги дандчІвани, гьесие саламги кьогe, гьес дуге салам кьуни, жавабги гьабуге. Дир гІанса лъе васасул гьурмада тІад». ³⁰ Амма лъимадул эбелалъ абунa: «ХІакъав БЕТІЕРГЪАНАСУЛ цІаралхІа ва дур гІумруялхІа, мун цадахъ вильлъинчІого гали бахъиларо гъаниса». Цинги гъев вахъун гьелда цадахъ ана.

³¹ Гехази цеве-цеве ана ва гьес гІанса лъуна лъимадул гьурмада тІад, амма данде цо хІухъ бахъичІо. Гехази нахъвуссун ЭлишаГида данде вачІана ва гьес абунa: «Вас ворчІулев гьечІо», — ян.

³² ЭлишаГІ аварaг рокъове щваравго, васасул жаназа гьесул бусада лъун батана. ³³ Гъев рокъове жаниве вильлъана ва жиндаго хадуб нуцІаги рахан, БЕТІЕРГЪАНАСДЕ дугІа гьабунa. ³⁴ Хадув гъев бусада тІадеги вахун, васасул къаркъалаялда тІад вегана — кІал кІалалда, берал беразда, кверал кверазда цузаруна. Гъедин гъев тІад вегидал васасул черх хинлъун бачІана. ³⁵ Цинги ЭлишаГІ тІаде вахъана, рокъов жанив цеве-нахъе хъвадана, ва нахъеги бусаде вахун, гьесда тІад вегана. Гьeбмexалъ лъимеp анкъІул чинхъана ва гьес берал рагъана.

³⁶ Гьес Гехази ахІана, ва гьесда абунa: «Шунемияй ахІе дихъе», — ян. Гьес гъей ахІана. Гъей ячІарайго, ЭлишаГица абунa: «Ма, ваче дурго вас». ³⁷ Жаниеги ячІун, гьесул хІатІазда цее накабазде ккун, гІодоб гьумер цун кьулана гъей гьесие. Хадуб васги вачун гъениса къватІие йилълъана.

Загъруяб квен

³⁸ Цинги ЭлишаГІ аварaг Гилгалалде тІадвуссана. Гъе-ниб сверухълъиялдаго рахъи букІана гъеб заманалда. Цо нухалъ гІолохъанал аварaгзаби рукІана гьесухъ гІенек-кизе рачІун. Гьес абунa жиндирго лагъасда: «КІудияб хъаг лъе цІеда ва гъал чагІазе кваназе жо гъабе», — ян.

² Цо нухаль чабхъаде рахъарал Сириялзул рагъухъабаз ГИзраилалдаса хъамурай яс йикІана Нааманил лъадул цетеллун. ³ Гъелъ жиндирго хважайналда абунa: «Самариялда вугев аварaг вихъизеанищ бетІерчІахъаяв дир хважайнаса! Гъес сахлъизавилаан гъев барасалзул унтудаса».

⁴ Нааман вилълъана пачаясухъе ва ГИзраилалдаса ясалъ абураб кинабго жо гъесда бицана. ⁵ «Гъайгъай, мун ине ккола, — ян жаваб къуна Сириялзул пачаяс. — Дицаги ГИзраилалзул пачаясухъе кагъат хъвала».

Цинги Нааман нухде вахъана; сайгъаталъе анцІго талант* гІарцул, анлъазарго шекел** меседалзул ва анцІго цІияб ретІел-кунги босана цадахъ. ⁶ Гъес ГИзраилалзул пачаясухъе босун бачІараб кагътида хъван букІана: «Гъаб кагъатгун дица дир лагъ Нааман витІулев вуго духъе, дуца гъев барасалзул унтудаса сах гъавизе вукІине», — ян.

⁷ Гъеб кагъат цІалун хадуб ГИзраилалзул пачаяс тіад букІараб ретІел бихъ-бихъана ва гъес абунa: «Я рухІ бахъизе, я чІаго гъаризе, дун Аллагъищ вугев? Щай гъас барасалдаса сах гъавеянги абун дихъе гъав чи витІарав? Балагъе цо, гъас диргун питна балагъулеб бугеб куц!»

⁸ ЭлишагІ аварaгасда гъелзул хабар рагІарабго гъес пачаясухъе ругъел битІана: «Щай дуца чара хун ретІел бихъулеб? Дихъе витІе гъев чи ва гъесда бихъила ГИзраилалда аварaг вукІин».

⁹ Чуялгун ва чолгъакалгун вачІана Нааман ва ЭлишагІ аварaгасул минаялзул кавуда цева лъалхъана. ¹⁰ Цинги ЭлишагІица цо чи витІун вачІана гъесухъе гъадиаб рагІигун: «Иордан лъарахъеги ун, гъенив анкъго нухаль лъадалъ ччун вахъа, цинги сахлъила мун ва бацІцІа-лъила дур черх».

¹¹ Амма Нааманил кутакалда ццин бахъана гъеб бакІалда. «Дун вукІана гъев живго къватІиве вачІинин

* 5:5 *10 талант* — гІага-шагарго 360 кило.

** 5:5 *6000 шекел* — гІага-шагарго 70 кило.

дихъе ва жиндирго БЕТІЕРГЪАН Аллагъасул цІарги ахІун, дир унтараб бакІалде квер хъвагІилин ва дун барасалъул унтудаса вацІцІад гъавилин!» Гъединги абун нахъе ана гъев. ¹² «ГІизраилалъул киналго лъараздаса цІакъал гъечІищ Дамаскалъул лъарал Аванаги Парпарги? Гъенив чвердон вацІцІалъизе кІоларогойищ дун вукІарав?!»

Гъедин къурун вуссун кутакаб ццидада ана гъев гъениса. ¹³ Нааманил церетелал рацІана цинги гъесда аскІоре ва гъез абунa: «Я нижер эмен, аварaгас цоги цо захІматаб жо гъабейн дуда абун букІарабани, дуца гъеб гъабилароанищ? Досин абуни цохІо чвердеян ва мун вацІцІалъилин абунa дуда».

¹⁴ Цинги гъев вилълъана, ЭлишагІица абухъе анкъо нухалъ Иордaналда ччун вахъана, ва гъесул черх сахлъун лъимадул гІадин бацІцІалъана. ¹⁵ Цадахъ жиндирго чагІазул къокъагун Нааман ЭлишагІихъе нахъвуссана. Гъесда цевеги вачІун гъес абунa: «Гъанже лъана дида ГІизраилалда гуреб тІокІаб кибго дунялалда Аллагъ гъечІевлъи. Гъарула дуда, къабул гъабе дир, дур лагъасул сайгъат-салам».

¹⁶ Аварaгас жаваб гъабунa: «Дица Жиндие бетІер чІвалев хІакъав БЕТІЕРГЪАНАСУЛ цІаралхІа, щибниги босиларо». КигІан Нааманица гъараниги гъес инкар гъабунa сайгъаталдаса.

¹⁷ «Дуца дир сайгъат къабул гъабулеб батичІони, — ян абунa Нааманица, — гъарула дуда, кІиги гІорцІеналда лъураб ракъ* босизе изну къе дие гъаниса. Гъанжеялдаса нахъе дица киданиги БЕТІЕРГЪАНАСЕ тун батІиял аллагъзабазе ракълил къурбаналги, тІуран рухІулел къурбаналги тІокІалъ хъвезе гъечІо. ¹⁸ Амма цо жо тІаса лъугъун

* 5:17 ГІизраилал гурел, батІиял халкъазул гІемерисел чагІи божулаан Аллагъасе как-дин Гъесул халкъалъул ракъалда, ялъуни гъениса босараб ракъул гъабураб къурбаналъе бакІалда цебе гурони гъабизе бегъуларин.

таги дие БЕТІЕРГЪАНАС: Риммоние* тІагІат-гІибадат гъабизе гъесул мукъадасаб рокъове дир пача лъугъунаго, гъес дир квер ккола ва гъесда цадахъ дунги суждаялда чІезе ккола. Риммонил рокъов дун суждаялда чІолаго БЕТІЕРГЪАН тІаса лъугъаги дидаса». ¹⁹ «Парахат нухда а дурго», — ян абуна ЭлишагІица.

Нааманица нухлул подагъаб манзил тун букІана, ²⁰цинги ЭлишагІил лагъ Гехазица пикру гъабунa: «Дир хважайнас дов сирияв, цониги сайгъатги досухъа боси-чІого, гІадада виччан тана. ХІакъав БЕТІЕРГЪАНАСУЛ цІаралхІа, дун досда хадув вортила ва досухъа щиб букІаниги диго босила». ²¹Гехази Нааманида хадув веке-рана. Гъев вежерун вачІунев вихъун, гъесда дандчІвазе чолгъакидаса гъоркье рещтІана Нааман.

«ЩибІаги ккараб жо бугиш?» — ин цІехана гъес. ²²«Гъе-чІо, — ян абуна Гехазица. — Дир хважайнас витІана дун духъе ругъелгун: „Аварагзабазул кІиги гІолохъанчи вачІун вуго дихъе Ефраимил тІалгъиялдаса. Гъарула дуда гъезие талант** гІарцулги кІиги ретІел-кунги къеян“, — абун». ²³«Гъайгъай! КІиги талант босе», — ян абуна Нааманица.

Гъес кІиги ретІелгун цадахъ кІиги къандалъоде жанибе бараб кІиги талант гІарцулги босинабуна Гехазида. Гъес жиндирго церетелазул кІигоял ритІана Гехазида цере-цере гъебги босун. ²⁴ГохІде щваравго, Гехазица гъезухъаги босун, жиндирго рокъоб жаниб бахчана гъеб. Нааманил церетелалги тІадруссун жиндирго нухда ана. ²⁵Хадув гъев жиндирго хважайн ЭлишагІ аварагасда цеве вильлъана.

«Кив мун вукІарав, Гехази?» — ян цІехана ЭлишагІица. «Дун кивего ун вукІинчІо», — ян жаваб гъабунa Гехазица.

²⁶Амма ЭлишагІица гъесда абуна: «Дуда цадахъ гурищ дир ракІ букІараб, дуда дандчІвазе дов чи чолгъакидаса гъоркье рещтІунев мехалъ? ГІарацги, ретІелги, зайтуналъул гъутІбузул расалгъабиги, цІолбол ахалги,

* 5:18 *Риммон* — сириязул пири-гъугъадиялъул аллагъ.

** 5:22 *Талант* — гІага-шагарго 36 кило.

Ги-боцІул рехъабиги, лагъзалги, гъаравашалги тІалаб гъаризе рекъараб заманищ гъаб бугеб? ²⁷ Гъанже биччанте Нааманил барасалгъл унти дуде ва дур наслуялда тІаде ккезе абадиялгъо».

Барасалъ тІуван гІазу гІадин хъахІлгълун вачІана Гехази ЭлишагІида аскІоса къватІиве.

ГІаштІи лъеда гІад чІей

Б¹Аварагабазул къокъа кІалъана ЭлишагІида: «Гъа-ниб, дуда аскІор рукІине нижее киназего гІураб бакІ гъечІо. ²Изну къе Иорданалдеги ун, нижер жив-живас цо-цо чІалуги къотІун, гъениб нилъеего рукъ базе». Айилан абуна гъес.

³Цинги гъезул цояс абуна: «Бегъулеб батани мунги вилъгъа нижеда цадахъ!» «Дунги вилъгъина», — ян абуна ЭлишагІица. ⁴Гъев гъезда цадахъ ана. Гъел Иордан лъарахъе щвана ва гъутІби къотІизе лъугъана. ⁵ГъветІ шапизабулев вукІаго, гъезул цоясул гІощІол махх бор-тун ана лъадалъе.

«Вай, дир бетІергъан! — ин ахІдана гъев. — Дица гъеб чияхъайин босун букІараб!» ⁶ЭлишагІица цІехана: «Кибе гъеб бортараб?» — ин. Гъес гъеб бортараб бакІ бихъизабун хадуб, ЭлишагІица къотІун цо гІаркъел рехана гъенибе ва махх тІаде борхун бачІана. ⁷«Босе гъоб», — ин абуна гъес. Дов чияс кверги битІун босана гъеб.

Сириял бещлъизари

⁸Сириялгъл пачаяс ГІизраилалда данде рагъ гъабуна. Жиндирго чукъбузда гІакълу дандбан, пачаяс аскаразе къайи чІвазе бакІ тІаса бищулаан, ⁹амма ЭлишагІ аварагас гъебсагІаталдаго ГІизраилалгъл пачаясхъе хабар битІулаан: «Вореха, пуланаб бакІалдаса гІебеде цІодорго вукІа мун, доре сириял ракІарулел руго», — ян.

¹⁰Аварагас бихъизабураб щибаб бакІалде чагІи ритІун, цІодорлгъи гъабеян лъазабулаан ГІизраилалгъл пачаяс. Гъедин ккана чанго нухалъ. ¹¹Гъебмехалда кІудияб

ургъел чІвана Сириялъул пачаясда. Жиндирго божарал чагІиги ахІун гъес гъезда цІехана: «Нужеда лъаларищ нилъер чагІазда гъоркъоб лъицадай гІизраилазул рахъ ккун бугеб?» — ин.

¹² «Лъицаго гъечІо, дир бетІергъан пача, — ян жаваб къуна гъезул цояс. — ГІизраилалда вугев ЭлишагІ аварагасин мунго кѳижулеб рокъоб жаниб дуца бицараб рагІицин ГІизраилаллъул пачаясухъе щвезабугеб бугеб». ¹³ «Инеги ун, гъев вугеб бакІ лъазабун рачІа, — ян буюрухъ къуна пачаяс, — цинги дица гъев кквезе чагІи ритІизе рукІине».

Гъев Дотаналда вугин бицана гъесда. ¹⁴ Цинги гъес чуялгун, чолгъакалгун цадахъ кІудияб аскар битІана гъенибе. Къаси рачІун шагъар сверун ккуна гъез. ¹⁵ ХъахІлъи рехулеб гІужаль ЭлишагІил лагъ тІаде вахъун къватІивехун вильтъиндал, гъесда бихъана чуялгун ва чолгъакалгун цадахъ аскараль шагъар сверун ккун букІин. «Вай, дир бетІергъан, щиб гъанже нилъеца гъабилеб?» — ин абуна лагъас.

¹⁶ «Мун хІинкъуге, — ян абуна аварагас. — Нилъер рахъалда ругел, дозул рахъалда ругездаса цІикІкІун руго». ¹⁷ ЭлишагІица дугІа гъабуна: «Я БЕТІЕРГЪАН, рагъе гъасул берал, гъасда канлъи бихъизе букІине!»

Цинги БЕТІЕРГЪАНАС лагъасул берал рагъана ва гъесда бихъана ЭлишагІида сверухъ магІарда киса-кирего цІадул чуялги чолгъакалги рукІин. ¹⁸ Тушбабаз гъесда тІаде гъужум гъабизе байбихъарабго, ЭлишагІица БЕТІЕРГЪАНАСДЕ дугІа гъабуна: «Цо хутІичІого беццлъаги гъал чагІи», — янги абун.

ЭлишагІ аварагасул рагІуда рекъон, БетІергъанас гъел беццлъизаруна. ¹⁹ Хадуб ЭлишагІ кІалъана гъезда: «Гъаб гуро доб шагъар, нуж мекъаб нухда руго. Дида хадур рилълъа; дица щвезарила нуж нужеца валагъулев вугев чиясухъе», — ян. Цинги гъес гъел Самариялде рачана. ²⁰ Шагъаралда жанире щведал, ЭлишагІица абуна: «Я БЕТІЕРГЪАН, рагъе гъал чагІазул берал, гъазда канлъи бихъизе букІине».

БЕТИЕРГЪАНАС гъезул берал рагъана ва гъезда бихъана жал Самариялда рукІин. ²¹ ГІизраилалтъл пачаясда гъл рихьидал, гъес ЭлишагІ аварасда абуна: «Гъл киналго гъурун ран лъикІ гуриш, дир эмен?» ²² «ЛъикІ гуру, — ян абуна гъес. — Дуца рагъда асир гъаруниш гъл ругел, дуца чІвазе ккани? Кваназе квенги гъекъезе лъимги кье гъазие, биччанте гъл кваназе ва хадур жиндирго пачаясухъе гІадрусине».

²³ Гъебмехалъ пачаяс кІудияб сухІмат гъабуна гъезие; гъл гІорцІизегІан квана-гъекъон хадур гъес риччан тана, ва гъл жиндирго пачаясухъе гІадрусана. Гълдаса хадуб Сириялдаса рагъухъабаз гІезегІан мехалъ ГІизраилалде чабхъен гъабичІо.

Самариялда ккараб гІасияб ракъи

²⁴ Заман ун хадуб Сириялтъл пача Бен-Гъадад*, бакІарун аскаргун, рагъде вахъана ва Самария сверун ккуна.

²⁵ Цинги шагъаралда гІасияб ракъи ккана. Гъеб сверун ккун гІемераб мех индал, ракъиялтъл кутакалъ хІамил ботІрол багъа букІана ункъого гІарцул шекел**, ва макказул ракул цо дангъураялтъл багъа букІана щуго гІарцул шекел*** ²⁶ Цо нухалда ГІизраилалтъл пача шагъаралтъл къеда гІад хъвада-чІвадулев вукІаго, цо чІужугІадан ахІдана: «Вай дир бетІерчІахъаяв пача, кумек гъабе дие!» — ян.

²⁷ Пачаяс жаваб гъабуна: «БЕТИЕРГЪАНАС гъабичІеб кумек дица кisa балагъилеб дие? ГъоцІисайиш? Ялтуни цІибил жаниб цІцІулеб чаналтусайиш?» ²⁸ Хадуб гъес гълда цІехана: «Щиб ккараб?»

Гълъ жаваб гъабуна: «Гъай гІаданалъ абуна дида: „РачІа жакъа дур вас кваназе, метер дирги кванала“, — ян.

* 6:24 Гъев ккола II Бен-Гъадад — тІоцевесев Бен-Гъададил вас, ялтуни васасул вас (бал. 3 Пач. 15:18). Гъесул пачалтъиялтъл заман ккола гІага-шагарго цебесеб эраялтъл 860—841 сс.

** 6:25 80 гІарцул шекел — гІага-шагарго 1 кило гІарацалтъл.

*** 6:25 5 гІарцул шекел — гІага-шагарго 60 гр.

²⁹ Нижеца велъун кванана дир вас. Нахъисеб къоялъ ди-ца гьалда абуна: „Гъанже рачІа дур вас кваназе“, — ян. Амма гьалъ вас вахчана».

³⁰ Гъей чІужугІаданалъул рагІаби рагІидал, пачаяс, чара бухІун, тІад букІараб ретІел бихъана. Гъев къеда тІад хъвадулев вукІиндал, халкъалда бихъулеб букІана гъоркъа ратІлил бакІалда гъес хІебтил гІаба ретІун букІин*. ³¹ Гъес абуна: «Аллагъас балагъалъукъе ккезавеги дун, Шапатил вас ЭлишагІил бетІер гъесда тІад хутІани жакъа». ³² ЭлишагІ кквезе чи витІана гъес.

ЭлишагІ авараг жиндирго рокъов, кІудиял чагІигун цадахъ, гІодов чІун вукІана гъебмехалда. Пачаясул чи вачІиналда цебе ЭлишагІица кІудиял чагІазда абуна: «Нужеда лъалиш дов чІвадарухъанасул васас дир бетІер къотІизе чи витІун вачІунев вугеблъи? Гъев вачІараб мехалъ, вореги нуцІа рахай ва гъесие гъеб ричІуге. Гъесдаго хадув вачІунев пачаясул хІатІил сасги рагІулеб буго».

³³ Гъев кІалъан вахъиналде, пачаяс гъесухъе витІарав чи вачІана ва гъес абуна: «Вай, БЕТІЕРГЪАНАС биччан бугеб балагъ! ТІокІалъги кин БЕТІЕРГЪАНАСДЕ хъул лъолеб?»

7 ¹ Амма ЭлишагІ аварагас абуна: «Генекке БЕТІЕРГЪАНАСУЛ рагІухъ. Гъадин абулеб буго БЕТІЕРГЪАНАС: „Метер, гъаб гІужалда, тІаса бищараб ханждал цо сат** цо шекеалъул*** багъаялда, кІиги сат богІолги цо шекеалъул багъаялда букІине буго“».

² ГІизраилалъул пачаясул вазирас ЭлишагІида абуна: «БЕТІЕРГЪАНАС зобалазул гордал рагъ-рагъаниги, гъеб букІунев жо гуро!» «Дур безазда бихъила гъеб, — ин абуна ЭлишагІица, — амма дуге кваназе щвеларо!»

* 6:30 Жиндирго къварилъи, пакъирлъи ва балагъалъукъе ккей загъир гъабизе бихъун ретІелгун хІебтил гъабураб гІаба ретІу-наан доб заманалда.

** 7:1 *Сат* — гІага-шагарго 6 кило; гъединго бал. 7:16, 18.

*** 7:1 *Шекел* — гІага-шагарго 11 гр.; гъединго бал. 7:16, 18.

Шагъар хвасарлъи

³ Шагъаралъул кавабахъ вукІана барасалъ унтарав ункъо чи. Гъез цоцазда абуна: «Шай нильеа гъанир чІун — хвел щвеялъухъ балагъун? ⁴ Нильеа шагъаралде рилълъине хІукму гъабун, гъениб ракъи бугелъул, ниль гъенир ракъуа хвела. Гъанирго чІаниги, ниль кингоги хвезе руго. РачІа ниль сириязухъе рилълъине ва гъезухъе кверде ине. Гъел нильеа гурхІани, ниль чІаго хутІила, гурхІичІони, хун рукІа абе».

⁵ МаркІачІул гІужалда рахъун гъел сириязухъе рилълъана. Гъел гъезул къайи чІвараб бакІалде гІагардегІан щваралго, гъенив вихъуда цо инсан вукІинчІо. ⁶ Гъелда цебе, БетІергъанас чуязул, чолгъаказул ва кІудияб аскаралъул гІадаб хъуй рагІизабун сириязда ва гъезда ккана: «ГІизраилалъул пачаяс хитиязул ва мисриязул пачаби ккун руго нижеде гІаде кІанцІизе!» — ян.

⁷ Цинги маркІачІул гІужалда рахъун, ругелъур чадралги, бугелъуб къайги, рухъухъе чуял-хІамулги тун лъутун ана гъел.

⁸ Гъенире щведал, гъел ункъалго чагІи цо чодронире жанире лъугъана, гъенир кванана, гъекъана, цинги гъениб батараб гІарац-месед ва ретІел-кун босун цо бакІалда бахчана. Хадур гъел гІадруссана ва цогіадаб чодронире раккана; гъенисаги батараб жо босана ва гъебги бахчана. ⁹ Хадуб гъез цоцазда абуна: «Нильеа мекъаб жо гъабулеб буго. Гъаб рохалил хабаралъул къо буго, амма нильеа гъеб хабар лъазабулеб гъечІо. Нильеа рогынегІан нахъ бахъани, ниль тамихІалтукъе ккола. Рилълъа хехго пачаясул кІалгІаялда лъазабизе гъаб иш», — ин.

¹⁰ Гъел нухде рахъана, шагъаралъул кавабазул рорчІухъабздеги ахІун, гъезда абуна: «Ниж сириязул къайи чІвараб бакІалде ун рукІана, амма гъенив щивго вати-чІо — цо сасцин гъечІо; рухъухъе чуялги хІамулги руго ва чІавухъе чадралги руго».

¹¹РорчІухъабаз гъеб харбил гІакІа ахІана ва гъеб хабар кІалгІаялде щвезабуна. ¹²Цинги пача бусадаса тІаде вахъана. «Дида лъала сириязул къасд. Дозда лъала нилъ ракъуца холел рукІин. Бугелтуб жиндирго къайиги тун, гъел ана авлахъалда рахчизе, нилъ ракІчІун квен балагъизе шагъаралдаса къватІире рачІинин, цинги чІаго нилъги асир гъарун, шагъарги кверде босилин пикруги гъабун», — илан кІалъана пача жиндирго цересел чагІазда.

¹³Гъесул цересел чагІазул дояс абунa: «Биччанте хутІун ругел чуязда гъоркъоса шуго чуги бачун щиб ккун бугищали лъазабизе гІадамал ине. Кингоги хвезе ругелтуб гъелги, жеги хвечІого хутІарал гІизраилазда цадахъ, — нилъ киналго хвалиде гІагарлътубел ругелтуб».

¹⁴КІиги чолгъакида чуялги рана, цинги пачаяс гъел Сириязул аскаралда хадур ритІана.

Гъес гъезие буюрухъ къуна: «Ун дозда хадургун, ккараб жо лъазабе», — ян.

¹⁵Сириязул аскаралтуб лъалкІ ккун Иорданалде гІунтІун ана гъел ва хъатамасан лътун унел сирияз гІодобе бараб ратІлил ва яргъил цІун батана тІолабго нух. Чапарзаби тІадруссана ва жинда бихъараб-тараб пачаясда бицана.

¹⁶Гъебмехалда халкъ къватІибе бахъана ва сириязул къайи хъамал гъабизе журана. БЕТІЕРГЪАНАСУЛ рагІуда рекъон, тІаса бицараб ханждал цо сат цо шекелалтубъ ва бугІадул кІиги сатги цо шекелалтубъ бичизе байбихъана.

¹⁷Пачаяс жиндирго вазир тун вукІана шагъаралтуб кавабахъ гІадлу-низамалъе, амма гъев гъенив гІаламалъ мерхъун хвана. ЭлишагІ аварaгас, гъесул рокъове пача вачІараб мехалда, цебеккунго бицаралда рекъон хвана гъев. ¹⁸ЭлишагІица абун букІана: «Метер, гъаб гІужалда, тІаса бицараб ханждал цо сат цо шекелалтуб багъаялда ва кІиги сат богІолги цо шекелалтуб багъаялда букІине буго», — ян. ¹⁹Гъев вазирас ЭлишагІида абунa: «БЕТІЕРГЪАНАС зобалазул гордал рагъ-рагъаниги букІунеб жо гуро гъеб!» — ин. Цинги ЭлишагІица абун букІана: «Дур беразда бихъила гъеб, амма две кваназе щвеларо!» — ян.

²⁰ Гъедин ккезеги ккана гъесие: шагъаралъул кавабахъ гПаламалъ мерхъун хвана гъев.

Шунемиялъул ракъ гьелъухъе гПадбуссинаби

8 ¹ Жиндир вас хваралъуса вахъинавурай чПужугПаданалда абуна ЭлишагІ аварагас: «Хъизан-къайгун цадахъ гъаниса нахъе а, ва чияр ракъалда бакІ балагъун, гъениб чІел гъабе, щайгурелъул анкъго соналъ халат бахъараб ракъи биччалеб буго БЕТІЕРГЪАНАС гъаб ракъалда гПаде», — ян.

² Гъей гПаданалъ Аллагъасул аварагас абураб гъабуна ва бачун жиндирго хъизан-къайгун, пилистимазул ракъалдеги ун, гъениб анкъго соналъ гПумру гъабуна. ³ Анкъго соналдасан гъей пилистимазул ракъалдаса гПадюссана ва жиндирго минаялъулги хуралъулги кІалъай гъабизе пачаясухъе йилълъана.

⁴ ЭлишагІ аварагас гъарурал хІикматал ишазул бице жиндаянги абун, ЭлишагІил лагъ Гехазиди кІалъалев вукІана пача гъебмехалда.

⁵ Гехазиди ЭлишагІица хварав чи чІаго гъавураб куцалъул пачаясди бицунеб сагІаталда, жиндир вас ЭлишагІица чІаго гъавурай гПадан ячІана пачаясухъе, жиндирго минаялъулги хур-ракъалъулги хІакъалъулъ кІалъазе.

Цинги Гехазиди абуна: «Дир бетІергъан пача, гъалегури дой гПадан! Гъалъул васин ЭлишагІ аварагас хваралъуса гПаде вахъинавурав!»

⁶ Гъеб мехалъ пачаяс гъей чПужугПаданалда цІех-рех гъабуна ва гъелъ гъесди кинабго бицана.

Цинги гъелъул къваригІел гПубазабеян жиндирго чиясди гПадкъана пачаяс ва гъелъ улка таралдаса нахъе гъелъул хуриса щвараб хайирги рикІкІун, кинабго гъелъул букІараб боцІи-рикъзи гъелъухъе гПадбуссинабеян лъазабуна.

ЭлишагІ аварагас Бен-Гъадад чІвазе вукІин бицуна

⁷ Сириялъул пача Бен-Гъадад унтараб заман букІана; ЭлишагІ Дамаскалде вачІана. Гъев вачІун вугилан

рагИдал ⁸пачаяс Хазаилида абуна: «Цадахъ сайгъатги босун Аллагъасул аварасда дандчІвазе а. Биччанте дун сахлъулишин цІехезе ЭлишагІ аварас БЕТІЕР-ГЪАНАСДА».

⁹КІикъого вараниялда тІад бараб, Дамаскалдаса тІаса бишараб къайиги сайгъаталъе босун, Хазаил ЭлишагІгун дандчІвазе вахъана. ВачІун гьесда цеvegун гьес абуна: «Дур мутІигІав лагъ, Сириялъул пача Бен-Гъададица витІана дун жив доб унтудаса сахлъулишин дуда цІехезе», — ян.

¹⁰ЭлишагІица абуна: «Досда абе мун ракІчІун сахлъулин, амма БЕТІЕРГЪАНАС хІакъикъаталдаги гьев хвезе вукІин загъир гъабуна дие». ¹¹Цинги ЭлишагІ бер къапицІого таманаб заманаялъ гьесухъ валагъун чІана — ахирги Хазаил намуслъун лъугъана. Цинги гІек-гІекиялда гІодана ЭлишагІ авараг.

¹²«Я дир эмен, щай мун гІодулев?» — ин цІехана Хазаилица. «Щайгурелъул дида лъалелъул дуца гІизраилазе гъабизе бугебщинаб квешлъи, — ян абуна гьес. — Дуца гъезул хъулби рухІизе руго, гъезул гІолохъаби хвалчаца къотІ-къотІизе руго, гъитІинал лъимал чІвазе руго, ва лъимаде ругел руччабазул чахъал рихъизе руго».

¹³Хазаилица абуна: «Дица, щивго гурев чияс, гъединал кІудиял ишал кин гъарулел?» — ин. «БЕТІЕРГЪАНАС загъир гъабуна дие мун Сириялъул пачалъун вахъине вукІин», — ин жаваб къуна ЭлишагІица*.

¹⁴Цинги Хазаил жиндирго бетІергъанасухъе тІадвуссана.

Пачаяс гьесда цІехана: «ЭлишагІица щиб абураб?»

Хазаилица жаваб гъабуна: «Дос дида абуна мун ракІчІун сахлъулин».

¹⁵Нахъисеб къоялъ гьес биччизабун юргъан рехана пачаясул гъурмада тІаде ва гъанкъизавуна гьев. Хазаилги гьесул бакІалда пачалъун вахъана.

* 8:13 Гъаниб ЭлишагІица бицунеб буго цебеккунго Аллагъас Илясие рагъун букІараб балъголъи (бал. 3 Пач. 19:15-17).

Егъорам — Ягъудиялълул пача

¹⁶ Ахавил вас Иорам ГИзраилалълул пачалълун вахълун шуабилеб соналъл, Егъошафатил вас Егъорам Ягъудиялълул пачалълун* вахълана — жеги Егъошафатги вукІана Ягъудиялълул пачалълун. ¹⁷ Льебералда кІиги сон барав чи вахълана гъев пачалълун ва микълго соналъл пачалълуги гъабунa Иерусалималда. ¹⁸ ГИзраилалълул пачабазул нухккун, Ахавил хълзан-кълаялдаса мисалги босун хълвадана гъев, шайгурелълул гъес Ахавил яс ячун йикІиндал. Гъес БЕТІЕРГЪАНАСДА квеш бихъланщинаб гъабунa. ¹⁹ Амма Жиндирго лагъл Давудие гІоло, Ягъудия тІагІинабизе бокълчІо БЕТІЕРГЪАНАСЕ. Гъесул зурияталъле абадиялълго пачалълуялълул тах цІунизе кълотІи гъабун букІиндал Гъес.

²⁰ Егъорам пачалълун вугеб заманалда Ягъудиялълул квершчилида данде чІана Эдом ва жиндирго пачаги вишлана. ²¹ Цинги цадахъл рачун киналго жиндирго чолгълкалгун ЦагІиралде тІаде кІанцІизе вилълълана Егъорам. Гъенир эдомияз сверун ккуна гъевги гъесул киналго чолгълкалги. Кълси сардилъл гъевги гъесул чолгълказул бутІрулги тушбазул сверункквеялдаса кълватІире рорчІана, амма киналго гъесул рагълхълбаби рокъл-рокълоре лълутун ана. ²² Гъелдаса нахъле Эдом Ягъудиялъле мукІурлълчІо. Гъебго заманалда Ягъудиялда данде чІана Ливнаги.

²³ Егъорамил пачалълуялълул хутІарал лълугъл-бахълнал «Ягъудиялълул пачабазул тарих» абураб тІехълалда хълван руго. ²⁴ Егъорам хвана ва Давудил Шагъларалда жиндирго умумузда аскІов хабалъл лълуна. Гъесул вас Ахазиягъл гъесул бакІалда пачалълун вахълана.

Ахазиягъл — Ягъудиялълул пача

²⁵ Ахавил вас Иорам ГИзраилалълул пачалълун вахълун анцІила кІиабилеб соналъл, Егъорамил вас Ахазиягъл

* 8:16 Доб заманалда цо-цо мехалъл инсуцаги васасги цадахъл гълбулаан пачалълуи.

пачалгун вахъана Ягудиялда. ²⁶ Къоло кIиго сон барав чи вахъана Ахазиягъ пачалгун ва цо соналъ пачалги гъабуна гьес Иерусалималда. Гьесул эбелалда цIар Аталия букIана ва ГIизраилалгун цеве вукIарав пача ГIомри гьелгун кIудияв эмен вукIана. ²⁷ Ахавил хъизаналгун нухккун хъвадана Ахазиягъ ва гьесги БЕТIЕРГЪАНАСДА квеш бихъанщинаб гъабуна — Ахавилгун ригънал ГIагарлги букIиндал гьесул.

²⁸ Ахазиягъ ун вукIана цо нухалъ Ахавил вас Иорамгун ГилгIадалгун Рамоталде Сириялгун пача Хазаилида данде вагъизе; сирияз гъенив лъукъана Иорам. ²⁹ Рамоталда Хазаилида данде вагъулаго сирияз лъукъарав Иорам пача, Изреелалде тIад вуссана ругънал сах гъаризе. Хадув Ягудиялгун пача Ахазиягъ вилълъана Изреелалде, унтун вугев Иорамиде ваккизе.

Егъу ГIизраилалгун пачалгун вахъин

9 ¹ ЭлишагI аварас ГIолохъанал аваразбабул цоявги ахIун, гьесда абуна: «Нухде вахъине къачIай. Зайтуналгун нахул цIураб хъабаги босе ва ГилгIадалгун Рамоталде а. ² Гъениве щваравго Нимшил васасул вас, Егъошафатил вас Егъу валагъе. Досухъеги ун, досул гъудул-гъалмагъзабазда аскIоса ватIа ахIун, нахъарокъове ваче дов. ³ Цинги босун гъаб хъаба чIехъе досул ботIрода тIаде ва гъадин абе: „Гъале БЕТIЕРГЪАНАСУЛ рагIи: ‘Дица ГIизраилалда тIад пачалгун толев вуго мун’“. Хадув, ричIун нуцIагун, нахъ валагъичIого лъута!»

⁴ Гъев ГIолохъанав авараз ГилгIадалгун Рамоталде ана. ⁵ Гъениве щваравго, цо сверуда ГIодор чIун ратана аскаразул бутIрул.

«Аскаралгун бетIер, дир цо хабар буго духъе», — ян абуна гъев ГIолохъанав аварас. «Нижер кисавасухъе?» — ян цIехана Егъуца. «Духъе буго», — ян жаваб къуна гьес.

⁶ Егъу вахъун рокъове жаниве вилълъана. Цинги аварас Егъул ботIроде нах тIуна ва гьес абуна: «Гъале ГIизраилалгун БЕТIЕРГЪАН Аллагъасул рагIи: „Дица

мун ГИзраилалда, БЕТІЕРГЪАНАСУЛ халкъалда тІад пачалъун толев вуго. ⁷ Дир аварагзабазул ва киналго БЕТІЕРГЪАНАСУЛ лагъзазул Изавелица ГІодобе тІураб бидухъ Дица рецІел босизе ГІоло, дуца дурго бетІергъан Ахавил агълу-зуриятго тІагІинабе. ⁸ Ахавил тІолабго хъизан-агълу хвезе ккола. Гъесул махІ бугел бихъинал цо хутІичІого тІагІинаризе руго Дица ГИзраилалдаса — лагъ вукІа, эркенав вукІа. ⁹ Наватил вас Яровамил ва АхІиягІил вас Баашал хъизан-агълуялъе гъабураб гъабила дица гъесул агълу-зурияталъеги. ¹⁰ Жийго Изавелги Изреелалъул ракъалда гъабзаца тІутІун язе йиго ва лъицаниги гъей хабалъ юкъизе гъечІо“.

Цинги ричІун нуцІагун, лъутана гъев. ¹¹ Егъу жиндирго гъудул-гъалмагъзабазухъе тІадвуссиндал, гъезул пояс цІехана: «Ккара-тараб жо бугиш? Щиб гъабизе дов бетІерсвер духъе вачІун вукІарав?» «Нужедаго лъала дов чиги досул каламги», — ян жаваб гъабуна Егъуца.

¹² «Лъаларо нижеда! — ян абуна гъез. — Бице дос абураб жо».

Егъуца абуна: «Дос дида абуна: „Дица ГИзраилалда тІад пачалъун толев вуго мун“, — илан абунин БЕТІЕРГЪАНАС».

¹³ Цинги гъез хъатамасан тІаса рахъун ГІабаби рехана балъазда тІаде гъесул хІатІикъе. Хадуб суралъубе пуна ва ахІана: «Егъу вахъана пачалъун!» — ин.

Иорам ва Ахазиягъ — кІиявго пачаясул хвел

¹⁴ Цинги Нимшил васасул вас, Егъошафатил вас Егъу Иорам чІвазе ургъана. (Иорам, цадахъ ГИзраилалъул тІолабго аскаргун, ГилгІадалъул Рамот цІунун Сириялъул пача Хазаилгун вагъулев рукІана. ¹⁵ Амма Иорам пача рагъулъ сирияз лъукъ-лъукъун Изреелалде тІадвуссун вукІана ругънал сах гъаризе.)

Егъуца абуна: «Нуж дида рекъарал ратани, щивго чи виччаге гъаб шагъаралдаса къватІиве гъаб хабарги босун Изреелалде ине».

¹⁶ Гъев чолгъакида тІаде вахана ва Изреелалде нух босана; Иорам гъенив вукІана жеги бусада, Ягъудиялгъул пача Ахазиягъги вукІана гъенив, гъесухъе ваккизе вачІун.

¹⁷ Изреелалда сиялда тІад эхетарав ворчІухъанасда рихъана Егъул рагъухъаби тІагарлгъулел ва гъес ахІи бана: «Дида рагъухъаби рихъулел руго!» «Рекъелгун рачІунел чагІийищан цІехезе гъезда данде чотІахъан витІе», — ян абуна Иорамица.

¹⁸ ЧотІахъан ана Егъуда данде ва гъес абуна: «Пачаяс цІехолеб буго, мун рекъелгун вачІунев чийищ?» «Кинаб рекъел две букІунеб? — ин абуна Егъуца. — Дида хадув вильгъа».

ВорчІухъанас дов дозда аскІове щванин, амма тІад-вуссунев гъечІин лъазабуна.

¹⁹ Цинги пачаяс кІиабилеб нухалъ витІана чотІахъан. Гъезда аскІове щваравго, гъес цІехана: «Пачаяс цІехолеб буго, мун рекъелгун вачІунев чийищ?» «Кинаб рекъел две букІунеб? — ин абуна Егъуца. — Дида хадув вильгъа».

²⁰ ВорчІухъанас довги дозда аскІове щванин, амма тІад-вуссунев гъечІин лъазабуна. «Гъакида цеве-цеве вачІунев чи Нимшил вас Егъуда релгъарав вуго. БетІер сверарав чияс тІадин тІамулел руго дос чуял», — ин абуна гъес.

²¹ «Дир гъакида чуял рай», — ян буюрухъ къуна Иорамица.

Гизраилалгъул пача Иорамги Ягъудиялгъул пача Ахазиягъги, жинди-жиндир гъакидаги рекІун Егъуда данде рахъана. Изреелалдаса Наватил букІараб хуралда аскІов дандчІвана гъезда гъев.

²² Егъу вихъидал, Иорамица цІехана: «Мун рекъелгун вачІунев чийищ, Егъу?». «Кинаб рекъел букІунеб, — ин жаваб къуна Егъуца, — дур эбелалъ гъересиаллагъабазе гъабураб хъахІбаяб хъулухъги сихІручилгъиги тІадеялдаса тІаде цІикІкІунеб букІадго?»

²³ «Хияналгъи, Ахазиягъ!» — инги ахІун, Иорам нахъ-вуссун лъутизе жувана.

²⁴ Гъебмехалъ Егъуца чІор речІчІана ва гъеб Иорамил бугъналугбузда гъоркъоб щвана. Гъеб чІоралъ гъесул

ракI борлъана ва гъев гъакида жанив гIодов речIчIана.
²⁵ Егъуца жиндирго божарав чи Бидкарида абуна: «Из-
 реелалдаса Наватил букIараб хуриве рехе гъов. РакIалда
 бугищ гъосул эмен Ахавгун чолгъаказда рекIун гъесда
 цадахъ унаго БЕТIЕРГЪАНАС гъесда данде бицараб ра-
 ги: ²⁶ „Дида бихъана сон Наватил ва гъесул васазул би
 гIодобе тIураб куц, — ин лъазабулеб буго БЕТIЕРГЪА-
 НАС, — ва, гъайгъай, гъелъухъ гъаб хуриб жанив жава-
 балде ахIила Дицаги мун“, — инги абун? Гъединлъидал,
 БЕТIЕРГЪАНАСУЛ рагIуда рекъон, босун гъеб хурибе
 рехе Иорамил жаназа».

²⁷ Ккараб жо бихъарабго, Ягъудиялгъул пача Ахазиягъ
 Бет-Гъаганалде валагъун лъутана. Гъевги чIвайиланги
 ахIун, Егъу гъесда хадув лъугъана.

Жиндирго гъакидаги рекIун Гуралде тIаде унев вукIа-
 го, Йивлеамалда аскIоб бугеб нухда лъукъана Ахазиягъ,
 амма гъев гъениса Мегиддоалде лъутана ва гъенив хвана.
²⁸ Гъесул хъулухъчагIаз гъакидаги лъун, Иерусалималде
 босана гъесул жаназа ва Давудил Шагъаралда гъесул
 умумузда аскIов вукъана гъев. ²⁹ Ахавил вас Иорам па-
 чалгъун вахъун анцила цоабилеб сональ вахъун вукIана
 Ахазиягъ Ягъудиялгъул пачалгъун.

Изавелил хвел

³⁰ Егъуца Изреелалде нух босана. Изавелида гъеб хабар
 рагIидал, гъей бералги релъун, расги берцинго къачIан,
 гординиса къватIие ялагъун чIана. ³¹ Егъу кавабахъа жа-
 ниве лъугъидал, гъелъ абуна: «Рекъелгун вачIинишха
 мун, Зимрида* релъгъарав, жиндирго бетIергъан чIвалев
 чIвадарухъан?»

³² Гордухъе тIадеги валагъун, гъес ахIана: «Дир рахъ
 ккурав чи шив вугев гъенив?» — ин. Гордухъа кIиги-
 лгъабго ахта ваккана.

³³ «ГIодое рехе гъей!» — илан абуна Егъуца.

* 9:31 Бал. 3 Пач. 16:9-20.

Гъез гъей гордохъа гюдое рехана ва гъелгул чвахараб би къадада ва гъенир рарал чюзда. Гъел чюз мерхъана цинги гъелгул къаркъала речІІІ-речІІІана.

³⁴ Егъу жаниве вилъгъун квана-гъекъана. Хадуб гъес абунa: «Гъой нагІана батад ялагъе ва хабалъ юкъе; кин букІаниги пачаясул яс йикІиндал гъой».

³⁵ Амма гъей юкъизе аразда гъелгул гвангвараги, хІа-тІалги, квералги гурони ратичІо. ³⁶ ТІадруссун гъеб Егъуда бицана гъез, ва гъес абунa: «Тишбиялдаса Иляс аварaгас бицараб БЕТІЕРГЪАНАСУЛ рагІи буго гъеб: „Изреелалгул ракъалда гъабзаца тІутІун бала Изавелил къаркъала. ³⁷ Хурибе щвараб боцІул ракъадин букІи-на Изавелил жаназа: гъай Изавелищиланцин абиларо лъицаниги“».

Ахавил хъизан-къай тІагІинаби

10 ¹ Ахавил лъабкъоялда анцІго вас вукІана Самари-ялда. Изреелалгул бутІрузухъе, кІудиял чагІазухъе ва Ахавил васазул тарбиячагІазухъе хъван кагътал ритІана Егъуца Самариалде. Гъениб хъван букІана:

² «Нужехъ кодор ругелгул пачаясул васалги, гъакалги, чуялги, сверун къараб хъалаги, ярагъги — гъедин буге-лгул, гъаб кагъат щварабго, ³ пачаясул васазул бишун мустахІикъав тІаса вище ва жиндирго инсул тахида лъе. Хадур нужерго пачаясе ва гъесул хъизан-къаялъе гюло рагъизе рахъа».

⁴ Амма гъел кутакалда хІинкъана: «КІиго пачаясда кІвечІо гъесда данде чІезе, — ян кІалъана гъел цоцада, — нилъедайищ кІолеб?»

⁵ КІалгІаялгул бетІерав хъулухъчияс, шагъаралгул бетІерас, кІудиял чагІаз ва тарбиячагІаз Егъухъе гъадианаб ругъел битІана: «Ниж дур лагъзал руго ва дуца абураб гъабизе хІадурал руго. Нижеца щивго теларо пачалгун, дуца дууго бокъухъе гъабе».

⁶ Цинги Егъуца кІиабилеб кагъат хъвана: «Нужеца дир рахъ кколеб батани, дие мутІигІалги ратани, росун

пачаясул васазул бутІрулгун, метер гѣаб гІужалда дихѣе Изреелалде рачІа».

Пачаясул лѣабкѣоялда анѣавго вас, гѣезие тарбиячили гѣабизе жинда тІад кѣарал шагѣаралтѣул чІухІбузухѣ рукІана. ⁷Гѣеб кагѣат цѣварабго, гѣез пачаясул лѣабкѣоялда анѣавго вас чІвана, ва гѣезул бутІрул гѣагѣазда жанирги лѣун, Егѣухѣе Изреелалде ритІана. ⁸Пачаясул васазул бутІрул гѣанире цѣвезарун ругин биѣана Егѣуда вачІун чапарас.

Егѣуѣа абуна гѣел кІиго гохІ гѣабун шагѣаралтѣул кавабазда аскІор лѣейилан ва рогѣинегІан гѣенир теян.

⁹Нахѣисеб кѣоялѣ радал Егѣу халкѣалда цеве вахѣана ва гѣезда кІалѣана: «Гѣале гѣав диѣа, дунго ургѣун чІвана Иорам пача. Нужеда шибго гІайиб гѣечІо гѣелтѣул. Амма гѣал киналго лѣиѣа чІварал? ¹⁰Гѣединлѣидал, нужеда лѣан букІа, БЕТІЕРГѢАНАС Ахавил хѣизан-агѣлуялтѣул рахѣалѣ биѣараб цониги рагІи тІубачІого хутІичІо. БЕТІЕРГѢАНАС Жиндирго лагѣ Илѣас аварагги гѣоркѣов ккун кѣураб рагІи БЕТІЕРГѢАНАС тІубазабуна».

¹¹Цинги киналго Ахавил хѣизан-кѣаялтѣул чІаго хутІаралѣинал чагІи, гѣесул божарал чагІигун, гѣудул-гѣалмагѣзабигун, кашишзабигун цадахѣ, цо чи течІого чІвана Егѣуѣа Изреелалда.

¹²Хадуб Егѣуѣа Самариялде нух босана. Нухда унев вукІаго, «ГІухѣбузул Бет-Экед» абураб бакІалда ¹³Ягѣудиялтѣул пача Ахазиягѣил гІагарал чагІи данде ккана гѣесда, ва гѣес гѣезда цІехана: «Нуж шал?» — ин.

Гѣез абуна: «Ниж, эбел-бикал лѣималазухѣе ва пачаясул хѣизамалтѣухѣе цѣвезе кѣватІире рахѣарал, Ахазиягѣил гІагарал чагІи руго», — ян.

¹⁴«ЧІаго кверде росе гѣел!» — ин буюрухѣ кѣуна Егѣуѣа.

Гѣел кквезеги ккун Бет-Экедалда бугеб лѣадал гѣуялда аскІор чІвана — кинавниги кІикѣоялда кІиго чи. Гѣезул цониги чи чІаго нахѣе ворчІизе виччачІо Егѣуѣа.

¹⁵Гѣениса кѣватІиве вахѣаравго, Рехавил вас Егѣонадав данде ккана гѣесда. Егѣуѣа гѣесие саламги кѣун абуна:

«Дуе дун гІадин мунги вугищ дие ритІухъав?» Вугилан абуна Егьонадавица. «Гьедин батани, квер баче», — ян абуна Егьуца.

Гьез кверал рачана ва Егьуца жиндирго гьакиде вахи-не кумек гьабуна гьесие. ¹⁶ Егьуца абуна: «Дида цадахъ вильлъа. Дуда бихъила БЕТІЕРГЪАНАСЕ дун мутІигІав вугев куц», — ин. Егьонадав гьесда цадахъ вильлъана.

¹⁷ Самариялде шваравго, БЕТІЕРГЪАНАС Иляс авараг-ги гьоркъов ккун абураб рагІуда рекъон, Ахавил агьлу-хъизамалъул нахъе хутІаралщинал чагІи чІвана Егьуца.

БагІалил кашишзаби гьурун тІагІинари

¹⁸ Хадуб Егьуца тІолабго халкъ данде ахІана ва гьезда лъазабуна: «Ахавица гІураб тІагІат-гІибадат гьабичІо БагІалие — Егьуца гьеб цикІкІун гьабизе буго. ¹⁹ Гье-динлъидал, киналго БагІалил аварагзаби, гьесул хьулу-хъчагІи ва кашишзаби ахІе дихъе. Вореха, цо хутІичІого киналго рачІине ккола, шайгурелъул дие бокъун буго БагІалие кІудияб къурбан гьабизе. ВачІинчІев чиясе гІумру гьечІо».

Амма Егьул гьеб сихІру букІана; БагІалие бетІер чІвале-вщинав чи чІвазе къасд букІана гьесул. ²⁰ Гьес абуна: «БагІал кІодо гьавураб байрамалде халкъ бакІареян ахІи бай».

Гьелъул гІакІа ахІана. ²¹ Егьуца ГІизраилалда киса-ки-бего хабар битІана ва, цо хутІичІого, киналго БагІалие бетІер чІвалевщинав чи гьениве вачІана. Гьел киналго БагІалил мукъадасаб рокъоре жанире ракІарана ва гьеб рукъ гьункун цІуна. ²² РетІел-куналъул тадбиралъе тарав чиясда абуна Егьуца: «Киналго БагІалие тІагІат-гІиба-дат гьабулел чагІазе ретІине, гьезул динияб ретІел босе». Гьес гьезул ретІел босун бачІана гьезухъе тІад ретІине.

²³ Цинги Егьуги Рехавил вас Егьонадавги БагІалил му-къадасаб рокъоре жанире рильлъана. Егьуца БагІалил хьулухъчагІазда абуна: «Хал-шал гьабе, гьанир БагІалил тун БЕТІЕРГЪАНАСУЛ хьулухъчагІиги ратизе гурин».

²⁴Хадур гьел кърбанал ва тІуран рухІулел кърбанал гъаризе рильлъана. Егъуца кІалтІаялзул кватІисахун рахъалда ункъого чи тана ва гъезда лъазабун букІана: «Дица нужехъе кверде кърал чагІазул цонигияв лъихъаниги хвасарлъун ворчІани, гъев живго хвезе вуго дов хвасарлъарав чиясул бакІалда», — ян.

²⁵ТІуран рухІулел кърбанал тІоритІун лъугІаралго, Егъуца жиндирго рорчІухъабазда ва аскаразул бутІрузда лъазабуна: «Рильлъа гъанже, чІвай гьел киналго, цогІаги чи лъутун ворчІизе виччаге», — ян.

Гъез гьел хучдуз чІвана. РорчІухъабаз ва аскаразул бутІруз гъезул жаназаби кватІире рехана ва жалго БагІалил рукъалзул бищунго мукъадасаб бакІалде рильлъана.

²⁶БагІалие лъурал ганчІил хІубал гъениса кватІиреги росун цІадулъе рехана гъез. ²⁷БагІалил мукъадасаб гамачІги бекана гъез ва БагІалил рукъги щущахъ базабун, гъеб бакІ хІажатханалде сверизабуна — жакъа къроялги гъедин буго гъеб.

²⁸Гъеб хІалалда БагІалил диначул ахир гъабуна Егъуца ГІизраилалда. ²⁹Амма ГІизраилги къросинабун Наватил вас Яровамица гъарурал мунагъал течІо гъесги, — меседил гъарурал Бет-Элалзул ва Даналзул бусбузе гІибадат гъабуна.

³⁰БЕТИЕРГЪАНАС Егъуда абуна: «Дуца Дие бокъарабщинаб гъабуралъухъ ва Ахавил хъизан-агълуялъе кинабго Дир амруялда рекъон тІубазабуралъухъ, ункъабилеб къралде гІунтІун дур наслуялзул чагІи рукІине руго ГІизраилалзул тахида», — ян.

³¹Амма РакІ-ракІалъго мукІурлъичІо Егъу ГІизраилалзул БЕТИЕРГЪАН Аллагъасул Къануналъе — ГІизраилги къросинабун, Яровамица гъарурал мунагъазде мугъ рехичІо.

Егъул пачалъиялзул ахир

³²Гъеб заманалда БЕТИЕРГЪАНАС ГІизраилалзул ракъ тІаса къртІизе байбихъана. Сириялзул пача Хазаилица

жиб-жиб Глорхъи къотлун тладе кланцлун Гизраила-
зул ракъал кверде росана: ³³ Иорданалзул бакъбаккул
рахъ, ГилГадалзул кинабго ракъ (Гадил, Рувимил ва
Манассил ракъал), Арнон лъарахъ бугеб АроГер ша-
гъаралдаса бахъараб ГилГад тун добехун Башаналде
щвезеган ракъал.

³⁴ Егъул пачалгиялзул хутларал лъугъа-бахъинал, гъес
гъарурал ишал ва гъесул гъунарал — гъеб кинабго хъван
буго «Гизраилалзул пачабазул тарих» абураб Гехъалда.

³⁵ Егъу хвана ва жиндирго умумузда асклов Самари-
ялда хабалъ лъуна. Гъесул баклалда гъесул вас Егъоахаз
пачалъун вахъана. ³⁶ Егъуца къоло микъго соналъ Гиз-
раилалда тлад пачалги гъабуна.

Аталияца Давуд пачаясул наслу тлубан тлагинабизе хлалбихи

11 ¹ Ахазиягил эбел Аталияда жиндирго вас хун
вуклин лъайдал, гъелъ тлоалго пачаясул ирсилал
букорухги къун члана. ² Амма Егъорамил яс, Ахазия-
гилги яц Егъошеваца Ахазиягил вас Егъоашги гъесул
рахъдал эбелги, члавзе къотларал пачаясул хъизан-къа-
ялзул чаглазда гъоркъоса балъго нахъеги рачун, бусен-
къай лъолеб нахъарокъор рахчана. Гъедин вахчана гъев
Аталиядаса, ва гъев члаго хутлана. ³ БЕТЕРГЪАНАСУЛ
Рокъов вахчана Егъошеваца гъев анлъго соналъ; пача-
лгиялзул тахида Аталия йиклана.

Аталия пачалгиялдаса рехи

⁴ Аталия пачалъун яхъун анкъабилеб соналъ Егъояда-
гица* пачаясул рорчлукъабазул нусилбутлрул ва клалгла-
ялзул хъаравулзаби, хадур чагиги ритлун, жиндихъего
БЕТЕРГЪАНАСУЛ Рокъоре ахлана. Гъес гъезулгун
къотли-къай гъабуна, БЕТЕРГЪАНАСУЛ Рокъоб гъезда

* 11:4 *ЕгъоядагI* — Аталиял заманалда Бетергъанасул Рукъалзул
клудияв кашишлун вукларав чи.

гъаги базабуна. Цинги гъес гъезда пачаясул вас вихи-
завуна, ⁵гъезие гъадинал тІадкъаялги къуна:

«Гъале нужеца гъабизе кколеб жо: шамат къоялъ хъу-
лухъалде рахъунезул лъабил бутІаялъ пачаясул кІалІа
цІуне, ⁶кІиабилеб лъабил бутІаялъ — Сур абураб каву,
ва ахирисеб лъабил бутІаялъ РорчІухъабазул Кавуялдаса
добехун бугеб каву цІуне. Ирга гъабун кІалІааялъе хъа-
равуллѳи гъабе нужеца. ⁷Шамат къоялъ рокъоре унезул
кІиги къокъа пача цІунизе БЕТІЕРГЪАНАСУЛ рокъор
чІезе ккола. ⁸Нуж ярагъги кодоб ккун, Егъоаш пачаясда
сверун гор гъабун чІа ва нужеда аскІове къаравщинав чи
чІвай. Гъев ара-аралъуве ун пачаясда аскІоса къуруге».

⁹НусилбутІруз кашиш ЕгъоядагІица абухъе гъабун
кинабго. Гъел киналго — шамат къоялъ хъулухъалде
рахъунелги, шамат къоялъ хъулухъалдаса рокъоре унел-
ги — кашиш ЕгъоядагІихъе рачІана, цадахъ жидерго
чагІиги рачун. ¹⁰Гъес нусилбутІрузе БЕТІЕРГЪАНАСУЛ
рокъоса росун Давудил рукІарал хъалхъаналги хучдулги
рикъана. ¹¹Ярагъги кодоб ккун, къилбаяллъул рахъалда-
са шималияб рахъалде щвезегІан, къурбаналъе бакІги,
БетІергъанасул Рукъги жанибеги бачун, пача цІунизе
эхетана рорчІухъаби.

¹²Цинги ЕгъоядагІица къватІиве вачун вачІана пачая-
сул вас; гъес гъесул ботІрода тажги лъуна, пачалъиялъул
къотІи тІад хъвараб кагъатги къуна гъесухъе ва гъев пача
вугилан ахІана. Цинги гъесда зайтуналлъул нах бахана.
ЧІвалаго хъатгун ахІи-хІуралда букІана тІолабго халкъ:
«БетІерчІахъаяв пача! Дур гІумру халалъаги!» — ян ахІу-
леб букІана гъез.

¹³РорчІухъабазулгун халкъаллъул ахІи-хІур рагІун,
Аталия гъезухъе БЕТІЕРГЪАНАСУЛ Рокъое йилълъана.

¹⁴Гъениб, гъезул гІадаталда рекъон, хІобода цеве эхетун
цІияв пача вихъана гъелда. Рагъул церехъабиги, накъи-
рачагІиги рукІана гъесда сверухъ ракІарун, ва тІоалалго
гІадамал рачулаго накъирабигун кІудияб рохел-рази-
лъигун ахІи-хІуралда рукІана. Аталия цинги жиндаго

тІад букІараб тІасанретІелги бихъун: «Хияналъи! Хияналъи!» — ян ахІдана.

¹⁵ Кашиш ЕгъоядаГіица нусилбутІрузда абуна: «Рукъ тун къватІие, рорчІухъабазул кьер тун доехун яче гъей, ва гъелда цадахъ аравщинав чи хочоца чІвай», — ян.

БЕТИЕРГЪАНАСУЛ Рокъой жаний чІвазе бегъуларин гъейин лъазабун букІана кашишас.

¹⁶ Гъей кквезеги ккун, пачаясул кІалГІаялда чуял рачунѐб кавудухъа жаниеги ячун, гъений чІвана.

¹⁷ ЕгъоядаГіица БЕТИЕРГЪАНАСДАГИ, пачагун халкъалдаги гъоркъоб, гъел БЕТИЕРГЪАНАСЕ мутІигІал рукІине ругин абураб къотІи гъабуна. Пачаясда ва халкъалда гъоркъобги гъабуна гъес къотІи-къай. ¹⁸ Хадуб тІолабго пачалихъалъул гІадамал БаГІалил мукъадасаб рокъоре рилълъана ва гъеб шуцахъ базабуна. Гъез гъениб букІараб къурбаналъе бакІги, гьересиаллагъзабиги гъурана ва гъеб къурбаналъе бакІалда цеве вачун БаГІалил кашиш Маттанги чІвана.

Цинги, БЕТИЕРГЪАНАСУЛ Рукъги рорчІухъабазда тІад къан тун, ¹⁹ ЕгъоядаГіицаги, нусилбутІрузги, пачаясул рорчІухъабазги, тІолабго халкъгун цадахъ БЕТИЕРГЪАНАСУЛ Рокъоса къватІиве вачана пача ва РорчІухъабазул Кавуги бахун, пачаясул кІалГІаялда жанире рилълъана. Гъенив пача жиндирго бакІалда пачалъиялъул тахида гІодов чІезавуна, ²⁰ ва тІолабго халкъ кутакалда разилъана. Пачаясул кІалГІаялда хочоца Аталия чІван хадуб шагъаралда хІалхъи ккана.

Егъоаш — Ягъудиялъул пача

²¹ Пачалъун вахъаравго Егъоашица анкъго сон бан букІана.

12 ¹ Егъу пачалъун вахъун анкъабилѐб соналъ Егъоаш Ягъудиялъул пачалъун вахъана, ва кІикъого соналъ пачалъи гъабуна гъес Иерусалималда. Гъесул ѐбелалда цІар Цивия букІана; гъей Беэр-Шеваялдаса

гІадан йикІана. ²Кашиш ЕгьоядагІил гІакълуялда рекъон жив хъвадулебгІанаб заманалда, Егьоашица БЕТІЕРГЪАНАСДА битІун бихъанщинаб гьабуна. ³ЦохІо гохІазул мукъадасал бакІал тун рукІана риххичІого ва халкъаль гьенир жеги кърбанал гьарулел ва кьеккенги бухІулеб букІана.

Егьоашица Мукъадасаб Рукъ цІи гьаби

⁴Егьоашица кашишзабазда абунa: «БЕТІЕРГЪАНАСУЛ рукъалье къваригІараб-тараб босизе халкъаль кьолеб кинабго гІарац данде гьабе, — жив-жив чияс жинда тІадаб фарз тІубазабун кьурабги ва гІадамаз жиндиего бокьун кьурабги. ⁵Биччанте кашишзабазул щивас жиндирго чагІазухъа босун гьеб гІарац Мукъадасаб Рукъальул биххараб-тараб бакІ къачІазе хІалтІизабизе», — ян.

⁶Егьоаш пачалъун вахъун кьооло анлъабилеб сон свeрaнa, амма кашишзабаз Мукъадасаб Рукъ жеги цІи гьабун бахъинчІо.

⁷Цинги Егьоаш пачаяс кашиш ЕгьоядагІги цогидал кашишзабиги ахІана жиндихъего ва гьездаса жаваб тІалаб гьабуна: «Щай нужеца Мукъадасаб Рукъ къачІалареб? Халкъаль бачІараб гІарац тІокІаб нужеого босуге. Рукъ къачІаялъе хІалтІизабизе кье гьеб», — ин.

⁸Гьебмехаль кашишзаби разилъана тІокІаб гІарац жидеого босичІого тезе ва Рукъ къачІаялъул жавабчилъиги цогидаз гьабизе тезе.

⁹Кашиш ЕгьоядагІица гьитІинаб цІулал гьамас босана ва гьелъул тІалъелалда каратІ бахъана. Цинги гьес гьеб БЕТІЕРГЪАНАСУЛ Рукъальул кІалтІа, кваранаб рахъалда, кърбаналье бакІалда аскІюб лъуна. Гьенир кІалтІа хъаравуллъиялда чІарал кашишзабаз БЕТІЕРГЪАНАСУЛ Рокъобе бачІарабщинаб гІарац гьеб гъансинибе балеб букІана. ¹⁰Гьамас гІарцул цІурабщинаб мехаль, пачаясул хъвадарухъанги кІудияв кашишги вачІун, гьез гьеб БЕТІЕРГЪАНАСУЛ Рокъобе бачІараб гІарац малъун къандалъоялда жанибе чІехъолаан. ¹¹Хадуб гьеб гІарац

цІалаан ва БЕТІЕРГЪАНАСУЛ Рукъалъул хІалтІабазда тІад тарал чагІазухъе кьолаан. Гъез БЕТІЕРГЪАНАСУЛ Рукъ къачІалел хІалтІухъабазе мухъ кьолаан: цІулал ва бакІал раялъул устарзабазе, ¹² къадахъабазе ва ганчІил устарзабазе. Гъединго БЕТІЕРГЪАНАСУЛ Рукъ цІи гъабизе цІул ва бекІараб гамачІ босулаан гъез гъелъухъ ва Мукъадасаб Рукъ цІи гъабиялъе къваригІарабщиналъеги хІалтІизабулаан.

¹³ Амма я гІарцул щурмал гъаризе, я нахучирахъазул билтабазе квекъмаххал, я суркІаби, я сурал, я БЕТІЕРГЪАНАСУЛ Рукъалъе цоги меседил ва гІарцул тІагІелал гъариялда тІад хІалтІизабичІо гъеб гІарац. ¹⁴ Гъеб кинабго гІарац кьолаан БЕТІЕРГЪАНАСУЛ Рукъ цІи гъабулел чагІазухъе, гъез гъеб гъениб къваригІараб-таралъе хІалтІизабизе. ¹⁵ ХІалтІухъабазе мухъ кьеze гІарцул тадбиралъе таразухъа хІисабкъей тІалаб гъабулароан, щайгурелъул гъез ракІбацІцІадго гъабулеб букІиндал гъеб хІалтІи. ¹⁶ Ккараб такъсир бецІизелъун ва мунагъздаса рацІцІалъизелъун хъолел къурбаназухъ къураб гІарац БЕТІЕРГЪАНАСУЛ Рокъобе босулароан — гъеб кашишзабазе кьолаан.

Егъоашица Иерусалим цІуни

¹⁷ Гъебго заманалда Сириялъул пача Хазаил тІаде кІан-цІана Гат абураб шагъаралде ва гъеб кверде босана. Хадув Иерусалималде тІаде кІанцІизе ине къасд ккана гъесул. ¹⁸ Гъебмехалъ Ягъудиялъул пача Егъоашица жиндирго умумул Егъошафатица, Егъорамица, Ахазиягъица ва гъес жинцаго БЕТІЕРГЪАНАСЕ сайгъат гъарурал мукъадасал тІагІелалги, Мукъадасаб Рокъоб ва пачаясул кІалгІаялъуб батарабщинаб меседги босун, Хазаил пачаясе битІана. Гъебмехалъ гъев Иерусалимги тун нахъе тана.

Егъоашил хвел

¹⁹ Егъоашил пачалъиялъул хутІарал лъугъа-бахъинал ва цоги киналго гъес гъарурал ишазул хІакъалъулъ хъван

буго «Ягъудиялзул пачабазул тарих» абураб тІехьалда.
²⁰ Гьесул хьулухъчагІаз гьоркьчІелги гьабун Силлаялде
 Подоре унеб нухда бугеб Бет-Миллоялда чІвана гьев.
²¹ ШимГатил вас Иозавад ва Шомерил вас Егъозавад
 рукІана гьев чІварал чагІи. Гьев Давудил Шагъаралда
 жиндирго умумузда аскІов хабалъ лъуна. Гьесул вас
 Амациягъ гьесул бакІалда пачалъун вахъана.

Егъоахаз — ГІизраилалзул пача

13 ¹ Ахазиягъил вас Егъоаш Ягъудиялзул пачалъун
 вахъун кьоло лъабабилеб соналъ Егъул вас Егъоа-
 хаз ГІизраилалзул пачалъун вахъана, ва анцІила анкьго
 соналъ пачалъи гьабун гьес Самариялда. ² Гьес БЕТІЕР-
 ГЪАНАСДА квешбихъанщинаб гьабун: ГІизраилги хадуб
 цІан, Наватил вас Яровамица гьарурал мунагъазда хадув
 ана гьев ва гьел мунагъаздаса кьуричІо. ³ БЕТІЕРГЪА-
 НАСУЛ ццин бахъана ГІизраилалде ва гІезегІан мехалъ
 Сириялзул пача Хазаилил ва гьесул вас Бен-Гъададил
 квершелчилъиялда гьоркь чІезаруна Гьес гьел.

⁴ Амма Егъоахаз БЕТІЕРГЪАНАСДЕ гьардана ва, Си-
 риялзул пачаяс ГІизраилалъе кьолеб гІазаб-гІакъуба
 бихъун, БЕТІЕРГЪАНАС кьабул гьабун гьесул гьари.
⁵ Цинги БЕТІЕРГЪАНАС ГІизраил хвасар гьабизе чи ви-
 тІана, ва гьел Сириялзул кверщаликъа рорчІана. Цебе-
 гІадин ракълилаб заман бачІана ГІизраилазе. ⁶ БукІани-
 ги, ГІизраилги хадуб цІан Яровамица гьарурал, гьесул
 хъизан-агълуялзул мунагъазде мугъ рехичІо гьез;
 гьелго мунагъазда хадур рилълъана. Ашерал хІубиги
 эхетаралъубго букІана Самариялда.

⁷ КІикъоялда анцІго чотІахъанги, анцІго чолгьокоги ва
 анцІазарго лъелал рагъухъабиги гурони, тІокІаб щибго
 хутІичІо Егъоахазил аскаралзул, щайгурелзул Сириялзул
 пачаяс гьабихъ хІур гІадин тІагІинаруна хутІаралцинал.

⁸ Егъоахазил пачалъиялзул хутІарал лъугъа-бахъинал,
 кинабго гьес гьабурабщинаб ва гьесул бахІарчиял иша-
 зул хІакъалзулъ хъван буго «ГІизраилалзул пачабазул

тарих» абураб тЕхьалда. ⁹Егъоахаз хвана ва Самариялда жиндирго умумузда аскІов хабалъ лъуна. Гьесул бакІалда гьесул вас Иоаш вахъана пачалъун.

Иоаш — ГІизраилалъул пача

¹⁰ Егъоаш Ягъудиялъул пачалъун вахъун лъебералда анкъабилеб соналъ Егъоахазил вас Иоаш ГІизраилалъул пачалъун вахъана, ва анцІила анлъго соналъ пачалъи гъабуна гьес Самариялда. ¹¹ Гьес БЕТІЕРГЪАНАСДА квешбихъулебщинаб гъабуна. ГІизраилги хадуб цІан, Наватил вас Яровамица гъарурал мунагъазул цохІоги гъоркъоб биччачІо; гьел мунагъазукъ хъвадана гьев.

¹² Иоашил пачалъиялъул хутІарал лъугъа-бахъинал, кинабго гьес гъабурабщинаб ва Ягъудиялъул пача Амац-ягъида данде вагъулаго гьес бихъизабураб бахІарчилъ-ялъул хІакъалъулъ хъван буго «ГІизраилазул пачабазул тарих» абураб тЕхьалда.

¹³ Иоаш хвана ва гьесул бакІалда Яровоам пачалъун вахъана. Иоаш Самариялда ГІизраилалъул пачабазда аскІов хабалъ лъуна.

ЭлишагІ аварагасул хвел

¹⁴ ЭлишагІ аварагасда хвалил унти чІван букІана. Цинги ГІизраилалъул пача Иоаш вачІана гьесухъе ваккизе, ва гьесда тІадеги къулун гІодана гьев. «Вай дир эмен! Вай дир эмен! ГІизраил цІунараб лебалаб хъергъу! Унев вуго гъанже гъадин нижги тун!» — ин чІвачІвадана гьев.

¹⁵ ЭлишагІица абуна: «Бахъе къватІибе чІорбутІги чІоралги». Гьес гъедин гъабуна.

¹⁶ «ЧІорбутІ кодобе босе», — ян абуна гьес ГІизраилалъул пачаясда.

Гьес гъеб кодобе босидал, ЭлишагІица ГІизраилалъул пачаясул кверазда тІад лъуна жиндирго кверал.

¹⁷ «Бакъбаккул рахъалдехун бугеб гордо рагъе», — ян абуна гьес. Гьес гордо рагъана. «Гъанже речІЧІе», — ян абуна ЭлишагІица. Гьес речІЧІана.

«Гѣб буго Сириялда тІад босизе бугеб БЕТІЕРГЪА-НАСУЛ бергѣнлѣялѣул чІор! — ин абуна ЭлишагІица. — Мун вагъизе вуго сириялгун Апекалда ва дуца тІуран гъуризе руго гъел».

¹⁸ Хадуб гъес абуна: «ЧІорал кодоре росе». ГІизраила-лѣул пачаяс гъел росана.

ЭлишагІица абуна гъесда: «Ракъалда къаб-къабгІе гъел». Гъес лъабго нухалѣ къабуна.

¹⁹ Цинги ЭлишагІ кутакалда ццидахана ва гъес абуна: «Дуца шуго яги анлѣго нухалѣ къабизе кколаан гъел ра-къалда. Гѣбмехалѣ дуца сириял тІуран гъура-чункилаан. Гъанже лъабго нухалѣ гурони къезаризе гъечІо дуца дол».

²⁰ ЭлишагІ авараг хвана, ва гъев хабалѣ лъуна.

Шибаб соналѣул ихдалил гІужалѣ Могавалдаса хъа-чагъаз чабхъен гъабизе лъугъана ГІизраилалде. ²¹ Цо нухалѣ, хварав чи вукъизе унел гІадамаз, хъачагъазул къокъа бихъун, гъеб жаназа ЭлишагІ аварагасул хабал нохъоде рехун балагъизабуна. Хварав чиясул жаназа ЭлишагІил рукъбузда хъварабго гъев чи чІаголѣун тІаде вахъун вачІана.

ЭлишагІ аварагас ахиралда бицараб рагІи тІубараб куц

²² Егъоахаз пачалѣун вугебгІан заманалда Сириялѣул пача Хазаилица ГІизраилалда тІад кверщел гъабуна.

²³ Амма Ибрагъимгун, ИсхІакъгун ва Якъубгун гъабураб Жиндирго къотІиялѣе гІоло БЕТІЕРГЪАНАС цІоб лъуна гІизраилазда, гъезда гурхІана ва гъезие кумекалѣе чІана. Гъесие бокъичІо гъел тІагІинаризе ва Жиндирго берда переса тІуранго нахъе къотІичІо гъел жакъа къоялѣги.

²⁴ Сириялѣул пача Хазаил хвана, гъесул бакІалда гъесул вас Бен-Гъадад пачалѣун вахъана. ²⁵ Цинги Егъоахазил вас Иоашица, жиндирго эмен Егъоахазихъа Хазаиллил вас Бен-Гъададица рахъун рукІарал шагъарал нахъе рахъана. Иоашица лъабго нухалѣ бергѣнлѣи босана гъесда тІад ва ГІизраилалѣул шагъарал гъесухъа нахъруссинаруна.

Амациягъ — Ягъудиялзул пача

14 ¹Гизраилалзул пачалзун Егъоахазил вас Иоаш вахъун кІиабилеб сональ Егъоашил вас Амациягъ пачалзун вахъана Ягъудиялда. ²Къоло шуго сон барав чи вахъана гъев пачалзун ва къоло ичІго сональ Иерусалималда пачалги гъабуна гъес. Гъесул эбелалда цІар Егъоаддан букІана, гъейги Иерусалималдаса гІадан йикІана. ³Гъес БЕТІЕРГЪАНАСДА берцин бихъанщинаб гъабуна, амма Давудида ващалгичІо. Сундулго жиндирго эмен Егъоашидаса мисал босун хъадана гъев. ⁴ЦохІо порхалъабазда гьересиаллагъабазе гІибадаталъе рарал бакІал риххизарун рукІинчІо ва халкъаль гъенир къурбанал гъарулел ва къеккенал рухІулел рукІана.

⁵Жиндирго хъатикъ пачалги шулалъарабго, гъес жиндирго эмен чІварал чагІазе жаза гъабуна. ⁶Амма, Мусал Къануналда гъабураб хъвай-хъвагІаялда рекъон, гъезул лъимал чІвачІого тана. Гъениб хъван бугелзул БЕТІЕРГЪАНАСУЛ амру: «Лъималазул такъсиралъе гІоло эбел-эмен чІвазе бегъуларо, ва эбел-инсул такъсир сабаблзун, лъимал чІвазе бегъуларо; жив-жив чияс жиндирго такъсиралъухъ босе абе гІажал», — ин.

⁷Гъесин ЦІамгІалаб расалги абулеб бакІалда анцІазарго эдомиял чІварал ва Села абураб шагъарги кверде босараб. Гъес гъелда Ёктеил абун цІар лъуна, гъедин абула гъелда жакъа къоялги.

АмациягІадаги Иоашидаги гъоркъоб рагъ

⁸Егъоахазил вас, Егъул васасул вас, Гизраилалзул пача Иоашихъе чапарзаби ритІана АмациягІица цо чІухІараб рагІигун: «РачІа кІиялго цоцаль рагІизе рахъине!» — ян.

⁹Амма Гизраилалзул пача Иоашица гъадианаб жаваб гъабуна Ягъудиялзул пача АмациягІе: «Ливаналзул зазил хъархъица Ливаналзул кедралъухъе вакил витІаравила: „Дур яс къе дир васасе“, — янги абун. Амма бачІун гІалхул жанавараль мерхъарабила гъеб зазил хъарахъ. ¹⁰Дуца

Эдомалда тІад бергьенлѣи босун букІиндал дур тІамал кІодолъун буго. Дурго бергьенлѣи гун ва кѣадру-кѣимат-гун рокъов чІун лѣикІ дуе! Мунгоги, цадахъ Ягъудияги щапизе дагІба-рагІи щай дуе?»

¹¹Амма Амациягъица гІин тІамичІо гъеб рагІухъ ва ГІизраилалъул пача Иоашица жиндирго аскаралгун цадахъ гъужум гъабуна гъесда тІаде. Ягъудиялда бугеб Бет-Шемешалда ккана гъеб рагъ. ¹²Ягъудиял гъурун рана ГІизраилаз ва гъезул рагъухъаби рокъо-рокъоре лъутун ана.

¹³ГІизраилалъул пача Иоашица Ягъудиялъул пача Амациягъ Бет-Шемешалда асир гъавуна. Хадув Иоашица Иерусалималде нух босана ва Ефраимил абулеб кавудухъа байбихъун «Солбол каву» абулеб бакІалде щвезегІан ункънусго натІ шагъаралъул кѣадал биххана.

¹⁴БЕТИЕРГЪАНАСУЛ Рокъоб ва пачаясул кІалгІаялъуб батарабщинаб гІарац-меседги, хазинаги ва киналго тІагІелалги росана Иоашица; гъениса асир гъарурал гІадамалги цадахъ рачун гъев Самариялде тІадвуссана.

Иоашил хвел

¹⁵Иоашил пачалъиялъул хутІарал лъугъа-бахъинал, гъесул лебаллѣи ва Ягъудиялъул пача Амациягъгун гъес гъабураб рагъ — гъеб кинабго хъван буго «ГІизраилалъул пачабазул тарих» абураб тІехъалда. ¹⁶Иоаш хвана ва Самариялда ГІизраилалъул пачабазда аскІов хабалъ лъуна. Гъесул вас Яровоам вахъана гъесул бакІалда пачалъун.

АмациягІил хвел

¹⁷ГІизраилалъул пача Иоаш хун хадуб жеги анцІила щуго соналъ гІумру гъабуна Ягъудиялъул пача Амациягъица. ¹⁸АмациягІил пачалъиялъул хутІарал лъугъа-бахъиназул хІакъалъулъ хъван буго «Ягъудиязул пачабазул тарих» абураб тІехъалда.

¹⁹Иерусалималда Амациягъ чІивазе гъесда данде гъоркъанго рекІкІ ургъун букІин лъан гъев Лахишалде лъутана. Амма Лахишалдеги гъесда хадур чагІи ритІун,

гъенив чІвана гъев. ²⁰ Чода тІад лъун Иерусалималде босана гъесул жаназа ва Давудил Шагъаралда жиндирго умумузда аскІоб хабаль лъуна.

²¹ Цинги Ягъудиялъул жамагІаталъ анцІила анлъго сон барав Азариягъ пачалъун гъавуна гъесул эмен Амациягъил бакІалда. ²² Амациягъ хун хадуб гъесин Элат абураб порт Ягъудиялъул квершаликъе нахъбусинабураб ва цІидасан бараб.

²³ Ягъудиялъул пача Егъоашил вас Амациягъ Ягъудиялда тІад пачалъун вахъун анцІила шуабилеб сональ, ГІизраилалда Иоашил вас Яровоам пачалъун вахъана, ва Самариялда кІикъоялда цо сональ пачалъи гъабуна гъес. ²⁴ Гъес БЕТІЕРГЪАНАСДА квешбихъанщинаб гъабуна ва Наватил вас Яровамица ГІизраилги къосинабун гъарурал мунагъазул цохІоги гъоркъоб биччачІо.

²⁵ Шималияб рахъалда бугеб Лево-Хаматалдаса бахъараб къилбаялъул рахъалда бугеб ЦамгІалаб ральдахъе щвезегІан ГІизраилалъул ракъал гъесин тІадруссинарурал. Гъеб ккана БЕТІЕРГЪАНАС цебеккунго Амитабил вас Гат-Хепералдаса Юнус аварагги гъоркъов ккун бицараб рагІуда рекъон. ²⁶ БЕТІЕРГЪАНАСДА бихъана, я лагъ, я эркенав батІалъи гъечІого, тІолалго ГІизраилазе бугеб кІудияб гІазаб-гІакъуба ва гъезие кумекалъе щивго гъечІевлъи. ²⁷ БЕТІЕРГЪАНАС ГІизраилалъул цІар дунялалдасаго тІагІинабилин абун букІинчІелъул, Гъес Иоашил вас Яровоамги гъоркъов ккун хвасар гъаруна гъел.

²⁸ Яровоамил пачалъиялъул хутІарал лъугъа-бахъинал, кинабго гъес гъабурабщинаб, ва гъес рагъуль бергъун, Дамаскги Хаматги Ягъудиялъухъа нахъе рахъун ГІизраилалъухъе тІадруссинариги рикІкІун, гъесул киналго бергъенлъабазул хІакъалъуль хъван буго «ГІизраилалъул пачабазул тарих» абураб тІехъалда.

²⁹ Яровоам хун жиндирго умумузда, ГІизраилалъул пачабазда аскІов хабаль лъуна ва гъесул бакІалда гъесул вас Закариягъ пачалъун вахъана.

Азариягъ — Ягъудиялълул пача

15 ¹Гизраилалълул пачалълун Яровоам вахълун кьо-ло анкъабилеб соналъ Ягъудиялда Амациягыл вас Азариягъ пачалълун вахълана. ²АнџИла анлъго сон барав чи вахълана гъев пачалълун ва кИкхоялда анџИла кИго соналъ пачалъи гъабуна гъес Иерусалималда. Гъесул эбелалда цІар Ехолия букІана, гъейги Иерусалималдаса гІадан йикІана. ³Гъесул эмен Амациягъицаго гІадин, гъесги БЕТІЕРГЪАНАСДА берцин бихъанщинаб гъабуна. ⁴Амма рорхалъабазда гъересиаллагъабазе гІибадаталъе рарал бакІал риххизарун рукІинчІо жеги, ва халкъалъ гъенир кърбанал гъарулел ва къеккенал рухІулел рукІана.

⁵БЕТІЕРГЪАНАС барасалълул унти биччана гъесда тІаде ва гІумруялълул кхоял лъугІизегІан гъеб унтиялълул гІазаб гъесда тІаса босичІо; гъев батІа гъабураб минаялълуве вахълана. Халкъалда тІад кверщел гъаби ва пачалихъ нухда бачи пачаясул вас Ётамица тІаде босана.

⁶Азариягыл пачалъиялълул хутІарал лъугъа-бахъинал ва киналго гъес гъарурал ишазул хІакълълулъ хъван буго «Ягъудиялълул пачабазул тарих» абураб тІехълда. ⁷Азариягъ хвана ва Давудил Шагъаралда жиндирго умумузда аскІов хабалъ лъуна. Гъесул бакІалда гъесул вас Ётам пачалълун вахълана.

Закариягъ — Гизраилалълул пача

⁸Азариягъ Ягъудиялълул пачалълун вахълун лъебералда микъабилеб соналъ Яровоамил вас Закариягъ Гизраилалълул пачалълун вахълана ва анлъго моцІалъ пачалъи гъабуна гъес Самариялда. ⁹Гъес жиндирго умумузда релълълун БЕТІЕРГЪАНАСДА квешбихъанщинаб гъабуна — Наватил вас Яровамица Гизраилги кхосинабун гъарурал мунагъаздаса дове-гъове къричІо.

¹⁰Явешил вас Шалумица гъоркъџелги гъабун Кавал-Амалда чІвана гъев ва гъесул бакІалда пачалълун живго

чІана. ¹¹Закариягыл пачалъиялъул хутІарал лъугъа-бахъинал «ГІизраилалъул пачабазул тарих» абураб тІехъалда хъван руго. ¹²Гъедин тІубана БЕТІЕРГЪАНАС Егъе кьураб раГІи: «Ункъабилеб кьералде гІунтІун дур наслуялъул чаГІи рукІине руго ГІизраилалъул тахида», — ян абураб.

Шалум — ГІизраилалъул пача

¹³Азариягъ Ягъудиялъул пачалъун вахъун лъебералда ичІабилеб соналъ Явешил вас Шалум ГІизраилалъул пачалъун вахъана ва цо моцІалъ пачалъи гъабуна гъес Самариялда. ¹⁴Гадил вас Менагъем вачІана Тирзаялдаса Самариялде, гъенив Явешил вас Шалумги чІван, живго гъесул бакІалда пачалъун чІана.

¹⁵Шалумил пачалъиялъул хутІарал лъугъа-бахъинал ва гъес гъабураб гъоркьчІелалъул хІакъалъулъ хъван буго «ГІизраилалъул пачабазул тарих» абураб тІехъалда.

¹⁶Гъебго заманалда Менагъемица ТипсахІ абураб шагъар кверде босана, ва гъелъул жамагІатгун цадахъ гъеб тІатІала ккезабуна; Тирзаялде щвезегІан гъеб шагъаралъул сверухълъиялда бугеб халкъги гъурана гъес, щайгурелъул гъез гъесие шагъаралъул каваби ричІичІелъул. Гъеб шагъаралъул лъимаде ругел руччабазул чахълцин рихъана гъес.

Менагъем — ГІизраилалъул пача

¹⁷Ягъудиялъул пачалъун Азариягъ вахъун лъебералда ичІабилеб соналъ ГІизраилалда Гадил вас Менагъем пачалъун вахъана ва анцІго соналъ пачалъи гъабуна гъес Самариялда. ¹⁸Гъес БЕТІЕРГЪАНАСДА мекъи би-хъанщинаб гъабуна. Наватил вас Яровамица ГІизраил-ги кьосинабун гъарурал мунагъаздаса кьуричІо гъевги пачалъун вугебГІан заманаялъ.

¹⁹Гъеб заманалда Ассириялъул пача Тиглатпаласар ГІизраилалде тІаде кІанцІана. Цинги Менагъемица гъесие азарго талант* гІарцул кьуна, жиндирго хъатикъ

* 15:19 *1000 талант* — гІага-шагарго 36 тонна гІарцул.

пачалѣи шула гѣабизе гѣесдасан кумек щевезе гюоло. ²⁰ Гѣеб гѣарцул кѣадар гѣес Гѣизраилазда тѣад лѣуна. Ассирия-лѣул пачаясе гѣарац бакѣаризе, бечедавщинав чиясухѣа кѣикѣоялда анѣгѣо шекел* тѣалаб гѣабуна. Цинги Ассириялѣул пача нахѣе ана.

²¹ Менагѣемил пачалѣиялѣул хутѣарал лѣугѣа-бахѣинал, киналго гѣесул ишал — гѣеб хѣван буго «Гѣизраилалѣул пачабазул тарих» абураб тѣехѣалда. ²² Менагѣем хвана ва жиндирго умумузда аскѣов хабалѣ лѣуна. Гѣесул бакѣалда гѣесул вас Пекахѣиягѣ пачалѣун вахѣана.

Пекахѣиягѣ — Гѣизраилалѣул пача

²³ Ягѣудиялѣул пачалѣун Азариягѣ вахѣун кѣикѣоялда анѣабилеб соналѣ Менагѣемил вас Пекахѣиягѣ Гѣизраилалѣул пачалѣун вахѣана ва кѣигѣо соналѣ пачалѣи гѣабуна гѣес Самариялда. ²⁴ Гѣес БЕТѣЕРГѣАНАСДА мекѣи бихѣанщинаб гѣабуна. Наватил вас Яровамица Гѣизраилги кѣосинабун гѣарурал мунагѣазде мугѣ речѣю гѣес.

²⁵ Ремалиягѣил вас ПекахѣИ, гѣевги Пекахѣиягѣил аскара-лѣул бетѣер, пачаясда данде гѣоркѣанго ургѣана. Кѣикѣоялда анѣгѣо чи гилгѣадиязулги вачун, цадахѣ Ариягѣгун ва Арговгун, Самариялда пачаясул кѣалгѣаялда бугеб шулалѣиялда жанир Пекахѣиягѣида тѣад речѣѣана гѣел. Гѣенив Пекахѣиягѣи чѣИван гѣев живго гѣесул бакѣалда пачалѣун вахѣана. ²⁶ Пекахѣиягѣил пачалѣиялѣул хутѣарал лѣугѣа-бахѣинал, киналго гѣесул ишал — гѣеб хѣван буго «Гѣизраилалѣул пачабазул тарих» абураб тѣехѣалда.

ПекахѣИ — Гѣизраилалѣул пача

²⁷ Азариягѣ Ягѣудиялѣул пачалѣун вахѣун кѣикѣоялда анѣѣила кѣиабилеб соналѣ Ремалиягѣил вас ПекахѣИ Гѣизраилалѣул пачалѣун вахѣана ва кѣого соналѣ пачалѣи гѣабуна гѣес Самариялда. ²⁸ БЕТѣЕРГѣАНАСДА мекѣи

* 15:20 50 шекел — гѣага-шагарго 600 гр. гѣарцул.

бихъанщинаб гъабуна гъес. Наватил вас Яровамица ГИзраилги кьосинабун гъарурал мунагъаздаса кьуричЮ гъев.

²⁹ ГИзраилалда ПекахІ пачалъун вугел кьояз Ассириялъул пача Тиглатпаласарица кверде росана Иѐн, Авел-Бет-Мааха, Янох, Кедеш, Хацор абурал шагъаралги, Гил-Гадальул ва Галилеялъул ракъалги, тЮлабго Нафталил ракъги, гъениса ГИдамалги ана Ассириялде асирлъуде рачун. ³⁰ Элагьил вас Гьошеа гьоркъанго ургъана Ремалиягьил вас ПекахІда данде. Гъес гъев тІадги речІчІун чІвана ва живго гъесул бакІалда пачалъун вахъана. Азариягьил вас Ётам пачалъун вахъун кьобилеб сон букІана гъеб.

³¹ ПекахІил пачалъиялъул хутІарал лъугъа-бахъинал, киналго гъесул ишал — гъеб хъван буго «ГИзраилалъул пачабазул тарих» абураб тІехъалда.

Ётам — Ягъудиялъул пача

³² Ремалиягьил вас ПекахІ ГИзраилалъул пачалъун вахъун кІиабилеб сональ Азариягьил вас Ётам Ягъудиялъул пачалъун вахъана. ³³ Кьоло щуго сон барав чи вахъана гъев пачалъун ва анЦІила анлъго сональ пачалъи гъабуна гъес Иерусалималда. Гъесул эбелалда цІар Еруша букІана, гъейги Цадокил яс йикІана. ³⁴ Гъес, жиндирго эмен Азариягъицаго гІадин, БЕТІЕРГЪАНАСДА битІун бихъанщинаб гъабуна. ³⁵ Амма рорхалъабазда гьересиаллагъабазе гІибадаталъе рарал бакІал риххизарун рукІинчЮ ва халкъалъ гъенир къурбанал гъарулел ва къеккенал рухІулел рукІана. Ётамицайин БЕТІЕРГЪАНАСУЛ Рукъалъул ТІадехунаб абудеб каву цІидасан бараб.

³⁶ Ётамил пачалъиялъул хутІарал лъугъа-бахъинал, гъесул ишал — гъеб кинабго хъван буго «Ягъудиязул пачабазул тарих» абураб тІехъалда. ³⁷ Гъев пачалъун вугел кьоязин БЕТІЕРГЪАНАС Ягъудиялда данде Сириялъул пача Рецин ва Ремалиягьил вас ПекахІ тІамизе байбихъараб. ³⁸ Ётам хвана ва Давудил Шагъаралда жиндирго умумузда аскІов хабалъ лъуна. Гъесул бакІалда гъесул вас Ахаз пачалъун вахъана.

Ахаз — Ягудиялъл пача

16 ¹Ремалиягбил вас ПекахІ пачалълун вахълун анцІла анкъабилеб соналъ Ягудиялда Ётамил вас Ахаз пачалълун вахълана. ²Къого сон барав чи вахълана Ахаз пачалълун ва анцІла анлъго соналъ пачалъи гъабуна гъес Иерусалималда. Жиндирго умумузул чи Давудида релълъарав вахълнчІю гъев, гълълул гІаксалда, БЕТІЕРГЪАН Аллагълса рихарабщинаб гъабуна. ³ГІизраилалълул пачабазул нухккун хълвадана гъев, ва БЕТІЕРГЪАНАС жидеда цереса нахъле гълурал халкъазул къосарал ишаздаса мисалги босун, жиндирго васгицин къурбаналъле вухІана. ⁴Гълес гохІ-щобазда, гълересиаллагълзабазе как-диналъле рарал бакІазда ва шибаб гІаркъахараб гълотІода гълоркъ къурбанал хълелел ва къеккен бухІулеб букІана.

Ахазица ассирияздасан кумек гълари

⁵Гълеб заманалда Сириялълул пача Рецинги ГІизраилалълул пача, Ремалиягбил вас ПекахІги Иерусалималде тІаде кІанцІана ва гълеб сверун ккуна, амма Ахаз кверде восизе кІвечІю. ⁶Гълел къояз Сириялълул пача Рециница Элат ягудиязухъл нахъле бахълун сириязул кверщаликъе ккезабуна, гълениса ягудиялги нахъле къотІана. Элат сирияз ккуна, жакъл къоялълги гълезул чІел гълениб буго.

⁷Ахазица Ассириялълул пача Тиглатпаласарихъле вакилзаби ритІун ана гъладианаб ругълелгун: «Дун две ритІухълв дур лагъл вуго. ВачІа дие кумекалъле, диде тІаде кІанцІун ругел, Сириялълуги ГІизраилалълуги пачабаздаса дун хвасар гълавизе».

⁸БЕТІЕРГЪАНАСУЛ Рокълоб ва пачаясул кІалгІаялда батарабщинаб гІарац-меседги битІана Ахазица Ассириялълул пачаясе сайгълаталъле. ⁹Ассириялълул пачаяс гълеб рагІи къабул гъабуна ва Дамаскалде тІаде кІанцІун, гълеб кверде босана. Гълес гълелул жамагІат асирлълуде Киралде бачун ана, Рецинги чІвана.

Мукъадасаб Рокъоб Ахазица хиса-баси гъаби

¹⁰ Цинги Ахаз Дамаскалде Ассириялзул пача Тиглат-паласаргун дандчІвазе ана. Дамаскалда гъесда бихъана гъезул кърбаналъе бакІ, ва кашиш Уриягъихъе гъелзул суратги, рагІа-ракъанде шун гъеб гъабизе кколеб куцалзул малъа-хъваялги ритІана. ¹¹ Кашиш Уриягъица, Дамаскалдаса Ахазица ритІун рагІарал киналго малъа-хъваязда рекъон, цІияб кърбаналъе бакІ бана ва пача тІадвуссун вачІиналде бан рагІалде бахъинабуна гъеб. ¹² Дамаскалдаса тІадвуссун вачІиндал, пачаясда бихъана кърбаналъе бакІ хІадурун букІин ва гъес гъелда тІад кърбанал тІоритІана: ¹³ кърбаналъе хІайванал ва ролзул сайгъатал рухІана гъенир, чагъиралзул сайгъаталги, ракълил кърбаналъе хъурал хІайваназул биги гъелда тІаде щвана. ¹⁴ БЕТІЕРГЪАНАСУЛ мазгарул кърбаналъе бакІ, БЕТІЕРГЪАНАСУЛ Рукъалда ва цІияб кърбаналъе бакІалда гъоркъоб ккана. Гъес гъеб гъениса нахъеги бахъун цІияб кърбаналъе бакІалзул хъибилалде, шималияб рахъалдехун хъурщизабуна.

¹⁵ Хадуб Ахазица кашиш Уриягъие буюрухъ къуна:

«Гъаб кІудияб цІияб кърбаналъе бакІалда рухІе гъанжеялдаса нахъе рогъалил тІуран рухІулел кърбаналги бакъанигІужалзул ролзул сайгъаталги. Гъединго пачаясул ва тІолабго халкъалзул рахъалъ рогъалил тІуран рухІулел кърбаналги, халкъалзул чагъиралзул сайгъаталгун цадахъ бакъанигІужалзул ролзул сайгъаталги гъаб бакІалда тІуразаре. Киналго кърбаназул биги гъалда тІаде щвай. Мазгарул кърбаналъе бакІалъе гъабизе жоялда тІад дунго ургъила».

¹⁶ Ахаз пачаяс абухъе гъабуна Уриягъица кинабго. ¹⁷ Цинги Ахазица Мукъадасаб Рукъалзул гъаказул горал рекана ва гъезда тІаса тІарсал нахъе росана. «Ралъад» абубеб хІавуз тІад лъун рукІарал мазгарул оцалги нахъе росана гъес ва ганчІил къучІги гъабун, гъелда тІад лъуна гъеб. ¹⁸ Гъединго, Ассириялзул пачаясда берцин

вихъизе Глоло, шамат къоялъ хІалтІизабизе халкъалъ бан букІараб Глокъоги биххана гьес ва БЕТІЕРГЪАНАСУЛ Рокъове жаниве лъугъине пачаясе батІаго гъабураб кавуги нахъе гъабуна.

Ахазил хвел

¹⁹Ахазил пачалгъиялгъул хутІарал лъугъа-бахъинал, гьес гъарурал ишал — гъеб кинабго хъван буго «Ягъудиязул пачабазул тарих» абураб ГІехъалда. ²⁰Ахаз хвана ва Давудил Шагъаралда жиндирго умумузда аскІов хабалъ лъуна. Гьесул бакІалда гьесул вас Хизкиягъ пачалгъун вахъана.

Гьошеа — ГІизраилалгъул ахирисев пача

17 ¹Ягъудиялгъул пачалгъун Ахаз вахъун анцІила кІиабилеб соналъ Элагъил вас Гьошеа вахъана ГІизраилалгъул пачалгъун ва ичІго соналъ пачалгъи гъабуна гьес Самариялда. ²Гьес БЕТІЕРГЪАНАСДА квешбихъанщинаб гъабуна, амма цере рукІарал ГІизраилалгъул пачабаз ГІадин ГІорхъи тун гъабичІо.

³Ассириялгъул пача Шалманасарица* Гьошеада данде рагъ гъабуна, Гьошеа гьесул кверщаликъе ккана, ва гьесда тІад ясахъ лъуна. ⁴Амма цодагъаб заманалдаса Гьошеаца Мисриялгъул пача Сохъе чапарзаби ритІана, ва лъагІалидаса лъагІалиде Ассириялгъул пачаясе гьес къезе кколеб ясахъ къечІо. Гъединлъидал, Шалманасарица гъев кквезеги ккун, туснахъалде рехана.

ГІизраил асирлъуде ккей

⁵Ассириялгъул пача ГІизраилалде тІаде кІанцІана ва Самария сверун ккуна — лъабго соналъ сверун ккун букІана гъеб. ⁶Гьошеа пачалгъун вахъун ичІабилеб соналъ Ассириялгъул пачаяс Самария кверде босана, ва ГІизраилал Ассириялде асирлъуде рачун ана. Гьес ХалахІ, ХІавор

* 17:3 *У Шалманасар* — III Тиглатпаласарил вас ва гьесул ирсилав. Гьес пачалгъи гъабуна цебесеб эряялгъул 727–722 сс.

гІурухъ бугеб Гозан, ва мадаязул шагъарал рихъизаруна гъезие яшав гъабизе.

⁷Гъеб кинабго ккана, жалго Мисриялдаса пиргІавнасул лагълъиялдаса хвасар гъарурав БЕТІЕРГЪАН Аллагъасда данде гІизраилаз гъарурал мунагъал сабаблъун: гъез чи-яр аллагъабазул дин гъабуна, ⁸БЕТІЕРГЪАНАС гъезда цереса нахъе гъурал халкъазул гІадатал росана, ва ГІизраилалъул пачабаз чІезарурал гІадатазда хадур хъвадана.

⁹ГІизраилаз балъго лъугъун жидерго БЕТІЕРГЪАН Аллагъасда рихарабщинаб гъабуна; киса-кирего, шибаб росулъ ва шибаб шагъаралда, жиндиего батІи-батІиял аллагъабазе гІибадаталъе бакІал гъаруна. ¹⁰Ашерае гІибадаталъе ганчІалги хІубалги лъуна жиб-жиб гохІда ва жиб-жиб гІаркъахараб гъотІода гъоркъ. ¹¹БЕТІЕРГЪАНАС жидеда цереса нахъе ахІарал халкъазда релълъун, гъез къеккенал рухІулаан гъел рорхалъабазда гъарурал гІибадаталъе бакІазда. БЕТІЕРГЪАНАСУЛ ццинги бахъинабун гъел квешал ишал гъаруна гъез. ¹²БЕТІЕРГЪАНАС гъабуге гъеб жоян лъазабун букІаниги, гъез гьересиаллагъабазе сужда-тІагІатги гъабуна. ¹³БЕТІЕРГЪАНАС Жиндирго аварагзабиги Гъесул амру лъалел чагІиги гъоркъор ккун, ГІизраилалдаги Ягъудиялдаги лъазабун букІана: «Квешал нухазде мугъ рехе! Дица Дир лагъзал аварагзабиги гъоркъор ккун, нужеда тІад лъураб ва гъеб тІубазабеян нужер умумузда тІад къараб Къануналда рекъон, Дир амруялги ахІкамалги цІунун хъваде», – ян.

¹⁴Амма гъез гъелъухъ гІинтІамичІо; жидерго БЕТІЕРГЪАН Аллагъасда божуларел гъезул умумузда релълъун, гІорцІмал гІамал течІо гъез. ¹⁵Бичасул ахІкамал, Гъес гъезул умумулгун гъабураб КъотІи, Гъесул амруял – гъеб киналдого мугъги рехун, къабихІал гьересиаллагъабазе гІибадат гъабуна ва гъелъ жалгоги къабихІлъана. Жидедаго свера-тирун ругел халкъаз гъабу-гъабураб гъабуна гъез, гъедин гъабугеян БЕТІЕРГЪАНАС лъазабун букІаниги.

¹⁶Жидерго БЕТІЕРГЪАН Аллагъасул киналго амруязде мугъги рехун, кІиги гьересиаллагъ гъабуна гъез басидул

сураталда ва Ашерал хІубиги лъуна. Киналго зодир ругел цІвабзаеги гъабуна гъез сужда-тІагІат, БагІалиеги гъабуна гІбадат. ¹⁷ Жидерго лъимал кърбаналъе рухІун, пал тІамун, сихІру гъабун, Бичасул ццин гъалагІъизабуна ва БЕТІЕРГЪАНАСДА рихарабщинаб гъабуна гъез. ¹⁸ Куталда ццин бахъана БЕТІЕРГЪАНАСУЛ гІизраилазде ва, цохІо Ягъудал къавм тун, гъел Жиндасаго рикІкІад гъаруна, ¹⁹ амма Ягъудиязгицин тІуразарулел рукІинчІо жиндирго БЕТІЕРГЪАН Аллагъасул амруял. ГІизраилазул гІадатал росана гъезги. ²⁰ Гъединлъидал БЕТІЕРГЪАНАС тІолалго ГІизраилалъул наслабазде мугъ рехана. Гъес гъезие тамихІ гъабун, гъел хъачагъазул кверде къуна ва Жиндаго цереса нахъе къртІана.

²¹ БЕТІЕРГЪАНАС Давудил наслуялхъа ГІизраилалда тІад кверщеллъи нахъе босараб мехалда, гъез Наватил вас Яровам гъавуна пачалъун. Яровамица ГІизраил БетІергъанасул нухдаса кърсинабуна ва кІудияб мунагъалде бачана. ²² ГІизраилал Яровамил мунагъазукъ кърн хутІана, — гъезде мугъ рехичІо гъез. ²³ Ахирги БЕТІЕРГЪАНАС, Жиндирго лагъзал ва аварагъаби гъркър ккун цебеккунго лъазабун букІараб рагІуда рекърн, Жиндаго цереса нахъе къртІана гъел. Гъедин ГІизраилалъул халкъ жиндирго ватІанги тун Ассириялде асирлъуде бачун ана, — жакъа къроялъги гъенир руго гъел.

Самариялде кърватІиса халкъал рахъинари

²⁴ Ассириялъул пачаяс Вавилоналдаса, Кутагъалдаса, Авваялдаса, Хаматалдаса ва Сепарвайималдаса гІадамал рахъинаруна Самариялъул шагъаразде, гІизраилазул бакІалда яшав гъабизе. ²⁵ Гъел гъенире рахъун байбихуда гъез жеги БЕТІЕРГЪАНАСУЛ как-дин гъабулеб рукІинчІо; БЕТІЕРГЪАНАС гъалбацІал риччалел рукІана гъезда тІаде ва гъезул цо-цоял гъез чІвалел рукІана. ²⁶ Ассириялъул пачаясухъе гъелъул хІакъалъулъ ругъел битІана:

«Дуца Самариялъул шагъаразде рахъинарурал халкъазда гъаб ракъалъул Аллагъасул Кърнун лъалеб гъечІо. Гъеб

сабаблѹн, Гьес гьалбацІал ритІулел руго гьезда тІаде, ва гьез чІвалел руго гьел».

²⁷ Цинги Ассириялѹл пачаяс буюрухъ кѹна: «Самариялдаса асирлѹде рачарал кашишзабазул цояв тІадвуссун витІе дове. Биччанте гьес Самариялда чІел гьабизе ва дозда доб ракъалѹл Аллагъасул Къанун малъизе».

²⁸ Гьедин цо Самариялдаса асирлѹде вачун ун вукІа-рав кашиш вахъинавуна Бет-Элалде, гьес гьениб гІумру гьабизе ва гьезда БЕТІЕРГЪАНАСУЛ дин малъизе.

²⁹ Амма Самариялде бахъинабураб жиб-жиб халкъалъ жинди-жиндир аллагъзабиги гьаруна ва ГІизраилаз гохІ-щобазда гьересиаллагъзабазе ГІибадаталъе рарал бакІазда лѹна. ³⁰ Вавилоналдаса ГІадамаз Суккот-Бенотие гьабулаан ГІибадат, кутагъияз — Нергалие, хаматаз — Ашимае, ³¹аввияз — Нивхазие ва Тартакіе. Сепарвайималдаса чагІаз Сепарвайималѹл аллагъзаби Адрамелехiei ГІанамелехiei кѹрбаналъе лъимал рухІулаан. ³² Гьелдаго цадахъ БЕТІЕРГЪАНАСУЛ динги гьабулеб букІана гьез. Амма жидедаго гьоркъоса, гохІ-щобазда гьересиаллагъзабазе ГІибадаталъе рарал бакІазда тезе кашишзабиги рищана. ³³ Гьез БЕТІЕРГЪАНАСУЛ динги гьабулеб букІана, жидерго аллагъзабазеги гьабулеб букІана тІагІат-ГІибадат — гьезул себе букІараб улкаялѹл ГІадатазда рекъон. ³⁴ Жакъа къоялъги цІунун руго гьез жидерго цересел ГІадатал. Гьел БЕТІЕРГЪАНАСУКЪА хІинкъуларо, ва БЕТІЕРГЪАНАС ГІизраилин цІар лѹрав Якъубил нас-луялъе загьир гьарурал Бичасул амруялги, къануналги, ахІкамалги гьез тІуразаруларо.

³⁵ ГІизраилазулгун къотІи гьабулеб мехалда БЕТІЕР-ГЪАНАС гьезда лъазабун букІана: «Чияр аллагъзабазул дин гьабуге, гьезие наку чІваге, гьезие хѹлухъ гьабуге ва кѹрбанал гьаруге. ³⁶ Кутакаб кѹваталдалѹн ва хІалкъІолъиялдалѹн нуж Мисриялдаса хвасар гьарурав БЕТІЕРГЪАН вуго! Гьеле Гьев кІодо гьавизе ккола нужеца. Гьесие чІвай наку, Гьесие гьаре кѹрбаналги. ³⁷ Гьес нужеда тІад лѹрал Бичасул амруялги, фарзги, Гьесул

къануналги, ахІкамалги тІуразаре абадиялъго. БатІи-
ял аллагъзаби кІодо гъаруге. ³⁸ Дица нугергун гъабураб
къотІи кІочон тоге ва батІиял аллагъзаби кІодо гъаруге.
³⁹ ЦохІо нугер БЕТІЕРГЪАН Аллагъ кІодо гъаве, Гъесги
киналго тушбабаздаса хвасар гъарила нуж», — ин.

⁴⁰ Амма гъез гъелъухъ гІин бачІо ва цересел гІадатал
цІунун чІана. ⁴¹ БЕТІЕРГЪАНАСЕГИ гІибадат гъабуна
гъез, амма гъересиаллагъзабиги рехун течІо. Жакъа къо-
ялъги гъезул наслабаз жидерго умумуз гъабурабщинаб
гъабулеб буго.

Хизкиягъ — Ягъудиялъул пача

18 ¹ Элагъил вас Гьошеа ГІизраилалъул пачалъун
вахъун гъабабилеб сональ, Ахазил вас Хизкиягъ
Ягъудиялъул пачалъун вахъана. ² Къоло шуго сон барав
чи вахъана гъев пачалъун ва къоло ичІго сональ пачалъи
гъабуна гъес Иерусалималда. Гъесул эбелалда цІар Ави
букІана, гъей Закариягъил яс йикІана. ³ Гъес, жиндирго
умумузул чи Давудидаса мисал босун, БЕТІЕРГЪАНАС-
ДА берцин бихъанщинаб гъабуна. ⁴ ГохІ-щобазда гъере-
сиаллагъзабазе гІибадаталъе рарал бакІалги риххана,
«мукъадасал» ганчІалги шушахъ разаруна ва Ашерал
хІубиги къотІ-къотІана гъес. Муса аварагас гъабун бу-
кІараб пахъул борохъги бек-бекун бана гъес, щайгуре-
лъул Нехуштан* абун цІарги лъун, чІечІого гъелда цере
къеккенал рухІулел рукІана гІизраилаз.

⁵ ГІизраилалъул БЕТІЕРГЪАН Аллагъасде божи шули-
яб букІана Хизкиягъил. Ягъудиялъул пачабазда гъоркъов
гъесде вахъарав цонигияв вукІинчІо — я гъесда цере ру-
кІаразда, я хадур рукІаразда гъоркъов. ⁶ Гъес кутакалда
БЕТІЕРГЪАНАСДЕ мугъ чІвана ва къуричІого Гъесул
нухккун хъвадана; Муса аварагги гъоркъов ккун БЕ-
ТІЕРГЪАНАС тІад лъурал Гъесул амруял рагІа-ракъанде
щун тІуразарулаан гъес. ⁷ БЕТІЕРГЪАНАСГИ гъесие

* 18:4 *Нехуштан* — пахъул борохъ абураб магІна ккола гъеб рагІул.

сундульго кумек гъабулеб букІана, гъединлъидал гъесул гъабулебщиналъул баракат букІана. Гъелда тІадеги Ассириялъул пачаясе мукІурлъизе инкар гъабуна гъес ва гъесул кверщелчилтъиялда данде чІана. ⁸ Пилистималги тІуран къезарун, Газа ва гъелъул тІолабго сверухълъи кверде босана гъес — гъитІинаб росу букІа, кІудияб шула гъабураб шагъар букІа, батІалъи гъечІого.

Ассирияз Самария кверде боси

⁹ Хизкиягъ пачалъун вахъун ункъабилеб соналъ (Элагъил вас Гьошеа ГІизраилалъул пачалъун вахъун анкъабилеб сон букІана гъеб) Ассириялъул пача Шалманасар Самариялде тІаде кІанцІана ва гъеб сверун ккуна. ¹⁰ Гъеб сверун ккун лъабабилеб соналъ Самария кверде босизе кІвана ассириязда. Гъеб букІана Хизкиягъ пачалъун вахъун анлъабилеб сон ва Гьошеа ГІизраилалъул пачалъун вахъун ичІабилеб сон. ¹¹ Ассириялъул пачаяс ГІизраилалъул халкъ жиндирго ракъалде асирлъуде бачун ана ва ХалахІ, ХІавор гІурухъ бугеб Гозан ва мадаязул шагъарал рихъизаруна гъезие яшав гъабизе. ¹² Гъеб гъедин ккана гъел жиндирго БЕТІЕРГЪАН Аллагъасе мутІигІлъунгутІиялъ ва гъез Гъесул КъотІи хвезабиялъ — БЕТІЕРГЪАНАСУЛ лагъ Мусаца тІадкъарабщинаб гъабичІо гъез. Гъел гъелъухъ гІенеккичІо ва гъеб тІубазабичІо.

Сенахеривица Иерусалималъе хІинкъи къей

¹³ Хизкиягъ пачалъун вахъун анцІила ункъабилеб соналъ* Ассириялъул пача Сенахерив** Ягъудиялда тІаде кІанцІана ва къед сверун бан шула гъарурал киналго шагъарал кверде росана.

¹⁴ Цинги Ягъудиялъул пача Хизкиягъица Лахиш абураб шагъаралда вугев Ассириялъул пачаясухъе ругъел

* 18:13 Цебесеб эраялъул 701 с.

** 18:13 *Сенахерив* — II Саргонил вас ва гъесул ирсилаб. Цебесеб эраялъул 705–681 соназ Ассириялъул пачалъун вукІана гъев.

битІана: «Дида гІайиб ккана. ТІад вуссун нахье а, цинги дуца тІад лъураб жо кьела дуге».

Ассириялъул пачаяс лъабнусго талант* гІарцулги, лъеберго талант** меседилги тІад лъуна Хизкиягыда. ¹⁵ БЕТІЕРГЪАНАСУЛ Рокъоб ва пачаясул кІалгІаялда батарабщинаб гІарац-месед бакІарун Хизкиягыца гьесие кьуна; ¹⁶ БЕТІЕРГЪАНАСУЛ Рукъалъул нуцІбузда ва нуцІбузул гьундузда бекъун букІараб меседгицин бахъун гьес Ассириялъул пачаясе битІана.

¹⁷ Амма букІаниги, Ассириялъул пачаяс Лахишалда-са, кІудияб аскаргун цадахъ жиндирго бишун кІудияв аскаралъул бетІерги, хъулухъчагІазул бетІерги, бетІерав гІакълучиги ритІана Хизкиягыхье. Иерусалималде шведдал, ретІел-кун чурулеб авлахъалде унеб нухда, «ТІаде-хунаб» абулеб къулгІаялдаса чвахулеб лъадал рахънида аскІор чІана гьел.

¹⁸ Гьез пачаясде ахІи бана; гьебмехалъ Хилкиягыл вас кІалгІаялъул бетІерав тадбирчи Элияким, хъвадарухъан Шевна ва Асапил вас тарихчи Ёах рачІана къватІире гьезухье.

¹⁹ БетІерав гІакълучияс абуна:

«Хизкиягыда абе: „Гъадин абулеб буго тІадегІанав Ассириялъул пачаяс: ‘Мун сунда мугъ чІварав чи?’ ²⁰ Дургьодорал рагІаби рагъул махщалида ва къуваталда данде кквезе ракІалдейищ ккараб дуда? Лъиде хъулги лъун мун дида данде чІарав? ²¹ Мисриялде хъулги лъун вуго мун гъанже, гьеб жинде къуланщинасул квер борлъулеб бекараб гІонсоде. Гьелде мугъчІванщинасе гьеб гІонсода релълъуна Мисриялъул пача пиргІавн. ²² Нагагълъун нугерго БЕТІЕРГЪАН Аллагъасде хъул бугин ракІалде ккун батани нужеда, Иерусалималда бугеб цохІо гъаб къурбаналъе бакІалда цебе гурони гъабуге тІагІат-гІибадатилан киналго ягъудиязда ва Иерусалималъул жамагІаталдаги

* 18:14 300 талант — гІага-шагарго 10 тонна.

** 18:14 30 талант — гІага-шагарго 1 тонна.

лъазабун, гохІ-щобаздаса Гьесул гІибадаталъе бакІалги кърбаналъе бакІалги гурелищ Хизкиягъица тІагІиан-
рурал?“

²³ Гьединлъидал, дир бетІергъан Ассириялъул пачаясулгун къртІи гъабе: дица кІиазарго чу къела дуге, гъезда рекІине чотІахъаби дур ратани. ²⁴ Дуге гъакалги чотІахъабиги ритІун рачІинилан Мисриялде хъулги лъун вугев чи, дир бетІергъанасул бишун гъитІианав рагъул бетІерасда данде вагъунцин бажарулищ духъа? ²⁵ БЕТИЕРГЪАНАСУЛ амруялда рекъон гуревил дун Иерусалим шуцахъ базабизе гъаниве вачІун вугев? БЕТИЕРГЪАНАС абуна дида, тІадеги кІанцІун гъаб бакІ шуцахъ базабеян».

²⁶ Гьебмехалъ Хилкиягъил вас Элиякимица, Шевнаца ва Ёахица бетІерав гІакълучиясда абуна: «Гъарула дуге, нижеда арам мацІалда кІалъай, — нижеда гъеб мацІ бичІІула. Шагъаралъул къеда тІад бахъун чІун бугеб халкъалда рагІизе жугъутІ мацІалъ кІалъаге нижеда».

²⁷ Амма бетІерав гІакълучияс абуна: «Гъаб каламги босун цохІо нужехъеги нужер пачаясухъеги витІарав чи вугин дуниланищ нужеда ккараб? Нужецаго гІадин жиндирго гъвес кваназе ва кІварщ гъекъезе бугел дол къеда тІад чІарал гІадамаздагийин гъаб хабар рагІизе кколеб».

²⁸ Цинги бетІерав гІакълучияс тІадеги вахъун, ахІун гъаракъги биччан, жугъутІазул мацІалда абуна: «Генекке тІадегІанав Ассириялъул пачаясул рагІухъ! ²⁹ Гъадин лъазабулеб буго гъес: „Хизкиягъица махсароде кквезе чІоге нуж. Гъесда бажаруларо дир квердаса нуж хвасар гъаризе. ³⁰ БЕТИЕРГЪАНАС рагІчІун хвасар гъаризе ругин ниль, гъаб шагъарги Ассириялъул кверде къезе гъечІинги абун БЕТИЕРГЪАНАСДЕ нужерго хъул ккезабизе биччаге Хизкиягъида. ³¹ ГІинцин тІамуге гъесухъ“.

Гъадин абулеб буго Ассириялъул пачаяс: „Диргун ракълилаб къртІиги гъабун, дихъе къватІире рачІа. Цинги нужерго цІолбол гъабуялдаса ва инжиралъул гъутІбуздаса пихъ кванаъ ва нужерго гъуязухъа лъимги гъекъе:

³²ролъги, чагъирги, чедги, цѳолбол ахалги, зайтуналъул гъутѳбиги, гъоцѳоги гъарзаяб нужералда релълъараб ул-каялде нуж рачине дун нужеда хадув вачѳинегѳан. Гѳумру тѳаса бище, хвел бищичѳого! Хизкиягъихъ гѳенеккуге; БЕТѳЕРГЪАНАС хвасар гъарила нилъиланги абун, гъес мекъи ккезарулел руго нуж. ³³Цогидал халкъазул аллагъ-забаз гъезул цонигиял хвасар гъарунищ Ассириялъул пачаясул квердаса? ³⁴Кир ругел Хаматалъулги Арпада-лъулги аллагъзаби? Сепарвайималъул, Гъенаялъул ва Гѳиввагъалъул аллагъзаби кир ругел? Самария хвасар гъабунищ лъицаниги дир квердаса? ³⁵Гъел ракъазул аллагъзабазул лъида кѳвараб дидаса жиндирго ракъ хвасар гъабизе? БЕТѳЕРГЪАНАСДАЙИЩ дихъа Иерусалим цѳунун бажаризе бугеб“».

³⁶Амма халкъ буцѳцѳухѳун чѳун букѳана, шайгурелъул пачаяс гъесда данде щибго жаваб гъабугеян лъазабун букѳиндал. ³⁷Хелкиягъил вас, пачаясул кѳалгѳаялъул тад-бирчи Элиякимги, хъвадарухъан Шевнаги, тарихчи Ёахги бихъун тѳад букѳараб ретѳелгун Хизкиягъихъе рилълъана ва бетѳерав гѳакълучияс абурабщинаб жо гъесда бицана.

Ишаягъ аварагас Иерусалим хвасарлъизе бугилан бици

19 ¹Гъеб кинабо рагѳидал, Хизкиягъица тѳад букѳараб ретѳел бихъана ва хѳебтил гѳабаги тѳад ретѳун, БЕ-ТѳЕРГЪАНАСУЛ Рокъове вилълъана. ²Гъединго хѳебтил гѳабабиги тѳад ретѳун, кѳалгѳаялъул тадбирчи Элияким-ги, хъвадарухъан Шевнаги, чѳахѳиял кашишзабиги гъес Амоцил вас Ишаягъ аварагасухъе ритѳун ана

³гъадианаб ругъелгун: «Гъадин абулеб буго Хизкиягъ пачаяс: „Балагъ-жазаялъ ва инжитлъиялъ къвал бараб къо бачѳана жакъа нижеде; лъимер гъабизе хѳара чѳива-рай, амма гъункъизе къуват гѳоларей чѳужугѳадан гѳадин хутѳун руго ниж. ⁴Ассириялъул пачаяс хѳакъав БЕТѳЕР-ГЪАН Аллагъасул цѳар инжит гъабизе гъесул бетѳерав гѳакълучи витѳун вачѳана. Щиб лъалеб, БЕТѳЕРГЪАН

Аллагъасда гъебги бихъун, Гъес гъел рагӀабазухъ гъезие жаза гъабизе бегъулагури. Гъабе гъанже дугӀа нижер жеги чӀаго хутӀун ругезул рахъалъ“».

⁵Хизкиягъица ритӀун рачӀарал чагӀазда Ишаягъ аварагас абуна: ⁶«Гъадин абе пачаясда:

„Гъале БЕТІЕРГЪАНАСУЛ калима: ‘Диде рогъоги бан, АссириялӀул пачаясул чукъбуз рицарал рагӀабазукъа мун хӀинкъуге. ⁷Дица гъесда цо хабар рагӀизабила. Гъеб рагӀараб сагӀаталда гъев жиндирго ракъалде тӀадвуссина. Цинги гъенив жиндирго ракъалда хвалчадалӀун хвезе хъван буго Дица гъесие’“».

⁸АссириялӀул пачаясул бетӀерав гӀакълучи пачаясухъе тӀадвуссана, амма пача, Лахишги тун, Ливнаялде тӀаде кӀанцӀизе ун ватана. ГъединлӀидал гъесги гъенибе нух босана.

Сенахеривил цӀиял хӀинкъалаби ва Хизкиягъил дугӀа

⁹Цинги Сенахеривихъе хабар бачӀана КушалӀул* пача Тиргъака вачӀунев вугин гъесде тӀаде кӀанцӀизеян. Гъеб-мехалъ гъес нахъеги Хизкиягъихъе чапарзаби ритӀана гъадинал хӀинкъалабигун:

¹⁰«АссириялӀ Иерусалим кверде босизе гъечӀилан Аллагъас абураб жоялде хълги лӀун, мун Гъес гуккизе чӀоге. ¹¹Дуда рагӀанагури АссириялӀул пачабаз цогидал ракъазе гъабураб жо — тӀуран шуцахъ разаруна гъел. Мун ворчӀилиланищ дуда ккун бугеб? ¹²Дир умумуз гъурарал цогидал халкъазул: ГозаналӀул, ХарраналӀул, РецепалӀул, Теласаралда букӀараб халкъ ЭденалӀул аллагъзабаз гъел хвасар гъарунищ? ¹³Кир ругел ХаматалӀулги, АрпадалӀулги пачаби? Сепарвайим, Гъена ва ГӀиввагъ шагъаразул пачаби кир ругел?»

* 19:9 *Куш* абураб некӀсияб пачалгъиялда гъоркъоре кколаан МисриялӀул, СуданалӀул ва ЭфиопиялӀул ракъазул цо-цо бутӀаби.

¹⁴ Чапарзабаз гъеб кагъат босун бачІиндал Хизкиягъица гъеб цІалана, цинги БЕТІЕРГЪАНАСУЛ Рокъовеги вильлъун, БЕТІЕРГЪАНАСДА цебе лъуна гъеб кагъат.

¹⁵ Ва гъадианаб дугІа гъабунa Хизкиягъица БЕТІЕРГЪАНАСДЕ:

«Хъерувимазул куркъбазда тІад тах лъурав ГІизраилалъул БЕТІЕРГЪАН Аллагъ! Гъаб дунялалъул тІолалго пачалихъазда тІад цохІо Мун вуго Аллагъ. Зобалги ракъалги Дуца риждана. ¹⁶ Гъарула БЕТІЕРГЪАН, Мун ГІенекке ва балагъе, БЕТІЕРГЪАН, Сенахеривица хІакъав Аллагъасул цІарги инжит гъабун ритІун рачІарал гъал рагІабазухъ. ¹⁷ Гъебги битІараб буго, БЕТІЕРГЪАН, Ассириялъул пачабаз унго-унголъунги халкъал гъурана, гъезул улкаби чІунтизаруна, ¹⁸ гъезул аллагъабаздаги цІа гъуна. Гъел инсанасул квераз бекІараб ганчІил ва цІулал гъарурал жал — хІакъикъаталда гъел аллагъзаби рукІинчІелъул. ¹⁹ Гъанже нижер БЕТІЕРГЪАН Аллагъ, гъарула Дуда, цо Мун БЕТІЕРГЪАН гурев тІокІав батІияв Аллагъ гъечІевлъи гъаб дунялалъул тІолалго пачалихъазда лъан букІине, хвасар гъаре ниж гъесул квердаса».

Ишаягъ аварагас Сенахерив шапулин бици

²⁰ Амоцил вас Ишаягъица Хизкиягъихъе гъадианаб хабар битІана:

«Гъадин лъазабулеб буго ГІизраилалъул БЕТІЕРГЪАН Аллагъас: „Ассириялъул пача Сенахеривил хІакъалъулъ дуца гъабураб дугІа Дица къабул гъабунa“.

²¹ Гъале Гъесул рахъалъ БЕТІЕРГЪАНАС абулеб буго:

„Сионалъул ясалъ*

басра гъавила мун,

гъей елъанхъила дуда тІад.

Лъутун унев дуда хадуб бетІер кІибикІила

Иерусалималъул ясалъ.

* ^{19:21} Сионалъул бикрияй яс, ялъуни Иерусалималъул яс — поэзиялъул мацІалда Иерусалим абураб маГІна ккола гъелъул.

- 22 Мун лъиде рогыо балев, шив инжит гъавулев чи?
 Лъида данде гъаракъ борхараб дуца,
 лъиде чІухІун валагъарав?
 Хирияв ГІизраилалъул Аллагъасде?!
- 23 Чапарзабиги ритІун
 БетІергъанасул цІар инжит гъабуна дуца.
 Дуца абуна:
 ‘Дирго гІемерал чолгъакалгун
 мугІрузул тІогъал кверде росана дица,
 Ливаналъул бакълъабазде вахана.
 Гъелъул руччарал рохълал кверде росун,
 гъениса лъикІал тІаса рищун,
 кедралъул гъутІби ва накІкигъутІби къотІа-
 на.
- 24 Дица чияр ракъазда гъуялги рухъун,
 гъезул лъим гъекъана.
 Мисриялъул гІорал
 дица мерхъун ракъвазаруна’.
- 25 Дуда рагІун букІинчІиш,
 Дица цебего, некІсияб заманалдаго
 гъедин хъван букІараблъи? Гъанже
 Дица гъеб тІубазабуна –
 гъел шула гъарурал шагъарал
 чІвадназде руссинаризе дудаса пайдаги босун.
- 26 Гъезул жамагІатал тату хун,
 хІинкъиялъ рухІ лъугІун, инжитлъиялъ чара
 бухІун руго.
 Гъел авлахълда хер гІадин,
 цІиял раккарал чІимигІал чІорал гІадин,
 тІохда бижун,
 къватІибе баккарабго бакъуца бухІараб хер
 гІадин руго.
- 27 Амма дуца гъабулебщинаб, дур хъвада-чІвади –
 дур рахълалъ кинабго лъала Дида.

Дур рекІель Дидехун бугеб ццинги лъала.
 28 Гъеб дур Дида данде бугеб ццинги
 чІухІиги сабаблъун,
 Дица дур къалазда кІиликІги бан,
 кІалдиб чІолохъжоги бан,
 вачІарабго нух ккун
 тІадвуссиनावила мун“.

29 Хизкиягъ, гъале дуе гІаламат.

Исана нужеца кваназе буго хурзабахъ жибго би-
 жараб нигІмат,
 тІадияб сональги гъелдасаги жибго бижараб
 нигІмат.
 Амма хариялъул хурзал рекъе, хурисажо бакІаре,
 цІолбол ахал гІезаре — гъезул пихъ кванай.
 30 Ягъудал къавмалъул чІаго хутІараз цІидасан ра-
 къулъе къалбал риччазе руго
 ва гъезда пихъ бижизе буго.
 31 ЧІаго хутІаразул гъитІинаб къокъа бачІина Иеру-
 салималдаса къватІибе
 ва хвалдаса рорчІарал Сионалдаса гІодоре
 лъугъина.
 Гучал Аскаразул БЕТІЕРГЪАНАС, Жиндирго
 халкъ Гъесие гІемер хиралъиялъ, тІубаза-
 бизе буго гъеб.

32 Гъединлъидал, Ассириялъул пачаясул хІакъалъуль
 БЕТІЕРГЪАНАС абулеб буго:

„Гъев гъаб шагъаралда жаниве лъугъине гъечІо,
 гъес речІчІараб чІор гъенибе гІунтІизе гъечІо.
 Хъалхъаналгун гъесул рагъухъаби гъелда аскІоре
 къазе гъечІо,
 гъеб сверун ккун, гъес буцурал разе гъечІо.
 33 ВачІарабго нух ккун тІадвуссун ине вуго гъев,

гѡаб шагѡаралда жаниве лѡугѡине гѡечЮ, –
БЕТІЕРГЪАНАС лѡазабулеб буго гѡедин.

34 Дирго цІаралѡе гЮоло ва Дир лагѡ Давудие гЮоло
Дица цІунила гѡаб шагѡар“».

Ассириялѡул аскар кѡей

35 Гѡебго сордоалѡ БЕТІЕРГЪАНАСУЛ Малаик рещ-
тун ассириязул нусиялда ункѡоялда шуазарго чи чІвана.
Нахѡисеб кѡоялѡ радал рагѡухѡаби рорчІидал, гѡезда
свера-тирун киса-кирего жаназабѡ ратана. 36 Цинги
Ассириялѡул пача Сенахерив, рачун жиндирго рагѡу-
хѡабигун, рокѡове тІадвуссун ана ва Ниневиялда чІана
гЮмру гѡабун.

37 Цо нухалѡ жиндирго аллагѡ Нисроил рокѡов гѡесие
сужда-тІагІат гѡабулев вукІаго, гѡесул васал Адрамеле-
хица ва Сарѡцерица хечги кѡазабун чІвана гѡев, жалгоги
Арараталѡул ракѡалде лѡутана. Гѡесул бакІалда гѡесул
вас Эсархадон пачалѡун вахѡана.

Хизкиягѡ хвалил унтудаса ворчІи

20 1 Гѡеб заманалда Хизкиягѡида хвалил унти чІва-
на. Амоцил вас Ишаягѡ авараг вачІана гѡесухѡе
гѡадианаб калимагун: «Гѡале БЕТІЕРГЪАНАСУЛ рагІи:
„Амру-васигат гѡабе дурго, шайин абунѡ, мун хвезе ву-
гелѡул; сахлѡизе гѡечЮ мун“».

2 Гѡебмехалѡ кѡададехунги вуссун БЕТІЕРГЪАНАСДЕ
гѡардана Хизкиягѡ: 3 «Вай БЕТІЕРГЪАН, Дуда лѡалагури
дун Дуде ритІухѡго, мутІигІго хѡвадаравлѡи ва ракІ-ра-
кІалѡго Дуда берцин бѡхѡанщинаб дица гѡабураблѡи!»

Цинги гІек-гІекиялда гЮодана Хизкиягѡ.

4 Ишаягѡ аварагас жеги кІалгІаялѡул азбар тун бу-
кІинчЮ, гѡесухѡе БЕТІЕРГЪАНАСУЛ калима рещтІана:
5 «ТІадги вуссун, Дир халкѡалѡул бетІер Хизкиягѡида
абе: „Гѡадин лѡазабулеб буго дур умумузул чи Давудил
БЕТІЕРГЪАН Аллагѡас: ‘Дида бѡхѡана дур магІу, ва дур
гѡари Дица кѡабул гѡабуна – Дица сах гѡавила мун. Лѡабго

къоялдаса мун вахъун БЕТІЕРГЪАНАСУЛ Рокъове ине вуго. ⁶Дица дур гѹмруялда тІаде анцІила щуго сон жубалѣб буго. Мунги гѣаб шагъарги Ассириялъул пачаясул квердаса хвасар гъарила Дица. Диего гІоло ва Дир лагъ Давудие гІоло Дица цІунила гѣаб шагъар’“».

⁷Ишаягъ аварагас абуна: «Пачаясе инжиралъул къараб чед босе гъанибе», — ян.

Пачаясул чагІаз гѣеб босун бачІана ва гъесул тІихъалда лъуна, пача сахлъизе вукІине. ⁸Хизкиягъица Ишаягъ аварагасда цІехана: «Кинаб гІаламаталдалъун дун божилев лъабго къоялдаса БЕТІЕРГЪАНАС сахги гъавун, дун тІаде вахъун, БЕТІЕРГЪАНАСУЛ Рокъове ине вукІиналда?»

⁹Ишаягъ аварагас абуна: «БЕТІЕРГЪАНАС Жиндирго рагІи тІубазе букІиналъул гІаламат гъале дуге: бице, анцІго больо тун нахъищ рагІад буссиабилѣб, ялъуни анцІго больо тун цебейищ инабилѣб?»

¹⁰«Цебехун ине бигъаяб букІина рагІадалѣ, — ян абуна Хизкиягъица. — Биччанте анцІго больоялъ нахъбуссине».

¹¹Цинги Ишаягъ аварагас БЕТІЕРГЪАНАСДЕ дугІа гъабун ва Гъес рагІад, Ахазица рарал балгъаздаса гІодобѣ, анцІго больоялъ нахъбуссиабун.

Хизкиягъил гІакъликъаб иш

¹²Гѣеб заманалда Баладанил вас Вавилоналъул пача Меродах-Баладаница Хизкиягъихѣ, гъев унтун вугин рагІун, кагъатги сайгъат-саламги битІана. ¹³Хизкиягъица гъесул вакилзабазе лъикІаб гъоболлъи гъабун ва гъезда жиндирго бугебщинаб бечелъи бихъизабун: гІарац-месед, махІ гъуинал хурдул, хириял рахулел нахал, кинабго ярагъ ва цогидабги тІолабго хазина. Я кІалгІаялда, я тІолабго гъесул пачалгІялда, гъес гъезда бихъизабичлѣб жо щибго хутІичІо.

¹⁴Ишаягъ авараг вачІана цинги пачаясухѣ ва гъес цІехана: «Дол чагІи кинаб хабаргун ва киса рагІун рукІарал чагІи духѣ?» «РикІІада са рагІун рукІана, — ян абуна Хизкиягъица. — Дол Вавилоналдаса чагІи рукІана».

¹⁵ Ишаягь аварагас цІехана: «Дур кІалГІаялда жаниб щиб дозда бихъараб?» «Дир кІалГІаялда жаниб кинабго бихъана дозда, — ян жаваб гъабун Хизкиягьица. — Дир хазинаялzul дозда бихъизабичІеб жо щибго хутІичІо».

¹⁶ Гъебмехалъ Ишаягь аварагас Хизкиягьида абун:

«Генекке БЕТІЕРГЪАНАСУЛ раГІухъ: ¹⁷ „Дур кІалГІаялzul кинабго буголъи ва дур умумуз жакъа кьо щвезегІан данде гъабураб тІолабго бечелъи Вавилонalde хъамун унеб кьо раКІІун тІаде щвезе буго гъанже. Щибго хутІизе гъечІо“, — ян лъазабулеб буго БЕТІЕРГЪАНАС. ¹⁸ — Дудаса гъарурал, дур зурияталzul цо-цоял Вавилонalde асирлуде ккезе руго ва гъел гъенир пачаясул кІалГІаялда ахтабилзун* рахъине руго».

¹⁹ Жиндирго гІумруялда жаниб рекъелги букІинехъин бугин ва хІинкъиги гъечІин пикруги гъабун, Хизкиягьица жаваб гъабун: «Гъеб дуца бицараб БЕТІЕРГЪАНАСУЛ раГІи лъикІаб раГІи буго», — ян.

Хизкиягьил хвел

²⁰ Хизкиягьил пачалъиялzul хутІарал лъугъа-бахъинал ва шагъаралде лъим бачизе гъес бараб къулГІаги рухъарал рахъалги рикІІун, киналго гъес гъарурал ишаул хІакъалzulъ хъван буго «Ягъудиялzul пачабазул тарих» абураб тІехъалда. ²¹ Хизкиягь хвана ва умумузда аскІов хабалъ лъуна. Гъесул вас Манасс гъесул бакІалда пачалzulн вахъана.

Манасс — Ягъудиялzul пача

21 ¹ АнцІила кІиго сон барав чи вахъана Манасс пачалzulн ва кІикъоялда анцІила шуго соналъ пачалъи гъабун гъес Иерусалималда. Гъесул эбелалда цІар Хефциба букІана. ² БЕТІЕРГЪАНАС гІизраилазда

* 20:18 *Ахтаби* — бихъинлъиялzul къуваталдаса махІрум гъарурал бихъинал ва пачабазул кІалГІаялда кІудияб даражаялzul хІакимзаби.

цереса нахъе гъурал халкъазул къосарал гIадатаздаса мисалги босун, гъес БЕТIЕРГЪАНАСДА рихарабщинаб гъабуна. ³ГохI-шобазда гьересиаллагъзабазе гIибадаталъе бакIал цIидасан рана гъес — гъесул инсуца риххизарун рукIарал: ГIизраилалъул пача Ахавидаса мисал босун, БагIалие къурбаналъе бакI бана, Ашерае хIуби чIана. Гъес зобалазул цIабазе сужда-гIибадат гъабуна; ⁴«Иерусалималда букIине буго Дир цIар чIвараб бакI», — инги абун БЕТIЕРГЪАНАС тIаса бищараб БЕТIЕРГЪАНАСУЛ Рокъобцин гьересиаллагъзабазе къурбаналъе бакIал рана. ⁵БЕТIЕРГЪАНАСУЛ Рукъалъул кIиябго азбаралдаги зобалазул цIабазе къурбаналъе бакIал рана. ⁶Гъес жиндирго вас къурбаналъе вухIана, пал тIамуна, сихIру гъабуна, ва хварал чагIазул рухIазда кIалгIалел чагIигун ва сихIручагIигун гьоркъоблъи ккуна. БЕТIЕРГЪАНАС-ДА цебе гIемераб квешлъи гъабуна гъес, Гъесул ццинги гъалагIъизабун.

⁷Манассица Мукъадасаб Рокъоб жаниб Ашерал хIуби-гицин эхетана. БЕТIЕРГЪАНАС Давудидаги гъесул вас Сулейманидаги абун букIана: «ГIизраилалъул наслабазул киналго бакIазда гьоркъоб Дица тIаса бищараб Иерусалималда, Гъаб Рокъоб букIине буго Дие гIибадаталъе бакI абадиялъего. ⁸Дица гъезие аманат гъабурабщинаб гIизраилаз тIубазабуни, ва Дир лагъ Мусаца гъезда тIад лъураб Къануналда рекъон гъел хъвадани, Дица гъел кидого, гъезул умумузе къураб гъаб ракъги тун, апарагIлъуде ине ккезаризе гъечIо», — ян.

⁹Амма халкъалъ гъеб гIадахъ босичIо. Манассица гъел тIуран къосинаруна ва БЕТIЕРГЪАНАС гъезда цереса нахъе гъурал халкъаздаса цIикIкIунгицин мунагIал гъаруна гIизраилаз. ¹⁰Жиндирго лагъзал аварагзабиги гьоркъор ккун, БЕТIЕРГЪАНАС абун:

¹¹«Ягъудиялъул пача Манассица кутакалда гIасиял мунагIал гъаруна. Гъес цебе гъениб букIараб халкъ аморияздасаги цIикIкIун квешлъаби гъаруна ва гьересиаллагъзабаздалъун Ягъудия къосинабуна. ¹²Гъединлъидал,

гъале Пизраилалъул БЕТІЕРГЪАН Аллагъасул рагІи: „Дица Иерусалималде ва Ягъудиялде тІаде бачине буго бицун гъеб рагІарабщинав чиясул рагІ сородизабулеб кутакаб балагъ. ¹³ Самариялъе ва Ахавил хъизан-агъ-луялъе гъабураб жаза гъабила Дица Иерусалималъеги. Дица лъухъала Иерусалим — кванан хадуб чура-хулун тІаса гъоркъе буссун лъураб суркІа гІадин гъабила гъеб. ¹⁴ Дирго халкъалъул наслабазул гъеб хутІелалде мугъ рехила Дица ва тушбабазухъе кверде къела. Киналго гъезул тушбабаца толохІоч гъарун, жалгоги гъезул далалъун ккезе руго гъел, ¹⁵ шайгурелъул Мисриялдаса къватІире гъезул умумул рахъаралдаса нахъего, жакъа къо щвезегІан гъез Дир ццинги гъалагІъизабун Дида рихарабщинаб гъабун“».

¹⁶ БЕТІЕРГЪАНАСУЛ нухдаса Ягъудия къосинабун гъабураб квешлѳи гІечІого, Манассица гІайибго гъечІого чІварал чагІазул гІемерлѳиялъ бидул гІорал чвахизаруна Иерусалималъул къватІахъа.

¹⁷ Манассил пачалѳиялъул хутІарал лъугъа-бахъинал, киналго гъесул ишал, гъес гъарурал мунагъал — гъеб кинабго хъван буго «Ягъудиялъул пачабазул тарих» абураб тІехъалда. ¹⁸ Манасс хвана ва жиндирго кІалгІаялъул ахикъ — Уззал ахикъ — умумузда аскІов хабалъ лъуна. Гъесул вас Амон гъесул бакІалда пачалъун вахъана.

Амон — Ягъудиялъул пача

¹⁹ Къоло кІиги сон барав чи вахъана Амон пачалъун ва гъес Иерусалималда кІиги соналъ пачалѳи гъабун. Гъесул эбелалда цІар Мешулемет букІана ва гъей Ятбаялдаса ХІарузил яс йикІана. ²⁰ Жиндирго эмен Манассица гІадин Амоницаги БЕТІЕРГЪАНАСДА квешбихъанщинаб гъабун. ²¹ Гъев жиндирго инсул нухккун хъвадана — инсуца гІадин гъесги гъересиаллагъзабазе тІагІат-гІибадат гъабун. ²² БЕТІЕРГЪАНАСДЕ, жиндирго умумузул Аллагъасде, мугъ рехана; БЕТІЕРГЪАНАСУЛ нух Амоница гІадахъцин босичІо.

²³ Амонил божарал чагІаз гьоркьчІелги гьабун, гьев жиндирго кІалтІаялда чІвана. ²⁴ Амма халкьалъ киналго Амонида данде гьоркьанго ургъаралщинал чагІи чІвана ва гьесул бакІалда гьесул вас Ёшиягъ пачалъун тана.

²⁵ Амонил пачалъиялъул хутІарал лъугъа-бахъиназул хІакъалъулъ хъван буго «Ягъудиялъул пачабазул тарих» абураб тІехьалда. ²⁶ Гьев Уззал ахикъ бугеб хабалъ лъуна ва гьесул бакІалда гьесул вас Ёшиягъ вахъана пачалъун.

Ёшиягъ – Ягъудиялъул пача

22 ¹ Микьго сон барав чи вахъана Ёшиягъ пачалъун ва лъебералда цо соналъ пачалъи гьабун гьес Иерусалималда. Гьесул эбелалда цІар букІана Едида ва гьей Боцкаталдаса ГІадаягъил яс йикІана. ² Ёшиягъица БЕТІЕРГЪАНАСДА цебе ритІухъабщинаб гьабун ва дове-гъове къурчІого жиндирго умумузул чи Давудил нухккун хъвадана.

³ Пачалъун вахъун анцІила микъабилеб соналъ Мешуламил васасул вас, Азалиягъил вас хъвадарухъан Шафан витІана Ёшиягъица БЕТІЕРГЪАНАСУЛ Рокъове гъадианаб тІадкъайгун: ⁴ «КІудияв кашиш Хилкиягъихъе а. Кавудахъ тарал кашишзабаз халкьалъухъа БЕТІЕРГЪАНАСУЛ Рокъобе бакІарарабщинаб гІарац рикІкІине биччанте гьес. ⁵ Цинги гьеб гІарац БЕТІЕРГЪАНАСУЛ Рукъалъул хІалтІабазда тІад тарал чагІазухъе кье, биччанте гьез БЕТІЕРГЪАНАСУЛ Рукъ цІигъабулел ругел хІалтІухъабазе мухъ кьезе, – ⁶ цІулал, ганчІил устарзабазе ва къадахъабазе. Биччанте гьединго Мукъадасаб Рукъ цІи гъабизе цІул ва бекІараб гамачІ бичун босизе гьелъухъ. ⁷ Гьеб гьезда божун къураб гІарцул хІисаб-суалги тІалаб гьабуге гьездаса, шайгурелъул гьел ракІбацІцІадаб хъвада-чІвадиялъул чагІи ругелъул».

Мукъадасаб Рокъоб Къануналъул ТІехъ бати

⁸ КІудияв кашиш Хилкиягъица хъвадарухъан Шафанида абуна: «Дида БЕТІЕРГЪАНАСУЛ Рокъоб Къануналъул ТІехъ батана», – ян.

Гьес гьeб Шафанихъe кьуна ва Шафаница гьeб цІалана. ⁹Хадуб хъвадарухъан Шафан пачаясухъе вилълъана: «Дур хъулухъчагІаз БЕТІЕРГЪАНАСУЛ Рокъоб батарабщинаб гІарац бакІарун, хІалтІухъабазда тІад тарал чагІазухъе кьуна», — ян бицана гьес.

¹⁰Хадуб хъвадарухъан Шафаница пачаясда абуна: «Кашиш Хилкиягыица цо тІехъ кьуна дихъе». Ва Шафаница гьeб пачаясе цІалана.

¹¹Гьeб Къануналъул тІехъалда хъварал рагІаби рагІидал, пачаяс тІад букІараб ретІел бихъана. ¹²Гьес кашиш Хилкиягыиеги, Шафанил вас АхІикамиеги, Микаягыл вас ГІахбориеги, хъвадарухъан Шафаниеги, пачаясул божарав лагъ ГІасаягыиеги буюрухъ кьуна:

¹³«Дирги, халкъалъулги, Ягъудиялъулги цІаралдасан гъаб тІехъалда хъвараб жоялъул хІакъалъулъ БЕТІЕРГЪАНАСДА гъаризе ва гІакълу дандбазе а. Гъаб тІехъалда хъварал рагІабазухъ нилъер умумуз ГІинтІамичІолъиялъ ва гьелда бихъизабураб гъез тІубазабичІолъиялъ, БЕТІЕРГЪАНАСУЛ кутакаб ццин рещтІун буго нилъеда тІаде».

¹⁴Кашиш Хилкиягыи, АхІикамги, ГІахборги, Шафанги, ГІасаягыи ХІулдагъ аварагалъухъе рилълъана. Тиквагыл вас, Хархасил васасул вас, Мукъадасаб Рукъалъул ретІел-куналъул тадбирчи Шалумил лъади йикІана гьей. Гьелъул яшав Иерусалималъул цІияб рахъалда букІана. Цинги гъез гьелда кинабго бицана. ¹⁵Гьелъ гъезда абуна:

«Гъале ГІизраилалъул БЕТІЕРГЪАН Аллагъасул калима: „Нуж Дихъе вакил гъарурав чиясда абе ¹⁶гъадин абулеб бугин БЕТІЕРГЪАНАС: ‘Ягъудиялъул пачаяс цІалараб гьeб тІехъалда хъварабщиналда рекъон гъаб бакІалде ва гъалъул жамагІаталда тІаде балагъ биччазе буго Дица. ¹⁷Диде мугъги рехун чияр аллагъзабазе къеккенал рухІаралъухъ ва дир ццин бахъинабулел ишал гъаруралъухъ, гъаб ракъалде бахъараб Дир гъелегъараб ццин ГІодобе къазе гъечІо’. ¹⁸БЕТІЕРГЪАНАСУЛ гІакълу тІалаб гъабизе нуж ритІарав Ягъудиялъул пачаясда абе ГІизраилалъул БЕТІЕРГЪАН Аллагъас гъадин абулеб

бугин гьесда жиндаго: ¹⁹ ‘Гъаб бакІалъе ва гьалъул жамагІаталъе Дица жаза гьабизе букІин ва гьезие нагІа-наги чІунтиги насиблъизе букІин рагІидал, мун Дида цева бихъун ретІелгун, магІуги тІун рекІекълъаралъухъ ва Дие мун мукІурлъаралъухъ Дица къабул гьабуна дур дугІа, — ян лъазабулеб буго БЕТІЕРГЪАНАС. ²⁰ Гьедин-лъидал, дур гІумруялда жаниб рекъел букІина ва мун берцинго хабалъ лъела. Дица гъаб ракъалда гІаде бачине бугеб балагъ дур беразда бихъиларо’«. Цинги гьез гьелъул жаваб пачаясухъе щвезабуна.

Ёшиягъица БетІергъанасулгун къотІи цІи гъаби

23 ¹ Гьебмехалда пачаяс киналго Ягъудиялъул ва Иерусалималъул кІудиял чагІи жиндихъего ахІана. ² Цадахъ Ягъудиялъул халкъгун, Иерусалималъул жамагІатгун, кашишзабигун ва аварагзабигун, гІисинал-чІахІиял киналго гІадамалгун БЕТІЕРГЪАНАСУЛ Рокъове вильлъана пача. БЕТІЕРГЪАНАСУЛ Рокъоб батараб КъотІиялъул тІехъалда хъварабщинаб гьес гьезда рагІун цІалана. ³ Цинги хІюбода аскІов пачаясул бакІалда вахъун чІана пача ва ракІ-ракІалъго хІаракат бахъун КъотІиялъул тІехъалда хъварал рагІаби тІуразаризе, БЕТІЕРГЪАНАСУЛ нухда хъвадизе ва Бичасул амруялги, ахІкамалги тІуразаризе ругилан БЕТІЕРГЪАНГУН къотІи гьабуна гьес. ТІолабго халкъги разилъана гьеб къотІи цІунизе.

⁴ БЕТІЕРГЪАНАСУЛ Рокъоса БагІалие, Ашерасе ва зобалазул цІвабзазе гъарурал жал нахъе рехеян, КІудияв кашиш Хилкиягъие, гьесул цогидал кашишзабазе ва кІалтІа хъаравуллъи гьабулел кашишзабазе буюрухъ къуна пачаяс. Гьес гьел Иерусалим тун къватІирехун, Кедрон расалъиялда рухІана ва гьезул рахъу Бет-Элалде щвезабуна. ⁵ Ягъудиялъул шагъаразда ва Иерусалималда сверухъ гохІ-щобазда гьересиаллагъабазе гІибадаталъе рарал бакІазда БагІалие, бакъуе, моцІрое, зобалазул жалазе ва цІвабзазе къеккен бухІизе Ягъудиялъул пачабаз тарал

кашишзабиги нахъе ахІана гъес. ⁶ БЕТІЕРГЪАНАСУЛ Рокъоса нахъе босун Ашерал хІуби Кедрон расалтъиялда бухІана. Гьелтұл хІур лъугъинабун жамагІаталтұл хабалалъ шущана гъеб. ⁷ Гъединго, гьересиаллагъабазе гІибадат гъабулел бихъинал хъахІабаз* ва БЕТІЕРГЪАНАСУЛ Рокъор рарал, Ашерал рукъарухъабаз чІел гъабулел рукъзалги риххана гъес.

⁸ Геваялдаса Беэр-Шеваялде гІунтІун, Ягъудиялтұл шагъараздаса кашишзабиги нахъе ахІана Ёшиягъица ва гъез къеккен бухІулел рукІарал гохІ-шобазул гІибадаталъе бакІалги хъублъизаруна. Гъединго шагъаралтұл бетІер Егъошуал кавуда цебе, шагъаралтұл кавабазул квегІаб рахъалда бараб борхалтъиги биххана гъес. ⁹ Гъел гохІ-шобазул кашишзабаз, БЕТІЕРГЪАНАСУЛАБ гІибадаталъе бакІалда тІагІат-гІибадат гъабизе гъезул ихтияр букІинчІониги, Иерусалималтұл кашишзабазго гІадин реччичІел чадал кваназе бегъулаан.

¹⁰ Гъес Бен-Гъинном абураб расалтъиялда бугеб Топет абураб къурбаналъе бакІги хъублъизабуна, лъицаниги — я жиндирго яс, я вас Молохис** къурбаналъе рухІичІого рукІине. ¹¹ Бакъе гІибадаталъе хІалтІизаризе ришун ратІа гъарун тарал чуйлги БЕТІЕРГЪАНАСУЛ Рукъалтұл кІалтІаса нахъе рачизаруна гъес. ХІаким Натан-Мелехил рукъалда аскІоб бугеб азбаралда эхетун рукІунаан гъел.

Хадуб Ёшиягъица бакъе гІибадаталъе хІалтІизаризе ратІа гъарурал чолгъакал рухІана. ¹² Ягъудиязул пачабаз Ахазил тІадрукъалтұл тІохда рарал ва Манассица БЕТІЕРГЪАНАСУЛ Рукъалтұл кІиябго азбаралда рарал къурбаналъе бакІалги гъурана. Гъес гъел гъениса нахъеги рахъун рек-рекана ва Кедрон расалтъиялда бугеб гІалагъважа балеб бакІалде рехана.

* 23:7 Бал. 3 Пач. 14:24.

** 23:10 Бал. 3 Пач. 11:5.

¹³ Иерусалималъул бакъбаккул рахъалда бугеб Пажалалъул меҠералъул* кьилбаялъул рахъалдехун гохІ-щобазда ГИзраилалъул пача Сулейманица сидониязул балканай аллагъ Ашторатие, МоҠавалъул балканав аллагъ Кемошие** ва аммониязул хъубав аллагъ Молохие гибадаталъе рарал бакІалги шушахъ разаруна пачаяс. ¹⁴ Ёшиягыца гъезул «хириял» ганчІал гъурана, Ашерал хІубалги нахъе рахъана ва гьел рукІарал бакІазде гІадамасул рукъби рана.

¹⁵ Наватил вас Яровамица ГИзраилги къосинабун Бет-Элалъул борхалъиялда бараб къурбаналъе ва гибадаталъе бакІигицин биххана гьес. Гьелъул бухІун рахъу лъугъинабуна ва Ашерал хІубиги бухІана. ¹⁶ Хадуб свертирун хал-шал гъабидал, гохІалъул санда хабал рихъана Ёшиягыда ва гъениса рукъбиги рахъун, гьел къурбаналъе бакІалда тІад рухІеян буюрухъ къуна гьес — аварагас бицун букІараб БЕТІЕРГЪАНАСУЛ рагІуда рекъон, гъеб хъублъизабизе.

¹⁷ Цинги пачаяс цІехана: «Гъаб зани лъил кколеб?»

Шагъаралъул жамагІаталъ бицана: «Гъеб буго Аллагъасул аварагасул хоб. Гьес Ягъудиялдаса вачІун цебеккунго бицун букІана гъеб дуца Бет-Элалъул къурбаналъе бакІалъе гъабулеб бугеб жо».

¹⁸ «Гъесул хоб жибго те, — ян абуна гьес. — Гъесул рукъбиги парахат те».

Гьел гъесул рукъбуздаги ГИзраилалдаса вачІун вукІарав цогідав аварагасул рукъбуздаги хъвачІо.

¹⁹ Жеги ГИзраилалъул пачабаз, БетІергъанасул ццинги бахъинабун, Самариялъул шагъаразда гохІ-щобазда рарал киналго гибадаталъе бакІалги шушахъ разаруна Ёшиягыца. Бет-Элалда гъабураб гъабуна гьес гъезиеги.

* 23:13 Зайтуналъул маҠарда хъубал ишалги гъарун гъеб чорок гъабун букІиндал, гьелда, иришгъат гъабун, Пажалалъул меҠерилан абулеб буго гъаб бакІалда.

** 23:13 Бал. 3 Пач. 11:7.

²⁰ Ёшиягыца гоҥІ-щобазул киналго кашишал чІвана ва гъезул кърбаналъул бакІазда тІад гІадамасул рукъби рухІана. Цинги гъев Иерусалималде тІадвуссана.

ЦІидасан Пасхаялъул байрам тІобитІи

²¹ Пачаяс халкъалъе буюрухъ къуна: «Нужерго БЕ-ТІЕРГЪАН Аллагъ кІодо гъавун, КъотІиялъул тІехъалда хъваралда рекъон, Пасхаялъул байрам тІобитІе».

²² Къадизабазул нухмалъиялда гъоркъ ГІизраил букІараб заманалдаса нахъе, я ГІизраилалъул пачабазул заманалда, я Ягъудиялъул пачабазул заманалда гъелде ба-хъараб хІалалда Пасхаялъул байрам тІобитІун букІинчІо.

²³ Ёшиягъ пачалъун вахъун анцІила микъабилеб сональ БЕТІЕРГЪАНАСЕ гъеб Пасхаялъул байрам тІобитІана Иерусалималда.

Ёшиягъил пачалъиялъул цоги ишал

²⁴ Гъединго Ёшиягыца тІагІинаруна: хваразул ру-хІазда кІалъалел ва пал тІамулел чагІи, терафимал, киналго гъересиаллагъзаби ва цоги Ягъудиялда ва Ие-русалималда ратарал киналго хъубалщинал жал. Гъес гъеб кинабго гъабун Хилкиягыда БЕТІЕРГЪАНАСУЛ Рокъоб батараб тІехъалда хъвараб Къануналъул амруял тІуразариялъе гІоло. ²⁵ Я цеве, я нахъа Ёшиягъ гІадин Мусал Къануналда рекъон, ракІ-ракІалъго хІаракат бахъун, тІолабго къуват-жаналдалъун ва гІакълу-хІи-сабалдалъун БЕТІЕРГЪАНАСДЕ вуссарав пача тІокІав вахъинчІо.

²⁶ БукІаниги, Манассица гъабурабщинаб сабаблъун, БЕТІЕРГЪАНАСУЛ Ягъудиялде букІараб гъелегъараб гъалагаб ццин гІодобе къачІо. ²⁷ БЕТІЕРГЪАНАС абун:

«Дица ГІизраилго гІадин цебеса тІагІинабила Ягъудия. Дица квер хъвагІила Дицаго тІаса бищараб Иерусали-малде ва Дирго цІар чІвараб Мухъадасаб рукъалде».

Ёшиягыл хвел

²⁸ Ёшиягыл пачалгыялзул хутІарал лъугъа-бахынал ва гьес гъабурабщинаб — гъеб кинабго хъван буго «Ягъудиялзул пачабазул тарих» абураб тІехьалда.

²⁹ Ёшиягыл пачалгыялзул къояз, Мисриялзул пиргІавн Нехо, цадахъ жиндирго аскаргун, къватІиве вахъана, Ефрат Іурухъ Ассириялзул пачаясда данде вагъизе. Ёшиягъ пача вахъана гьесда данде вагъизе, амма Мегиддоялде щваравго, гъев Нехоца чІвана. ³⁰ Ёшиягыл чагІаз гьесул жаназа чолгъакидаги лъун, Мегиддоялдаса Иерусалималде босана, ва гъенив жиндирго хабаль лъуна гъев. Халкъаль гьесул вас Егъоахаз ахІана, гьесда зайтуналзул нахги бахун, гъев жиндирго инсул бакІалда пачалъун тана.

Егъоахаз — Ягъудиялзул пача

³¹ Къоло лъабго сон барав чи вахъана Егъоахаз пачалъун ва лъабго моцІаль пачалъи гъабун гьес Иерусалималда. Гьесул эбелалда цІар Хамутал букІана, гъейги — Йирмеягыл яс; Ливнаялдаса гІадан йикІана гъей. ³² Квешал умумуздаса мисалги босун, гьес БЕТІЕРГЪАНАСДА квешбихъулебщинаб гъабун.

³³ ПиргІавн Нехоца хІатІазда маххалги ран Хама-талда бугеб Ривла абураб шагъаралда туснахъ гъавуна Егъоахаз — Иерусалималда гьес тІокІаб пачалъи гъабичІого букІине; Ягъудияги ясахъ къезе тІамуна — нусго талант гІарцул* ва цо талант меседил**. ³⁴ ПиргІавн Нехоца Ёшиягыл вас Элияким тана пачалъун жиндирго инсул бакІалда ва гьесда цІар хисун Егъояким лъуна. Егъоахазин абуні Мисриялде вачун ана ва гъев гъенив хвана.

* 23:33 *100 талант* — гІага-шагарго 3600 кило.

** 23:33 *Талант* — гІага-шагарго 36 кило.

Егьояким — Ягьудиялؤل пача

³⁵ Егьоякимица пиргІавн Нехое гьес тІад лъураб гІарац-месед кјуна. Гьеллؤل гІураб къадар бакІаризе гІоло жив-живасул боцІи-рикъзиялؤل багъа гъабун халкъалдаго тІад магъало лъуна ва, пиргІавн Нехое къезе, халкъаллъухъа гІарац-месед тІалаб гъабуна. ³⁶ Къого сон барав чи вахъана Егьояким пачалълун ва анцІила цо соналъл пачалъл гъабуна гьес Иерусалималда. Гьесул эбелалда цІар Зевудда букІана, гьейги Румалдаса Педаягьил яс йикІана. ³⁷ Квешал умумуздаса мисалги босун, гьес БЕТІЕРГЪАНАСДА квешбихъанщинаб гъабуна.

24 ¹ Егьоякимил пачалъліялؤل къояз Вавилоналؤل пача Навуходоносор Ягьудиялде тІаде кІанцІана ва лъабго соналъл гьесул кверщаликъе ккана Егьояким. Хадув гьев Навуходоносорида данде чІана. ² БЕТІЕРГЪАНАС Касдималдаса*, Сириялдаса, Могавалдаса ва Аммоналдаса хъачагъл риччана ягьудиязда тІаде, БЕТІЕРГЪАНАСУЛ аварагзабаз цебеккун бицараб Гьесул рагІуда рекъон гьел шушахъ разаризе. ³ Ягьудиялъл гьеб кинабго БЕТІЕРГЪАНАСУЛ амруялдалълун ккана, Гьесда цереса гьел нахъе гьезелълун — Манассил мунагъл ва кинабго гьес гъабурабщинаб, ⁴ тІокІалълго гьес гІайибго гьечІого гІодобе тІураб би сабабълун. ГІайиб гьечІого гІодобе тІураб бидулъ Иерусалимго ччун бахъидал гьес, — БЕТІЕРГЪАН гьелда тІаса лъугьинчІо.

⁵ Егьоякимил пачалъліялؤل хутІарал лъугъа-бахъинал ва киналго гьес гъарурал ишал — гьеб хъван буго «Ягьудиязул пачабазул тарих» абураб тІехълда. ⁶ Егьояким хвана ва гьесул бакІалда гьесул вас Егьояхин пачалълун вахъана.

⁷ Мисриялؤل пача тІокІав чабхъаде вахъинчІо, щайгуреллؤل Мисриялؤل лъадал мухълдаса байбихълун Ефрат

* 24:2 *Касдим* — Вавилоналؤل батІияб цІар.

Гурухъе щвезегІан гьесул киналго ракъал Вавилоналъул пачаяс кверде росидал.

Егъояхин — Ягъудиялъул пача

⁸ АнцІила микъго сон барав чи вахъана Егъояхин пачалъун ва лъабго моцІалъ пачалъи гъабуна гьес Иерусалималда. Гьесул эбелалда цІар Нехушта букІана ва гьей Иерусалималдаса Элнатанил яс йикІана. ⁹ Егъояхиница киналгулъго жиндирго инсуда релълъун БЕТІЕРГЪА-НАСДА квешбихъараб гъабуна.

¹⁰ Гьєб заманалда Вавилоналъул пача Навуходоносорил аскарал Иерусалималде тІаде кІанцІана ва гьєб сверун ккуна. ¹¹ Гьєз гьєб сверун ккун букІаго, живго Навуходоносорги вачІана гьениве. ¹² Цинги Ягъудиялъул пача Егъояхин, цадахъ эбелгун, божарал чагІигун, аскаразул бутІрулгун ва хъулухъчагІигун гьесухъе кверде ана.

Гьєб ккана Вавилоналъул пачалъун Навуходоносор вахъун микъабилеб соналъ. ¹³ БЕТІЕРГЪАНАС цебеккунго бицараб рагІуда рекъон, БЕТІЕРГЪАНАСУЛ Рокъоса ва пачаясул кІалгІаялъуса кинабго хазина Навуходоносорица босун ана, ва ГІизраилалъул пача Сулейманица БЕТІЕРГЪАНАСУЛ Рукъалъе гъарурал киналго меседил тІагІєлазул гьес кескал гъаруна. ¹⁴ Иерусалималъул жамагІатги гьес асирлъуде бачана: киналго чІухІби, аскаразул бутІрул ва рагъухъаби, цІулал устарзаби, къєбєдзаби — кинавниги анцІазарго чи. Мискинал чагІи гурони хутІичІо гьєнир. ¹⁵ Навуходоносорица Егъояхин асирлъун Вавилоналде вачана; гьєсда цадахъ пачаясул эбелги, лъудбиги, ахтабиги ва Ягъудиялъул чІухІби-хІакимзабиги рачана Иерусалималдаса Вавилоналде. ¹⁶ Гучал рагъухъаби — кинавниги анкъазарго чи, азарго устар ва къєбєд, ва рагъде махщел бугелщинал чагІи, Вавилоналде асирлъуде рачун ана Вавилоналъул пачаяс. ¹⁷ Егъояхинил инсул вац Матаниягъ тана Вавилоналъул пачаяс гьесул бакІалда ва гьєсда цІарги хисун Цидкиягъ лъуна.

Цидкиягъ — Ягъудиялгул пача

¹⁸ Къоло цо сон барав чи вахъана Цидкиягъ пачалгун ва анџила цо соналъ пачалги гъабуна гъес Иерусалималда. Гъесул эбелалда цџар Хамутал букІана, гъей Ливнаялдаса Йирмиягыл яс йикІана. ¹⁹ Цидкиягъица киналгулго Егъоякимида рельгун БЕТІЕРГЪАНАСДА квешбихъараб гъабуна. ²⁰ Иерусалималде ва Ягъудиялде БЕТІЕРГЪАНАСУЛ бахъараб цидаца Гъес гъел Жиндаго цереса нахъе къотІана ва гъезде квер хъвагІана.

Иерусалим кверде боси

Цидкиягъ Вавилоналгул пачаясда данде чІана.

25 ¹ Цидкиягъ пачалгун вахгун ичІабилеб соналъ, анџабилеб моџрол анџабилеб къоялъ* Вавилоналгул пача Навуходоносор тІолабго жиндирго аскаргун Иерусалималда данде рагъде вахъана. Гъес Иерусалималда сверун къайи чІвана ва шагъаралда свера-тирун буџралги ран, гъеб сверун ккуна. ² Цидкиягъ пачалгун вахгун анџила цоабилеб сон щвезегІан сверун ккун букІана Иерусалим.

³ Ункъабилеб моџрол** ичІабилеб къоялъ ракъи кутаклъана шагъаралда ва гІадамазе щибго кваназе жо хутгичІо. ⁴ Гъебмехалда шагъаралгул къедги биххун, гъеб кверде босизе кІвана тушбабазда. Цинги, шагъар тушбабаз сверун ккун букІаниги, къаси сардилъ тІолабго аскар, пачаясул ахалда аскІоб кІиги къадада гъоркъоб бугеб кавудухъа къватІире рорчІана ва иорданалгул расалгьялдехун ралаггун лгъутана. ⁵ Амма вавилониязул аскар пачаясда хадуб бортана ва Ерихоналгул расалгьялда

* 25:1 Цебесеб эраялгул 588 сон, 15 январь.

** 25:3 Цебесеб эраялгул 586 сон, 18 июль. Ункъабилеб моџІ (гІизраилазул некІсияб календаралда рекъон) букІин лгъала Йирмиягыл тІехалда бугеб хъвай-хъвагІаялгул къучІалда.

гьесда нахъ гІунтІана. Цинги пачаясул рагъухъаби гьевги вугелъув тун, рахъ-рахъалде тІурана. ⁶Цидкиягъ кверде восун, Ривла абулеб шагъаралде Вавилоналъул пачаясухъе вачана, ва гъениб гьесие хІукму къотІана. ⁷Цидкиягъил васал гьесул берда цере чІвана, цинги гьесул бералги рахъун, мазгарул рахсалги ран гъев Вавилоналде вачана.

⁸Вавилоналъул пачалъун Навуходоносор вахъун анцІила ичІабилеб соналъ, шуабилеб моцІалъул анкъабилеб къоялъ, пачаясул рорчІухъабазул бетІер, Вавилоналъул пачаясул цевесев хъулухъчи Невузарадан вачІана Иерусалималде. ⁹Гьес БЕТІЕРГЪАНАСУЛ рукъалда, пачаясул кІалтІаялда ва киналго ярагъунелщинал минабазда цІа гъуна. ¹⁰Иерусалим сверун къарал къадалги тІуран шушахъ разаруна гьесул рагъухъабаз. ¹¹РорчІухъабазул бетІер Невузараданица шагъаралда хутІарабщинаб халкъ, Вавилоналъул пачаясул рахъалде лъутаралги рикІкІун, Гіемерал чагІи асирлгуде рачун ана. ¹²Амма, цІолбол ахазукъ ва хурзабахъ хІалтІизаризе цо-цо мискинал чагІи нахъа тана гьес.

¹³БЕТІЕРГЪАНАСУЛ Рокъор рукІарал мазгарул хІубал, гъакал ва мазгарул хІавуз рекана вавилонияз ва мазгар Вавилоналде босана. ¹⁴Гъединго гъез росана хъуби, гулдул, нахучирахъазул билтабазе хІалтІизарулел квекъмаххал, суркІа-шурун ва как-диналгье хІалтІизарулел киналго пахъ-мазгаралъул тІагІелал. ¹⁵Жеги рорчІухъабазул бетІерас росана ГІарац-меседалъул гъарурал киналго тІагІелал: къеккен жаниб бухІулел рагІал ва суркІа-шурун. ¹⁶Сулейманица БЕТІЕРГЪАНАСУЛ Рукъалгье гъабураб кІиги хІободаса, хІавузалдаса ва гъаказдаса бахъараб мазгар, Гіемерлгъиялъ цІазе хІал кІевчІо. ¹⁷Жиб-жиб хІуби анцІила микъго натІалъ борхатаб букІана. Мазгарул хІобокъкквел лъабго натІалъ борхатаб букІана — мазгарул гъинкатаналъ ва мазгарул соноялъ къачІан букІана гьес сверуда-сверун. Гъединабго букІана кІиабилеб хІубиги.

¹⁸Пачаясул рорчІухъабазул бетІерас кІудияв кашиш Сераягъи гьесда хадусев кашиш Цепаниягъи Мукъада-саб Рукъалъул лъабго кІудияв хъулухъчиги асир гъаруна.

¹⁹ Шагъаралдасаги рагъухъабазе нухмалгъиялъе тарав цо ахтаги, пачаясул шуго гIакълучиги, халкъалъул хъвай-хъвагIай гъабулев аскаразул бетIерав хъвадарухъанги, жеги лъабкъого хIакимчиги асир гъаруна гъес. ²⁰ Гъел киналго Невузараданица Вавилоналде Ривляялде щвезаруна. ²¹ Хаматалъул ракъалда бугеб Ривла абураб шагъаралда, Вавилоналъул пачаяс хIукмуги къотIун, чIвана гъел.

Гъедин ягъудиял, жиндирго ракъги тезабун, чияр ракъалде къотIана.

Гедалиягъ чIвай

²² АхIикамил вас, Шафанил васасул вас Гедалиягъ тана Вавилоналъул пача Навуходоносорица Ягъудиялда хутIараб халкъалда гIад бетIерлъун. ²³ Вавилоналъул пачаяс Гедалиягъ тун вугин бетIерлъунин рагIидал аскаразул бутIрулги цогидал гIадамалги рачIана Гедалиягъихъе Мицпаялде. Гъел рукIана: Нетанягъил вас ИсмагIел, Кареахил вас Ёханан, Нетофалдаса Танхуметил вас Сераягъ, МагIахаялдаса Язаниягъ ва гъезул чагIи. ²⁴ Гъезул ракъал гIодоре риччазаризе гъезие ва гъезул чагIазе гъа гъедана Гедалиягъица.

«Вавилониязул хIакимзабазухъа хIинкъуге нуж, — ин абуна гъес. — Вавилоналъул пачаясе хъулухъ гъабун парахатго гIумру гъабе гъаб ракъалда ва нуже лъикI букIине буго».

²⁵ Амма анкъабилеб моцIалъ Нетанягъил вас, Элишамил васасул вас, пачаясул гIагарлъгиялъул чи ИсмагIелица анцIго чигун цадахъ вачIун Гедалиягъги, ягъудиялги, гъесда цадахъ Мицпаялда рукIарал вавилониялги чIвана. ²⁶ Гъеб лъугъа-бахъиналдаса хадуб кинабго халкъ, гIисинал-чIахIиял батIалъи гъечIого, аскаразул бутIрулгун цадахъ, вавилониязухъа хIинкъун Мисриялде лъутана.

Егъояхин туснахъалдаса эркен гъави

²⁷ Ягъудиялъул пача Егъояхин асир гъавун лъебералда анкъабилеб соналъ Эвил-Меродах вахъана Вавилоналъул

пачалъун ва анџИла кІиабилеб моџІрол къоло анкъа-
билеб къоялъ* гьес Егъояхин туснахъалдаса къватІиве
виччана. ²⁸Цогидал асир гъарурал пачабазда гъоркъов
гьес гъев бищун тІадегІан гъавуна. ²⁹Туснахълъиялъул
ретІелги хисана ва гъелдаса хадув пачаясда цадахъ ква-
на-гъекъолезда гъоркъове ккана. ³⁰Щибаб къоялъ гьесие
къваригІараб-тараб чІезабуна пачаяс.

* 25:27 Цебесеб эраялъул 561 сон, 2 апрель.

РичІчІзе захІматал рагІабазе баян

Ассирия — Месопотамиялзул шималияб рахъалда, жакъасеб ГИиракъалзул рахъалда букІараб некІсияб пачалихъ — ГИзраилалзул вахІшияб тушман. Ниневия гьелзул тахшагъарлзун кколаан. Цебесеб эраялзул микъабилеб гІасруялзул ахиралда, 722 соналда, Ассириялъ Шималияб ГИзраил кверде босана ва ГИзраилалзул гІемерисеб халкъги асирлъуде ккана. Ассириялъ ГИзраилалзул рахъалде жидерго пачалихъалдаса батІи-батІиял халкъал гочинаруна ва гъенир хутІун рукІарал гІизраилал гьел халкъалгун журана. Ягъудияги (Къилбаялзулаб ГИзраил) кверде босизе къркъана ассириял, амма гъеб гъезухъа бажаричІю. Хадубккун БетІергъанас жаза гъабуна Ниневиялъе ва гъеб вавилонияз тІубан щущахъ биххизабуна.

Ашера — вавилониязулги ханааниязулги аллагъ. Цебе заманалда Ашерае гІибадаталъе рарал бакІазда, гьелзул сипат-суратги тІад бекІкІарал, цІулал хІубал эхетулаан. Гьелзул дин тІибитІун букІана тІолабго НекІсияб ГІагардасеб Бакъбаккул рахъалда. Цо-цо биценазда гъей аллагъзабазулги ГІадамазулги эбеллъун, ралъадазул ва тІолабго дунялалзул кверщелайлъун ва Илу аллагъасул, яги БагІалил (бетІерав аллагъ) лъадилъун йихъизаюн йиги. Гъединго гъей рикІкІунаан финикиязул шагъаразул — Тиралзул ва Сидоналзул — бетІерай аллагълъун. НекІсияб КъотІиялде балагъараб мехалъ, Ашерал дин ГИзраилазда гьоркъобгичин тІибитІун букІин бихъула

(бал. 3 Пач. 15:13; 18:19; 4 Пач. 21:7; 23:4, 6-7). Гьеб сабаблѳун Аллаґьас жаза гьабула гьезие.

Ашторат — рокѳул ва гьарзаяб бачІиналѳул аллагь ва аллагь-раґѳухьан. (бал. 3 Пач. 11:5, 33; 4 Пач. 23:13).

БаґІал — гьугьадиялѳул аллагь — ханааниязул бетІерав аллагь. БаґІал абураб раґІул маґІна ккола «бетІергьан, хважаин» абураб. БаґІалие гІибадат гьабизелѳун бараб рокѳоб, БаґІалил хѳулухьчаґІаз «динияб хьахІбалѳи» гьабулаан — гьел божулаан гьединачал ишаздалѳун БаґІалил гуч цІикІкІунин ва гьесда ах-хурсазул ва чІаґоябщиналѳул бачІин цІикІкІинабизе кІюлин. НекІсияб Палестинаялда тІибитІун букІана БаґІалил дин, гІизраилал гьенире гочиналде цебего. Гьенир рукІарал халкьаздаса мисалги босун, гІизраилалги кьосун ккун БаґІалил дин гьабизе лѳугьунаан. Амма гьеб кутакалда Аллаґьасда рихараб жо букІана. ГІизраилалѳул пача Ахав БаґІалиде вуссинавуна Финикиялдаса ячарай гьесул лѳадуца (бал. 3 Пач. 16:31-32). БетІергьанасде мугьги рехун БаґІалил дин гьабиялдалѳун гІизраилаз кутакалда ццин бахьинабуна БетІергьанасул.

Бищунго Мукьадасаб (Жанисеб) БакІ — Цебе БетІергьанасул Чадиралда букІараб, хадубккун Мукьадасаб Рукьалѳул бищунго жанисеб рахь — КьотІиялѳул гьамас лѳураб бакІ. Бищунго Мукьадасаб бакІалдаги гьелда цебесеб Мукьадасаб бакІалдаги гьоркьоб, баґІарсиябгун шакьикьераб квасул бессараб, бицца-таб, кутакалда хирияб пардав бигьун букІана. Мусал Кьануналда рекьон, гІицІго кІудияв кашиш гурони ине бегьулароан гьениве жаниве, гьебги лѳаґІалида жаниб цо нухаль — мунаґьалдаса рацІцІад гьарулеб Капараталѳул Кьояль. (3 Пач. 6:23; Жугь. 9:3-5, 7)

Вавилон — НекІсияб Бакьбаккул рахьалда, жакьасеб Пиракьалѳул ракьалѳул кьилбаялѳулаб рахьалда, цебесеб эраялѳул 626—538 соназ шулалъараб кІудияб ва цІар раґІараб шагьар — некІсияб гучаб

империялґул тахшагґар. Цебесеб эраялґул анкґа-билеб гІасруялда Вавилон лґугґана империялґул тахшагґарлґун, гґеб империялда жанибе ана Месопотамия, Сирия ва Палестина. Жиндаго чІараб улкалґун Ягґудия цІунизе Ягґудиялґул пачаби кигІан кґеркґаниги, Вавилоналґул аскараз шушахъ биххизабун Иерусалим ва ГІемерисел ягґудиялги, асир гґарун, Вавилоналде рачун ана (цебесеб эраялґул 586 с.). ЦІяб КґотІиялґул заманалде Вавилон шушахъ биххизабун букІана. Амма, Аллагґасул Калимаялда рекґон, Вавилон абураб раґІул «Ил-бисалґул парччахІлґи» абураб хґвалсараб маґІнаги буго; Вавилон лґугґуна мунагґ-такґсиралґул ва квешабшиналґул гІаламатлґун ва гґеб маґІнаялда гґеб раґІи чанго нухалґ Инжилалдаги дандчІвала.

Зобалазул бо — НекІсияб КґотІиялда БЕТІЕРГґАН виххизавула зобалазул боялґ сверун ккурав Зобалазул Пача хІисабалда (бал. 3 Пач. 22:19). Гґединлґидал НекІсияб КґотІиялда кґанагІат гуро БетІерг БЕТІЕРГґАН ґан «Гучал Аскаразул БЕТІЕРГґАН» абураб цІаргун рехселев вугев.

Иордан — Киннерет хІорихґа байбихґун ЦІамул ралґдалґе чвахулеб Палестинаялґул кІудияб гІор. ГІемерисеб бакІалда гґеб гІор цІакґго гІебаб (30 метр), ялґуни гґваридаб гґечІониги (3 — 3,5 метр), гґелґул чвахи хегаб ва лґаралмухъ кІичІ-кІичІараб буго. Гґеб Палестинаялґул бакґбаккул рахґалґулаб гІорхґилґун ккола. Ханаан кверде босиналда цебе ГІизраилаз гґеб гІор бахана.

Кашиш — БетІергґанасул Рокґоб Гґесие хулухґалда вукІунев чи. Кґануналда рекґон, гІицІго Гґарунил агґлуялґул чаґІи толаан кашишзабилґун. КІудияв кашишасе гурони ихтияр букІинчІо Бишунго Муқґадасаб бакІалде жаниве ине — гґебги лґагІалида жаниб цохІо нухалґ, гґелґие биххизабураб кґоялґ (Капараталґул Кґоялґ).

Къавм — цо чиясдасан лъугъараб халкъ. ГІизраил халкъалтъл кинабниги анцІила кІиго кІудияб къавм буго. ГІизраилазул анцІила кІиго къавм лъугъана Якъубил (БетІергъанас ГІизраил абун цІар лъурав) анцІила кІиго васасдасан: Рувим, Шимеон, Левий, Ягъуда, Иссахар, Зевулун, Юсуп, Бунямин, Дан, Нафтали, Гад ва Ашер (Байб. 35:23-26). ГІемерисел бакІазда Юсупил къавм гъесул кІиго васасдалтълун бихъизабун буго — Манассидалтълун ва Ефраимидалтълун (Байб. 41:51-52). Аллагъас гъезие къезе къотІи гъабураб ракъ кверде босун хадуб, ГІизраилалтълу щибаб къавмалъе жинди-жиндир ракъазул бутІа щвана, гІицІго Левийил къавм хутІун. Левийил къавм БетІергъанасе хъулухъалъе букІине тІаса бищун букІиндал, хутІарал къавмаз чІезабизе кколаан гъезие къваригІарабщинаб.

Сулейман хун хадуб ГІизраил кІийиде бикъана: Шималияб пачалихъ — ГІизраил, ва Къилбаялтълаб пачалихъ — Ягъудия. Къилбаялтълаб пачалихъалда жанире ккана Ягъудал ва Буняминил къавмал. ХутІараб анцІго къавм Шималияб пачалихъалда гъорлъе ккана. Гъеб анцІабго къавмалтълу ГІемерисел чагІи ассирияз асирлъуде росана ва Ассириялтълу империялда гъезул лъалкІ тІагІана.

КъотІи — Аллагъасул Калимаялда жаниб бищунго цІикІкІараб кІвар къола КъотІиялде — БетІергъанас гІадамазулгун гъабураб КъотІиялде. Гъеб КъотІи тасдикъ гъабула къурбаналтълу гІодобе тІураб биялдалтълун. Синай магІарда Аллагъас Мусаги гъоркъов ккун, ГІизраил халкъалтълугун КъотІи гъабун. Гъеб КъотІиялда рекъон, Аллагъас рагІи къуна жугъутІазда баракат лъезе ва гъл тушбабаздаса цІунизе; ГІизраилазги, Гъесул Къануналда хъваралда рекъон, Гъесие мутІигІго хъвадизе ва Гъесул амраби тІуразаризе тІаде босана. Гъеб КъотІиялда НекІсияб КъотІи абула. Аварагъабаз цебеккун бицун букІана

Аллагъасдаги гІадамаздаги гьоркъоб ЦІияб КъотІи букІине бугин.

КъотІиялълул гъамас — НекІсияб КъотІиялда гъедин абула БетІергъанас гІизраилазулгун гъабураб КъотІиялълул хъвай-хъвагІай жаниб лъураб, меседги тІад бекъараб цІулал гъабураб гъамасалда — гІизраилазул рухІияб гІумруялда жаниб гъеб бишун хирияблъун кколаан. Гъениб жаниб лъун букІана кІиги ганчІил къоно. Синай магІарда Мусаги гьоркъов ккун Аллагъас ГІизраилгун КъотІи гъабулелълул, Гъес халкъалда тІад лъураб анцІго амру хъварал къанаби рукІана гъел. Гъеб гъамасалълул тІалъелалда эхетун месед тІад бекъараб кІиги хъерувимги букІана, куркъбалги гІебеде ритІун. Гъамасалълул тІалъел — «каппорет»: жугъутІазул мацІалда «тІаде жо бачин», «тархъан гъари», «мунагъалдаса рацІцІад гъари» ккола гъелълул магІна. КъотІиялълул гъамас БетІергъанасул Рукъалълул Бишун Мукъадасаб бакІалда лъун букІунаан.

Къурбан — Мусал Къануналда рекъон, гІизраилаз БетІергъанасе хІайванал къурбанлъун гъарулаан: гъел хъолаан, хадуб гъелълул бутІа, ялгъуни тІубараб къаркъала, къурбаналгъе бакІалда тІад бухІулаан, хутІараб бутІа кваналаан. Мусал заманалдаса байбихъун, БетІергъанас Мукъадасаб Рокъоб цо чІараб бакІ бихъизабуна къурбаназе ва гІицІго кашишзабазул ихтияр букІана къурбанал тІоритІизе.

НекІсияб КъотІиялда къурбаналълул гІемер батІи-батІиял тайпаби рихъизарун руго. БоцІи хъвей гуребги, цоги-цогин — ролълул, зайтуналълул нахул, чагъиралълул сайгъаталги, хІалухъеналълул тІоцебе-себ бачІинги босулаан Мукъадасаб Рокъобе къурбаналгъе. НекІсияб КъотІиялда цІикІкІараб кІвар къун буго къурбаназда хурхарал диниял гІадатазде. Къурбаназдалълун ва БетІергъанасул амраби тІуразариялдалълун букІунаан Аллагъасда ва инсанасда гьоркъоб абадияб бухъен. БатІи-батІиял къурбаназул

батІи-батІияб маґІна буго: тІубан бухІулеб кърбан, такъсиралъул кърбан, гІайибалъул кърбан, рақълил кърбан, баркалаялъул кърбан, нияталъул кърбан, хъублъиялдаса рацІцІад гъарулеб кърбан ва гъ. ц. Гъединго, БетІергъанасул Рокъор къасиги къадги Гъесие хъулухъалъе чІарал кашишзабазеги левитазеги гъел кърбаназдасан букІана квен-тІех.

Кърбаналъе бакІ — гІадамаз БетІергъанасе кърбаналъе къолел хІайванал, роль, чагъир, махІгъуинал нахал ва гъ. ц. тІад рухІизе БетІергъанасул Рокъоб бараб ункъбокІонаб бакІ. Кърбаналъе бакІалъул ункъабго рахъалда эхеде ритІарал цІутІелал рукІана, лълъгаралин абулел. Кърбаналъе хъураб хІайваналъул бутІа, ялъуни гъелъул тІубараб къаркъала кърбаналъе бакІалда тІад бухІулаан рахъу лъугъинегІан; гъелъул кІкІуялдалъун ва махІалдалъун БетІергъанас гъеб къабул гъабулаан. НекІсияб КъотІиялда, аслияб къагІидаялъ, кІиги батІияб кърбаналъе бакІ бихъизабун буго: тІоцебесеб — алат кІутІичІеб ганчІил бараб; кІиабилеб — цІулал бараб, тІад маххги ккураб. Гъединго гъитІинаб, тІад меседги ккураб, кърбаналъе бакІги букІана Мукъадасаб бакІалда лъун — тІад махІгъуинал нахал рухІулеб.

Мажлисалъул Чадир — Мусал Къануналда рекъон, БетІергъанасул Рукъ балелде цебе, ГІизраилалъул халкъалъ кибего цадахъ босулеб букІана БетІергъанасул КъотІиялъул гъамас жаниб лъолеб Чадир.

БетІергъанас Мусасе загъир гъабураб къагІидаялда гІуцІана гІизраилаз гъеб Чадир. Чодрода жаниб букІана Бишунго Мукъадасаб бакІ ва гъелда цебехунаб Мукъадасаб бакІги. Бишунго Мукъадасаб бакІалда КъотІиялъул гъамас лъун букІунаан; Мукъадасаб бакІалда — гъуинал махІал тІад рухІулеб месед тІад ккураб кърбаналъе бакІ, мукъадасал чадал лъолеб стол ва нахучирахъал. Чадиралъул къватІисеб рахъалда, гъелда цебе лъолаан кърбаналъе бакІ ва

«Ралъад» абун цІар жинда лъураб хІавуз. Мажлисалъул Чодрода жанив БетІергъан Мусагун данд-чІвалаан ва БетІергъанасе тІагІат-гІибадат халкъаль кинацаго цадахъ гьелда цебе гъабулаан. БетІергъан гІизраилазда гъоркъов вукІиналъул гІаламатлъун букІана гъеб Мажлисалъул Чадир. Гъеб Чадирабъул мухІканаб баян къун буго Мусал Къануналда.

МугІжизат — Аллагъасул Калимаялда жаниб гъедин абула тІабигІаталдалъун ялъуни инсанасдалъун ккараб кинаб бугониги хІикматаб ишалда: гъедианал ишаз БетІергъанасул амруялъе нугІлъи гъабула.

Мукъадасаб (БетІергъанасул) Рукъ — Иерусалималда БетІергъанасе бараб Рукъ. Мусал заманалдаса нахъе гІизраилаз БетІергъанасе хъулухъалье хІалтІизабураб Мажлисалъул Чодрол бакІалда (гІага-шагарго цебесеб эраялъул 950 соналда) Сулейман пачаяс бана тІоцебесеб БетІергъанасул Рукъ. Вавилониял тІаде кІанцІидал, Вавилоналъул пача Навуходоносорица щущахъ биххизабуна гъеб цебесеб эраялъул 587/586 сс. ва гъениб жаниб букІараб багъаябщинаб къайи-къоноги хъамал гъабуна. Мукъадасаб Рукъалъул мухІканаб баян къолеб буго Пачабазул Лъабабилеб тІехъалда (6:2—7:51).

Цебесеб эраялъул 536-леб сональ, Вавилоналъул асирлъи ахиралде щведал, Персиялъул пача Кирица жугьутІазе изну къуна улкаялде тІадруссине ва вавилонияз биххизабураб БетІергъанасул Рукъ цІидасан базе. БетІергъанасул Рукъ цІидасан бан лъугІана гІага-шагарго цебесеб эраялъул 520—515 сс.

ГІизраилалъул халкъальего бищун кІвар цІикІ-кІараб бакІлъун кколаан БетІергъанасул Рукъ, ва гъезул тІолабго гІумруги гьелда бухъараб букІана: гъенир гурони Аллагъасе къурбанал гъаризе бегъулароан ва аслиял диниял байрамазул къояз, гьел байрамал тІоритІизе, тІолалго жугьутІалги ракІа-рулаан гъенире.

НамІ — ґага-шагарго 45 см., бащдаб метрґІана-себ роцен.

Пасха — ґІизраилазул бищун кІвар бугел бай-рамазул цояб. НекІсияб кьотІиялда рекъон, ґеб байрам тІобитІула щибаб лъаґІалил ихдалил ґІу-жалда, ґІизраилал Мисриялдаса кьватІире рорчІи ва лаґълъиялдаса тархъанлґи ракІалде швезабун. Авив (ґебго Нисан) моцІрол — ґІизраилазул календаралзул тІоцербесеб моцІ — анцІила ункъабилеб кьоялґ кьаси тІобитІула Пасха. Ғеб байрамалзул кьурбаналґе кьегІер хьола. КьаґІрил тІубараб кьар-кьала бежула ва кьогІал хурдулгун, реччеб жубачІеб чедгун цадахъ кванала — ґелзул цо ракьа бекизе бегьуларо. Ғеб сордоялґ ґІизраилаз ракІалде швезабун бицуна БетІерґьанас жалго Мисриялдаса хвасар ґяриялзул хІакъалзулґ. Кьурбаналґе кьегІерги хьун, щибаб рукъалзул нуцІида ґелзул би бахун букІана ва хвалил малаик би хьварабщинаб рокъове лъугьинчІю; ґединлґидал, ґезул къавулґе хвел бачІинчІю доб мехалда — мисриязулин абуні, щибаб къавулґ тІоцеве ґавурав вас ва ґи-боцІул тІоцербесеб тІинчІ хвана.

Пилистимал — цебесеб эраялзул анцІила лъабабилеб ва анцІила кІиабилеб ґасруялда, «ралъдал халкъалин» жидеда абулел халкъал гочун, жакъа-себ Палестинаялзул кьилбаялзулгун бакьтІерхьул рахъалда шулалґараб халкъ. Пахьул ґасруялзул ахиралда НекІсияб Бакьбаккул рахъалда цо чанго цебетІураб халкъги шуцахъ биххизабун, ґениб чІел ґябуна ґез. Ғез кодоре росана Газа, Ашке-лон, Ашдод, Гат абурал шаґьарал ва Экрон абураб шаґьар тІадеги бана. Пилистимазул ватІанлґун рикІкІуна Кафтор, ай, Крит, ялґуни Кипр. Пилис-тимазда «суннат ґябичІел» абулаан, щайгурелзул Ғагардасеб Бакьбаккул рахъалзул халкъазда ґюр-кьоб ґатІидго тІибитІараб суннат ґябиялзул ґадат

гъезул букІнчІелъул. Гемемерал соназ гІизраилазул кІудиял тушбабилъун рукІана пилистимал, ахирги Давудица гъезда тІад тІубан бергъенлъи босизегІан.

Ралъад — кашишзабаз БетІергъанасе хъулухъалъе жалго рацІцІад гъаризе, хІатІал-кверал чуризе хІал-тІизабулеб, кІудияб ва гургинаб «Ралъад» абун цІар лъураб хІавуз. Гъеб букІана анцІго натІаль гІебаб ва щуго натІаль борхатаб, гъебги Мукъадасаб рукъалъул азбаралда лъун букІана. Гъелда гъоркъ гъеб кквезе анцІила кІго пахъул оцги лъун букІана.

Рорхалъаби — ханааниязул халкъаз батІи-батІи-ял аллагъзабазе тІагІат-гІибадаталъе ва зияратазе рорхалъабазда, чІахІиял гъутІбузда гъоркъ, ялъуни расалгъиялда рарал бакІал рукІунаан. Гъединал бакІазда, аслияб къагІидаялъ, БагІалил ва Ашерал дин гъабулаан. Гъенир Ашерал хІубалги лъолаан ва гъезда цере къурбанал хъолаан; гъенибго хъахІбалъи-пасалгъиги гъабулаан, гъелдалъун ах-хуралъул ва гІумруялъул щибаб рахъалъ бачІин гъарзалъизе ва ракъ цІилъизе. Зама-заманалда гІизраилалцин руссунаан гъеб диналде. Аллагъасул Калимаялда рекъон, гъел БетІергъанасе кутакалда рихарал ишал руго ва, аварагзабиги гъоркъор ккун, Аллагъас Гемемераб нагІана къолеб буго гъединаяб къагІидаялъ дин гъабулел чагІазе ва гъезие жазаги буго. ХІакъав Аллагъасе тІагІат-гІибадат гъабиялъе НекІсияб КъотІиялда бихъизабун буго Иерусалималда бараб ва КъотІиялъул гъамас жаниб лъураб БетІергъанасул Рукъ. (бал 4 Пач. 23:1-28)

ТІубан бухІулеб къурбан — щибго нахъе течІого тІубанго Аллагъасе къолеб къурбан. Гъединаяб къурбаналъе хъураб хІайванго тІубан Аллагъасе къолаан, ай, къурбаналъе бакІалда тІад бухІулаан щибго нахъе течІого, рахъу лъугъинегІан. Гъелъул зобалазде унеб кІкІуялдалъун ва гъуинаб махІалдалъун БетІергъанас къурбанги къабул гъабулаан. НекІсияб КъотІиялда

рехсолезда гьоркьор тІуран рухІулел кърбанал бищунго кІвар бугеллун ккола.

Терафимал — рукъалъул аллагъзабазул, ялъуни хварал умумузул сипатазда гъарурал, пал тІамизе, хваразул рухІазда кІалъазе, ялъуни батІи-батІияб сихІру гъабизе хІалтІизарулел ганчІил, яги цІулал ясикІаби. (БетІергъанасул Калимаялда бихъизабун буго гъеб кутакалда Аллагъасда рихараб ва Гъес гъукъараб иш букІин.) Ягъудиялъул пача Ёшиягъица гъукъун рукІана: батІи-батІиял аллагъзабазде руссин, сихІручилъи, хварал рухІазда кІалъай ва гъезда релълъарал хъубалщинал ишал, гъединго терафималги (бал. 4 Пач. 23:24).

Урим ва Туммим — Урим (нур) ва Туммим (камиллъи). Кисаялда релълъараб жо меседил рахсаца бан букІунаан эфодалъул каранда ва гъелда жанир Аллагъасул амру лъазабизе хІалтІизарулел алатал рукІунаан — Урим ва Туммим. Палимбабаз абула гъездалъун можоро бахъулаанин, амма ракІчІун кин гъел хІалтІизарулел рукІарабали абизе кІоларо.

Хъерувимал — куркъбал ругел къуватал малаикзаби ва малаикзабазда гьоркьорги бищун тІадегІаназул цо тайпа — Зобалазул ва Мукъадасабщиналъул хъаравулзаби (Байб. 3:24; 3 Пач. 6:23-28). БетІергъанасул цІаралда сверухъ ва Гъев инсанасда, ялъуни халкъалда аскІов вукІиналда хурхун гІемерал рехсола хъерувимал Аллагъасул Калимаялда; «Хъерувимазул куркъбазда тІад тах лъурав БЕТІЕРГЪАН», — ин хъван батула нилъеда НекІсияб КъотІиялъул гІемерисел тІухьдузда. БетІергъанасул Рокъоб, Бищун Мукъадасаб бакІалда жаниб лъураб КъотІиялъул гъамасалда тІад, месед тІад бекъараб кІиго хъерувим эхетун букІана. БетІергъанасда цере рачІине къваригІараб мехалда, БетІергъанасул Рокъоре, гъеб КъотІиялъул гъамас лъураб бакІалда цере рачІунаан гІизраилал. КъотІиялъул гъамасалда тІасан, гъеб кІиго


хъерувималда гъоркъосан кІалъалаан БетІергъан Жиндирго халкъалда, Мусаги гъоркъов ккун.


ЦІияб моцІ баккиязул байрам — шибаб моцІрол авалалда цІияб моцІ баккигун, жугъутІаз тІобитІулеб динияб байрам. ЖугъутІаз моцІрол календарь хІалтІизабулаан. Гъеб къоялъе БетІергъанас рихъизарурал кърбанал-сайгъаталги росун тІобитІулаан гъеб байрам.

Шамат къо — Ягъудиязул анкьил анкъабилеб къо, гъеб ккола хирияб БетІергъанасе тІокІ гъабураб хІалхъиялзул къо. Мусал Къануналда рекъон, шамат къоялъ гІадамазда гІадаб букІана рахІаталда, БетІергъанасда цере как-диналде руссун рукІине, Къанун цІализе. Шамат къоялъ кинабГІаги хІалтІи гъаби гъукъараб букІана тІолабго халкъалъе. ГІизраилазул гІадаталда рекъон, къо байбихъула бакътІерхъуда. Гъединлъидал, шамат къо байбихъула рузман къоялзул бакътІерхъуда ва шамат къоялзул бакътІерхъуда ахиралде щола. Синагогаби ракаралдаса нахъе, ГІизраилал шамат къоялъ гъенире ракІарула тІаГІат-ГІибадаталъе.


Эфод — хІебтил букъун гъабураб, себебухъалда рельлъараб, БетІергъанасе хъулухъ гъабулаго кашишзабаз ратІлида тІасан ретІунеб жо. ЦохІо кІудияв кашишасул букІана хирияб ххамил букъараб эфод. Кашишзабазул эфодалзул каранда бан букІунаан, БетІергъанасул амру лъазабизелъун хІалтІизарулел Уримги Туммимги жанир лъураб киса. Пачабазул тІахъазда батула кІиги батІияб эфод. Цо тІад ретІунеб эфод; кІиабилеб, эфодин абулеб тІаГІел (1 Пач. 14:3; 23:6, 9; 30:7). ТІоцербесеб эфод тІад ретІуна, кІиабилеб эфод «босула» ялъуни «борхула». Пачабазул ТІоцербесеб тІехъалда (2:28) бихъизабун буго «эфод боси» — кашишзабазул хІалтІабазул бищун кІвар бугезул цояблъун букІин.

Сулейман пачаяс бараб Мукъадасаб (БетІергъанасул) Рукъ.







арфа




шавантих





систр




лира



сур



жергъен



Къотиялъул
гъамас



ганчІал речІІулеб алат



Давуд ва Голиаф



